

आनन्दाश्रमसंस्कृतग्रन्थावलिः ।

ग्रन्थाङ्कः ७२ ।

वैद्यनाथस्य तगदाटीकासंवलितः

परिभाषेन्दुशेखरः ।

आनन्दाश्रमसंस्कृतग्रन्थावलिः ।

~~~~~

ग्रन्थाङ्कः ७२

वैद्यनाथकृतगदाटीकासंवलितः  
परिभाषेन्दुशेखरः ।

एतत्पुस्तकं

वे० शा० रा० रा० गोखले इत्युपाह्वैर्गणेशशां-  
स्त्रिभिः संशोधितम् ।

तत्

हरि नारायण आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८३५

ख्रिस्ताब्दाः १९१३

( अस्य सर्वेऽधिकारा राजशासनानुसारेण स्वायत्तीकृताः )



## आदर्शपुस्तकालेखपत्रिका ।

अस्य गदाटीकासहितस्य परिभाषेन्दुशेखरस्य पुस्तकानि येः पश्चि-  
तैकपरतया संशोधनार्थं प्रदत्तानि तेषां नामादीनि संज्ञाश्च प्रदर्श्यन्ते—

- ( क. ) इति संज्ञितम्—कै० नारायणशास्त्री साठे इत्येतेषाम् । अस्य  
लेखनकालः शके १७८८
- ( ख. ) इति संज्ञितम्—रा० रा० निळोपंत वझे इत्येतेषाम् । अस्य लेख-  
नकालः शके १७१२
- ( ग. ) इति संज्ञितम्—आनन्दाश्रमस्थम् । अस्य लेखनकालः संवत् १८३१
- ( घ. ) इति संज्ञितम्—वे० शा० सं० रा० वासुदेवशास्त्री अभ्येकर इत्ये-  
तेषाम् । अस्य लेखनकालः शके १८१२
- ( ङ. ) इति संज्ञितम्—वे० शा० रा० काशीनाथशास्त्री आगाशे इत्येते-  
षाम् । अस्य लेखनकालः शके १७२६
- ( च. ) इति संज्ञितम्—पुण्यपत्तनस्थानां रा० रा० काशीनाथ बळवंत  
पेणसे इत्येतेषाम् । अस्य लेखनकालः शके १८२९

## शुद्धिपत्रम् ।

—\*:—

| पृष्ठम् । | पङ्क्तिः । | भशुद्धम् । | शुद्धम् । |
|-----------|------------|------------|-----------|
| ७         | २३         | द्या       | द्यां     |
| १०        | १७         | पि         | पी        |
| १३        | १३         | था चोप     | था चाच उप |
| १४        | २८         | त्व        | त्व       |
| १५        | १६         | कृद्       | कृदा      |
| १६        | ६          | ष्ट्य      | ष्ट्य     |
| १९        | २६         | त्वा       | वा        |
| २०        | २६         | था         | या        |
| २३        | २          | ध्व        | ध्व       |
| २३        | ९          | दांस       | दांस      |
| २३        | १६         | धयि        | धीय       |
| २७        | २१         | स          | सं        |
| २९        | ६          | थ          | थं        |
| ३१        | २९         | चो         | च         |
| ३२        | ११         | स्व        | स्वं      |
| ३२        | १४         | स्व        | स्वं      |
| ३६        | ६          | ष्टे इ     | ष्टावि    |
| ३६        | १७         | द्वैर्ध    | द्वैर्ध   |
| ३७        | २६         | तत्ये      | तेत्य     |
| ३८        | १७         | वः         | व         |
| ३८        | १८         | सूं        | सू        |
| ४०        | १८         | त्य        | त्य       |
| ४१        | ११         | इ          | इ         |
| ४७        | ८          | इ          | इ         |
| ७१        | १६         | वात्       | वति       |
| ७१        | १६         | वृ         | वृ        |
| ७१        | २७         | म          | मा        |
| ७१        | २८         | इ          | इ         |

| घृष्टम् । | पङ्क्तिः । | अशुद्धम् । | शुद्धम् ।  |
|-----------|------------|------------|------------|
| ७२        | २१         | मु         | मु         |
| ८७        | २०         | ग          | ङ्         |
| ९२        | २२         | वृ । कृ    | वृ । उक्   |
| ९५        | २४         | त          | त          |
| ९८        | ३०         | स्थ        | स्य        |
| ९९        | १७         | त्वं       | त्वं       |
| ९९        | २०         | स्याः      | स्या       |
| १००       | २५         | स्वं       | त्वं       |
| १००       | २९         | त्व        | त्वं       |
| १०१       | १५         | न्यु       | न्युः      |
| १०१       | २८         | मितः       | भिमतः      |
| १०३       | ११         | स्य        | स्य        |
| १०४       | २६         | स्मत्तुप्  | दिष्टन्    |
| १०४       | २७         | श्च        | श्रु       |
| १०५       | १०         | तोला       | तोऽला      |
| १०६       | १५         | ष्यो       | षो         |
| १०७       | २३         | त्या       | त्या       |
| १०८       | २७         | स्यः       | स्य        |
| १०९       | ७          | पि त्वा    | पि तत्त्वा |
| १०९       | १२         | त्क्ये     | कत्ये      |
| १११       | १४         | वृ वृ      | वृ वृ      |
| १११       | २६         | स्याः      | स्याः      |
| ११७       | १६         | द्धि       | द्ध        |
| ११७       | २५         | य          | यं         |
| ११७       | २७         | दामि       | दनमि       |
| १२०       | १०         | लो         | लौ         |
| १२०       | २४         | स्वे       | से         |
| १२१       | २२         | द्         | द्ध        |
| १२६       | ४          | त्या स्या  | त्याऽस्या  |
| १३०       | ५          | न्ये       | न्यै       |

| पृष्ठम् । | पंक्तिः । | अशुद्धम् ।       | शुद्धम् ।        |
|-----------|-----------|------------------|------------------|
| १३७       | १७        | त्               | न्त              |
| १३८       | ६         | ष                | प                |
| १३८       | १०        | थ्ये             | थ्ये             |
| १४०       | १३        | वा               | बा               |
| १४२       | ११        | स्ति             | त्ति             |
| १४४       | १२        | थ्य              | ध्य              |
| १५२       | २४        | यी               | पी               |
| १५६       | ७         | ध                | व                |
| १५८       | २३        | सां              | स                |
| १५९       | ३         | धा               | धो               |
| १५९       | १३        | ड्यु             | ड्यु             |
| १५९       | २५        | ने               | नै               |
| १५९       | ३१        | जित्थ            | जित्थाशये        |
| १६१       | १४        | ते               | वे               |
| १६४       | २४        | व्या             | व्या             |
| १६४       | २५        | विभक्तौ किमुक्तं | किमुक्तं विभक्तौ |
| १७४       | १९        | पा               | प                |
| १७७       | १२        | धा               | घा               |
| १७८       | ९         | धौ               | धौ               |
| १७८       | १६        | वि वि            | वि               |
| १७९       | २५        | शिव              | रवि              |
| १८१       | १७        | थोः              | योः              |
| १८१       | २२        | स                | स                |
| १९१       | ४         | त्वं             | त्वं             |
| १९२       | ४         | ब्द              | द्व              |
| १९२       | १७        | र्थ              | र्थ              |
| १९२       | २०        | दत्              | त्               |
| २००       | १७        | कृडित्त्वे       | कृडित्त्वे       |
| २०८       | २६        | ता               | त                |
| २०९       | १४        | त्वा             | त्वा             |
| २११       | १५        | न्या             | न्या             |

| पृष्ठम् । | पङ्क्तिः । | अशुद्धम् । | शुद्धम् । |
|-----------|------------|------------|-----------|
| २१४       | २२         | मै         | मे        |
| २१६       | ६          | त्र        | त्रे      |
| २२१       | २०         | ड्य        | ण्ड्य     |
| २२२       | १४         | क्ता       | क्त       |
| २२३       | २०         | इय         | इय        |
| २२४       | २२         | स्यां      | स्यां     |
| २३१       | ६          | र्धा       | र्धा      |

समाप्तम् ।

---

ॐ तत्सद्ब्रह्मणे नमः ।

## परिभाषेन्दुशेखरः

वैद्यनाथकृतगदाटीकोपेतः ।

नत्वा साम्बशिवं ब्रह्म नागेशः कुरुते सुधीः ।

बालानां सुखबोधाय परिभाषेन्दुशेखरम् ॥ १ ॥

प्राचीनवैयाकरणतन्त्रे वाचनिकान्यत्र पाणिनीयतन्त्रे ज्ञापकन्याय-  
सिद्धानि भाष्यवार्तिकयोरुपनिबद्धानि यानि परिभाषारूपाणि तानि  
व्याख्यायन्ते ।

ब्रह्मादयौ यस्य न पारमार्मुवन्गाङ्गाऽद्भुतं मस्तकदेशवासिनी ।

धामार्धदेहाऽपि न चण्डिकाऽऽप यं ध्यायामि देवं सनकादिवन्द्यकम् ॥ १ ॥

वैद्यनाथः पायगुण्डो नत्वा नागेश्वरं गुरुम् ।

विवृतिं परिभाषेन्दुशेखरे तनुते गदाम् ॥ २ ॥

प्रारिप्सितस्य ग्रन्थस्य निर्विघ्नपरिसमाप्त्यर्थमिष्टदेवतानतिरूपं मङ्गलमाचरञ्ज्शिष्याशिक्षायै  
व्याख्यातृश्रोतृणामनुषङ्गतो मङ्गलाय च निबध्नाति—नत्वेति । निर्गुणमूर्तेर्मत्यसंभवादाह—  
साम्बेति । रूपकमिदम् । बालानां, भाष्यादितः परिभाषार्थनिर्णयासमर्थानाम् । परिभाषेन्दुर-  
र्थप्रकाशकत्वात्स शेखरे यस्येति । ग्रन्थपक्षे तत्र तासामैव व्याख्येयत्वेन वन्द्यत्वान्मस्तकधृ-  
तत्वमारोप्यते । यद्वा स शेखरो भूषणं यस्य । यद्वा तस्य शेखरं आश्रयः । यद्वा तासां  
प्रकाशकालंकारस्तम् । शिवपक्षे तु परिभाषा इवेन्दुरित्यादि स्पष्टमेव । ननु कास्ताः परिभाषा  
अत आह—प्राचीनेति । \* इन्द्रादीत्यर्थः । वाचनिकानि, सूत्ररूपेण पठितानि । अत्र,  
अस्मिन् । एवमग्रेऽपि । ज्ञापकस्य प्रायेणेत्यादिः । तथा च वाचनिकानामपि तत्सहचरि-  
तानां संग्रहः । न्यायसिद्धाज्ज्ञापकसिद्धस्य प्राबल्येनाभ्यर्हितत्वाज्ज्ञापकशब्दस्य द्वेद्वे पूर्व-  
निपातः । तत्रैतच्छास्त्रीयं लिङ्गं ज्ञापकम् । एतच्छास्त्रलौकतन्त्रान्तरप्रसिद्धा युक्तिर्न्यायैः ।  
सूत्रपाठस्थपरिभाषाणामत्राव्याख्यानाय [ + वाचनिकानां संग्रहाय ] प्राचीनोक्तानां कासां  
चिदप्रामाण्यौ चऽऽह—भाष्येति । [ ×तयोस्तत्त्वेन पठितानीत्यर्थः । तथा च सौत्रवे-

\* ' इन्द्रश्चन्द्रः काशकृत्स्नापिशली शाकटायनः । पाणिन्यमरजैनेन्द्रा जयन्त्यष्टाऽऽदिशा-  
ब्दिकाः ' इदं पर्यं कपुस्तकस्थम् । + धनुश्चिह्नान्तर्गतौ ग्रन्थौ घ. पुस्तकस्थः । × धनुश्चिह्नान्तर्गतौ  
ग्रन्थौ घ. पुस्तकस्थः ।

१ घ. 'माययुगङ्गा' । २ ड. 'अस्मिन्पक्षे' । ३ ग. ड. 'यः । अनेन सू' । ४ ग. ड. 'द्वयानेऽपि  
न क्षतिरिति सूचितम् । प्रा' । ५ ग. ड. 'ध्यायाऽऽह' ।

ननु 'लण्' 'अइउण्' सूत्रयोर्णकारस्यैवोपादानेनाणिण्ग्रहणेषु संदेहादनिर्णयोऽत आह—

व्याख्यानतो विशेषप्रतिपत्तिर्न हि संदेहादलक्षणम् ॥ १ ॥

विशेषस्यान्यतराद्यर्थरूपस्य व्याख्यानाच्छिष्टकृतात्प्रतिपत्तिर्निश्चयो हि यतः संदेहाच्छास्त्रमलक्षणमननुष्ठापकं लक्षणमलक्षणं तथा न शास्त्रस्य निर्णयजनकत्वौचित्यादित्यर्थः । असंदिग्धानुष्ठानसिद्ध्यर्थेऽत्र शास्त्रे संदिग्धोच्चारणरूपाचार्यव्यवहारेण संदेहनिवृत्तेर्व्याख्यानातिरिक्त-निमित्तानपेक्षत्वं बोध्यत-इति यावत् । तेन 'अणुदित्सवर्णस्य' [ पा०सू०१।

त्त्रिरासस्तसंग्रहश्च । एतदर्थमेव वार्तिकपदम् । अन्यथा भाष्य इत्येव वदेत् । ] अनेन रूढ्यर्थतावच्छेदकमुक्तम् । तथा च शुद्धरूढमिदं परिभाषापदम् । यद्वा योगरूढमस्तु । परितो भाष्यते या सेति योगसंभवात् । अत एव 'परितो व्यापृतां भाषां परिभाषां प्रचक्षते' इत्यभियुक्तोक्तिः परिभाषा पुनरेकदेशस्थेत्यादिभाष्यं च संगच्छते । एतेन शुद्धयौगिकमिद-मिति भ्रान्तोक्तिरपास्ता । संज्ञादिष्वतिप्रसङ्गादिति भावः । पुनः प्रतिज्ञा तु स्पष्टार्था । पद्या-त्तथाऽप्रतीतेः । तत्र भाष्ये सर्वतः पूर्वं व्याख्यानत इत्यस्या उक्तत्वेन सर्वशास्त्रोपकारक-त्वेन च तां तावद्वक्तुं शक्नोते—**नन्विति । विशेषेति ।** कर्तृकर्मिति कर्मषष्ठ्यन्तेन समासः । उभयप्राप्तावित्यस्योभयप्रयोग एव प्रवृत्तेरत्राप्रवृत्त्या कर्मणि चेति निषेधाप्रवृत्तेः । शेषषष्ठ्या वा । तदध्वनयन्नाह—**विशेषेति ।** बहुसंदेहेऽन्यतमस्याऽऽदिना परामर्शः । व्याख्याना-दिति । 'पदच्छेदः पदार्थोक्तिर्विग्रहो वाक्ययोजना । आक्षेपोऽथ समाधानं व्याख्यानं षड्विधं मतम्' \* इत्युक्तोपदेशपरम्परारूपागमादित्यर्थः । नन्वेवमतिप्रसङ्गोऽत आह—**शिष्टेति ।** भाष्यकारादीत्यर्थः । प्रस्तुतत्वादाह—**शास्त्रमिति ।** प्रकृतशास्त्रमित्यर्थः । ननु तत्र लक्षणत्वस्य ब्रह्मणाऽपि निषेधो दुष्करोऽत आह—**अननुष्ठेति ।** तदर्थान्तर्भावेणात्र वृत्तिरिति भावः । **औचित्यादिति ।** अन्यथा शास्त्रानर्थक्यापत्तेरिति भावः । नन्वणादिषु भाष्योक्तज्ञापकैरेव संदेहपरिहारे किमर्थं परिभाषेयमत आह—**असंदीति ।** सिद्ध्यर्थे, सिद्धिफले । संदिग्धपदेऽर्शाद्यन् । संदिग्धार्थप्रतिपादकणकारानुबन्धोच्चारणरूपशिव-व्यवहारेणेत्यर्थः । तथा च तैर्महद्भिः प्रयत्नैः संदेहपरिहारेऽपि प्रतिपत्तिगौरवं ज्ञापकशून्य-+ स्थलेऽनिर्वाहश्चेतीयमावश्यकता । अन्यथा लाघवाय वर्णान्तरमेवानुबध्येतेति भावः । ननु ज्ञापितेऽपि प्रवर्तकतया निवर्तकतया वा नास्य चारितार्थ्यमत आह—**बोध्यत इति ।** तथा चोपदेशपरम्परया सिद्ध एवाथमर्थस्तादृशव्यवहारेण बोध्यत इति नान्यत्रेवात्र ज्ञापकता भगवतोऽभिमतेति भावः । उक्तदोषोद्धाररूपमेतत्फलमाह—**तेनेति ।** व्याख्यानेनैवेत्यर्थः ।

\* ड. पुस्तके इत्येवैरूपादि° इति पाठान्तरम् । + क. पुस्तके अणोऽप्रगृह्येत्यादौ ।

१ । ६९ ] इत्येतत्परिहाय पूर्वणाग्रहणं, परेणेणैग्रहणमिति लणसूत्रं भाष्ये स्पष्टम् ॥ १ ॥

तत्र संज्ञापरिभाषाविषये पक्षद्वयमित्याह—

यथोद्देशं संज्ञापरिभाषम् ॥ २ ॥

कार्यकालं संज्ञापरिभाषम् ॥ ३ ॥

उद्देशमनतिक्रम्य यथोद्देशम् । उद्देशश्चोपदेशदेशः । अधिकरणसाधनश्चायम् । यत्र देश उपदिश्यते तद्देश एव वाक्यार्थबोधेन गृहीतशक्त्या गृहीतपरिभाषार्थेन च सर्वत्र शास्त्रे व्यवहारः । देशश्चोच्चारणकाल एवात्र शास्त्रे व्यवह्रियते । तत्तद्वाक्यार्थबोधे जाते भविष्यति किञ्चिदनेन प्रयोजनमिति ज्ञानमात्रेण संतुष्यद्यथाश्रुतग्राहिप्रतिपन्नपे-

[ \* लणसूत्र इति । तत्र हि द्रलोपे पूर्वस्य दीर्घोऽण इत्यादिज्ञापकादणुदित्सूत्रातिरिक्ते पूर्वणैव । अणुदित्सूत्रे तु ऋत उदित्यादिज्ञापकात्परेण । इण इत्येव सिद्धे खोरिति ज्ञापकादिपरेणैवेत्युक्तम् ] भाष्य इति । अनेनैवं सति ज्ञापकानुसरणकेशो वृथेति सूचितम् । एतेन तेषूक्तार्थसिद्धिर्न व्याख्यानमात्रात्किंतु + संज्ञापकादिति तथा प्राचोक्तमयुक्तमिति सीरदेव-  
भ्रान्ताद्युक्तमप्यस्तं भाष्यविरोधापत्तेरिति दिक् ॥ १ ॥

अथ सीरदेवादिभिरत्रानुक्तमपि परिभाषाद्वयं संज्ञापरिभाषाणां सर्वशास्त्रोपकारकत्वादादौ तत्प्रकरणोल्लेखवत्तद्विषयकमादौ वक्तुं पूर्वसंगतिमाह—तत्रेति । शास्त्र इत्यर्थः । अलक्षणमित्यनेन तस्य पूर्वमुपस्थितत्वादिति भावः । संज्ञेति । इतरेतद्वन्द्वः । अग्रे समाहारद्वन्द्वः । तत्राऽऽद्याया अर्थमाह—उद्देशमिति । ल्यबन्तस्य वर्तत इति शेषः । उद्देशोपदेशयो-  
रन्यत्र कचिद्भेदाद्देशपदस्य भावव्यन्तत्वाच्चाऽऽह—उपदेशेति, अधीति च । तथा चोपदेश एवात्रोद्देशेऽर्थः । अयम्, उद्देशशब्दः । व्युत्पत्तिं सूचयितुमत्र पक्षे निर्वाहमाह—यत्रेति । एवेन विधिदेशव्यावृत्तिः । संज्ञास्थल आह—गृहीतेति । परिभाषा-  
स्थल आह—गृहीतपरीति । उभयत्र कर्मधारयः । सर्वत्र, अष्टाध्याय्याम् । ननु कोऽसा-  
वत्र देशो यत्र वाक्यार्थबोधः । प्रसिद्धदेशस्त्वत्र न संभवतीत्यत आह—देशश्चेति ।  
वस्त्वर्थे । व्यवह्रियत इति । तथा च न मुख्यं तत्त्वं किं त्वासोपितमिति भावः । नन्वेवं  
तदानीं विधिवाक्यार्थाज्ञानेन किमस्य फलमित्याकाङ्क्षाशान्त्यभावेन दुष्ट एवायं पक्षोऽत-  
आह—तत्तदिति । संज्ञापरिभाषावाक्यार्थेत्यर्थः । अनेन, शक्तिग्रहेण परिभाषार्थग्रहेण  
च । मात्रपदेन विशेषज्ञानव्यावृत्तिः । नन्वत्र पक्षेऽग्नी इत्यादौ प्लुतस्यासिद्धत्वेन ततः प्रागेव  
प्लुताभावपक्षेऽनुनासिकप्रतिबन्धेन फलवत्यां प्रगृह्यसंज्ञायां ततः प्लुते तं द्विमात्रत्वेन पश्यन्त्या-

\* धनुश्चिह्नान्तर्गतो ग्रन्थो ड. पुस्तकस्थः । + ड. पुस्तके ज्ञापकसहितादित्यर्थः ।

१ ग. °यं प्रतिज्ञानुरोधेनाऽऽह—त° । २ घ. 'दुपदेशप°' ।



क्षोऽयं पक्ष इतीदूत्सूत्रे [ १ । १ । ११ ] कैयटः । केचित्तु परिभाषा-  
विषये ' तस्मिन् ' ( १ । १ । ६६ ) इत्यादिवाक्यार्थबोधे सप्तमीनिर्देश-  
शादि क्तेति पर्यालोचनायां सकलतत्तद्विध्युपस्थितौ सकलतत्तत्संस्का-  
राय गुणभेदं परिकल्प्यैकवाक्यतयैव नियमः । कार्यकालपक्षे तु त्रिपा-  
द्यामप्युपस्थितिरिति विशेषः । एतदेवाभिप्रेत्याधिकारो नाम त्रिप्रकारः  
कश्चिदेकदशस्थः सर्वं शास्त्रमभिज्वलयति यथा प्रदीपः सुप्रज्वलितः  
सर्वं वेद्माभिज्वलयतीति ' षष्ठी स्थाने ' ( १ । १ । ४९ ) इति सूत्रे  
भाष्य उक्तम् । अधिकारशब्देन पाराध्यात्परिभाषाऽप्युच्यते । कश्चित्प-  
रिभाषारूप इति कैयटः । दीपो यथा प्रमाद्वारा सर्वगृहप्रकाशक एव-  
मेतत्स्वबुद्धिजननद्वारा सर्वशास्त्रोपकारकमिति तत्तात्पर्यम् । एतच्च पक्ष-  
द्वयसाधारणं भाष्यं पक्षद्वयेऽपि प्रदेशैकवाक्यताया इतः प्रतीतेः । तत्रै-  
तावान्विशेषः—यथोद्देशे परिभाषादेशे सर्वविधिसूत्रबुद्ध्यावात्मभेदं  
परिकल्प्य तैरेकवाक्यता परिभाषाणाम् । तदुक्तं ' कृङ्गिति च ' ( १ । १ ।

अपि संज्ञायाः पुनः प्रवृत्तौ बीजाभावादस्त्वधित्वेन स्थानिवत्त्वाभावाच्चाप्रगृह्यत्वेनानुनासिकः  
स्यादिति चेन्न । संज्ञायाः कार्यार्थतया पुनः प्रवृत्तौ कार्यसिद्धिरूपबीजसत्त्वेन पुनस्तस्याः  
सुलभत्वात् । स्पष्टं चेदं तत्रैव भाष्ये । दुष्टत्वोशङ्कैव नास्तीति सूचयितुं कैयट इति सूचि-  
तामरुचिमुक्तपक्षे ध्वनयितुं च सिद्धान्तभाष्यमतमाह—केचिदित्यादिना । केचिदिति ।  
भाष्यतत्त्वविद इत्यर्थः । परीति । संज्ञायां विशेषस्य वक्ष्यमाणत्वादिति भावः । बोधे,  
सतीति शेषः । आदिभ्यामग्निमसूत्रतद्विषययोर्महणम् । सकलतत्तद्विधीति । सप्तमीनिर्देशा-  
दिघटितसर्वविधीत्यर्थः । एवमग्रेऽपि । संस्कारः, विशिष्टवाक्यार्थनिश्चयः । गुणभेदं, परि-  
भाषाभेदम् । एवेन भिन्नवाक्यताव्यावृत्तिः । नियमः, इतरव्यावृत्तिः । ननु यथोद्देशेऽप्येवं-  
पदैकवाक्यतायां को भेदः कार्यकालपक्षादत आह—कार्येति । अपिः सपादसप्ताध्यायी-  
समुच्चायकः । तथा च तत्र पक्षे सर्वैकवाक्यताऽन्न तु त्रिपादीभिन्नैवेति भेदः । वाक्यार्थ-  
बोधस्तु स्वगृह उभयथाऽप्यस्त्येवेति भावः । अत्र प्रमाणमाह—एतदेवेति । पक्षद्वयेऽपि  
पदैकवाक्यतयैव नियम इत्येतदेवेत्यर्थः । नामेति निश्चये । ननु परिभाषाप्रसङ्गेऽधिकार  
इत्युक्तिरसंगताऽत आह—अधीति । तदुभयाशयमाह—दीप इति । एतदेवाभिप्रेत्येत्यु-  
क्तमभिप्रायमाह—एतच्चेति । पक्षद्वयेति । यथोद्देशकार्यकालेत्यर्थः । प्रदेशः, विधिः । इतः,  
उक्तभाष्यात् । तत्र, द्वयोः पक्षयोरेकवाक्यतायाम् । आत्मभेदं, परिभाषाभेदम् । तैः, विधिसूत्रैः ।

५) इति सूत्रे कैयटेन—यथोद्देशे प्रधानान्यात्मसंस्काराय संनिधीय-  
मानानि गुणभेदं प्रयुञ्जत इति । कार्यकाले तु तत्तद्विधिप्रदेशे परिभाषा-  
बुद्ध्यैकवाक्यतेति । अत्रैकदेशस्थ इत्यनेन तत्रतत्र तत्तद्बुद्ध्यावपि  
तत्तद्देशस्थत्वं वारयति । यथा व्यवहर्तृणां कार्यार्थमनेकदेशगमनेऽपि न  
तत्तद्देशीयत्वव्यवहारः किं त्वभिजनदेशीयत्वव्यवहार एव तद्वत् । निषेधवा-  
क्यानामपि निषेध्यविशेषाकाङ्क्षत्वाद्द्विधेकवाक्यतयैवान्वय इति परि-  
भाषासाहचर्यात्परिभाषात्वेन व्यवहारः कूडिति च(१।१।५)इत्यत्र भाष्ये ।  
तत्रैकवाक्यता पर्युदासन्यायेन । प्रसज्यप्रतिषेधेऽपि तेन सह वाक्यार्थबो-  
धमात्रेणैकवाक्यताव्यवहारः । संज्ञाशास्त्रस्य तु कार्यकालपक्षे न पृथ-

प्रधानानि, विधिसूत्राणि । अनेन तत्तद्विषयकनिषेधोपप्लवे बीजं दर्शितम् ।  
गुणभेदं, निषेधभेदम् । तत्तदित्यनेन यौगपद्यं निरस्तम् । एवं च यथोद्देश एकदेशस्थत्वं  
स्पष्टमेव । कार्यकालेऽपि तस्यैव स्वविषयविषयकसर्वशास्त्रैकवाक्यत्वात्तत्त्वं प्रसिद्धदेशस्थेनैव ।  
तत्रतत्र स्वबुद्धिजननादिति भावः । तदाह—अत्रैकेति । उक्तभाष्य इत्यर्थः । कार्यकाल  
इति भावः । [ \* नन्वत्र पक्षे ङः सीस्यादौ तस्मिन्निति तस्मादित्युभयोपस्थितावेकदेश-  
स्थत्वेन परत्वादुभयनिर्देश इति नियमानुपपत्तिरत आह—वारयतीति ] एवः स्पष्टार्थः ।  
प्रसिद्धदेशस्थत्वमेव सर्वथा बोधयितुमेकदेशस्थ इत्युक्तमिति तात्पर्यम् । ननु कार्यकालपक्षेण  
समाध्युक्तिस्तत्र भाष्येऽयुक्ता न हि निषेधस्य परिभाषात्वव्यवहारोऽत आह—निषेधेति ।  
\* अपिर्मुख्यसमुच्चायकः । तस्य त्वेन व्यवहार इत्यत्रान्वयः । निषेधेति । अनुवृत्तगुणवृद्धि-  
श्रुत्या तद्विशेषरूपनिषेध्याकाङ्क्षायां यावद्गुणवृद्धिविधायकशास्त्रोपस्थितौ तत्तद्विषयविषयक-  
निषेधवाक्यानां व्यक्तिपक्षे विनिगमनाविरहादुपप्लवेनैकवाक्यतयैवान्वय इत्यर्थः । इतीति ।  
तथाऽन्वितत्वरूपं यत्परिभाषासाहचर्यं तस्मादित्यर्थः । इतिरभेद इति केचित् । वस्तुत इतिहेतौ  
साहचर्यस्य पदार्थान्तरत्वादिति बोध्यम् । तथा चाऽऽरोपितं तत्त्वं न तु मुख्यमिति भावः ।  
ननु विरोधात्कथमेकवाक्यताऽत आह—तत्रैकेति । तयोर्विधिनिषेधयोरित्यर्थः । पर्यु-  
दासेत्यनेन पदैकवाक्यता सूचिता । सा च कूडिद्विन्नसार्वधातुकादौ गुण इत्यादिरूपा  
शाब्दी । नन्वसमस्ते प्रायेण निषेध एव नञर्थ इतीदमसंगतमत आह—प्रसज्येति ।  
तेन, विधिना । साहित्यं चाव्यवहितोत्तरत्वसंबन्धेन । तथा च वाक्यैकवाक्यता ।  
अनन्तरं सा च प्रागुक्तरूपाऽऽर्थाति भावः । एवं यथोद्देशे कार्यकाले च परि-  
भाषास्थले निर्णयं कृत्वा संज्ञास्थले तमाह—संज्ञेति । पृथगिति । स्वदेश इत्यर्थः ।

\* धनुश्चिह्नान्तर्गतो ग्रन्थो ङ. पुस्तके वर्तते ।

१ ङ. °काले तु स्वविषयस° । २ ङ. °त्वं पठितदे° । ३ ङ. °र्थः । पठितदे° । ४ ग. लख-  
थाद्देशपक्षभेदेन पक्षद्वयोक्तिस्तत्र । ५ ग. नन्वेवं पक्षान्तरेऽनिर्वाहोऽत आ° ।

वाक्यार्थबोधः किं तु प्रदेशवाक्यार्थेन सहैव । अत एव 'अणोऽप्रगृह्यस्य' ( ८ । ४ । ५७ ) इत्येतदेकवाक्यतापन्नम् 'अदसो मात्' ( १ । १ । १२ ) इत्येतत्प्रति न मुत्वाद्यसिद्धम् । असिद्धत्वस्य कार्यार्थतया कार्यज्ञानोत्तरमेव प्रवृत्तिः कार्यज्ञानं च प्रदेशदेश एवेति तद्देशस्थस्यासिद्धत्वात्पूर्वग्रहणेनाग्रहणात् । एवं तद्बोधोत्तरमेव विरोधप्रतिसंधानं चेति तत्रत्यपरत्वमेव विप्रतिषेधसूत्रप्रवृत्तौ बीजम् । अत एव कार्यकालपक्षेऽयादिभ्यः परैव प्रगृह्यसंज्ञेति 'अदसो मात्' ( १ । १ । १२ ) इति सूत्रे भाष्य उक्तम् । आकडाराधिकारस्थमपदसंज्ञादिविषये तु यथोद्देशपक्ष एवेति तत्रत्यपरत्वेनैव बाध्यबाधकभावः । पदादिसंज्ञानां तत्र

सहैवेति । प्राग्वत् । तथा च वाक्यैकवाक्यतेति भावः । अत्र मानमाह—अत एवेति । तत्रैव बोधादेवेत्यर्थः । ननु तदेकवाक्यत्वेनाग्रे गमनेऽपि पूर्वं पाठेन तत्त्वं दुर्वारमतोऽनसिद्धत्वे हेतुमाह—असिद्धत्वेत्यादिग्रहणादित्यन्तेन । असिद्धत्वस्य, पूर्वत्रासिद्धमित्यतिदेशस्य । प्रदेशेति । वाक्यार्थबोधोत्तरमेव तज्ज्ञानादिति भावः । तथा च यद्देशे वाक्यार्थबोधस्तद्देशस्थत्वमेव तस्य । तदाह—तद्देशस्थस्येति । गमकान्तरमत्रैव वक्तुमाह—एवमिति । उक्तवदित्यर्थः । तद्बोधोत्तरमेवेति । प्रदेशदेश एव वाक्यार्थबोधोत्तरमेवेत्यर्थः । चेन तत्कार्यविज्ञानसमुच्चयः । तत्रत्येति । प्रदेशदेशस्थेत्यर्थः । अत्र मानमाह—अत एवेति । प्रदेशस्थपरत्वस्य तद्भाजत्वादेवेत्यर्थः । परैवेति । उक्त एवास्य भाष्यस्याऽऽशयः । पूर्वं पाठेऽपि तत्र वाक्यार्थबोधाभावादिति भावः । एवकारेण संज्ञास्थले क्वचित्पाठकृतं पूर्वत्वं विद्यमानमपि विप्रतिषेधसूत्रप्रवृत्तौ न नियामकमिति सूचितम् । परिभाषाणां तु तत्पक्षेऽपि स्वदेशोऽर्थबोधोऽस्त्येवेति तद्विषये विप्रतिषेधसूत्रप्रवृत्तौ पाठकृतमेव तन्नियामकमिति तत्तात्पर्यमित्यनुपदमेव स्फुटी भविष्यति मूले । नन्वेवं भपदसंज्ञादाविष्टबाध्यबाधकभावो न स्यादत आह—आकडारेति । भपदसंज्ञादीति । [ \* स्वादिष्वित्यादिविहितासु मिथोबाध्यबाधकभावापन्नास्वित्यर्थः । तथा च सुप्तिङन्तमित्यस्य कार्यकालत्वेऽपि न बाधकम् ] संज्ञाद्वयमुपदेशेन यत्र प्राप्तं तत्रेत्यर्थः । तेन न पूर्वापरविरोधो न वा भाष्यशब्दरत्नादिविरोध इति भावः । [ + ष्यङ् इतिसूत्रस्थं भाष्यं त्वेकदेश्युक्तिः ] तत्रत्येति । स्वदेशस्थेत्यर्थः । [ × एतेन कार्यकालपक्षे यूप्य इत्यत्राल्लोपे नलोपापत्तिः स्वादीत्यस्यासिद्धत्वाद्याचि भमित्यनेन तद्भाषायोगादित्यपास्तम् । ] नन्वेवं तद्दृष्ट्या त्रिपाद्या असिद्धत्वात्तत्र प्रवृत्तिर्न स्यादत आह—पदादीति । तत्र, स्वगृहे ।

\* धनुश्चिन्हान्तर्गतो ग्रन्थो घ. पुस्तकस्थः । + धनुश्चिन्हान्तर्गतो ग्रन्थो ङ. पुस्तकस्थः ।  
× धनुश्चिन्हान्तर्गतो ग्रन्थो ङ. पुस्तकस्थः ।

जातशक्तिग्रहणेनैव त्रिपाद्यामपि व्यवहारः । अत एव 'पूर्वत्रासिद्धम्'  
( ८।२।१ ) इति सूत्रे भाष्ये परिभाषाणामेव त्रिपाद्यामप्रवृत्तिमा-  
शङ्क्य कार्यकालपक्षाश्रयेण समाहितमित्याहुः । यथोद्देशपक्षः प्रगृह्य-  
संज्ञाप्रकरणे भाष्ये ॥ २ ॥

कार्यकालमित्यस्य च कार्येण कालवते स्वसंनिधिं प्राप्यत इत्यर्थः ।  
कार्येण स्वसंस्काराय स्ववृत्तिलिङ्गचिह्नितपरिभाषाणामाक्षेप इति  
यावत् । अत एव 'पूर्वत्रासिद्धम्' ( ८।२।१ ) इति सूत्रे भाष्ये त्रिपाद्या  
असिद्धत्वात्तत्र सपादसप्ताध्यायीस्थपरिभाषाणामप्रवृत्तिमाशङ्क्य यद्य-  
पीदं तत्रासिद्धं तत्त्वित्वात् सिद्धमित्युक्त्वा तावताऽप्यसिद्धिरित्यभिप्रा-  
यके कथमिति प्रश्ने कार्यकालं संज्ञापरिभाषं यत्र कार्यं तत्रोपस्थितं

एवकारेण विधिप्रदेशे शक्तिग्रहनिरासः । अपिः सपादसप्ताध्यायीसमुच्चायकः ।  
प्यङ्कः संप्रसारणमितिसूत्रस्थं भसंज्ञायाः कार्यकालत्वपरं भाष्यं त्वेकदेशयुक्तिरिति  
भावः । अत्र मानमाह—अत एवेति । तत्र यथोद्देशाङ्गीकारे तथा निर्वाहादेवेत्यर्थः ।  
एवेन संज्ञाव्यावृत्तिः । आशङ्क्य, यथोद्देशे तदसिद्धत्वात् । अन्यथा शङ्कासमाध्योः संज्ञा-  
यामपि तुल्यत्वेन विशिष्य तत्रैव तदुक्त्यसांगत्यं स्पष्टमेवेति भावः । यथोद्देशस्य दुर्बलत्वा-  
त्तत्सत्त्वे मानमाह— यथोद्देशेति ॥ २ ॥

• • एवमाद्यपरिभाषार्थमुक्त्वा द्वितीयार्थमाह—कार्येति । चस्त्वर्थे । नन्वचेतनत्वादुभयोः  
पक्षयोः परिभाषायाः कथं सांनिध्यप्राप्तिः । किं च सर्वत्र सर्वासां तदापत्तिः । किं चासिद्धे  
तस्मिन्कथं तदुपस्थितिरत आह—कार्येणेति । तथा चाऽऽरोपिताकाङ्क्षया नोक्तदोषत्रय-  
मिति भावः । तत्र तृतीयदोषोद्धारं स्पष्टयितुमुक्तस्याऽऽक्षेपस्य परिभाषार्थत्वे मानमाह—  
अंत एवेति । अस्यास्तदाक्षेपार्थकत्वादेवेत्यर्थः । तत्र, त्रिपाद्याम् । परिभाषाणामिति ।  
संज्ञास्थले गतिस्तूक्तैवेति भावः । इदं, त्रिपादीस्थम् । तत्र, तस्मिन्परिभाषाशास्त्रे ।  
तत्त्वित्वात् । परिभाषाशास्त्रं तु त्रिपाद्यां सिद्धमित्यर्थः । असिद्धिरिति । कथं  
सिद्धमित्यर्थः । असिद्धे तस्मिन्कथं तदुपस्थितिरिति भावः । कार्यकालमित्य-  
स्योत्तरमित्यादिः । नन्वस्या अपि लक्ष्ये कार्येण समकालं तयोः प्रवृत्तिरित्यर्थस्तत्र कार्य-  
स्यासिद्धत्वे कथं तत्समकालं प्रवृत्तिः । यत्कार्यं हि सिद्धं तत्रोपस्थितिरास्तां नाम । येषाम-  
सिद्धत्वं तत्रोपस्थितिस्तु बाधितैवात आह—यत्र कार्यमिति । कार्येणाऽऽक्षेपादित्यर्थः ।

द्रष्टव्यमित्युक्तम् । न च कार्यकालपक्षे 'ङमो ह्रस्वात्' ( ८ । ३ । ३२ ) इत्यादौ 'तस्मादित्युत्तरस्य' ( १ । १ । ६७ ) 'तस्मिन्निति निर्दिष्टे पूर्वस्य' ( १ । १ । ६६ ) इति परिभाषाद्वयोपस्थितौ परत्वादुभयनिर्देशे पञ्चमीनिर्देशो बलीयानिति तस्मिन्नितिसूत्रस्थभाष्यासंगतिः । उभयोरेकदेशस्थत्वेन परत्वादित्यस्थासंगत्यापत्तेः । स्पष्टं चेदमिको गुण ( १ । १ । ३ ) इत्यत्र कैयट इति वाच्यम् । विप्रतिषेधसूत्रेऽष्टाध्यायी-पाठकृतपरत्वस्याऽऽश्रयणेनादोषात् । न हि कार्यकालपक्ष इत्येतावता तदपैति । पक्षद्वयेऽपि प्रदेशेषु स्वबुद्धिजननाविशेषात् । न हि तत्पक्षेऽप्यचेतनस्य शास्त्रस्य स्वदेशं विहाय तद्देशगमनं संभवति । नाप्यस्मदादिबुद्धिजननेन स्वदेशत्यागो भवति । अत एव भाष्य एकदेशस्थस्यैव सर्वशास्त्राभिज्वालकत्वमुक्तम् । अत एव तस्मिन्नितिसूत्रे कैयटः—सूत्रपा-  
 तथा च कार्येण मूलोक्तरीत्या तासामाक्षेपसंभवः । कार्यस्य स्वसंस्कारकत्वात्परिभाषापेक्षा, परिभाषाया अपि स्वसंस्कार्यत्वेन विध्यपेक्षा । तत्र सपादसप्ताध्याय्यामुभयाकाङ्क्षया संबन्धस्त्रिपाद्या तु तदीयाकाङ्क्षयैवेति विशेषः । एवं च पक्षद्वयसाधारण उभयाकाङ्क्षयैव संबन्ध इत्याशयकः पूर्वपक्षः । कार्यकालाश्रयेणान्यतराकाङ्क्षयाऽपि संबन्ध इत्युत्तराशयः । तत्रत्यकैयटस्तु चिन्त्य इति स्पष्टं तत्रैवोद्घोते । तथा चेदं भाष्यमुक्ततात्पर्यकमेवेति न कश्चिद्दोषः । तथा च परिभाषाणां कार्यार्थतया कार्यकालत्वमेव युक्तमिति सिद्धम् । तत्र शङ्कते—न चेति । [\* परिभाषाविषये पूर्वोक्तैकदेशस्थपदसूचितस्वदेशहान्यभावसिद्धान्तानभिज्ञस्येयमाशङ्कतेति भावः ] आदिना ङः सीत्यादिपरिग्रहः । परत्वादिति प्रकृताभिप्रायं न तु परिभाषान्तर्गतम् । स्पष्टमिति । क्रोष्ट्रीयसंमतविप्रतिषेधखण्डके नैष युक्तो विप्रतीतिभाष्य-प्रतीके यथोद्देशपक्षे परिभाषयोः पौर्वापर्यं न तु कार्यकालतायामिति तेनोक्तम् । पाठकृतेति । परिभाषास्थल इति शेषः । तासामत्र पक्षेऽपि स्वदेशोऽर्थबोधोऽस्त्येवेति भावः । नन्वत्र पक्षे तत्र गमनेन कथं तत्त्वमत आह—न हीति । तत्, पाठकृतपरत्वम् । प्रदेशेष्विति । विषयसप्तमी । तथा च तद्विषयस्वबुद्धिः स्वगृहे तत्र वा जन्यत इति भावः । ननु कार्यकाले स्वस्थैव विधौ गमनामिति कथमुत्तरीत्याऽविशेषोऽत आह—न हीति । तत्पक्षेऽपीति । पक्षद्वयान्तर्गतकार्यकालपक्षेऽपीत्यर्थः । अपिर्थाद्देशसमुच्चायकः । तत्र च वैपरीत्यं बोध्यम् । बुद्धीति । तद्विषयेत्यादिः । इदं च परिभाषास्थले । संज्ञास्थले तूक्तभाष्यबलात्तथाऽङ्गीकृतमिति भावः । अत एव, स्वदेशात्यागादेव । तच्च भाष्यमुक्तं प्राक् । [ + पठितदेशदेशस्थ-त्वमेव सर्वथा परिभाषाणां बोधयितुं तथोक्तमिति भावः ] कैयटस्यापीत्यमेवैष्टमित्याह—अत एवेति । उक्त एवार्थः । नन्वेवमुक्तभाष्यविरोधात्स्वविरोधाच्च तत्कैयटस्य का गतिरत आह—

\* धनुश्चिह्नान्तर्गतो ग्रन्थो ङ. पुस्तकस्थः । + धनुश्चिह्नान्तर्गतो ग्रन्थो ङ. पुस्तकस्थः ।

ठापेक्षया परत्वस्य व्यवस्थापकत्वमिति । इको गुण(१।१।३)इतिसूत्रस्थ कैयटस्तु चिन्त्य एव । अन्यथा सर्वशास्त्राणां प्रयोगार्थत्वेन प्रयोगरूपैकदेशस्थत्वेन क्वापि परत्वं न स्यात् । किं च क्ङिति च(१।१।५) इतिसूत्रस्थकैयटरीत्या विधिसूत्राणां यथोद्देशपक्षे परिभाषादेशसंनिधानेन तेषां परत्वं व्याह्रयेत् । एवं च वृक्षेभ्य इत्यत्र 'सुपि च' (७।१।०२) इत्यतः परत्वात् 'बहुवचने झल्येत्' (७।३।१०३) इत्येत्वमित्याद्युच्छिद्येतेत्यलम् ॥ ३ ॥

इत्संज्ञका अनुबन्धास्तथा तेष्ववयवानवयवत्वसंदेह आह—

इको गुणेतीति । विपक्षे बाधकान्तरमप्याह—अन्यथेति । पूर्वपक्षीयकैयटोक्त्यङ्गीकार इत्यर्थः । प्रयोगार्थत्वेन, प्रयोगसाधनफलकत्वेन । देशस्थत्वेन, तत्र मिलनात् । न स्यादिति । तथा च परत्वस्योच्छेद एष स्यादिति भावः । नन्वत एव तादृशदेशो न गृह्यतेऽत आह—किं चेति । कैयटेति । स च प्रागुक्तः । संनिधानेन, बौद्धेन । तेषामिति । तेषामपीत्यर्थः । इष्टापत्तौ बाधकमाह—एवं चेति । तत्परस्वव्याघाते चेत्यर्थः । न चैवं कार्यकालपक्षमादाय त्रिपाद्यां परिभाषाशास्त्राणां प्रवृत्तिर्यथोद्देशे तु पूर्वाप्येतानि प्रति त्रिपाद्या असिद्धत्वेनाप्रवृत्तिरेव स्यादिति भाष्याद्युक्तमत्र प्रागुक्तं विरुध्येतेति वाच्यम् । परिभाषाणां सिद्धत्वेनात्र पक्षेऽसिद्धेनापि कार्येण स्वार्थं स्वमात्राकाङ्क्षया तदाक्षेपसंभवस्योक्तत्वात् । वस्तुतः सर्वत्र पाठकृतपरत्वमेव तन्नियामकम् । परैव प्रगृह्यसंज्ञेत्यत्र संज्ञापदेन तत्कार्यं प्रकृतिभाव उच्यते । आशयानभिज्ञस्याग्रे प्रश्नः कथमिति, एकदेशिन उत्तरं कार्यकालमित्यादीति । एवं च न तद्विरोध इत्येकरूपता संज्ञापरिभाषयोः सिद्धा । एवं चात्रापि स्वगृहे वाक्यार्थबोधः पूर्ववल्लक्ष्यसंस्कारकत्वमपि तस्य तुल्यम् । एतेन कार्यकालेऽपि पाठकृतपरत्वमयादीनामेव । अन्यथा ङो ह्रस्वादित्यादौ त्रिपादीस्थे कार्यकालपक्षे एव परिभाषयोः प्रवृत्त्या परत्वात्तत्र तस्मादित्येवेति सिद्धान्तासंगतिरुभयोरेकदेशस्थत्वेन परत्वासंभवादित्यपास्तम् । अत एवैतावदंशस्य दुष्टत्वेन तत्रारुचिसूचनाय केचिदित्युक्तम् । अन्यथैतदन्यस्य सर्वस्य सिद्धान्तत्वेन परे त्विति वक्तुमुचितम् । अत एवैतद्वन्थस्यादसौ मादित्यत्रत्योद्घोतविरोधो नेति दिक् । तदेतदध्वनयन्नाह—अलमिति ॥ ३ ॥

अथेतसंज्ञायाः संज्ञाप्रसङ्गेनैव स्मृतायास्तद्विशेषभूतायाः शास्त्रमूलत्वात्तच्छास्त्रस्याऽऽदाबुल्लेखवत्ताद्विषयकं परिभाषाद्वयमादौ वक्तुं जीर्णानुक्तत्वात्तदग्रन्थे न्यूनतां ध्वनयितुं च पूर्वसंगतिमाह—इत्संज्ञेति । संज्ञायाः पूर्वमुपस्थितत्वात्तद्विशेषे तादृशे विचार इति भावः । इत्संज्ञाप्रयुक्तस्वलोपान्यकार्यजनकत्वविशिष्टमिदमनुबन्धसामान्यलक्षणम् ।

## अनेकान्ता अनुबन्धा इति ॥ ४ ॥

अनेकान्ता अनवयवा इत्यर्थः । यो ह्यवयवः स कदाचित्तत्रोपलभ्यत एव । अयं तु न तथा तदर्थभूते विधेये कदाऽप्यदर्शनात् । शित्किदित्यादौ समीपेऽवयवत्वरोपेण समासो बोध्यः । 'बुञ्छण्क' ( ४ । २ । ८० ) इत्यादौ णित्त्वप्रयुक्तं कार्यं पूर्वस्यैवेत्यादि तु व्याख्यानतो निर्णयम् । 'हलन्त्यम्' ( १ । ३ । ३ ) इत्यत्रान्त्यशब्दः परसमीपबोधकः ॥ ४ ॥

यतो हीत्संज्ञका इत्यस्येत्संज्ञाद्वारकस्वलोपान्यभावाभावरूपकार्यभाज इत्यर्थ इति तत्त्वम् । तथा, पर्यवसितम् । एवमेव वाच्ये तथोक्तिः प्राचां मतस्यापि संग्रहाय । अवयवेत्यस्य प्रकृत्यादीत्यादिः [ \* तत्रैव तत्तत्प्रयुक्तकार्यभेदसंभवत् । तदेकदेशमतमाह— ]  
अनेकान्ता इति । इत्यस्येति शेषः । तत्त्वं व्यतिरेकमुखेणोपपादयति—यो ह्येति । शाखादिरित्यर्थः । छेदने तत्रानुपलम्भादाह—कदाचिदिति । छेदनात्पूर्वमित्यर्थः । एव-  
नानुपलम्भव्यवच्छेदः । अयं तु, अनुबन्धत्वावच्छिन्नस्तु । न तथा, नावयवः । तदर्थेति ।  
औपदेशिकबोधकबोध्ये लौकिकप्रयोगस्थ इत्यर्थः । नन्वनवयवत्वे [ + तदनुवा-  
दकशब्दान्तरे ] वृत्तिर्न स्यात्संबन्धाभावात्सामीप्ये तु न वृत्तिरिति स्पष्टमेवात आह—  
शिदिति । समासः, बहुव्रीहिः । [ × सामीप्यं च तदभिन्नतद्बोधकौपदेशिकगतम् ।  
एतावता तत्र कार्येऽग्नि सोपाधिकोपलम्भापत्तिर्नेति बोध्यम् ] नन्वेवमपि पूर्वपरविषयेऽपि-  
त्कार्यप्रसङ्गः क्वचिदत आह—बुञ्जिति । पूर्वस्यैवेत्यस्य पूर्वसंबन्धिन एवेत्यर्थः । [ ⊙ स्पष्टं  
चेदं तस्य लोप इति सूत्रे भाष्ये । पक्षद्वयं सदोषमुक्त्वा स्वीकृत एवं तर्ह्यनन्तर इति  
तृतीयपक्षे पूर्वपरयोरित्कार्यप्रसङ्गरूपदत्तदोषं परिहरता वृत्ताद्वेत्यनेन । व्याख्यातं च कैयटेन  
व्याख्यानपरतया ] । नन्वेवमपीत्वस्यैवाभावे मूले कुठार एवात आह—हलन्त्यमिति ।  
लक्षणयेति भावः ॥ ४ ॥

\* धनुश्चिह्नान्तर्गतो ग्रन्थो घ. पुस्तकस्थः । + धनुश्चिह्नान्तर्गतो घ. पुस्तकस्थः । × धनु-  
श्चिह्नान्तर्गतो ग्रन्थो घ. पुस्तकस्थः । ⊙ धनुश्चिह्नान्तर्गतो ग्रन्थो घ. पुस्तकस्थः ।

१ घ. 'स्य लौकिकप्रयोगस्थप्र' । २ क. 'दिः । अनुबन्धा इति । अनुबन्धत्वं च कार्यविशो-  
बधपादकत्वम् । अ० । ३ घ. 'षः । भाष्येऽत्रानुक्रमिकमेकान्तत्वं कहेतुतो लब्धं हेतुं व्य' । ४ क.  
'ति । तद्वदितार्थे ल' । ५ घ. पूर्व बोध्यस्यैवे' ।

वस्तुतस्तु—

एकान्ताः ॥ ५ ॥

इत्येव न्याय्यम् । शास्त्रे तत्रोपलम्भादन्यत्रानुपलम्भाच्च । अनव-  
यवो हि काकादिरैकजातीयसंबन्धेन गृहवृक्षादिषूपलभ्यते नैवमयम् ।  
एवं हि बहुव्रीहिरपि न्यायत एवोपपन्नः । अन्त्यशब्दे लक्षणा च न ।  
किं चानवयवत्वे णशकप्रत्ययादौ कादेरित्त्वानापत्तिः प्रत्ययादित्वाभा-  
वात् । द्घ्नचश्चकारस्य वैयर्थ्यापत्तेश्च । इदं च 'तस्य लोपः' ( १ ।

एवमेकदेशिमतमुक्त्वा सिद्धान्तमतमाह—वस्तुत इति । एकान्ताः, अवयवाः । ननु  
तदभावसाधकहेतोरुक्तत्वात्कथं तत्त्वमत आह—शास्त्र इति । तत्र, विधेयबोधके । [\*तद-  
भिन्न औपदेशिके ] एतेन विधेयेऽनुपलम्भेऽपि क्षत्यभावः सूचितः । अवयविनिदर्शनस्यैवा-  
पेक्षितत्वेन [+तत्रैवेति नियमाभावेन तस्यात्र सत्त्वात् । ] [xतदुक्तं घसंज्ञासूत्रे भाष्ये । इह हि  
व्याकरणे सर्वेष्वेव सानुबन्धकग्रहणेषु रूपमाश्रीयते यत्रास्यैतद्रूपमिति रूपनिर्ग्रहश्च शब्दस्य  
नान्तरेण लौकिकं प्रयोगं तस्मिंश्च लौकिके प्रयोगे सानुबन्धानां प्रयोगो नास्तीति कृत्वा  
द्वितीयः प्रयोग उपास्यते कोऽसावुपदेश [इटं] नामेति ] तस्यात्र सत्त्वात् । =अन्वयमुक्त्वा  
व्यतिरेकमाह—अन्यत्रेति । तथा चानुपलम्भकयत्नं विना तत्रान्यत्र चोपलभ्यमानोऽनवयवस्तं  
विना तत्रैवोपलभ्यमान एव यः सोऽवयव इति फलितम् । अन्यथा शाखाया अपि  
च्छेदनोक्त रमन्यत्रोपलम्भात्तत्रैवोपलम्भाभावेनानवयवत्वं स्यादिति भावः । इदमपि  
व्यतिरेकमुखेणैवोपपादयति—अनवेति । एकजातीयसंबन्धेन, संयोगादिना ।  
नैवमयमिति । अनुबन्धो न तादृशसंबन्धेन सर्वत्रोपलभ्यत इत्यर्थः ।  
एवमनेन हेतुना तद्धेतुनिरासेन साधितेऽवयवत्वे साधकान्तरमप्याह—एवं हीति ।  
यतोऽवयवत्व इत्यर्थः । अस्योभयत्रान्वयः । न्यायतः, औचित्येन । आरोपं विनेति  
यावत् । नन्वनैयोः पूर्वत्रोक्तगतिभ्यामपि निर्वाहोऽत आह—किं चेति । नन्वादिशब्दोऽ-  
प्यन्त्यशब्दवत्सुशको व्याख्यातुमत आह—द्घ्नच इति । ननु पूर्वमुक्त एव व्याख्यानेन  
निर्णय इति न तस्य वैयर्थ्यमत आह—इदं चेति । पूर्वोक्तं सर्वं चेत्यर्थः । तदेवाऽऽह—

\* धनुश्चिह्नान्तर्गतो ग्रन्थो घ. पुस्तकस्थः । + धनुश्चिह्नान्तर्गतो ग्रन्थो घ. पुस्तके वर्तते ।  
x अयमपि घ. पुस्तकस्थ एव । = अत्रार्थं घ. पुस्तके पाठः—नन्वेवं शाखावत्काकादेरप्यवयवत्वा-  
पत्तिरत आह—अन्यत्रेति ।

१ घ. °ति । व्यक्तिभेदादाह—जातीयेति । सं० । १ घ. °दिनेत्यर्थः । न० । ३ घ. °नयोर्वि-  
निगमनाविरहात्पूर्वोक्तगतिरेव गृह्यतेऽत ।



३।९) इत्यत्र भाष्ये स्पष्टम् । तत्र ह्युक्तमेकान्ता अनुबन्धा इत्येव न्याय्यमिति दिक् ॥ ५ ॥

नन्वेकान्तत्वेऽनेकाल्त्वादेवौशादीनां सर्वादेशत्वसिद्ध्या 'अनेकाल्' सूत्रे ( १।१।५५ ) शिद्ग्रहणं व्यर्थमत आह—

नानुबन्धकृतमनेकाल्त्वम् ॥ ६ ॥

शिद्ग्रहणमेवैतज्ज्ञापकम् । तेन ' अर्वणस्तु ' ( ६।४।१२७ ) इत्यादेर्न सर्वादेशत्वम् । डादिविषये तु सर्वादेशत्वं विनाऽनुबन्धत्वस्यैवामावेनाऽऽनुपूर्व्यात्सिद्धम् ॥ ६ ॥

तत्र ह्युक्तमिति । एकान्तत्वानेकान्तत्वोक्त्युत्तरमिदमुक्तं तत्र भाष्ये । तस्यायं भावः । एकान्तत्व एकोऽवयवो द्वयोर्न संभवतीति व्याख्यानेन निर्णयेऽपि नानेकान्तत्वे तथाऽऽनन्तर्यस्योभयापेक्षस्यैकत्र विरोधाभावात्संदेहाभावाद्याख्यानाप्रवृत्तेः । विरुद्धानेककोटिविषयकज्ञानस्यैव संदेहत्वात् । तथा च चवैयर्थ्यं सम्यगेव । किं चोक्तरीत्या व्याख्यानाप्रवृत्तौ बुञ्छणादिविहितकादिविषये णित्वादिप्रयुक्तवृद्ध्याद्यापत्तिर्लक्षणारोपाभावप्रयुक्तं लाघवं च पूर्वोक्तहेतुनैतस्यैव सिद्धिश्चेति । तदध्वनयन्नाह—इति दिगिति ॥ ५ ॥

एतत्पक्षे भाष्याद्युक्तदोषत्रयं तदुक्तरीत्यैव तत्क्रमेणोद्धर्तुं पूर्वसंगतिमाह—नन्वेकान्तत्व इत्यादि । अनुबन्धकृतमनेकाल्त्वं नाऽऽश्रयणीयमिति परिभाषार्थः । एवमग्रेऽपि । अस्यां ज्ञापकमाह—शिदिति । उक्तरीत्यैवेति भावः । ध्वसोरेद्भावित्यत्र निर्वाहस्तु भाष्यादौ स्पष्ट इति तात्पर्यम् । चारितार्थं स्वस्मिन्स्पष्टत्वादुपेक्ष्य ज्ञापितपरिभाषाफलमाह—तेनेति । ज्ञापितवचनेनेत्यर्थः । एवमग्रेऽपि सर्वत्र बोध्यम् । ननु णलः प्रत्ययाधिकारपाठादौपदेशिकप्रत्ययत्वेन तदनुबन्धत्वेनानया प्राप्तदोषस्य प्रश्लेषेण निवारणेऽपि डादिरनया सर्वादेशो न प्राप्नोति गत्यन्तरसंभवेन पूर्ववत्प्रश्लेषो नात आह—डादीति । आदिना जसः शी, सुपामितिसूत्रोक्तशो इत्यादिसंग्रहः । औपदेशिकप्रत्ययत्वस्यात्र सर्वत्राभावात् । तथा च सर्वादेशताऽऽदौ तत आतिदेशिकं प्रत्ययत्वं तत इत्संज्ञेति पूर्वं तदभाव एव । अनुबन्धत्वं च विशेषणं न तूपलक्षणमिति भावः । तदाह—आनुपूर्व्यादिति । उक्तक्रमादित्यर्थः । एतेनात्र णलुल्लेखं कुर्वन्सीरदेवादिः परास्तः । उक्तहेतोः । इदं च प्राचीनरीत्या । अत एवारुचिबोधकस्तुः प्रयुक्तः । वस्तुतो णल्युक्तप्रकार एव डादौ । जसः शीत्यादौ शित्वादेव सर्वादेश इति बोध्यमित्यन्यत्र निरूपितं गुरुभिः । स्पष्टं चेदं ज्ञापकं तस्य लोप इत्यत्रैव भाष्ये ॥ ६ ॥

१ घ. °भाष्योक्तेनमन्तरपक्षोक्त्युत्तरमि° । २ ग. °त्वेनानु° । ३ घ. °ति । यद्वा एवज्ञादोऽप्यर्थे विनाशब्दोऽभावे । तथा चानुबन्धत्वस्याभावेन विनाऽपि नाऽऽभाति आ° ।

नन्वेवमप्यवदातं मुखमित्यत्र पलोपोत्तरमात्वे कृते 'अदाप्' ( १ )  
१ । २० ) इति घुसंज्ञाप्रतिषेधो न स्यात् । दैपः पकारसत्त्वेऽनेजन्तत्वा-  
दात्वाप्राप्त्या पलोपोत्तरं पकाराभावेनास्य 'दाब्' रूपत्वाभावात्  
आह—

नानुबन्धकृतमनेजन्तत्वम् ॥ ७ ॥

'उदीचां माङः' ( २ । ३ । १९ ) इति निर्देशोऽस्या ज्ञापकः ।  
'आदेच उपदेशे ( ६ । १ । ४५ ) इति सूत्रेणोपदिश्यमानस्यैजन्त-  
स्याऽऽत्वं क्रियते । ङकारसत्त्व एजन्तत्वाभावादात्वाप्राप्तेस्तस्यासंगतिः ।  
न चास्यामवस्थार्या तस्य धातुत्वाभावात्कथमात्वम् । तत्र धातोः ( ६ ।  
१ । ८ ) इत्यस्य निवृत्तेरित्यन्यत्र विस्तरः । स्पष्टं चेद् 'दाधाध्वदाप्'  
( १ । १ । २० ) इति सूत्रे भाष्ये ॥ ७ ॥

एवमपि, उक्तदोषस्यात्र मत उद्धारेऽपि । पलोपोत्तरमात्वे इति । अन्यथाऽ-  
नेजन्तत्वान्न स्यादिति भावः । न स्यादिति । तथा चोपसर्गादिति स्यादिति भावः । ननु पसत्त्व  
एव निषेधोऽत आह—दैप इति । आत्वाप्राप्त्येत्यस्य दाप्त्वाभावेऽन्वयः । नन्वेवं तलोपोत्तरं  
सोऽत आह—पलोपोत्तेति । अस्य । उक्तप्रयोगस्थस्य । इति निर्देश इति ।  
इत्यत्रत्यो मेङ्गः सानुबन्धस्याऽऽत्वभूतस्य माङ इति निर्देश इत्यर्थः । तस्य तत्त्वमुपपाद-  
यति—आदेच इति । उपदेश इति कर्मणि घञ्छयर्थे सप्तमी विशेष्यत्वं च तस्य ।  
तदाह—उपदीति । तस्यासंगतिरिति । माङ इति निर्देशस्यासंगतिरित्यर्थः । तस्य  
तदर्थज्ञापकतासंगतिरिति क्वचित्पाठः । तत्र निर्देशस्य परिभाषार्थज्ञापकत्वसंगतिरित्यर्थः । अस्यां,  
मेङ्ग इत्यस्याम् । तस्य, मेङ्ग इत्यस्य । अनुबन्धलोपे जात एव धातुत्वमित्यर्थस्य न धातु-  
लोप इति सूत्रे भाष्यकैयटयोः स्पष्टत्वादिति भावः । तत्र, आदेच इत्यत्र । निवृत्तेरिति ।  
गवादिशब्दानां दौकितेत्याद्येकदेशानां चानुपदेशान्नात्वम् । इरेप्रभृतीनामुपदेशेऽप्यशित्परत्वा-  
भावान्न तत् । प्रसज्ज्यप्रतिषेधेऽपि प्रत्यासत्त्याऽशित्प्रत्ययपरत्वयोग्यानामेजन्तानामेवग्रहणान्न  
दोषः । उच्चारणसामर्थ्यादपि तत्रादोषः । यावता विनेतिसिद्धान्तादिदमपि तज्ज्ञाप्यम् । एतेन  
तङ्गदेशानां टेरेनेत्वज्ञापनेन चरितार्थं तदित्यपास्तम् । अत एवाथापि निवृत्तमित्यादेच इत्यत्र  
तदेतद्गतुग्रहणं तिष्ठतु तावत्सान्यासिकमिति लिटि धातोरित्यत्र च भाष्य उक्तम् । अन्तरङ्ग-  
त्वाद्यतीहारनित्यसंबद्धस्य मेङ्ग एव सूत्रे ग्रहणं न माङस्तस्य पदान्तरसंनिधानेन प्रतीयमान-  
बहिरङ्गव्यतीहारवृत्तित्वादिति कैयटः । अन्ये तु माङोऽनभिधानात्कत्वोऽनुत्पत्तिरिति न  
तस्य तत्र ग्रहणमित्याहुः । तदाह—इत्यन्यत्रेति । उद्घोतादावित्यर्थः । अत्रै संमति-  
माह—स्पष्टं चेदमिति । उक्तज्ञापकमित्यर्थः । दाधाध्वित्युपलक्षणं तस्य लोप इति  
सूत्रस्यापि ॥ ७ ॥

नन्वेवमपि ' वाऽसरूपः ' [ ३।१।९४ ] इतिसूत्रेण कविष्येऽणो-  
ऽप्यापत्तिरित्यत आह—

नानुबन्धकृतमसारूप्यम् ॥ ८ ॥

' ददातिदधात्योर्विभाषा ' [ ३।१।१३९ ] इति णवाधकशस्य  
विकल्पविधायकमस्या ज्ञापकम् । तेन गोद इत्यादौ नाणिति वाऽसरूप-  
सूत्रे भाष्ये स्पष्टम् ॥ ८ ॥

ननु संख्याग्रहणे बह्वादीनामेव ग्रहणं स्यात् । प्रकरणस्याभिधानि-  
यामकत्वसिद्धात्कृत्रिमाकृत्रिमयोः कृत्रिमे कार्यसंप्रत्यय इति  
न्यायात् । अस्ति च प्रकृते बह्वादीनां संख्यासंज्ञा कृतेति ज्ञानरूपं प्रक-  
रणम् । न तु लोकप्रसिद्धैकद्यादीनामित्यत आह—

उभयगतिरिह भवति ॥ ९ ॥

इह शास्त्रे । ' संख्याया अतिशदन्तायाः ' [ ५।१।२२ ] इति निषे-  
धोऽस्या ज्ञापकः । न हि कृत्रिमा संख्या त्यन्ता शदन्ता चास्ति । तेन  
' कर्तरि कर्मव्यतिहारे ' [ १।३।१४ ] ' कण्वमेधेभ्यः करणे ' [ ३।१।  
१७ ] ' विप्रतिषिद्धं चानधिकरण ' [ ५।४।१३ ] इत्यादौ लौकिक-

एवमपीति । प्राग्वत् । इति णेति । इत्यत्र श्याद्व्यधेति प्राप्तणस्य बाधकशस्य  
ददातीति सूत्रविहितस्य विकल्पविधायकं विभाषाग्रहणमित्यर्थः । तत्कृतासारूप्याङ्गी-  
कारे तु तेनैव सूत्रेण रूपद्वयसिद्धौ तदानर्थक्यं स्पष्टमेव । शङ्ककोक्तं वारयति—  
तेनेति । वाऽसरूपेत्युपलक्षणं तस्य लोप इति सूत्रस्यापि ॥ ८ ॥

अथेत्संज्ञाप्रसङ्गात्संज्ञाविशेषोद्देश्यतावच्छेदकविधावन्यत्र विचार इति पूर्वसंगतिं ध्वन-  
यन्नाह—ननु संख्येति । प्रकरणेति । इदं च हर्यादिग्रन्थे स्पष्टम् । ननु सैन्धवमा-  
नयेत्यादौ भोजनादिवत्प्रकृते किं तत्प्रकरणं येन तद्वदन्नपि शक्तिसंकोचो भवेत् । न च  
पूर्वोपक्रान्तत्वं तत्त्वम् । अव्यवहितस्य तस्याभावात् । अत आह—अस्ति चेति । कृते-  
तीति । शास्त्र इति भावः । एवव्यवच्छेद्यं स्पष्टार्थमाह—न त्विति । एकशब्दस्या-  
नेकार्थत्वेन संख्याशब्दग्रहणायाऽऽह—द्यादीति । परिभाषापाठनिरासायाऽऽह—  
शास्त्र इति । ताया इतीति । इत्यत्रातीति<sup>१</sup> निषेध इत्यर्थः । ज्ञापकमुपपादयति—  
न हीति । नन्वनर्थकत्वेऽपि तेः सामर्थ्यात्कृतीति कृत्रिमसंख्यामादाय स निषेधः सफ-  
लोऽत आह—शदन्ता चेति । लौकिकंति । तत्त्वं चात्र वेदभिन्नविदितत्त्वम् ।  
अत एव तत्र सामर्थ्यात्तन्त्रान्तरप्रसिद्धद्रव्यग्रहणेऽपि न क्षतिः । यद्यप्यकृत्रिमस्यैव ग्रहण-

क्रियाद्रव्याद्यवगतिः । तत्र क्रोमयगतिः काकृत्रिमस्यैव क्व कृत्रिमस्यैवे-  
त्यत्र लक्ष्यानुसारि व्याख्यानमेव शरणम् । अत एवाऽऽभ्रेडितशब्देन कृत्रि-  
मस्यैव ग्रहणं न तु द्विस्त्रिगुष्टमात्रस्य । स्पष्टं चेदं संख्यासंज्ञासूत्रे भाष्ये ।  
यत्तु संज्ञाशास्त्राणां मच्छास्त्रेऽनेन शब्देनैत एवेति नियमार्थत्वं कृत्रिमा-  
कृत्रिमन्यायबीजमिति तन्न । तेषामगृहीतशक्तिग्राहकत्वेन विधित्वे  
संभवति नियमत्वायोगात् । सर्वे सर्वार्थवाचका इत्यभ्युपगमोऽपि  
योगिदृष्ट्या न त्वस्मदादिदृष्ट्या । विशिष्य सर्वशब्दार्थज्ञानस्याशक्यत्वात् ।  
सामान्यज्ञानं तु न बोधोपयोगीत्यन्यत्र निरूपितम् ॥ ९ ॥

मितिमात्रज्ञापनेऽप्यस्य साफल्यं तथाऽप्याभ्रेडितादौ दोषापत्तेः संज्ञाकरणवैयर्थ्यापत्तेश्चाकृ-  
त्रिमस्यापीत्येवं ज्ञाप्यते । एवं च संख्याग्रहणेऽपि न दोष इति भावः । द्रव्याद्यवग-  
तिरिति । क्रियाद्रव्यादेरेवावगतिरित्यर्थः । न तु कारकस्येति भावः । ननुभयगतिरित्यु-  
क्त्वेदं फलकथनमयुक्तं तथा तत्राभावात् । संख्याग्रहणस्थले च तथा फलं वक्तुं युक्तमिति चेन्न ।  
उभयगतिरित्यस्योभयोः कृत्रिमाकृत्रिमयोर्विषयभेदेनैकत्र विषये च गतिग्रहणमित्यर्थेन त्रित-  
यलाभात् । तत्रान्त्यलक्ष्यं तु पूर्वपक्षविषय एवेति न पुनरुक्तम् । अत एव तदोषपरिहारः ।  
अत एव च लः कर्मणीत्यादौ कारकावगतिः । तद्ध्वनयन्नाह—तत्रेति । तेषां त्रयाणां  
मध्य इत्यर्थः । व्याख्यानं, भाष्यकृदादीनाम् । अत एवेति । तथाव्याख्यानस्य शरण-  
त्वादेवेत्यर्थः । तत्र तैस्तैव व्याख्यानात् । अन्यथा तदसंगतिः स्पष्टैवेति भावः । एतेनो-  
भयोर्ग्रहणं वा स्यात्कृत्रिमस्यैव वाऽकृत्रिमस्यैव तु ग्रहणं कथमित्यपास्तम् । स्पष्टं चेद-  
मिति । प्रागुक्तं सर्वमित्यर्थः । तत्र ह्येकादीनां संख्यासंज्ञार्थं संख्याग्रहणमुद्देश्यसमर्पकं  
कर्तव्यमित्याशङ्क्योक्तरीत्या प्रत्याख्यातम् । कैयटाद्युक्तिं खण्डयति—यत्त्विति । तेषां,  
संज्ञासूत्राणाम् । ननु सर्वेषां सर्वार्थवाचकत्वमिति पक्षे गृहीतशक्तिग्राहकत्वमेव तेषामत  
आह—सर्व इति । न त्विति । यतस्तदस्माभिर्दुर्ज्ञेयमिति भावः । तदाह—विशि-  
ष्येति । सर्वशब्दार्थेत्यत्र द्वन्द्वकर्मधारयषष्ठीतत्पुरुषा बोध्याः । सामान्येति । शब्द-  
त्वादिनेत्यर्थः । न चैवम्—

‘व्यवहाराय नियमः संज्ञायाः संज्ञानि क्वचित्’ ।

इत्यादिहरिग्रन्थासंगतिरिति वाच्यम् । तस्य तत्र तत्र संकेते गृहीते तत्तत्संकेतज्ञानरू-  
पप्रकरणवशात्तस्यैवोपस्थितिनान्यस्येति फलितनियमपरत्वात् । तदेतद्विशेषणविशेष्यवदित्य-  
नेन सूचितमिति मञ्जूषायां विस्तरः । तदाह—अन्यत्रेति ॥ ९ ॥

नन्वध्येता शयित इत्यादाविद्गुणोर्द्धित्वाद्गुणनिषेधः स्यादत आह—

कार्यमनुभवन्हि कार्या निमित्ततया नाऽऽश्रीयते ॥ १० ॥

‘स्थण्डिलाच्छयितरि’ ( ४।२।१५ ) इति निर्देशश्चास्या ज्ञापकः ।  
ऊर्णनविषतीत्यादिसिद्धये कार्यमनुभवन्निति । अत्र हि ‘द्विर्वचनेऽचि’  
( १।१।५९ ) इति नुशब्दस्य द्वित्वम् । अन्यथा ‘सन्यङोः’ ( ६।१।९ )  
इत्यस्य षष्ठ्यन्तत्वात्सन्नन्तस्य कार्थित्वेनेसो द्वित्वनिमित्तत्वाभावात्तत्प्र-  
वृत्तिर्न स्यात् । वस्तुतः समवायिकारणनिमित्तकारणयोर्भेदस्य सकललो-  
कतन्त्रप्रसिद्धतया तस्य तत्त्वेनाऽऽश्रयणाभावेन नैषा ज्ञापकसाध्या ।

अथ सिंहावलोकनन्यायेनेत्संज्ञकविशेषोद्देश्यकविधौ विचार इति ध्वनयन्नाह—नन्व-  
ध्येतेति । शयित इति । निष्ठा शीङ्गिति कित्वनिषेधः । आदिना शयितेत्यादिसंग्रहः ।  
शयितेति तृजन्तपाठस्तु सुगम एव । निषेधः स्यादिति । कृङ्गितीति सत्सप्तमीति भावः ।  
न चैवं निष्ठा शीङ्गिति व्यर्थम् । तेन तावन्मात्रवारणापेक्षया परिभाषाज्ञापनस्यैवौचित्या-  
दिति बोध्यम् । यत्त्वस्या ज्ञापकं दीधीवेव्योर्गुणप्रतिषेधः कुटादौ कूडपाठो वेति सीरदेवाद्-  
यस्तन्न । दीधीवेवीटामित्यस्य प्रत्याख्यानात् । प्रत्याख्यानस्थले दृष्टफलाभावेन भाष्यरीत्या  
तदसंभवात् । आदीध्यक इत्यादावनिगलक्षणाचो ङ्गितीतिवृद्धिनिषेधेन साफल्येन सूत्ररी-  
त्याऽपि सत्त्वासंभवात् । पाठस्याशोकवनिकान्यायेन चरितार्थत्वाच्च । अत आह—  
स्थण्डिलादिति । न च निर्देशः सौत्रः । तथा सत्यन्यत्र प्रयोगो न स्यादिति भावः ।  
चेन निष्ठा शीङ्गिति निषेधस्य दीधीवेव्योः प्रकारान्तरेण प्रत्याख्यानपरभाष्यस्य च समु-  
च्चयः । अन्यथा तयोर्द्धित्वात् कृङ्गिति चेत्येनेनैव निषेधे सिद्धे प्रकारान्तरानुसरणं व्यर्थ-  
मेवेति बोध्यम् । तथा चाध्येता शयितोऽरिषतीत्यादिसिद्धिः । नैवमूर्णनविषतीत्यादावि-  
त्याह—ऊर्णनेति । हि, यतः । + [ चीतीति निषेधोऽत इति पाठः ] द्वित्वमिति ।  
न तु पूर्वत्रेवेति भावः । अन्यथा, तद्विशेषणाभावे । निमित्तत्वाभावात्, तत्त्वाभावापत्तेः ।  
तत्प्रवृत्तिः, द्विर्वचनेऽचीत्यस्य प्रवृत्तिः । एतेन परिभाषाद्वयमिदमिति सीरदेवाद्युक्तं सुधु-  
भास्य इत्यादावनया प्राप्तदोषस्य ज्ञापकाद्वारणमिति भ्रान्तोक्तमेकपरिभाषापक्षेऽपि प्रायिक-  
मेतल्लक्ष्यवशात्कचिदाश्रीयते क्वचित्तेत्याद्योक्तमुक्तज्ञापकसिद्धं परिभाषान्तरमित्यन्योक्तं  
चापास्तम् । उक्तयुक्तेर्भाष्येऽस्यानुक्तेश्च । व्याकरणेऽपि कार्थिणोपश्लिष्टस्यैव निमित्तत्व-  
व्यवहाराच्च । न चारिषतीत्यादाविसस्तथा । उपश्लेषस्य समीपसंबन्धरूपस्य  
भेदनिबन्धनत्वात् । तद्ध्वनयन्सिद्धान्तमाह—वस्तुत इति । अस्य तत्त्वमित्य-  
न्वान्वयः । तन्त्रेति । न्यायशास्त्रादीत्यर्थः । तस्य, समवायिकारणस्य । तत्त्वेन;

\* धनुश्चिह्नान्तर्गतोऽग्रन्थो ड पुस्तकस्थः ।

१ क. ०त्रेति ।

अत एव हिः प्रयुक्तः । स हिस्तत्त्वेनानाश्रयणे हेतोः प्रसिद्धत्वं  
द्योतर्यतीति तत्त्वम् । 'द्विर्वचनेऽचि' ( १ । १ । ५९ ) इत्यत्र भाष्ये  
ध्वनितैषा ॥ १० ॥

ननु प्रणिदापयतीत्यादौ दारूपस्य विधीयमाना घुसंज्ञा दापेर्न स्यादत  
आह ।

यदागमास्तद्गुणीभूतास्तद्ग्रहणेन गृह्यन्ते ॥ ११ ॥

यमुद्दिश्याऽऽगमो विहितः स तद्गुणीभूतः शास्त्रेण तदवयवत्वेन  
बोधितोऽतस्तद्ग्रहणेन तद्ग्राहकेण तद्बोधकेन शब्देन गृह्यते बोध्यत  
इत्यर्थः । तत्र तद्गुणीभूता इत्यंशो बीजकथनम् । लोकेऽपि देववृत्तस्या-

निमित्तकारणत्वेन । अत एव, अज्ञापकसाध्यत्वादेव । हेतोः, सकललोकतन्त्रप्रसिद्धभेद-  
त्वस्य । ध्वनितैषेति । तत्र हि जेघ्रीयते देघ्नीयत इत्येतद्वारकाज्ग्रहणस्य रूपातिदे-  
शज्ञापकतोक्ता । तेन यथा ध्वनिता तथा स्पष्टमुद्द्योते ॥ १० ॥

अथ संज्ञाप्रसङ्गादेव संज्ञाकर्मके संज्ञविशेषोद्देश्यके विधौ विचार इति ध्वनयन्नाह-  
ननु प्रणीति । दापेर्न स्यादिति । तत्र स्वं रूपमिति तद्ग्रहणेन समुदायस्यादारूप-  
त्वादेकदेशस्य चानर्थकत्वात् । तथा च णत्वं न स्यादिति भावः । इदं च मुख्यकार्यकालपक्षे ।  
द्वितीयस्तु दुर्बल एवेत्युक्तम् । संग्राहकवाक्येऽत्र बहुवचनसत्त्वेऽपि लक्ष्यसंस्कारकवाक्ये  
तदनुपयोगादाह—यमिति । एतत्परिभाषाप्रवृत्तिविषयसूत्रे कार्यित्वेन निर्दिष्टमित्यर्थः ।  
अस्य तत्पदार्थद्वयेनान्वयः । तस्य तत्रोद्देश्यता च यथा कथंचिन्न तु तत्सूत्रोपात्ततावच्छे-  
दकरूपेणैवेत्याग्रह इति भावः । आगम इत्यस्य य इत्यादिः । तद्गुणोभूत इत्यस्य यत  
इत्यादिः । अस्यैव व्याख्या—शास्त्रेणेति । आद्यन्तौ टकितवित्यादिनेत्यर्थः ।  
[ \* एवं चास्य कैयटोक्तार्थो न युक्त इति स्पष्टमुद्द्योते ] ननु ग्रहणमुच्चारणं ज्ञानं वा  
न हि तेन तस्य ग्रहणं संभवतीत्यत आह—तद्ग्राहेति । ननु तद्ग्राहकेण श्रोत्रेण तद्-  
ग्रहणेऽपि प्रकृतेष्टासिद्धिरत आह—तद्बोधेति । नन्वेवमपि तेनोच्चारणासंभवोऽत आह-  
बोध्यत इति । स समुदाय इति शेषः । इदमेव ध्वनयितुमस्या लोकन्यायसिद्धत्वं  
प्रतिपादयितुं तत्साधकतया विशेषणं सफल्यति—तत्रेति । तेन तद्बोधन इत्यर्थः ।  
परिभाषायामित्यर्थ इति कश्चित् । तद्गुणीभूत इति पाठे तत्रेत्यस्य व्याख्यान इत्यर्थः ।  
[ + अनेन परिभाषास्थस्यापि तदुक्तप्रायम् । ] तदेवाऽऽह—लोकेऽपीति । अपिः

\* धनुश्चिह्नान्तर्गतो ग्रन्थो च. पुस्तकस्थः । + धनुश्चिह्नान्तर्गतो ग्रन्थः क. स. पुस्तक-  
चोर्वर्तते ।

१ ग. १ति । अस्य यत इत्यादिः ।

ङ्गाधिक्ये तद्विशिष्टस्यैव देवदत्तग्रहणेन ग्रहणं दृश्यते । यमुद्दिश्य विहित इत्युक्तेः प्रनिदारयतीत्यादौ न दारित्यस्य घुत्वम् । आने मुक् ( ७।१।८२ ) इति मुग्विधानसामर्थ्यादेवाऽनित्या । अन्यथा पचमान इत्यादावकारस्य मुख्यनया परिभाषया विशिष्टस्य सवर्णदीर्घं तद्वैयर्थ्यं स्पष्टमेव । तेन दिदीय इत्यादौ यणादि न । जहारेत्यादौ 'आत औ णलः' ( ७।१।३४ )

शास्त्रसमुच्चायकः । तद्विशिष्टस्येत्यनेनोक्तार्थसिद्धिः । एवेन तद्रहितव्यावृत्तिः । ननु यदागमा इत्यस्य यथा कथंचिद्यत्संबन्धिन आगमास्तदवयवा इत्याद्येवार्थोऽस्त्वत आह— यमुद्दीति । ( \* इत्युक्ते पञ्चमीविधानादित्यर्थः । समासस्तु पञ्चमीति योगविभागास्तुप्सुपेति वा मयूरव्यंसकादित्वाद्धेति कश्चित् । ) घुत्वमिति । रेफस्य यथाकथंचिद्घुसंज्ञासूत्रोपात्तदामुद्दिश्याविधानात् । अत एव नेर्णत्वं न । अन्यथा रेफस्य शास्त्रेणाऽऽकारावयवत्वबोधनेनावयवावयवत्वस्य समुदायावयवत्वस्य लोकसिद्धत्वेन दावयवत्वस्य रेफे सत्त्वेन तदापत्तिरिति भावः ।

नन्वेवमप्यन्यत्रातिप्रसङ्गस्तदवस्थ एवात आह—आने मुगिति । अन्यथा, अनित्यत्वानङ्गीकारे । विशिष्टस्य, अमः । अकत्वेन ग्रहणादाकारेण सहेति शेषः । तेन, एतदमित्यत्वेन । अस्योभयत्रान्वयः । नद्वयोपादानान्न चोक्तिः । अन्यथा दिदीय इत्यत्रान्तरङ्गत्वाद्युटि द्वित्वेऽनया तद्विशिष्टस्यैशोऽग्रहणेन ग्रहणादेरनेकाच इति यणापात्तिः । युङ्-विधनं तु पाक्षिकयत्रयश्रवणेन सफलमिति भावः । जहारेति । ननु प्रनिदारयतीत्यतोऽत्र को विशेष इति चेत् । शृणु । तत्रोक्तरीत्या घुसंज्ञासूत्रोपात्तदोद्देशेन रेफस्याविधानमत्र तु तथाऽऽत औ इत्येतत्सूत्रोपात्ताकारोद्देशेन रेफस्य विधानम् । धातुपदस्यानुवृत्तेरसंभवात् । णल इत्यनेनाऽऽक्षेपेऽपि तस्य पार्थक्येनाऽऽकारविशेषणतया वाऽन्वयसंभवात् । आक्षिप्तस्य विशेषणत्वस्यैवाङ्गीकारेण संभवतीति न्यायानङ्गीकारात् । वक्ष्यमाणरीत्याऽन्यथानुपपत्त्यभावाच्च । अङ्गसंज्ञानिमित्तणल इत्यर्थेनाङ्गस्येति तु षष्ठ्यन्तमेव न तु पञ्चम्यन्तमिति स्पष्टं भाष्यादाविति । एतेनानित्यत्वमनभिप्रेत्य चिच्छिदतुरित्यादौ हलादिःशेषेण तुको निवृत्तिः स्यादित्यादिदोषानभिधाय महता प्रयासेन यथा कथंचित्समार्धिं कुर्वन्सीरदेवादेर्यासुटोऽनयोदात्तत्वे सिद्ध उदात्तविधानमागमानुदात्तत्वं ज्ञापयतीति वदन्भ्रान्तश्च परास्तः । अनित्यत्वेन तत्राप्रवृत्तेः । आद्य उक्तरीत्या परिभाषाप्रवृत्तेरेवाभावात् । अन्त्ये भूयासमित्यादौ तस्य चारितार्थ्यात् । लस्य यासुट्यपि लस्य स्थान आद्युदात्तः स भवतीत्येवमर्थादुत्पद्यमानस्यैवाऽऽद्युदात्ततया तत्र यदागमा इत्यस्या अनुवादविषयाया अप्रवृत्त्या यासुडुदात्त-

\* धनुश्चिह्नान्तर्गतो ग्रन्थो ड. पुस्तकस्थः ।

१ ख. ग. तत्र घु । २ ड. लस्थानिक आद्युदात्तः संभ ।

इति च न । न चाकारादेर्वर्णस्य वर्णान्तरमवयवः कथमिति वाच्यम् ।  
वचनेनावयवत्वबोधनात् । तस्य चावयवत्वसादृश्ये पर्यवसानं बोध्यम् । न  
चोक्तज्ञापकाद्वर्णग्रहणेऽस्या अप्रवृत्तिविरिति वाच्यम् । ' आने मुक् '   
( ७ । २ । ८२ ) इति सूत्रे भाष्येऽकारस्याङ्गावयवस्य मुगित्यर्थे  
पचमान इत्यत्र ' तास्यनुदात्तेत् ' ( ६ । १ । १८६ ) इति स्वरो न  
स्यादित्याशङ्क्यादुपदेशभक्तस्तद्ग्रहणेन ग्रहीष्यत इत्युक्तेरसंगत्यापत्तेः ।  
किं च ङमन्तपदावयवस्य ह्रस्वात्परस्य ङमो ङमुडित्यर्थे कुर्वन्नास्त  
इत्यादौ ङमो ङमुडागमे णत्वप्राप्तिमाशङ्क्य यदागमा इति न्यायेनाऽऽ-  
द्यनस्यापि पदान्तग्रहणेन ग्रहणात् ' पदान्तस्य ' ( ८ । ३ । ३७ )  
इति निषेध इत्यनया च परिभाषयाऽऽगमानामागमिधर्मवैशिष्ट्यमपि

त्वेदौर्लभ्याच्चेति दिक् । कथमिति । शाखायाः शाखान्तरावयवत्वव्यवहारादर्शनादिति  
भावः । नन्वसिद्धपदार्थस्य वचनसहस्रेणापि बोधनं दुर्वचमत आह—तस्य चेति ।  
अवयवत्वस्य चेत्यर्थः । अन्यत्रान्यशब्दः प्रयुज्यमानो विनाऽपीति न्यायादिति भावः ।  
वर्णग्रहण इति । यथा कथंचिद्वर्णग्रहण इत्यर्थः । ज्ञापकस्य सामान्यापेक्षत्वात् ।  
अत एव दिदीय इत्यादौ न दोष इति भावः । अथे, सिद्धान्तभूते । इत्यत्र, इत्यादौ ।  
तास्येति । चित्स्वरं बाधित्वा परत्वादिष्ट इत्यादिः । अङ्गुपदेशेति । अकारान्तोपदि-  
श्यमानेत्यर्थः । स्वरविधौ तथैव सिद्धान्तितत्वात् । अत एव हतो हथ इत्यादौ नानुदात्त-  
त्वम् । शुद्धाकारे तु व्यपदेशिवद्भावो बोध्यः । तत्रत्यकैयटस्तु चिन्त्य एवेति स्पष्टमुद्घोते  
तत्रैव । अत्र यतस्तद्भक्तोऽतस्तद्बोधकशब्देन समुदायो ग्रहीष्यत इत्यर्थो बोध्यः ।  
ग्राहिष्यत इति तु चिण्वद्भावेन रूपम् । एवं वर्णस्य विशेषणत्वेनाऽऽश्रयण एतद्प्रवृत्तौ  
दोषमुक्त्वा विशेष्यत्वेनाऽऽश्रयणे तत्र तमाह—किंच ङमन्तेति । अथे, असिद्धान्तभूते ।  
अ दिना कृषन्नास्त इत्यादिपरिग्रहः । ङमुडागमे णत्वेति । नुडागमनकारे णत्वेत्यर्थः ।  
तस्य पूर्वत्वेनापदान्तत्वेन निषेधाप्रवृत्तेरिति भावः । आद्यनस्यापि, आगमनकारस्थापि ।  
निषेध इतीत्यस्य भाष्य इत्यनेनान्वयः । ननु भाष्ये पदान्तभक्तः पदान्तग्रहणेन ग्राहिष्यत  
इत्युक्तं तदयुक्तम् । यदागमा इत्यनयोक्तेरीत्या समुदायस्य पदान्तत्वातिदेशेऽपि केवलाग-  
मनकारस्य तत्त्वाभावात् । नत्वं तु तस्याप्यस्त्येवेति । अत आह—अनया चेति ।  
चस्त्वर्थे वाक्यालंकारे वा । कचिन्निश्चः पाठः । अपिभिन्नक्रम आगमानामित्यत्र योज्यः ।  
तेन समुदायसमुच्चयः । अयं भावः—परिभाषायां गृह्यन्त इति पाठः । यदागमा इत्यत्रापीति  
शेषः । तद्ग्रहणेनाऽऽगमिग्राहकधर्मेण गृह्यन्ते ज्ञानविषयी क्रियन्ते । तथा चाऽऽगमी येन



बोध्यत इत्याशयकङ्कमुद्रसूत्र—( ८ । ३ । ३२ )—स्थभाष्यासंगतेः ।

किं च गुणादे रपरत्वे रेफविशिष्टे गुणत्वाद्येष्टव्यम् । अन्यथा क्रका-  
रस्य गुणवृद्धी अरारावेवेति नियमो न स्यात् । तच्च वर्णग्रहण  
एतदप्रवृत्तौ न संगच्छते । अत एव 'रदाभ्याम्' ( ८ । २ । ४२ )  
इति सूत्रे भाष्यम्—“ गुणो भवति वृद्धिर्भवतीति रेफशिरा गुणवृद्धि-  
संज्ञकोऽभिनिर्वर्तत ” इति । अत एव 'नेटि' ( ७ । २ । ४ )  
'गेरनिटि' ( ६ । ४ । ५१ ) इत्यादि चरितार्थम् । अनागमकानां

धर्मेण गृह्यते तद्ग्रहणेन तद्ग्राहकधर्मेण यमुद्दिश्य विहिता आगमा यतस्तद्गुणीभूता अतस्तेऽपि  
गृह्यन्तेऽपिना तद्विशिष्टा अपीत्यक्षरार्थः । यमुद्दिश्येत्यस्यार्थस्तु प्रागुक्त एव । आगमी  
यद्यद्धर्मवैशिष्ट्येन भासते परिभाषाप्रवृत्तिविषय आगमविध्यन्यविधौ तदारोपेणाऽऽगमस्यापि  
तद्धर्मवैशिष्ट्येन ग्रहणमिति यावत् । आगमी येन येन शब्देन बोध्यते तेन तेन शब्देनाऽऽ-  
गमस्य समुदायस्य च कार्यानुरोधेन बोधनमिति फलितोऽर्थः । स च प्रागुक्तो मूले । तत्र  
समुदायस्य तेन बोधनं लोकन्यायसिद्धमुक्तम् । आगमस्य तेन बोधनमपि लोकन्यायसिद्धम् ।  
अङ्गुल्याद्यवयवेऽङ्गुल्यादिव्यवहारदर्शनात् । इदं भाष्यमप्यत्र गमकमिति । इत्याशयके-  
त्यपि भाष्यविशेषणम् । संगतेरिति । निश्चः पाठः ।

ननु ह्रस्वात्परपदावयवङ्कमः परस्याजादेः पदस्येति व्याख्यानस्यैव सिद्धान्तत्वेनास्यैक-  
देश्युक्तमतावलम्बनकत्वेनासिद्धान्तत्वाच्चायं दोषोऽत आह—किं च गुणादेरिति ।  
अन्यथेति । विशिष्टे तदभाव इत्यर्थः । सर्वत्राऽऽन्तरतम्याभावस्य तुल्यत्वादिति भावः ।  
तच्चेति । विशिष्टे तदेषणं चेत्यर्थः । यत इत्यादिः । विशिष्टे तच्चे संमतिमप्याह—  
अत एवेति । विशिष्टस्य तच्चादेवेत्यर्थः । भाष्यमित्यस्य संगच्छत इति शेषः । तदे-  
वाऽऽह—गुण इति । यत्तु भ्रान्तादयो नेटीत्यादिज्ञापकमात्रसाध्येयमिति । तत्र ।  
लोकन्यायसिद्धत्वस्योक्तत्वात् । तद्ध्वनयन्नाह—अत एवेति । तथापरिभाषाङ्गीकारा-  
देवेत्यर्थः । अन्यथाऽपटीत्कारयितव्यमित्यादाविटा व्यवहितत्वादेव वृद्धिणिलोपयोरेभावात्किं  
निर्भेधाभ्यामिति भावः । तथा चाऽऽद्ये सूत्रं द्वितीयैऽशरूपमनिटीति निषेधकं चरितार्थमि-  
त्यर्थो बोध्यः । आदिनाऽध्वराणीत्यादिनिर्देशपरिग्रहः । नन्वनागमकानां सागमका आदेशा  
इति सिद्धान्तात्स्थानिकद्वावप्राप्तवृद्ध्यादिनिषेधार्थतथा नेटीत्यादेः साफल्यमिति कथमेतज्ज्ञा-  
पकत्वं तयोः । किं च समुदायस्य तत्त्वमित्यंशरूपा व्यर्थेयं तेनैव गतार्थत्वात् । अत आह—  
अनागमेति । अस्यर्थ इत्यस्य कर्तव्येतीत्यत्रान्वयः । यथाश्रुतार्थतात्पर्ये बीजप्रतिपादन-

सागमका आदेशा इत्यस्य त्वयमर्थः । आर्धधातुकस्येडागम इत्यर्थे ज्ञाते नित्येषु शब्देष्वगमविधानानुपपत्त्याऽर्थापत्तिमूलकवाक्यान्तरकल्पनेनेद्ग्रहितबुद्धिप्रसङ्गे सेड्बुद्धिः कर्तव्येति । एवं चाऽऽदेशेष्विवात्रापि बुद्धिविपरिणाम इति न नित्यत्वहानिः ।

स्थानिवत्सूत्रे च नेदृशादेशग्रहणम् । साक्षाद्दृष्टाध्यायीबोधितस्थान्यादेशभावे चारिताध्यात् । किं चैवं सति स्थानिबुद्ध्यैव कार्यप्रवृत्त्या 'निर्दिश्यमानस्य' ( प० १२ ) इति परिभाषाया अप्राप्त्याऽऽगमसहितस्य पिवाद्यादेशापत्त्या लावस्थायामडितिभाष्योक्तसिद्धान्तासंगतिः । स्थानिवद्भाक्विषये निर्दिश्यमानस्येति परिभाषायाः प्रवृत्तौ

पूर्वकपत्र हेतुमाह—आर्धधातुकेत्यादि कल्पनेनेत्यन्तेन । तथा च सा हेतौ तृतीया । अनुपपत्त्येति । अभेदे तृतीया । तदभिन्ना चाऽर्थापत्तिस्तन्मूलिकेत्यर्थः । उपपत्त्यर्थापत्तीति पाठस्तु सुगमः । यद्वा कल्पनायां तस्या हेतुत्वेनान्वय इति यथाश्रुतं तदपि साधु । अर्थापत्तीति । कल्पकप्रमाणोपन्यासः । वाक्यान्तरेति । तद्वहितार्धधातुकबुद्धौ सेडार्धधातुकबुद्धिरित्यादिरूपेत्यादिः । तत्तात्पर्यमाह—एवं चेति । बुद्धिविपरिणामस्वीकारे चेत्यर्थः । अत्रापि, आगमेष्वपि । विपरिणाम इत्यस्य तन्मात्रमित्यर्थः ।

नन्वस्त्वेवं तथाऽपि तद्वत्तेन गतार्थत्वादि तदवस्थमेवात आह—स्थानिवदिति । ईदृशेति । अनागमकानामित्युक्तेत्यर्थः । साक्षादिति । हनो वधेत्यादिनेति भावः । ननु बुद्धिविपरिणामस्य तत्रापि सत्त्वादविशेषोऽत आह—किं चैवमिति । ईदृशादेशस्यापि तत्र ग्रहणे सतीत्यर्थः । यतः स्थानिवद्भावेन सर्वत्रेति शेषः । स्थानिबुद्ध्यैव कार्यप्रवृत्त्येति । परिभाषाया अप्राप्तौ हेतुः । तस्य तद्बुद्ध्या कार्यकरणे निर्दिश्यमानस्यैव जायमानत्वेन फलाभावात्तदप्राप्तिरिति भावः । अप्राप्त्येत्यग्रेऽपिबदित्यादाविति शेषः । ननु तद्बुद्धिविषयत्वेन तत्त्वेऽपि वस्तुतः स्वरूपसन्निर्दिश्यमानत्वं न तत्र समुदायस्येति नोक्तदोषो निर्दिश्यमानेति परिभार्षाप्रवृत्त्या । चैवं हन्त्यादिकार्ये वधादौ न स्यादिति वाच्यम् । इष्टापत्तेः । अतिदेशस्त्विवाद्यागमस्थलविशेष एव सफलोऽत आह—स्थानिवदिति । [ \*आदेशातिरिक्तकार्ये साफल्येन स्थानिवद्भाववैयर्थ्यापत्तिरूपदोषा-

\* धनुश्चिह्नान्तर्गतो ग्रन्थो घ. पुस्तकस्थः ।

१ ङ. ईदृशं तत्र । २ ङ. तस्याम् । ३ ङ. त्वे वाऽन्व० । ४ घ. ०ति । इदृहि० । ५ ख. ततः । ६ घ. तद्बुद्ध्या । ७ ङ. तद्बुद्धि० । ८ घ. षायाः फलसत्त्वेन प्रवृत्तेः । अतस्तत्रेदृशस्यापि ग्रहण एव दोषान्तरमाह—स्था० ।

तिसृणामित्यत्र परत्वात्तिस्रादेशे स्थानिवद्भावेन त्रयादेशमाशङ्क्य सकृद्गतिन्यायेन समाधानपरभाष्यासंगतिः । ' एरुः ' ( ३ । ४ । ८६ ) इत्यादौ स्थानषष्ठीनिर्देशात् तदन्तपरतया पठितवाक्यस्यैव समुदायादेशपरत्वेनाऽऽदेशग्रहणसामर्थ्यात्तस्य स्थानिवत्सूत्रे ग्रहणेन न दोषः ।

आनुमानिकस्थान्यादेशभावकल्पनेऽपि श्रौतस्थान्यादेशभावस्य न त्याग इति ' अचः परस्मिन् ' ( १ । १ । ५७ ) इत्यादेर्नासंगतिः ।

भावादाह—तिसृणामिति । ] परत्वादित्यस्य त्रयादेशापेक्षयेत्यादिः । असंगतिरिति । निर्दिश्यमानेतिन्यायेन शङ्काया एवाभावात् । अज्ञानेन तत्करणेऽपि तं विहाय समाध्यन्तर-करणासंगतिरिति भावः । नन्वेतावता तद्विषये तदप्रवृत्तिसिद्ध्या बुद्धिविपरिणामस्योभयत्र तुल्यत्वेनाविशेषात्किं चैवं सतीति दोषापत्त्या यत्र श्रौतस्थान्यादेशभावेन प्रयोगनिर्वाहस्तादृशस्याऽऽदेशस्य तत्र ग्रहणं नाऽऽनुमानिकादेशस्येति सिद्धम् । तथा सत्येरुत्त्यादौ दोषापत्तिरत आह—एरुरिति । तदन्तेति । नित्यत्वानुपपत्तिमूलिक्रयेत्यादिः । अर्थवत्येव । स्थान्यादेशभावविश्रान्तेः शब्दरूपं विशेष्यमादाय वर्णग्रहणे तदन्तग्रहणादिति भावः । वाक्यस्यैव, एरुत्त्यादेरेव । इदं च मध्यमणिन्यायेनान्वेति । एवेनापठितागमस्थलीयानुमानिकवाक्यसदृशवाक्यव्यावृत्तिः । आदेशग्रहणेति । स्थानिवदित्युक्त्यैव संबन्धिशब्दमहिम्नाऽऽदेशाक्षेपे सिद्धे पुनरादेशग्रहणसामर्थ्यादित्यर्थः । तस्य, तादृशसमुदायादेशस्य । तथा च श्रौतस्थान्यादेशभावे तदनुपपत्तिमूलकतया कल्प्यमानतादृशस्थान्यादेशभावे च तत्प्रवृत्तिर्न त्वागमस्थलीये तत्रेति फलितमिति नोक्तदोषद्वयमिति बोध्यम् ।

नन्वेवमपि श्रौतस्थान्यादेशभावस्य द्वितीये त्यागादचः परेत्यादीनामसंगतिवच्छ्रौतावयवावयविभावस्य तत्र त्यागाद्यदागमा इत्यस्याप्यसंगतिरेवात आह—आनुमानिकेति । यथेत्यादिः । नासंगतिरिति । तथाऽत्रापि श्रौतावयवावयविभावस्य न त्याग इति यदागमा इत्येतत्प्रवृत्तिरव्याहृतैवेति प्रणिदापयतीत्यादौ न दोष इति शेषः । अन्यथाऽऽनुमानिकेत्यादिग्रन्थस्य प्रकृतानुपयुक्तत्वं स्पष्टमेव । प्रासङ्गिकत्वकल्पनापेक्षया हीत्यमेवोचितमिति बोध्यम् । यत्त्वत्र पक्ष आगमत्वं नास्त्येवेति तन्न । अनागमकानामित्यादिव्यवहारासंगतेः । किं च निरवयवकबुद्धिनिमज्जनपूर्वकसावयवकबुद्ध्युन्मज्जनेनाऽऽगमत्वव्यवहारस्यापि निर्बाधत्वात् । किं च नित्यत्वरक्षणायैरुत्त्यादाविवात्रापि बुद्धिविपरिणाममात्रस्वीकारेण समुदाये गौणादेशत्वव्यवहारेणावयवे तदपगमो न युक्तो भिन्ननिष्ठत्वेनाविरोधादिति

१ घ. 'वः । तथा च तदसिद्ध्या किंचैवं सतीति दोषापत्त्या नोक्तादेशस्य तत्र ग्रहणमिति न तेन गतार्थत्वादीति भावः । नन्वेवं श्रौतादेशस्य तत्र प्र० । २ घ. 'पयोगित्वं । ३ घ. 'दिपूर्वकव्य०' ।

एतेन यदागमा इति परिभाषा स्थानिवत्सूत्रेण गतार्थेत्यपास्तम् ।  
एतत्सर्वं 'दाधा ध्वदाप् (१।१।२०) इति सूत्रे भाष्ये स्पष्टम् ॥ ११ ॥

नन्वेवमुदस्थादित्यादौ 'उदः स्थास्तम्भोः पूर्वस्य' (८।४।  
६१) इति पूर्वसवर्णापत्तिरत आह—

निर्दिश्यमानस्याऽऽदेशा भवन्ति ॥ १२ ॥

'षष्ठी स्थानेयोगा' (१।१।४९) इति सूत्रमावर्तते । तत्र  
द्वितीयस्यायमर्थः, षष्ठ्यन्तं निर्दिश्यमानमुच्चार्यमाणमुच्चार्यमाणसजा-  
तीयमेव निर्दिश्यमानावयवरूपमेव वा स्थानेन स्थाननिरूपितसंबन्धेन  
दिक् । तद्ध्वनयन्नाह—एतेनेति । उक्तरित्याऽनयोर्भिन्नविषयकत्वेनेत्यर्थः । इदं सर्वं समू-  
ल्यति—एतत्सर्वमिति । परिभाषातद्व्याख्यानमनागमकानामित्यादि सर्वं चेत्यर्थः । तत्र  
हि प्रनिदारयतीत्यादौ तदभावाय कृतं 'समानशब्दप्रतिषेधः' इति वार्तिकमर्थवद्ग्रहण-  
परिभाषया खण्डयित्वा प्रणिदापयतीत्यत्र तथैवान्यासिमाशङ्क्य न बाऽर्थवतो ह्यागमस्तद्गुणी-  
भूतस्तद्ग्रहणेन गृह्यत इत्याद्युक्त्वा नित्येष्वगमशासनमयुक्तमित्याशङ्क्य नित्येष्वदेशशासने  
यथा बुद्धिविपरिणामेन तथाऽत्रापीत्याशयेनाऽऽदेशास्तर्हीमे भविष्यन्त्यनागमकानां साग-  
मकाः । तत्कथम् । सर्वे सर्वपदादेशा इत्याद्युक्तम् । आदेशा इत्यादेरिम आगमत्वेन  
व्यवाहियमाणा अपि तथा विधीयमाना अध्यादेशास्तत्सदृशा भविष्यन्तीत्यर्थ इति  
बोध्यम् ॥ ११ ॥

एवं, यदागमा इत्यङ्गीकारे । अनेन पूर्वसंगतिरुक्ता । नेयं ज्ञापकलोकतन्त्रान्तरस्थन्या-  
सिद्धा किं तु सूत्रार्थभूतेत्याह—षष्ठीति । यद्यपि 'षष्ठी स्थाने' इति सूत्रं प्रसिद्धा-  
र्थकं नापेक्षितं तद्विनैवान्तरङ्गत्वादिनाऽत्र शास्त्रे तादृशस्थले सर्वत्र स्थानसंबन्धलाभात्तथा  
चाऽऽनर्थक्यात्तस्यैवायमर्थ इति भाष्य उक्तं सीरदेवादिभिरपि तथैवोक्तं तथाऽप्यबुधबोध-  
नाय सूत्रमतावलम्बेनाऽऽह—आवर्तत इति । तत्रैकस्य प्रसिद्धार्थकत्वादाह—  
तत्रेति । तयोर्मध्य इत्यर्थः । अयं, वक्ष्यमाणः । तमेवाऽऽह—षष्ठ्यन्तमित्यादी-  
तीत्यन्तेन । प्रत्ययग्रहण इति परिभाषया षष्ठीपदेन तदन्तग्रहादाह—षष्ठ्यन्तमिति ।  
निर्दिश्यमानपदाध्याहारदाह—निर्दिश्येति । तदर्थमाह—उच्चार्येति । ननु सूत्रा-  
द्युच्चार्यमाणस्य न तत्संबन्धः किं तु प्रयोगस्थस्यात आह—उच्चार्येति । सर्वं वाक्य-  
मिति न्यायेन सामर्थ्यात्परिभाषायाः फलवतीत्वाच्चाऽऽह—एवेति । नन्वेवं सुपद उद-  
स्थादित्यादिसिद्धावप्यतिस्य इत्यादौ दोषोऽत आह—निर्दिश्येति । उच्चार्यमाणसजा-  
तीयावयवरूपमेव वेत्यर्थः । एवं च यत्र समुदायोत्तरं स्थानषष्ठी तद्विषयः पूर्वपक्षो यत्रा-  
वयवषष्ठी तद्विषयोऽन्त्यः पक्ष इति विकल्पः । अत एव वक्ष्यतीयं चावयवषष्ठीविषयेऽपीति  
बोध्यम् । इदमप्यध्याहारलभ्यम् । सुपद उदस्थादित्यादौ तु व्यपदेशिवद्भावेन सिद्धिरिति  
भावः । स्थानस्यासंबन्धत्वस्यान्यत्र प्रतिपादितत्वादाह—स्थानेनेति । निवर्त्यनिवर्तक-

युज्यते न तु प्रतीयमानमिति । तेनेदं सिद्धम् ।

न च 'अस्य च्चौ' ( ७।४।३२ ) इत्यादौ दीर्घाणामादेशान्-  
पत्तिस्तेषां निर्दिश्यमानत्वाभावादिति वाच्यम् । जातिपक्षे दोषाभावात् ।  
किं च 'न भूसुधियोः' ( ६।४।८५ ) इति निषेधेन ग्रहणकशास्त्रगृहीतानां  
निर्दिश्यमानकार्यबोधनात् दोषः । इयङ्कुवङ्कोर्ङित्वं त्विवर्णावर्णा-  
न्तधातुश्नुवामित्यर्थेन धात्वादीनामपि निर्दिष्टत्वादन्यादेशत्वाय ।

भावेनेत्यर्थः । योगेति कर्मणि घञित्याह—युज्यत इति । एवव्यावर्त्यमाह—नेति ।  
प्रतीयमानं, प्रतीयमानसजातीयं प्रतीयमानसजातीयवयवरूपं वेत्यर्थः । [ \* प्रतीयमानत्वं  
च यत्किञ्चिच्छास्त्रान्तरप्रापितत्वम् । आनुमानिकमिति यावत् । ] इति तेनेदमिति पाठः ।  
इत्यर्थस्तेनेदमित्यपाठः । तेनेदमिति । उक्तार्थकतस्मूत्रेणोक्तवचनं समूलमित्यर्थः । यद्वा,  
उभयत्रार्थ इत्येव पाठः । अयमित्यस्योक्तवचनरूप इत्यर्थस्तदेवाऽऽह—षष्ठ्यन्तमित्यादिसि-  
द्धमित्यन्तेन । इत्यर्थ इति । द्वितीयसूत्रस्येति भावः । अन्यस्सर्वं प्राग्वत् ।

एवं साधितपरिभाषायां व्यक्तिपक्षे शङ्कते—न चेति । इत्यादौ, इत्यादिविषये मात्वी  
भवतीत्यादौ । दोषाभावादिति । जातेः स्वतो निर्दिश्यमानत्वाभावेऽपि नान्तरीयक-  
तया तत्तात्पर्योच्चारितव्यक्तिद्वारकं तदस्त्येव । जातिश्च सर्वत्राविशिष्टा । एवं चोच्चार्यमाणत्व-  
मारोपानारोपसाधारणमतो न वक्ष्यमाणग्रन्थासंगतिरपीति भावः । नन्वेवमपि व्यक्तिपक्षे  
दोषस्तदवस्थ एवात आह—किं चेति । यत इति शेषः । ग्रहणकशास्त्रेति ।  
ग्राहकशास्त्राणुदित्सूत्रेत्यर्थः । कार्यबोधनात्, कार्यभवनबोधनात् । अन्यथा, एरनेकत्वं  
ओः सुपीत्यादौ तेन तेषां ग्रहणेऽप्यनिर्दिश्यमानत्वाद्भूसुधियोर्यणः प्राप्तिरेव नेति निषेधकै-  
यर्थं स्पष्टमेव । धातोरनुवृत्त्या तादृशनिर्दिष्टत्वेऽपि ह्रस्वेकारान्तादेरेव तस्य तत्त्वं न तु  
दीर्घकारान्तादेः । चिच्यतुरित्यादावेरित्यस्य षट्मन्तमाचष्टे णिज्मतुब्लोपस्ततः क्विप्, षट्ः  
षट्त्रावित्यादावोः सुपीत्यस्य चारितार्थमिति भावः । नन्वेवमपीयङ्कुवङ्कोर्ङित्वं वैयर्थ्ये च्चोरि-  
त्युक्त्याऽनया तयोरेव भवनादत आह—इयङ्ङिति । इह च्चोरिति संभवतीतिन्यायेन  
धातोरेव समानाधिकरणं विशेषणं नान्ययोरसंभवादव्यभिचाराच्च । तदाह—इवर्णाव-  
र्णान्तेति । धातुश्नुवामिति पाठः । सर्वमूलत्वेनाभ्यर्हितत्वाद्भात्वन्तस्य पूर्वानिपातः ।  
अत एवाग्रे धात्वादीनामित्युक्तिः । सूत्रे तु सौत्रत्वात्तदविवक्षयाऽल्पाचूतरत्वेन तथा  
प्रयोग इति बोध्यम् । इत्यर्थेन, अचि श्नुवात्वित्यस्येति शेषः । अपिर्वर्णसमुच्चायकः ।  
निर्दिष्टत्वात्, स्वरूपतः प्रागुक्तरीत्या यथासंभवं निर्दिष्टत्वात् । साक्षादिति शेषः ।

\* धनुश्चिह्नान्तर्गतो ग्रन्थो क. पुस्तकस्थः ।

१ घ. °वेनेवेत्य° । २ घ. °दिउक्ष्ये मा° । ३ घ. °र्थभाववो° । ४ घ. °देः विव्यतु° । ५ घ.  
°व्यर्थम्° । ए ओ इत्यनयोस्तत्रानुवृत्त्या तदन्ते प्राप्तावप्यन° ।

रीङ्गिडोङ्गित्वं तु स्पष्टार्थमेव । एतेनेदं ङित्वं वर्णग्रहणे निर्दिश्यमान-  
परिभाषाया अप्रवृत्तिज्ञापकमित्यपास्तम् । हयवरट्सूत्रस्थेन ' अयोग-  
वाहानामुपदेशेऽलोऽन्त्यविधिः प्रयोजनं वृक्षस्तत्र नैतदस्ति प्रयोजनं  
निर्दिश्यमानस्येत्येव सिद्धम् ' इति भाष्येण विरोधात् ।

अनया परिभाषया ' येन विधिः ' ( १।१।७२ ) इति सूत्रबोधिततदन्तस्य  
स्थानित्वाभावबोधनं ' यदागमाः ' ( प०११ ) इति लब्धस्य च । तेन

एवं च तत्त्वाविशेषेऽपि प्राधान्याच्छ्रुतुभ्रुवोरुक्तयुक्त्यसंभवाच्च तेषामेव स्यादिति नानया  
वारणमिति ङित्वमावश्यकमिति भावः । नन्वेवमपि रीङ्गिडोङ्गित्वं व्यर्थम् । तद्विधौ वर्णवत्स-  
मुदायस्यानिर्दिष्टत्वादन्यैव निर्वाहात् । न चाङ्गस्येत्याधिकारप्राप्तमिति तदपि तथा निर्दि-  
ष्टमेवेति वाच्यम् । तावताऽप्यतिप्रसक्त्या तस्य स्वातन्त्र्येणास्थानित्वेन तदन्तविधिं विना  
तत्राऽऽदेशाप्राप्त्याऽवश्यवाच्यतदन्तविधौ तत्र तदभावबोधकत्वेन स्थानित्वनिवारकत्वेनास्या-  
स्तत्र विद्यमानस्यापि निर्दिष्टत्वस्याप्रयोजकत्वात् । अत एव प्राग्घात्वादीत्यत्राऽऽदिपदो-  
क्तिरेरनेकाच इत्यादावङ्गस्यातत्त्वं च । एवं चानुवृत्त्या तत्त्वमधिकारसूत्रान्यसूत्रस्थपदस्यै-  
वेति न वक्ष्यमाणातिस्य इत्यादिग्रन्थासंगतिरत आह—रीङ्गिति । एतेन फलान्तरव्यव-  
च्छेदः । तमेवाऽऽह—एतेनेति । वक्ष्यमाणदोषेणेत्यर्थः । इदं ङित्वं, रीङ्गिदेङ्गित्वम् ।  
तमेव दोषमाह—हयेति । अस्य भाष्येणेत्यत्रान्वयः । उपदेश इति । प्रयोजनवि-  
शेषनिर्देशं विनोपदेश इत्यर्थः । वृक्षस्तत्रेति । अलोऽन्त्यस्येत्यन्त्यस्य सत्त्वसिद्धिरिति  
भावः । विरोधादिति । तत्रापि वर्णग्रहणेन त्वद्रीत्यैतदप्रवृत्त्यापत्तेरिति भावः ।

नन्ववतरणादस्या यदागमा इतिन्यायमात्रलब्धविशिष्टस्थानित्वबाधकत्वलाभात्सुपद  
इत्याद्यासिद्धिः । सामान्यतः सर्वबाधकत्वं त्वस्य च्वावित्याद्युक्तरीत्या दुर्वचम् । अतः  
पर्यवसितमाह—अनयेति । एवं चोभयलब्धविशिष्टद्वयं प्रतीयमानत्वेन विवक्षितं तद्विन्नं  
प्रागुक्तरीत्योच्चार्यमाणत्वेन विवक्षितमिति न कश्चिद्दोषः । तथा चोपस्थितत्वेन तथोक्तावपि  
तत्तस्याप्युपलक्षणमिति भावः । पदाङ्गाधीत्यस्य सूत्रप्रपञ्चत्वादाह—येनेति । ततः परादेः  
कार्यस्येष्टत्वादाह—स्थानित्वेति । सूत्रतस्तथैव लाभादिति भावः । लब्धस्य चेति ।  
विशिष्टस्य तत्त्वाभावबोधनमित्यर्थः । इदमुपलक्षणम् । स्थलविशेषेऽलोऽन्त्यपरिभाषालब्ध-  
स्यापि तस्याभावबोधनमित्यपि बोध्यम् । इदमनुपदमेव स्फुटी भविष्यति । अनेनैव क्रमेण  
तयोरुदाहरणे आह—तेनेति । अस्य वचनस्य तदुभयादिबोधिते तत्र तद्बाधकत्वेने-

सुपद उदस्थादित्यादिसिद्धिः । अनया च स्वस्वनिमित्तसंनिधापितानाम् 'अलोऽन्त्यस्य' ( १ । १ । ५२ ) इत्यादीनां समावेश एवं न बाध्यबाधकभावो विरोधाभावात् । नाप्येतयोरङ्गाङ्गिभाव उभयोरपि परार्थत्वेन तदयोगात् । 'अनेकालिशत्' ( १ । १ । ५५ ) इति सूत्रे सर्वश्चैतत्परिभाषाबोधित एव गृह्यते ।

यत्तु 'आदेः परस्य' ( १ । १ । ५४ ) 'अलोऽन्त्यस्य' ( १ । १ । ५२ ) इत्येतावेतद्बाधकाविति तन्न । उदस्थादितिसूत्रविषयेऽस्याः 'पादः पत्' ( ६ । ४ । १३० ) इति सूत्रे भाष्ये संचारितत्वात् । नाप्येतयोरियं बाधिका । एतयोर्निर्विषयत्वप्रसङ्गादिति

त्यर्थः । आदिना विंशक इत्यादिपरिग्रहः । कस्यचिदुक्तिं खण्डयितुं सिद्धान्तमाह— अनया चेति । सहेति शेषः । त्यदादीनाम एरनेकाच इत्यादाविति भावः । आदिनाऽऽदेरित्यस्य परिग्रहः । बहुवचनेनानेकालित्यस्य परिग्रहः । समावेश एवेति । अधिकृताङ्गाद्युपात्तस्यदाद्यनेकाजादिव्यवच्छेदद्वारैतद्व्यवस्थापकत्वस्यापि तेषां संभवादिति भावः । एवव्यवच्छेद्यमेवाऽऽह—न बाध्येति । विरोधेति । क्वचिन्निष्फलत्वेऽप्येतत्प्रवृत्तौ दोषाभावेन क्वचित्तत्साध्यफलस्यैवानया साध्यत्वेन धर्मद्वयाक्रान्तत्वस्यैकत्र संभवेन च तदभावादित्यर्थः । अन्यथा परत्वात्तेषामेतद्बाधकत्वापत्तिरिति भावः । नन्वेवमङ्गाङ्गिभावापत्तिरत आह—नापीति । परार्थत्वेन, विध्युपकारकत्वेन । गुणानामितिन्यायादिति भावः । नन्वेवमपि येन विधिर्यदागमा इत्युभयबोधितस्थानिनोरनेकालित्यत्रत्यसर्वपदेन ग्रहणादनया सह तस्य विरोधसंभवेन बाध्यबाधकभावापत्त्या परत्वादेनेकालित्यस्य प्रवृत्त्या सुपदो निर्जरसावित्याद्यसिद्धिरेवात आह—अनेकालिति । एवेन तदुभयबोधितव्यावृत्तिः । तथा च तेनापि समावेश एव । पदन्न इत्यादावप्यादेशैः पाणिनिकृतस्थान्युच्चारणानुमानान्तेषां व्यवस्थार्थत्वाद्वा न दोष इति भावः ।

कौस्तुभोक्तिं खण्डयति—यस्त्विति । परत्वात्सर्वादेशविषयेऽस्याश्चारितार्थं तेनैव हि समावेशस्तथा भाष्य उदाहरणात् । तयोस्तु कृते चारितार्थमिति भावः । उदस्थादिति सूत्रेति । पादः पादितिसूत्रभाष्य उदस्थादिति लक्ष्य आदेरितिसूत्रविषयेऽस्याः संचारितत्वादित्यर्थः । इदमुपलक्षणम् । तत्सूत्रे ति विंशतेरिति सूत्रे चालोन्त्यपरिभाषाविषयेऽस्याः संचारितत्वादित्यपि बोध्यम् । किंचोक्तरीत्या तेषां व्यवस्थापकत्वे संभवति बाधकत्वकल्पनानौचित्यादबाधनेनोपेतिन्यायादित्यपि बोध्यम् । एतयोः, पूर्वोक्तयोरनयोः । बाधिकेति । अन्तरङ्गत्वादिति भावः । निर्विषयत्वेति । क्वचिदनया बाधेन सिद्धेः

'ति विंशतेः' ( ६ । ४ । १४२ ) इति सूत्रे कैयटः ।

अकञ्जिषये नायं न्यायः । स्थानिवद्भावेनेव तन्मध्यपतितन्यायेन कचिदनिष्ठापत्तेः कचिदन्त्याद्योरनिर्दिश्यमानविषयत्वाभावाच्च । एवं चैतद्विषय उक्तीत्याऽ- लोन्त्यस्येत्यादिप्रवृत्तावप्यबाधिततद्विषयताके राज्ञः क चेत्यादौ नैतत्प्रवृत्तिरुभयाद्यविषय- स्वात् । एवं च समः सुटि तासस्त्योरित्यादौ येनेतिविषय एतत्प्रवृत्त्या तत्प्रवृत्तिः सुवचेति न दोषः । सः स्यार्थेत्यतः सीतिवत्स इत्यनुवृत्तिरप्यन्त्ये सुवचेति भावः । ति विंशेति । तत्र हि यस्येति चेत्यनेनैवान्त्यस्य लोपे सिद्धे सूत्रारम्भसामर्थ्यात्समुदायस्य निर्दिष्टत्वात्प्रा- सादेशवारणाय तिग्रहणे कृतेऽप्यन्त्यस्य कुतो नेति प्रश्ने निर्दिश्यमानेतिवारणपरोत्तरभाष्य- प्रतीकेनात्र परिभाषाप्रवृत्तिरिष्टा । न हि सा तयोर्बाधिका । उक्तहेतोः । तस्मात्तिग्रह- णसामर्थ्यादलोन्त्यस्येत्यस्याप्रवृत्तौ सर्वस्यार्थालोप इति भाष्याकृतमिति तेनोक्तम् । कैयट इत्यनेनारुचिः सूचिता । उक्तार्थस्येष्टत्वेऽपि नानर्थक इत्यस्य प्रत्याख्यानपरसिद्धान्तभाष्य- रीत्या तद्भाष्ययोजनेऽप्यनुचिता । अक्षरास्वारस्यात् । न चैवं भाष्यासंगतिः । एकदेश्यु- क्तेन प्रकारान्तरेण सुयोजत्वात् । तथा हि—द्वयोर्दशतोर्विन्नादेशः शतिचप्रत्यय इति पक्षेऽ- व्युत्पत्तिपक्षे विंशादेशस्तिचप्रत्यय इति साधुत्वाय व्युत्पत्तावपि वस्तुतः शुद्धरूढे चानर्थक- स्वेनालोन्त्यस्येत्यस्याप्रवृत्त्याऽनया सर्वादेश इति । एवं चैकदेशिमताभिप्रायकमेव तद्भा- ष्यम् । अत एवोद्घोतेऽन्य इत्युक्तम् । सिद्धान्तस्तु कैयटोक्त एव । इदमेव सूचयितुं तिविंशेति सूत्रपर्यन्तं गमनम् । अन्यथोक्तार्थस्य षष्ठी स्थान इत्यत्रैव कैयटेनोक्तत्वेन तावत्पर्यन्तगमनं व्यर्थमेवेति बोध्यामिति केचित् । वस्तुतस्त्विद्यं परिभाषा तयोर्विषय इव प्रकारान्तरेण बाधितालोन्त्यपरिभाषाविषयेऽपि तत्त्वस्य बाधिकेति तद्भाष्याकृतम् । नैतावता तयोर्निर्विषयत्वप्रसङ्गः । सामर्थ्यसहकारस्थल एव तथाऽङ्गीकारात् । युक्तं चैतत् । निर्दिश्य- मानत्वस्याक्तपरिमाणधर्मतया सरुयादिवन्न्यूनाधिकयोरसत्त्वेनाधिके तत्त्वव्यवच्छेदवन्न्यूनेऽपि तत्संभवात् । एवं चैवं भाष्यसंगतावन्यथा वदन्तौ कैयटोद्घोतौ चिन्त्यावेव । अत एव कैयट- व्याख्यानमकृत्वा स्वव्याख्यानेऽन्य इत्यरुचिसूचकमुद्घोत उक्तम् । एवं च त्रितयबोधयस्या- नित्वाभावबोधनमनया क्रियत इति बोध्यम् ।

नन्वेवमप्यस्या अकञ्जिषयेऽपि प्रवृत्तिसंभवेन पूर्वत्र तन्मध्यपतितन्यायस्याप्युल्लेख उचितः । तथा च साकचकस्य कार्यं न स्यादत आह—अकजिति । [\*नायं न्याय इति । येन विधिर्यदागमा इत्येतद्बाधकत्वेनोत्सर्गसमानदेशा इति न्यायेनास्यास्तद्विषयत्वेन तद- विषये तत्राप्राप्तेरिति भावः ] तत्रैतन्न्यायाप्रवृत्तौ हेतुमाह—स्थानीति । [ +एवो व्युत्क्रमे न्यायेनेत्युत्तरं योज्यः । तथा च ] यथा स्थानिवद्भावेन स्थानिबुद्ध्या कार्यं तथा

\* धनुश्चिह्नान्तर्गतो ग्रन्थो ग. च. पुस्तकयोर्वर्तते । + धनुश्चिह्नान्तर्गतो ग्रन्थो ग. च. पुस्तकस्थः ।

१ ग. घ. ० वः । नन्वेवं तर्हि केन न्यायेन तत्र कार्यमत आह—स्था०



तद्बुद्धयैव कार्यजननात् । इयं चावयवषष्ठीविषयेऽपि । अत एव 'तदोः सः सौ' ( ७ । २ । १०६ ) इति सत्वमतिष्य इत्यत्रोपसर्गतकारस्य न । निर्दिश्यमानयुष्मदाद्यवयवमपर्यन्तस्यैव यूयादयो न त्वतियूयमित्यादौ सोपसर्गावयवमपर्यन्तस्येति बोध्यम् । ' पादः पत् ' ( ६ । ४ । १३० )

तेन न्यायेन तद्बुद्धयैव कार्यजननादित्यर्थः । अस्याऽऽशयः किं चैवं सति स्थानिबुद्धयैवेति-  
ग्रन्थव्याख्यानरीत्या बोध्यः । न चैवमत्र दृष्टान्तोक्तिरधिकेति वाच्यम् । पूर्वदोषारुच्या-  
तिसृणाभित्यत्रान्यथात्रयादेशवारणपरभाष्यासंगत्यापत्त्या तदग्रिमया पूर्वत्रोक्त्या यथा  
तद्विषय एतदप्रवृत्तिरेवमत्रारुचिसत्त्वेऽपि किम इत्यस्योत्तरार्थत्वेऽपि कादेशविधानसामर्थ्या-  
स्थानिवद्भाववत्तन्मध्येतिन्यायवैयर्थ्यापाताच्च तद्विषय एतदप्रवृत्तिरिति तन्मध्येतिन्यायः  
स्थानिवद्भावतुल्यो न तु ताभ्यामिति तत्कोटिप्रविष्टत्वं तन्मध्येत्यस्य नेति तौ द्वौ मिथस्तु-  
ल्यावेतौ द्वौ च मिथ इति ताभ्यामत्र भेद इति सूचनार्थत्वात् । एतेन । तयोरेव विष-  
येऽस्याः प्रवृत्तिरित्यत्र किं मानं तन्मध्येतिन्यायविषयेऽपि प्रवृत्तिसंभवात् । किं च यदा-  
गमा इत्यनेनापि तद्बुद्धयैव कार्यजनने ततोऽविशेषेण तत्रैतदप्रवृत्तावस्य हेतुत्वासंभवाऽ-  
न्यथा स्वपूर्वापसविरोध इत्यपास्तम् । ग्रन्थयोरन्याशयकत्वस्योक्तत्वात् । शीङो रुडित्यत्र  
रुड् न झस्य तथा सत्यत्तस्य न स्यात्, आदेरित्यनेन रुट एव स स्यादिति न्यासकृद्यु-  
क्तिस्तु चिन्त्यैव । तथा सत्यनया तस्य सर्वथा दौर्लभ्यापत्तेः । अत एवादभ्यस्तादित्यतोऽ-  
दित्यनुवृत्तिरुक्ता दीक्षितैः । एतेनैतदनपेक्षयेयं न्यासकृदुक्तिर्मपर्यन्तेति सूत्रे तदभावे  
युवकामित्यादावतिप्रसङ्ग इति तदुक्तिरपि तथेति सीरदेवोक्तमपास्तम् । आद्य उक्तरित्या  
दोषाभावात् । अन्त्य एतदप्रवृत्तेरुक्तत्वात् । नन्वेवमपि षष्ठी स्थान इत्यस्या अनिर्धारित-  
संबन्धविशेष एव प्रवृत्त्या तदर्थकत्वेनास्या अपि तत्रैव प्रवृत्तिः स्यादिति प्रथमार्थ एव  
प्रागुक्तो युक्तो न द्वितीय इत्यातिस्य इत्याद्यसिद्धिरैवात आह—इयं चेति । चो वाक्या-  
लंकारे । अत्र लक्ष्यानुरोधस्य हेतुत्वं सूचयितुं फलमाह—अत एवेति । तत्रापि प्रवर्तना-  
देवेत्यर्थः । अस्य बोध्यमित्यत्रान्वयः । अतिस्य इत्यत्र कर्मधारयः । तकारस्य नेति ।  
अन्यथाऽङ्गाधिकारात्तदन्तविधौ त्यदाद्यन्तानामङ्गानां तदोः स इत्यर्थेन तदापत्तिः स्पष्टेवेति  
भावः । फलान्तरमाह—निर्दिश्येति । एतत्प्रवृत्तिलब्धार्थकथनमेतत् । एवव्यावर्त्यमाह—  
न त्वतीति । अत्याद्य इति समासः । सोपेति । अन्यथा पूर्ववत्तदन्तविधिना  
युष्मदाद्यन्ताङ्गावयवमपर्यन्तस्येत्यर्थेन प्राप्तिरिति भावः । नन्वस्याः पादः पादिति सूत्रस्थ-

इति सूत्रे 'षष्ठी स्थाने' ( १ । १ । ४९ ) इति सूत्रे च माष्ये स्पष्टैषी ॥ १२ ॥

ननु चेतेत्यादौ ह्रस्वस्येकारस्य प्रमाणत आन्तर्यादिकारोऽपि स्यादत आह—

यत्रानेकविधमान्तर्यं तत्र स्थानत आन्तर्यं बलीयः ॥ १३ ॥

- अनेकविधं स्थानार्थगुणप्रमाणकृतम् । अत्र मानं 'षष्ठी स्थाने' ( १ । १ । ४९ ) इत्यत एकदेशानुवृत्त्या स्थानेग्रहणे पुनः स्थानेऽन्तरतमः ( १ । १ । ५० ) इति सूत्रे स्थानेग्रहणमेव । तद्धि तृतीयया विपरिणमय्य वाक्यभेदेन स्थानिनः प्रसङ्गे जायमानः सति संभवे स्थानत एवान्तरतम इत्यर्थकम् ।
- खेऽपि प्राथमिकत्यागो निर्बीजोऽत आह—षष्ठीति । उक्तमेतत् ॥ १२ ॥
- स्थान्यादेशभावप्रसङ्गात्तदग्रिमसूत्रमूलकत्वाच्च तदुक्तिरिति ध्वनयन्माह—ननु चेतेत्यादाविति । केचित्तु नन्वित्यस्यैवमपीति शेषः । उक्तपरिभाषया प्रतीयमानस्याऽऽदेशवारणेऽपीति तदर्थः । तथा च स्थानिकृतदोषवारणेऽप्यादेशकृतातिप्रसङ्गस्तदवस्थ एवेति भाव इत्याहुः । अकारोऽपीति । अपिना पक्षे स्थानत आन्तर्यात्प्राप्तैकारसमुच्चयः । उभयोस्तुल्यबलत्वादिति भावः । यत्र, चेतेत्यादिलक्ष्ये । स्थानिन आदेशैः सहेति शेषः । अनेकविधं, स्थानतदन्यकृतम् । आन्तर्यम् । अनियमप्रसङ्गनिवारणपूर्वकमिथोविरुद्धादेशसंपादकतया नियामकत्वेन प्रसक्तम् । तत्रेति । प्राग्वत् । तयोर्मध्य इति शेषः ।
- वाग्घरिरित्यादौ स्थानत आन्तर्यस्य न नियामकत्वेन प्रसक्तिरिति सत्त्वेऽपि तस्य न गुणकृतान्तर्यतः प्राबल्यमिति परिभाषाक्षरार्थः । प्रागुक्तमेव फलम् । अनेकत्वस्य द्यादिपरार्धपर्यन्तेषु सत्त्वात्प्राचीनमतस्य सुयोजत्वेन भाष्यमतमनपेक्ष्य तन्मतेन वास्तवं तद्विशेषस्वरूपमाह—स्थानार्थेति । तेषामेव संभवादन्येषामत्रैवान्तर्भावसंभवाच्चेति भावः । नन्वेवमपि वचनं निर्मूलमत आह—अत्रेति । परिभाषायामित्यर्थः । एकदेशेति । दामहायनान्ताच्चेत्यादौ दृष्टयेति शेषः । एकदेशे स्वरितत्वप्रतिज्ञानादिति भावः । स्थानेग्रहणे, प्रसङ्गवाचिनि । अनुवर्तमाने इति शेषः । अन्यथा तृतीयान्तसप्तम्यन्तयोरनन्वयः स्पष्टएव । स्थानेग्रहणं, कण्ठादि स्थानवाचि । एवेन ज्ञापकादिनिवृत्तिर्न तु सूत्रस्येति ध्वनयितुं केवलस्य तस्य तत्त्वासंभवात्सूत्रद्वारा तस्य तत्त्वमुपपादयति—तद्धीति । स्थानेग्रहणं हीत्यर्थः । तृतीयया, तदन्तेन तृतीयार्थे सप्तमीति तत्त्वम् । विपरिणमय्येत्यस्य सूचितेनेति शेषः । अन्यथा ल्यबन्नुपपत्तिः स्पष्टैव । वाक्यभेदेन योज्यमिति पाठे तु शेषपूरणं विना तेन तथा कृत्वा तेन योज्यं तद्धीत्यर्थकमित्यर्थः । प्रसिद्धपूर्ववाक्यार्थलब्धमर्थमनुवदति—स्थानिन इति । सति संभव इत्यनेनासंभवेऽ-

तमग्रहणमेवानेकविधान्तर्यसत्तागमकम् । स्थानतः स्थानेनेत्यर्थः । तत्र स्थानत आन्तर्यम् 'इको यणचि' ( ६ । १ । ७७ ) इत्यादौ प्रसिद्धमेव । अर्थतः 'पद्म' ( ६ । १ । ६३ ) इत्यादौ । स्थान्यर्थाभिधानसमर्थस्यैवाऽऽदेशतेति सिद्धान्ताद्यर्थाभिधानसमर्थो यः स तस्याऽऽदेश इति तत्समानार्थतत्समानवर्णपादादीनां ते । 'तृज्वत्कोष्ठुः' ( ७ । १ । ९१ ) इति च । गुणतो वाग्घरिरित्यादौ । प्रमाणतः 'अदसोऽसेः' ( ८ । २ । ८० ) इत्यादौ । स्थानेऽन्तरतमसूत्रे ( १ । १ । ५० ) भाष्ये स्पष्टैषा ॥ १३ ॥

न्यस्यापि ग्रहो यथा वाग्घरिरित्यादाविति सूचितम् । एवेनान्यान्यन्तर्व्यावृत्तिः । ननु वाक्यभेदेन न फलभनेकविधान्तर्यसत्त्व एव मानाभावान् । न च स्थानेग्रहणं तथा । प्रसङ्गे स्थानकृतान्तर्यवानित्यर्थेनैव सिद्धेः । तथा च तद्धसतीत्यादावव्यवस्थापत्तिरत आह—  
**तमचित्ति** । यद्येकं स्थानकृतमेव तत्स्यात्तदाऽऽन्तर इत्येवसिद्धे तदानर्थक्यं स्पष्टमेव । उत्कर्षस्य प्रतियोगिसापेक्षत्वात् । तथा चैकवाक्यतायामुक्तद्रोषापत्तिरिति वाक्यभेद आवश्यक इति भावः । ननु तत्र स्थान इत्यस्य तृतीयान्तार्थकत्वेऽपि परिभाषायां स्थानत इति पञ्चम्यन्तस्य सत्त्वेनार्थभेदापत्तिरत आह—**स्थानेनेति** । आद्यादित्वात्तृतीयान्तात्तासिरिति भावः । सति संभव इति विशेषणसाफलयाय चतुर्णां क्रमेणोदाहरणान्याह—**तत्रेति** । चतुर्णां मध्य इत्यर्थः । ननु पद्म इत्यादौ स्थानिनामेवानुपादानात्कथं तत्त्वमत आह—**स्थान्यर्थेति** । अर्थवत्येव स्थान्यादेशभावविश्रान्तेरिति भावः । **तत्समानेति** । तत्राऽऽदेशत्वग्रहे स्थान्यर्थाभिधानसमर्थत्वग्रहे सति स्थानिन्यपि तदार्थाभिधानसमर्थत्वस्य तुल्यवित्तिवेद्यत्वेन ग्रहेणाऽऽदेशाक्षिसादेशसमानार्थेत्यर्थः । नन्वेवं चरणादीनामपि तदापत्तिरत आह—**तत्समानेति** । आदेशसमानवर्णेत्यर्थः । तदपि भूयसा यथाकथंचिच्च तु सर्वांशेनेति भावः । ते, पदादयः । ननु पद्म इत्यादेर्व्यवस्थार्थत्वेन स्थान्यादेशभाव एव तत्र नात आह—**तृज्वदिति** । इति च, इत्यादौ च । गुणशब्देनोक्तत्रितयातिरिक्तं धर्ममात्रं तेनानान्तर्यमेवैतयोरित्यादिभाष्येण न विरोधः । बाह्यानां विवारादीनां साक्षाद्वर्णावृत्तित्वेऽप्यौपचारिकं गुणत्वम् । तदाह—**गुणतो वाग्घरिरिति** । इदं च कौमुद्यां स्पष्टम् । आदिना कृष्णाद्धिरित्यादिपरिग्रहः । प्रमाणस्य ह्रस्वत्वादेर्वस्तुतो गुणत्वेऽपि ब्राह्मणवसिष्ठन्यायेन पृथगुक्तिरिति ध्वनयन्नाह—**प्रमेति** । **अदसोऽसेरिति** । अत्राऽऽन्तरतम्याद्-ह्रस्वव्यञ्जनयोर्ह्रस्वो दीर्घस्य दीर्घ इति भावः ॥ १३ ॥

ननु प्रोढवानित्यत्र 'प्राढूहोढ ( ६ । १ । ८९ । ३ वा० ) इति वृद्धिः  
स्यादत आह—

अर्थवद्ग्रहणे नानर्थकस्य ॥ १४ ॥

विशिष्टरूपोपादान उपस्थितार्थस्य विशेषणतयाऽन्वयसंभवे त्यागे  
मानाभावोऽस्या मूलम् । अत्रार्थः कल्पितान्वयव्यतिरेककल्पितः शास्त्री-  
योऽपि गृह्यत इति 'संख्याया अति' ( ५ । १ । २२ ) इति सूत्रे  
भाष्ये स्पष्टम् । इयं वर्णग्रहणेषु नेति 'लस्य' ( ७ । ४ । ७७ ) इत्यत्र  
भाष्ये स्पष्टम् । अत एवैषा विशिष्टरूपोपादानविषयेति वृद्धाः । एतन्मू-  
लकमेव 'धेन विधिः' ( १ । १ । ७२ ) इत्यत्र भाष्ये पठ्यतेऽलैवा-

नन्विति । एवमपीति शेषः । स्थानत आन्तर्यस्य प्राबल्यप्रतिपादनेऽपीति तदर्थः ।  
इत्यत्र, इत्यत्रापि । तथा चान्त्रान्यथाऽतिप्रसङ्गस्तदवस्थ इति स्थान्यादेशभावप्रसङ्ग एव  
संगतिरिति भावः । परिभाषायां भाष्यमते मानमाह—विशिष्टेति । वर्णसमूहेत्यर्थः ।  
इदं च वक्ष्यमाणरीतिसिद्धार्थकथनम् । विशेषणेति । उपात्तशब्दरूपं प्रतीति भावः ।  
संभवे, सतीति शेषः । नन्वत्र प्रसिद्धत्वालौकिकार्थग्रहणम् । स च वाक्ये पदे वा । एवं  
च प्रोढवान्पटुजातीययित्यादावनया कथं वारणमत आह—अत्रेति । परिभाषायामि-  
त्यर्थः । अन्वयव्यतिरेकयोरपि लोकेऽनुपयोगेन वस्तुतोऽसत्त्वादाह—कल्पितेति ।  
शास्त्रवासनाकल्पितेत्यर्थः । कल्पित इति । प्रकृतिप्रत्ययादिबोधय इति शेषः । अपि-  
लौकिकसमुच्चायकः । संख्याया अतीति । तत्र हि डतेश्चेति वार्तिकमनयोक्तरीत्या  
प्रत्याख्यातम् । नन्वेवमुक्तरूपविशिष्टरूपोपादान एव प्रवृत्तौ मानाभावेन तथोक्तिरयुक्तेति  
भवत्विति त्यादौ लक्ष्मीनारायणार्थकयशब्दादौ सावकाशो यण् न स्यादत आह—इयं  
वर्णेति । लस्येत्यत्रेति । तत्र हि लादेशे सर्वप्रसङ्गोऽविशेषादिति दत्ताया लुनातीत्या-  
दावापत्तेरनया कृतं वारणं न वर्णग्रहणेष्विति खण्डितम् । अत एवेति । ततो वर्णग्रहण  
एतदप्रवर्तनादेवेत्यर्थः । उक्तार्थे मानान्तरमपि ध्वनयितुमाह—एतन्मूलेति । वर्णग्रहण  
एतदप्रवृत्तिमूलकमेवेत्यर्थः । वार्तिकमिति शेषः । एवेन मूलान्तरव्यावृत्तिः । अयं भावः—  
यदि सर्वत्रास्याः प्रवृत्तिस्तर्ह्यलोऽनर्थकेनेति विशेषणमयुक्तम् । एतत्परिभाषाविरोधात् ।  
तस्माद्गर्णादन्यत्रैवास्याः प्रवृत्तिरिति हनादौ पदाङ्गाधिकार इति तदन्तविधिना प्राप्तगर्हना-  
दिग्रहणाभावाय तद्वार्तिकम् । तथा च वर्णसमुदायेन चेत्तदन्तविधिस्तर्ह्यर्थवतैवेति फलितम् ।  
एतेन न वर्णग्रहणेष्विति पूर्वापवादभूतं परिभाषान्तरमिति । तत्र ज्ञापकमुञ्ज इति सूत्रम् ।  
अन्यथा उ इतीत्यत्र अचो आनर्थक्याद्यणादेशस्यैवाप्रसङ्गे किं तेन । इदूतौ च सप्तम्यर्थ

नर्थकेन तदन्तविधिरिति । किं च 'स्वं रूपम्' ( १ । १ ६८ ) इति शास्त्रे स्वशब्देनाऽऽत्मीयवाचिनाऽर्थो गृह्यते रूपशब्देन स्वरूपम् । एवं च तदुभयं शब्दस्य संज्ञीति तदर्थः । तत्रार्थो न विशेष्यस्तत्र शास्त्रीयकार्यासंभवात्किं तु शब्दविशेषणम् । एवं चार्थविशिष्टः शब्दः संज्ञीति फलितम् । तेनैषा परिभाषा सिद्धेति भाष्ये स्पष्टम् ॥ १४ ॥

नन्वेवमपि महद्भूतश्चन्द्रमा इत्यत्र 'आन्महतः' ( ६ । ३ । ४६ ) इत्यात्वापत्तिरत आह—

गौणमुख्ययोर्मुख्ये कार्यसंप्रत्ययः ॥ १५ ॥

गुणादागतो गौणः । यथा गोशब्दस्य जाड्यादिगुणनिमित्तोऽर्थो इति निर्देशो वेत्यादि च सीरदेवाद्युक्तमपास्तम् । तत्रैतदप्रवृत्त्यैव निर्वाहे वचनान्तरकल्पने गौरवात् । सूत्रमते परिभाषायां मानमाह—किं चेति । स्वरूपमिति । शब्दस्वरूपमित्यर्थः । एवं चेति । उभयग्रहणे चेत्यर्थः । तथा च पदार्थोपस्थितिः संपन्नेति भावः । तदुभयमिति । तत्सूत्रघटकशब्दद्वयबोध्यं द्वयमित्यर्थः । एवमग्रेऽपि । तदुभयं ताभ्यां स्वरूपशब्दाभ्यां गृह्यमाणं द्वयमिति वा । एतदुभयमिति पाठस्तु सुगमः । तत्र, अर्थे । शास्त्रीयेति । प्रत्ययेन पौर्वापर्यासंभवात् । प्रातिपदिकादित्यनेनान्वयासंभवाच्चेति भावः । शब्दविशेषणं, शब्दस्य विशेषणम् । अर्थ इत्यनुषज्यते । एवं च, अर्थस्य तद्विशेषणत्वे च । तेनैषेति । तथा तदर्थेन सूत्रेणेत्यर्थः । ननु सूत्रस्य प्रत्याख्यानादयुक्तमिदमत आह—भाष्य इति । इत्यादिभाष्ये स्पष्टमित्यर्थः । अनेनाऽऽद्यप्रकार एव तदबोध्य इति सूचितम् । एतेन सूत्रप्रत्याख्यानात्सीरदेवोक्तं रूपग्रहणं ज्ञापकमिति चिन्त्यमिति भ्रान्तोक्तं ब्रश्चादिसूत्रे भ्राजिग्रहणमिह ज्ञापकमिति सीरदेवोक्तं चापास्तम् । सूत्ररीत्योपपत्त्याऽऽद्यस्यायुक्तत्वात् । ब्रश्चादिसाहचर्येण धातुसंज्ञकाराजेरेव तत्र ग्रहणेन भ्राजिग्रहणस्योपक्षीणत्वेनान्त्यस्यायुक्तत्वात् । ऋकारस्य तदनुबन्धकत्वाच्चेति दिक् ॥ १४ ॥

एवमपीति । तत्र लौकिकशास्त्रीयार्थग्रहणेन तथा सर्वथाऽनर्थकारणेऽपीत्यर्थः । अनेन स चार्थः कीदृगित्याशङ्क्यैतदुक्तिरिति पूर्वसंगतिः प्रदर्शिता । महदिति । च्यर्थे चायम् । आत्वापत्तिरिति । मुख्यस्यैव ग्रहणमित्यत्र मानाभावादिति भावः । वाक्यार्थबोधफलकपदार्थबोधाय तत आगत इत्यणन्तो गौणशब्द इत्याह—गुणादिति । गुणहेतुकयथाकथंचिच्छब्दजन्यतादृशबोधविषय इत्यर्थः । तमेव सदृष्टान्तमाह—यथेति । गोनिष्ठजाड्यादिगुणसजातीयजाड्यादिगुणहेतुकारोपविषयगोत्वादिनिमित्तकप्रवृत्तिकतच्छब्दजन्यबोधविशेष्यको वाहीकरूपोऽर्थ इत्यर्थः । अभिव्यक्तेति संग्रहा-

\* धनुश्चिह्नान्तर्गतो ग्रन्थो ड. पुस्तकस्थः ।

१ ड. ०ति । अत्र मु० । २ क. ख. ०त्रेनात्र ।

बाहीकः । अप्रसिद्धश्च संज्ञादिरपि तद्गुणारोपादेव बुध्यते । मुखमिव प्रधानत्वान्मुख्यः प्रथम इत्यर्थः । गौणे ह्यर्थे शब्दः प्रयुज्यमानो मुख्या-  
र्थारोपेण प्रवर्तते । एवं चाप्रसिद्धत्वं गौणलाक्षणिकत्वं चात्र गौणत्वम् ।  
तेन प्रियत्रयाणामित्यादौ त्रयादेशो भवत्येव । तत्र त्रिशब्दार्थस्येतरविशो-  
षणत्वेऽप्युक्तरूपगौणत्वाभावात् ।

किं चायं न्यायो न प्रातिपदिककार्ये । किं तूपात्तं विशिष्यार्थोपस्था-  
याऽऽह—अप्रसिद्धश्चेति । नन्वस्य किं रूपं किं च भेदेनोक्त्याऽस्य गुणनिमित्तकत्वा-  
भावेन गौणत्वाभावेनात्र कथं ग्रहणमत आह—संज्ञादिरिति । [\* संज्ञेति कर्मण्यङ् ]  
संज्ञा, आदिः प्रथमो बोधकोऽस्येत्यर्थः । तथा च संज्ञाबोध्य इति फलितम् । अपिनाऽनु-  
करणे शब्दरूपपरिग्रहः । अनेनाऽऽद्यशङ्का समाहिता । तद्गुणेति । तद्गुणारोपपूर्वक-  
तद्धर्मारोपादेवेत्यर्थः । एवं च गुणादागतत्वं तद्वदनयोरपि तुल्यमिति द्वितीयशङ्का समाहिता ।  
अत एव गुणमदादेः स्वरूपमात्राश्रयकार्याणामर्थाश्रये चेत्यादिवक्ष्यमाणरीत्योपसर्जनतायामिव  
संज्ञायां न प्रवृत्तिर्युष्मद्युपपद इत्यादावपि । एकाच्च प्राचामित्यादौ स्मादादीनामपि । एव-  
मन्यत्रापि बोध्यम् । यद्वाऽपिः प्रागुक्तसमुच्चायकः । तद्गुणेति । यद्वाचकशब्दप्रयोगस्तदीय-  
गुणैत्यर्थः । एतेन प्रसिद्धाप्रसिद्धयोरिति परिभाषान्तरमिति रत्नकृदुक्तमपास्तम् ।  
सादृश्ये हेतुमाह—प्रधानत्वादिति । प्रधानार्थान्तरप्रतीतिनिरपेक्षतया प्रतीयमानत्वादि-  
त्यर्थः । तादृशतादृशार्थबोधकत्वाच्छब्दस्यापि गौणत्वं मुख्यत्वं च बोध्यम् । शाखादिभ्य  
इति यः । उपमेयमाह—प्रथम इति । प्राथमिकशक्तिजन्यबोधविषय इत्यर्थः । प्रथमत्वं  
तत्रोपपादयति—गौणे ह्येति । आरोपाय हि पूर्वं तदुपस्थितिरावश्यकतीति भावः ।  
मुख्यार्थेति । मुख्यार्थप्रवृत्तिनिमित्तारोपेणेत्यर्थः । आरोपितगोत्ववान्बाहीकसमभिव्या-  
हारे गोशब्दार्थ इति भावः । फलितमाह—एवं चेति । उभयोर्गुणनिमित्तकत्वे चेत्यर्थः ।  
चात्र परिभाषायाम् । अनेनान्यत्र नैवामिति सूचितम् । ईदृशव्याख्यानस्य फलमाह—  
तेनेति । तदर्थमाह—तत्रेति । प्रियत्रयाणामित्यत्रेत्यर्थः । इतरेति । अन्यपदार्थेत्यर्थः ।  
उक्तरूपेति । द्विविधेत्यर्थः । अत एवोपसर्जनप्रतिषेधो वार्तिककृता सर्वादिसुत्रे कृत  
इति भावः ।

ननुपसर्जनत्ववत्यपि गौणत्वव्यवहर्तृणां मतेऽयमतिप्रसङ्गस्तदवस्थ एवात आह—  
किं चेति । ननु तद्वारणाय यदि पदाद्देश्यककार्ये प्रवृत्तिरित्युच्येत तर्हि श्वाशुरित्यादौ  
यदेव स्यात्, गोऽभवदित्यादौ प्रगृह्यसंज्ञा च स्यात् । एतेन यथाकथंचित्पदसंबन्धिकार्ये  
प्रवृत्तिरित्यप्यपास्तम् । अन्त्यदोषापत्तेः श्वाशुरित्यादाविजनापत्तेश्च । अत आह—  
किं तूपात्तमित्यादि । विशिष्टेति । अर्थवत्परिभाषामूलकत्वादस्या अपि विशिष्टरू-

\* धनुश्चिह्नान्तर्गतो ग्रन्थो ग. पुस्तकस्थः ।

१ क. ख. 'वनात्र । २ क. ख. 'म् । अपिः ।

पकं विशिष्टरूपं यत्र तादृशपदकार्यं एव । परिनिष्ठितस्य पदान्तरसंबन्धे हि गौर्वाहीक इत्यादौ गौणत्वप्रतीतिर्न तु प्रातिपदिकसंस्कारवेलायामित्यन्तरङ्गत्वाज्जातसंस्कारबाधायोगः प्रातिपदिककार्यं प्रवृत्त्यभावे बीजम् । श्वशुरसदृशस्यापत्यामित्यर्थकं श्वाशुरिरित्यादावत इजः सिद्धय उपात्तमित्यादि । न च प्रातिपदिकपदं तादृशमिति वाच्यम् । तेन हि प्रातिपदिकपदवत्त्वेनोपस्थितिरिति तस्य विशिष्यार्थोपस्थापकत्वाभावात् ।

पोपादानविषयत्वमिति भावः । रूपमित्यस्योद्देश्यमिति शेषः । वर्णसमूहात्मकार्यवद्रूपमुद्देश्यमिति तदर्थः । यत्र, कार्ये । ननु तत्रैवेत्युक्तौ तु पदकार्येऽयं न्याय इत्यभियुक्तोक्त्यसंगत्यापत्तिः । तत्र पदकार्यं इत्युक्तौ तु पदस्यापि कार्ये निमित्तत्वभ्रमः स्यात् । अत आह—**तादृशेति** । वस्तुतः पदव्यपदेशरहितानिमित्तकेत्यर्थः । एवः प्रातिपदिककार्यव्यवच्छेदाय । तत्र निषेधे हेतुमाह—**परीति** । स्वार्थे परिपूर्णमित्यादिभाष्योक्तेरिति भावः । हि, यतः । बीजमित्यत्रास्यान्वयः । **प्रातीति** । तस्य सुबादिकृतसाधुत्वरूपसंस्कारेत्यर्थः । **बाधायोग इति** । उत्तरकालप्रतीतिकगौणत्वहेतुकप्रवृत्तिकगौणमुख्यन्यायेन बहिरङ्गेति भावः । ननु विशिष्टेत्यादिनैवोक्तसकलेष्टप्रयोगसिद्धावलं विशेषणद्वयेन, अत इजस्यत्रात एवोद्देश्यत्वादोदित्यत्र चौदन्तनिपातस्योद्देश्यत्वाद् अत आह—**श्वशुरेति** । वैषम्ये बीजाभावेनौदन्तनिपातवदत्राप्यदन्तप्रातिपदिकस्योद्देश्यत्वमिति विशिष्टरूपस्योद्देश्यत्वमस्येवेत्यातिप्रसङ्गस्तदवस्थ एवेति भावः । इत्यर्थक इति । अनेनास्य विग्रहत्वं निरस्तम् । अत इजः, अत इजितीजः । **उपात्तमिति** । तथा चादन्तरूपं नोपात्तमिति नातिप्रसङ्ग इति भावः । नन्वेवं तावदेवास्तु, अलं द्वितीयविशेषणेनात आह—**आदीति** । अनेनेदं सूचितं द्वितीयविशेषणस्यापीदमेव कृत्यमिति । एतदेव प्रतिपादयितुं प्राथमिकरीत्या शङ्कते-**न चेति** । तादृशम्, उपात्तम् । तथा च तावन्मात्रे दत्तेऽपि नातिप्रसङ्गवारणमिति भावः । सूचितरीत्या सिद्धान्तमाह—**तेनेति** । प्रातिपदिकपदेनेत्यर्थः । हिः प्रसिद्धौ । इतेः पञ्चम्याश्च सत्त्वात् । संज्ञाशब्दे शब्दस्य प्रवृत्तिनिमित्तत्वस्य प्रसिद्धत्वादिति भावः । एवं सत्याद्यविशेषणवैयर्थ्यं तु न । अदन्तप्रातिपदिकस्य विशिष्टस्य विशिष्यार्थोपस्थापकत्वादिनाऽ-**तिप्रसङ्गतादवस्थ्यात्** । एवं च केवलस्यात इत्यस्य न विशिष्टरूपत्वमात्रं प्रातिपदिकपदस्य न विशिष्यार्थोपस्थापकत्वमात्रमदन्तप्रातिपदिकस्य तादृशस्य नोपात्तत्वमात्रमिति बोध्यम् ।

नन्वेवं गोऽभवदित्यादावनया वारणं न स्यादोदित्यत्र निपातपदस्यापि संज्ञाशब्दत्वेन तत्तुल्यत्वात् । किं चानुदृत्तस्य नोपात्तत्वमिति प्रागुक्तदोषनिरासे द्वितीयविशेषणं व्यर्थमे-

निष्पतपदं तु चादित्वेनैव चादीनामुपस्थापकमिति तदुद्देश्यकार्यवि-  
धायके 'ओत्' ( १ । १ । १५ ) इत्यादावेतत्प्रवृत्त्या गोऽभवदित्यादौ  
दोषो न । अग्नीषोमौ माणवकावित्यत्र प्रसिद्धदेवताद्वन्द्ववाच्यग्नीषोम-  
पदस्य तत्सदृशपरत्वेऽन्तरङ्गत्वादीत्वषत्वे भवत एव । सदृशलाक्षणिका-  
ग्निसोमपदयोर्द्वन्द्वे तन्नामकावित्यर्थके च न षत्वम् । आद्ये गौणलाक्ष-  
णिकत्वादन्येऽप्रसिद्धत्वात् । अत एवाग्निसोमौ माणवकावित्यत्र गौण-  
मुख्यन्यायेन षत्ववारणपरम् ' अग्नेः स्तुस्तोमसोमाः ' ( ८ । ३ । ८२ )  
इतिसूत्रस्थं भाष्यं संगच्छते ।

षात आह—निपातेति । चादित्वेनैवेति । चत्वत्वात्वहत्वादिनेत्यर्थः । एवेन  
निपातत्वस्याखण्डोपाधिजातिशब्दरूपत्वस्य निरासः । अयं भावः—निपातत्वं नाखण्डोपाधिरू-  
पम् । तदनङ्गीकारात् । नापि जातिरूपम् । द्योतकत्वादिना सांकर्यात् । नापि शब्दरूपम् । अस्य  
योगरूढत्वेन प्रातिपदिकपदवच्छुद्धरूढत्वाभावाच्छब्दस्य च तत्रैव तत्त्वाङ्गीकारात् । अत  
एव पूर्वतो वैलक्षण्यसूचकस्तुरुक्त इति । कार्येति । प्रगृह्यसंज्ञेत्यर्थः । एवमिति ।  
गौणमुख्यन्यायेत्यर्थः । गोऽभवदिति । गोभिन्नकर्तृकस्य गोसदृशकर्तृकत्वरूपेण भवनस्य  
प्रतीतिरत्र गौणत्वम् । यत्र च योगीश्वरशापादिना मुख्यगोरूपप्राप्तिस्तत्र चिन्नेष्यत इति  
भावः । दोषो न । प्रगृह्यत्वप्रयुक्तप्रकृतिभावो न । तथा च यद्यनुवृत्तस्य तत्त्वं न  
स्यात्तर्ह्यत्र दोषो दुर्निवारः । तथा च दोषवारणपरभाष्यासंगतिरिति तथाऽवश्यं वाच्य-  
मिति निपातपदमादायैवेतत्प्रवृत्तिर्न प्राग्वदिति ततोऽत्र वैलक्षण्यमेवेति भावः । नन्वेवमग्नी-  
षोमौ माणवकावित्यत्रापीत्वषत्वे न स्यातामेतत्प्रवृत्तेरत आह—अग्नीति । प्रसिद्धेति ।  
गौणत्वस्य तदा निरासाय । देवताद्वन्द्वेति । देवताद्वयेत्यर्थः । भवत एवेति ।  
अत्र बीजमुक्तम् । नन्वेवं भाष्यविरोधोऽत आह—सदृशेति । द्वन्द्वे इत्युभयान्वयि ।  
द्वितीयेऽपि लक्षणैव तत्तद्गुणाद्यारोपमूलकतत्तत्प्रवृत्तिनिमित्तारोपेण च बोध इति  
मञ्जूषायां स्पष्टमिति गौणत्वं युक्तमेवेति भावः । न षत्वमिति । देवताद्वन्द्वभा-  
वादीत्वस्य प्राप्तिरेव नेति तदनुल्लेखः । एवमग्रेऽपि । नेत्वषत्वे इति पाठे तु यथोक्तहेतो-  
रीत्वं न तथाऽनेन षत्वं नेत्यर्थः । तदेव भाष्यमाह—अत एवेति । उक्ताशयकत्वादेवे-  
त्यर्थः । एवं चाग्नीषोमावित्यादौ प्रागुक्ते तयोरङ्गीकारे न भाष्यविरोध इति भावः ।

ननु परिनिष्ठितस्येत्यादिना यदुक्तं तस्यायं भावः—विभक्त्यर्थस्य क्रियाकारकसंबन्धरूप-  
त्वेन तयोः संबन्धबोधः श्रुतिकृत इति श्रुतेर्वाक्यापेक्षया शीघ्रं प्रवृत्त्या प्रथमं तयोरन्वय-



गां पाठयेत्यादौ मुख्यगोपदार्थस्य पाठनकर्मत्वासंभवेन विभक्त्युत्पत्तिवेलयां प्रयोक्तृभिर्गौणार्थत्वस्य प्रतीतावप्यपदस्याप्रयोगेण बोद्धमिः सर्वत्र पदस्यैव गौणार्थकत्वस्य ग्रहेणात्वं त्वं संपद्यतेऽमहान्महान्भूतस्त्वद्भवतीत्यादिभाष्यप्रयोगे त्वाद्यादेशदीर्घादीनां करणेन चास्य न्यासस्य पदकार्यविषयत्वमेवोचितम् । अन्यथा वाक्यसंस्कारपक्षे तेषु तदनापत्तिः । किं च शुक्लामित्युक्ते कर्म निर्दिष्टं कर्ता क्रिया चानिर्दिष्टे इत्याद्युक्त्वेहेदानीं गामभ्याज कृष्णां देवदत्तेत्यादौ सर्वं निर्दिष्टं गामेव कर्म देवदत्त एव कर्ताऽभ्याजैव क्रियेत्यर्थकेनार्थवत्सूत्रभाष्येण कारकादिमात्रप्रयोगे योग्यसर्वक्रियाध्याहारे प्रसक्ते नियमार्थः क्रियावाचक्रादिप्रयोग इत्येतत्तात्पर्यकेण सामान्यतः क्रियाजन्यफलाश्रयत्वमात्र-

बोधः पश्चान्मिथो गां वाहीकमानयेत्यादौविति । इदमयुक्तम् । गां वाहीकं पाठयेत्यादौ यत्र गौणार्थप्रादुर्भावं विना क्रियासंबन्ध एवासंभवी तत्र पूर्वमेव गौणत्वाद्गतेरात्वाद्यनापत्तेस्तादवस्थयात् । अत आह—गामिति । बेलयां, तत्प्राग्बेलायाम् । गौणार्थत्वस्य प्रतीताविति व्यस्तः पाठः । उभयेति नियमप्राप्त्या कर्मणि चेति निषेधप्रवृत्तेः । अत एव कर्तरि \* तृतीया । एवं गौणार्थकत्वस्य ग्रहेणेत्यत्रापि बोध्यम् । अपदस्येति । तथा चानुपपत्त्यैवैतन्न्यायाप्रवृत्त्या कार्यप्रवृत्तिरिति भावः । अप्रयोगादेवाऽऽह—बोद्धमिरिति । तथा च तेषां नानुपपत्तिलेशोऽपीति भावः । एवं सिद्धेर्था ऋषिसंमतिमप्याह—त्वमिति । आदिना भद्भवतीत्यादिपरिग्रहः । अन्यथा, अस्य पदकार्यविषयकत्वे । तेषु, गां पाठयेत्यादिषु । तदनेति । आत्वाद्यनेत्यर्थः । भाष्यप्रयोगेऽपीदं बोध्यम् । इदं च प्रयोक्तृणां तदा गौणार्थकत्वप्रतीतिमभ्युपेत्य । वस्तुतः साऽपि नेत्याह—किं चेति । आदिना देवदत्तेत्युक्ते कर्ता निर्दिष्टः कर्मक्रिये अनिर्दिष्टे अभ्याजेत्युक्ते क्रिया निर्दिष्टा कर्तृकर्मणी अनिर्दिष्टे इत्यस्य परिग्रहः । सर्वं निर्दिष्टमित्यस्येत्युक्तेनेति शेषः । अन्यथा क्व इत्यर्थकेनेत्यस्य चासंगतिः स्पष्टैव । गामेवेति । गामितिशब्दवाच्यमेव कर्मत्यादिक्रमेणार्थः । एवास्तदन्यत्र्यवच्छेदकाः । दत्तैवेति पाठः । आदिभ्यां यथाक्रमं क्रियाकारकयोः परिग्रहः । प्रसक्त इति । एतेन सर्वत्र वाक्यमेव बोधकमिति पदार्थातिरिक्तः काश्चिद्वाक्यार्थोऽस्तीति सूचितम् । सामान्यत इति । क्रियात्वेनेत्यर्थः । मात्रपदेन विशेषन्यावृत्तिः । तदादिविवक्षायामित्यर्थः । अत एवाग्निमादिसंगतिः । अन्वाख्यानं, कर्मणीत्यादिसूत्रेण । विशेष-

\* इ. प्रयोक्तृमिरिति ।

१ घ. °दावपि । इ° । २ ड. महद्भूत इत्या° ।

विवक्षायां द्वितीयादीनां साधुत्वान्वाख्यानमित्यर्थलाभेन पाठनक्रियान्वयकाले पदस्यैव गौणार्थत्वप्रतीतिः प्रयोक्तुरपि ।

एवमेतन्मूलकः “ अभिव्यक्तपदार्था ये ” इति श्लोकोऽपि पदकार्यविषयकः । ध्वनितं चेदं ‘ सर्वादीनि ’ ( १ । १ । २७ ) इति सूत्रे संज्ञाभूतानां प्रतिषेधमारभता वार्तिककृता ‘ पूर्वपर ’ ( १ । १ । ३४ ) इति सूत्रेऽसंज्ञायामिति वदता सूत्रकृताऽन्वर्थसंज्ञया तत्प्रत्याख्यानं कुर्वता भाष्यकृता च । अर्थाश्रय एतदेवं भवति शब्दाश्रये च वृद्ध्यात्वे इत्योत्सूत्रस्थभाष्यस्य लौकिकार्थवत्त्वयोग्यपदाश्रय एष न्यायस्तद्रहितशब्दाश्रये च ते इत्यर्थः । ‘ गौतः ’ ( ७ । १ । २० ) इति यथाश्रुतसूत्रे

क्रियान्वय आह—पाठनेति । एवेन प्रातिपदिकन्यावृत्तिः । गौणार्थत्वप्रतीतिरिति । शेषे विभाषेति विकल्पेन नियमाप्रवृत्तिपक्षे कर्तृकर्मैत्युभयत्र षष्ठ्यां कर्मणि चेति निषेधाप्रवृत्त्या समास इति भावः । अपिबोद्धुसमुच्चायकः । वृद्धिसूत्रस्थभाष्यमप्यत्र मानमित्युद्घोते स्पष्टम् ।

एवमस्य कैयटाद्युक्तपदकार्यविषयकत्वं सुसमर्थ्याभिव्यक्तेति परिभाषान्तरमिति भ्रमं निरसितुं तत्राप्येवमेवेत्याह—एवमिति । उक्तन्यायवदित्यर्थः । एतन्मूलक इत्यनेन तस्या अन्यत्वं निरस्तम् । श्लोकोऽपीत्यनेन तस्य कल्पितत्वं सूचितम् । एवं सिद्धेऽर्थे मानान्तरमप्याह—ध्वनितमिति । ध्वनितमपीत्यर्थः । इदम्, अस्य न्यायस्य पदकार्यविषयकत्वम् । सर्वादीनीति सूत्र इति पाठः । पूर्वपरेतीति पाठः । तत्प्रत्याख्येति । सर्वेषां नामानि सर्वनामानीत्यन्वर्थसंज्ञया तदुभयप्रत्याख्यानमित्यर्थः । अत एवात्र सूत्रवार्तिकस्योर्व्यत्यासोक्तिः । अन्यथा तस्यैव प्रत्याख्यानमिति भ्रमः स्यादिति भावः । कृता चेति । अन्यथा गुणयोगेन लाक्षणिकत्वरूपगौणत्वाभावेऽपि तन्मूलत्वेनाप्रासिद्धत्वादिकस्मप्यत्र ग्रहणस्योक्तत्वेन सर्वादिरूपसंज्ञाया अपि तथात्वेनानेनैव वारणे त्रितयासंगतिः स्पष्टेति भावः । नन्वेवमप्योत्सूत्रस्थभाष्यासंगतिरेवात आह—अर्थेति । वस्तुतो लौकिकार्थवत्त्वस्य वाक्य एव सत्त्वादाह—योग्येति । अर्थपदस्य लक्षणेति भावः । एतदेवमित्यस्मार्थमाह—एष न्याय इति । तद्रहितेति । लौकिकार्थवत्त्वयोग्यत्वसमानाधिकरणपदस्वरहितत्वर्थः । मुख्यव्यपदेशरहितस्वार्थबोधकप्रातिपदिकरूपशब्दाश्रये इति यावत् । वस्तुतः पदव्यपदेशरहितस्य तत्र निमित्तत्वेनाऽऽश्रयणमिति भावः । ते, वृद्ध्यात्वे । ननु शब्दाश्रये चेत्यस्यार्थरहितवर्णमात्राश्रये इति प्रतीयमानार्थः कुतो नेत्यत आह—गौत इति । यथाश्रुतेति । गकाराविवक्षायामसत्यामिति भावः । युक्तं चैतत् । अस्यैव

विशिष्टरूपोपादानसत्त्वेनोक्तरीत्यैव तस्य भाष्यस्य व्याख्येयत्वादि-  
त्वलम् ॥ १५ ॥

‘अर्थवद्ग्रहणे’ ( प० १४ ) इत्यस्यापवादमाह—

अनिनस्मन्ग्रहणान्यर्थवता चानर्थकेन च

तदन्तविधिं प्रयोजयन्ति ॥ १६ ॥

‘येन विधिः’ ( १ । १ । ७२ ) इत्यत्र भाष्ये वचनरूपेण पठितैवा ।  
तेन राज्ञा साम्नेत्यादावल्लोपो दण्डी वाग्मीत्यादौ ‘इन्हन्’ ( ६ । ४ ।  
१२ ) इति नियमः सुपयाः सुस्रोता इत्यादौ ‘अत्वसन्तस्य’ ( ६ ।  
४ । १४ ) इति दीर्घः सुशर्मा सुप्रथिमेत्यादौ ‘मनः’ ( ४ । १ । ११ )

मतस्य सिद्धान्तत्वादिति बोध्यम् । व्याख्येयत्वादिति । यत्तु सर्वनामस्थानाम्श-  
साक्षिसंप्रातिपदिकस्यैत इत्यनेन विशेषणात्तयोरपि विशिष्टशब्दाश्रयत्वात्तथा भाष्यार्थो  
न युक्त इति । तत्र । स्वार्थादिप्रयुक्तकार्येण पूर्णस्य पदस्यार्थप्रतिपादनाय प्रयोगार्हस्य  
पदार्थान्तरान्वये ऋधप्रतिसंधाने गौणार्थत्वप्रतीतिराक्षेप आक्षिप्तस्य वा शब्देऽन्वये माना-  
भावाच्चेति दिक् । तदाह—इत्यलमिति । नन्वनिनित्यस्यार्थवत्परिभाषापवादत्वेन तदु-  
क्त्वा गौणमुख्येति वक्तुमुचितामिति कथं पूर्वमुक्तमिदं तथा मूलमस्य वक्तव्यं नोक्त-  
मिति चेन्न । अर्थवद्ग्रहण इति परिभाषायमार्थस्य मुख्यस्य प्रधानन्यायेन ग्रहणे-  
नास्य न्यायस्य सिद्धत्वेनानतिरिक्तत्वात् । इदमेवः सूचयितुमेवमपीत्यपिशब्दघटि-  
तमुक्तं पूर्वपक्षे । तेन ह्यर्थप्रसङ्गात्तत्रैव पूर्वमाकाङ्क्षोदय सूचितः । अस्या  
भिन्नत्वे तु नन्वेवमित्येव वदेत् । तथा चैतदुक्तिं विना तदर्थानिश्चय इत्यपवादो दुर्वच  
इति तदर्थमेतदुक्तिः ॥ १५ ॥

तदेतद्ध्वनयन्नाह—अर्थवदिति । अपवादमित्यनेन पूर्वसंगतिः सूचिता ।  
अर्थवतेत्यादितृतीयान्तं विशेषणेनेत्यर्थकस्य सौत्रस्य येनेत्यस्य विशेषणम् । तद्ध्व-  
नयन्नाह—येनेति । वचनेति । वार्तिकेत्यर्थः । अनेनापूर्वत्वमस्याः सूचितम् ।  
अर्थवता चानर्थकेन चेत्युक्तेरनादिषु प्रत्येकमुदाहरणद्वयमाह—तेन राज्ञा साम्ने-  
त्यादिना । परिभाषाक्रमेणैवाऽऽद्यमर्थवतो द्वितीयमनर्थकस्येति बोध्यम् । अल्लोप  
इत्यादिप्रथमान्तानां सिद्ध इत्यत्रान्वयः । अल्लोप इत्यस्याल्लोपोऽन इतीत्यादिः ।  
नियम इति । तथा च सौ चेति दीर्घसिद्धिरिति भावः । सुस्रोता इति । अनागम-  
कानां सागमका इति पक्षेऽनर्थकत्वं स्पष्टमेव । पक्षान्तरेऽप्यागमसंनिधौ तद्विशिष्टस्यैवार्थ-  
वत्ताया न्याय्यत्वेन भाष्य उक्तत्वेन च तत्त्वम् । एतेनार्थवतो ह्यागम इति पक्षेऽयमर्थवाने-  
वेति चिन्त्यमिदमुदाहरणमिति तत्रत्यकैयटोक्तिरपास्तेति स्पष्टमुद्घोते । खण्डयितुं मता-

इति ङीष्निषेधश्च सिद्धः । अन्ये तु परिवेविषीध्वमित्यत्र ढत्वव्यावृत्तये क्रियमाणात् ' इणः षीध्वम् ' (८।३।७८) इत्यत्राङ्गग्रहणादर्थवत्परिभाषाऽनित्या तन्मूलकमिदमित्याहुः । 'विभाषेः' (८।३।७९) इत्यत्रानर्थकस्यैव षीध्वमः संभवादत्रापि तस्यैव ग्रहणमिति भ्रमवारणायान्नादिति परे ॥ १६ ॥

ननु ' उश्च ' (१।२।१२) इत्यत्र ' लिङ्सिचौ ' (१।२।११) इत्यत आत्मनेपदेष्वित्येव संबध्येतानन्तरत्वादत आह—

एकयोगनिर्दिष्टानां सह वा प्रवृत्तिः

सह वा निवृत्तिः ॥ १७ ॥

वाशब्द एवार्थे । परस्परांश्वितार्थकपदानां सहैवानुवृत्तिनिवृत्ती इत्यर्थः । एककार्यनियुक्तानां बहूनां लोके तथैव दर्शनादिति भावः ।

न्तरमाह—अन्ये त्विति । प्राञ्च इत्यर्थः । वेवीति । विषधातोर्विधिलिङ् रूपात् । ढत्वेति । षीध्वनिमित्तकेत्यादिः । तन्मूलेति । तदानित्यत्वमूलेत्यर्थः । आद्यन्ताभ्यामन्ये त्वाहुरित्याभ्यां सूचितारुचिमाह—विभाषेः इति । आगमसंनिधौ विशिष्टस्यैवार्थवत्त्वादिति भावः । अत्रापि । इणः षीध्वमिति प्रागुक्ततत्पूर्वसूत्रेऽपि । तस्यैवेति । अनर्थकस्यैव । अर्थाधिकारानुरोधात् । एवं चापूर्वत्वमेवास्या इति प्रागुक्तं सिद्धम् । नन्वर्थवत्परिभाषानुरोधाद्विभाषेः इत्यत्र षीध्वमोऽसंबन्ध एवेत्यङ्गग्रहणं ज्ञापकमेवेति चेन्न । एकयोगेतिन्यायेन परेण तत्संबन्धस्याऽऽवश्यकत्वात् ॥ १६ ॥

अत एव तामेव तत्रोक्तामवतारयति—ननुश्चेत्यत्रेति । अनन्तरत्वादिति । तत्पदस्यैवाव्यवहितत्वादित्यर्थः । विकल्पान्वयासंभवादाह—वाशब्द इति । जातावेकवचनं वाशब्दावित्यर्थः । ' वा स्याद्विकल्पोपमयोरेवार्थेऽपि समुच्चये ' इति कोशादिति भावः । वैवार्थ इति पाठान्तरम् । एकयोगेत्यस्य पदस्यार्थं शाब्दं सूचयन्परिभाषार्थमाह—परेति । एतेनैकसंबन्धनिर्दिष्टानामिति शाब्दस्तदर्थः सूचितः । यद्यपि तत्त्वमेकसूत्रनिर्दिष्टानामेव फलति तथाऽपि तथा न व्याख्यातमेकसूत्रनिर्दिष्टानामप्यनन्वितौर्थानां सहानुवृत्त्याद्यापत्तेः । सहैवेति । न त्वैकस्य निवृत्तिरपरस्यानुवृत्तिरिति भावः । अस्य लोकन्यायसिद्धत्वमाह—एकेति । एतेन हनः सिजिति सिज्ग्रहणमत्र ज्ञापकमन्यथा लिङ्सिचावित्यतः सिजनुवृत्त्यैव सिद्धे किं तेनेति सीरदेवाद्युक्तमपास्तम् ।

वत्त्वत्र ज्ञापकं 'नेड्वशि' (७।२।८) इत्यत इडित्यनुवर्तमाने  
 'आर्धधातुकस्येद्' (६।२।३५) इत्यत्र पुनरिडग्रहणम् । तद्धि नेत्य-  
 स्वासंबन्धार्थमिति तन्न । 'दीधीवेवीटाम्' (१।१।६) इति सूत्रे  
 भाष्ये तत्रत्येडग्रहणप्रत्याख्यानायेडग्रहणेऽनुवर्तमाने पुनरिडग्रहणस्येदो  
 गुणरूपविकाराभावार्थकत्वस्योक्तत्वेन तद्विरोधात् । नञो निवृत्तिस्तु  
 क्वचिदेकदेशोऽप्यनुवर्तत इति न्यायेन सिद्धा । वस्तुतस्तु 'दीधीवेवी-  
 टाम्' (१।१।६) इतिसूत्रस्थभाष्यमेकदेश्युक्तिः । 'आर्धधातुकस्य'  
 (७।२।३५) इतिसूत्रस्थेडग्रहणस्य 'नेड्वशि' (७।२।८)  
 इतिसूत्रभाष्ये प्रत्याख्यानात् । तत्करणेन गुरुतरयत्नमाश्रित्यैतत्प्रत्या-  
 ख्यानस्यायुक्तत्वात् ॥ १७ ॥

नन्वल्गुगधिकारः प्रागानङ् उत्तरपदाधिकारः प्रागङ्गाधिकारादित्यनु-  
 पपन्नमेकयोगनिर्दिष्टत्वात् । तथा 'दामहायनान्ताच्च' (४।१।२७)  
 इत्यादौ 'संख्याव्ययादेः' (४।१।२६) इत्यतः संख्यादेरित्यनुवर्त-  
 नेऽव्ययादेरिति निवृत्तमिति चानुपपन्नमत आह—

एकयोगनिर्दिष्टानामेकदेशोऽप्यनुवर्तते ॥ १८ ॥

भ्रान्तोक्तिं खण्डयति—यत्त्विति । अत्र, परिभाषायाम् । तस्वमुपपादयति—तद्धीति ।  
 पुनरिडग्रहणं हीत्यर्थः । तत्रत्येडिति । दीधीवेवीतिसूत्रस्थेत्यर्थः । विकारान्तरस्ये-  
 ष्टत्वादाह—गुणरूपेति । ननु नेत्यस्य निवृत्त्यर्थं तत्, स्पष्टं चेदे नेड्वशित्पत्र भाष्य  
 इति कथमुक्तार्थकत्वं तस्य तद्भाष्योक्तमत आह—नञ इति । न्यायेन, अनुपदमेव  
 वक्ष्यमाणेन । भ्रान्तोक्तेः सर्वथाऽसाङ्गत्यं ध्वनयन्सिद्धान्तमाह—वस्तुतस्त्विति ।  
 प्रत्याख्यानादिति । नञो निवृत्तेरुक्तरीत्यैव सिद्धत्वेन तदनुवृत्त्यैव सिद्धत्वात् । एवं च  
 भ्रान्तस्य सर्वथा भाष्यविरोधः स्पष्ट एव । प्रत्याख्यानस्थले दृष्टकल्पनाया अभावस्यान्यत्र  
 सिद्धान्तितत्वादिति भावः । तत्करणेन, तत्र कृतेडग्रहणाश्रयणेन । गुरुतरयत्नमिति ।  
 उक्तनियमरूपमित्यर्थः । एतदिति । दीधीवेवीतिसूत्रस्थेडग्रहणेत्यर्थः ॥ १७ ॥

नन्वित्यस्यैवमिति शेषः । उक्तपरिभाषाङ्गीकार इति तदर्थः । तथा च संगतिः स्पष्टा ।  
 तथा, एकयोगनिर्दिष्टत्वरूपहेतुनेत्यर्थः । चेति । एतेन चेन पौनस्वस्यं परिहृतम् ।  
 अनुपपन्नमिति । अस्य पुनरुक्तिः स्पष्टार्था । एकयोगेति । इदमनुवृत्तिलब्धम् ।  
 अपिरुक्तार्थसमुच्चायकः । तथा च विशेषान्नैकत्रोभयम् । किं तु क्वचित्ता क्वचिदेवं लक्ष्या-  
 चुरोधादिति फलितम् । तदेतदौहुः—क्वचिदेकदेशोऽप्यनुवर्तत इति । नन्वेकसूत्र-

एकत्रार्थे योगः संबन्धस्तेन निर्दिष्टयोः समुदायाभिधायिद्वं  
द्वनिर्दिष्टयोरित्यर्थ इति 'पक्षात्तिः' ( ५ । २ । २५ ) इति सूत्रे कैयटः ।  
तावन्मात्रांशे स्वरितत्वप्रतिज्ञाबलाद्भव्यमिदम् । स्पष्टा चेयं ' दामहा-  
यनान्ताच्च ' ( ४ । १ । २७ ) इति सूत्रे ' औतोऽम्शसोः ' ( ६ । १ ।  
१३ ) इति सूत्रे च भाष्ये पूर्वा च ॥ १८ ॥

- निर्दिष्टानामेकदेशानुवृत्तिर्दृश्यते यथाऽत इभित्यादाविज्जपदमात्रस्य बाह्यादिभ्यश्चेत्यादाविति  
समासनिर्दिष्टानामित्येव तदर्थो वाच्यो न प्रागुक्तोऽर्थ इति समासनिर्देश एवानयोः प्रवृत्तिर्न  
व्यस्त इति प्रागुक्तव्यस्तोदाहरणासंगतिरिति ध्वनयन्मतान्तरमाह—एकत्रार्थ इति ।  
इत्यर्थ इति । कथं पुनरेकयोगनिर्दिष्टयोरेकदेशोऽनुवर्तत एकदेशो नेति पक्षात्तिरितिसूत्र-  
स्थपूर्वपक्षभाष्यस्थस्य तस्येति शेषः । तथा च समाधानपरपरिभाषाऽप्युक्ताशयेति तद्भावः ।  
कैयट इति । अनेनारुचिः सूचिता । तद्बीजं त्वौतोऽम्शसोरिति सूत्रस्थभाष्यासंगतिस्तथा-  
सति स्यात् । तत्र हि वा सुप्यापीत्यतः सुपोऽनुवृत्तिर्वाशब्दानुवृत्तिरुक्तन्यायेनाशक्येत्याश-  
ङ्क्यालुगुत्तरपद इति दृष्टान्तेनानेन न्यायेन तत्साधितमिति प्रागुक्तार्थ एव युक्तो नाय-  
मिति । वस्तुतस्तु प्रकृताशयेन तथोक्तं कैयटेनेति न समाधानपरपरिभाषायास्तथाऽर्थस्तदभि-  
प्रेत उक्तभाष्यविरोधात् । समासेऽपि तथाऽनुवृत्तौ किमु वाच्यमसमासेऽपि सेति तद्भाष्या-  
शयः । एवं च परिभाषयोरुभयत्र प्रवृत्तिः । वचनं विनोक्तार्थस्य दुर्ज्ञेयत्वात् । एवं च सकैयटो  
युक्त एव । एकसूत्रनिर्दिष्टानामिति सर्वथा नार्थ इति सूचनाय परमत्र तस्योल्लेखः । तस्मा-  
• दुक्तोऽर्थ एवेति सर्वत्र तेनै शङ्कायामनया समाधानमिति तत्त्वम् । एतदेव ध्वनयितुमुभयनिर्देशे  
तथाऽनुवृत्तौ बीजं तुल्यमिति सूचयितुमत्र बीजमाह—तावदिति । मात्रशब्दोऽवधारणे ।  
इदम्, उभयत्रेष्टसाधकं प्रकृतवचनम् । अयं भावः—अर्थाधिकारपक्षेऽर्थस्यैकत्वादविच्छेदान्न  
स्यादेकदेशानुवृत्तिरित्येतत्पक्षाशयकपूर्वपरिभाषया पूर्वपक्षः । शब्दाधिकारे तु यस्यैव शब्दस्य  
स्वरितत्वप्रतिज्ञा तत्सदृशशब्दान्तरप्रतीतिर्योगान्तरे, साऽपि भिन्नप्रतिज्ञासामर्थ्याद्भिन्नावधि-  
काऽपि क्वचिदित्येतत्पक्षाशयकोऽर्थं समाधिरूपो न्यायः । तथा च भिन्नप्रतिज्ञाबलाद्भिन्नाव-  
धिकत्वमेकदेशे तद्बलात्तन्मात्रानुवृत्तिर्विशिष्टे तद्बलात्समानावधिकतदनुवृत्तिरिति परिभाषयो-  
र्द्वयोरर्थः फलित इति । एतेन तस्मादित्युत्तरेतीतिग्रहणमत्र ज्ञापकमन्यथा निर्दिष्टपदवत्तदनु-  
वृत्त्या सिद्धमिति सीरदेवोक्तम्, इको गुणेत्यत्र गुणवृद्धिग्रहणं तथाऽन्यथा संपूर्णसूत्रद्वयानु-  
वृत्त्या सिद्धमिति भ्रान्तोक्तं चापास्तम् । सूत्रे च भाष्य इति । चेन पक्षात्तिरिति  
सूत्रस्यापि संग्रहः । ननु पूर्वा कुत्र स्पष्टाऽत आह—पूर्वा चेति । उक्तसूत्रत्रय-  
भाष्यादाविति भावः । तेषु हि तथा पूर्वपक्षं कृत्वाऽनया समाहितम् ॥ १८ ॥

१ ड. °स्यतस्तत्र सु° । २ क. °वृत्तिवच° । ३ ड. तथा । ४ ग. °मनेन स° । ५ क. ड.  
सूत्रादिषं° ।

ननु 'त्यदादीनामः' (७।२।१०२) इत्यादिनेममित्यादावनु-  
नासिकः स्यादत आह—

भाव्यमानेन सवर्णानां ग्रहणं न ॥ १९ ॥

'अणुदित्' (१।१।६९) सूत्रेऽप्रत्यय इत्यनेन सामर्थ्यात्सूत्र-  
प्राप्तं जातिपक्षेण प्राप्तं गुणाभेदकत्वेन च प्राप्तं नेत्यर्थः । अत एवाणु-  
दित्सूत्रे प्रत्ययादेशागमेषु सवर्णग्रहणाभावं प्रकारान्तरेणैवोक्तत्वेवं तर्हि  
सिद्धे यदप्रत्यय इति प्रतिषेधं शास्ति तज्ज्ञापयति भवत्येषा परिभाषा  
भाव्यमानेन सवर्णानां ग्रहणं नेति । किं च ज्याद् ईयस इत्येवाऽऽन्त-

नन्वार्धधातुकेतिसूत्रस्थेऽग्रहणस्य गुणरूपविकाराभावार्थत्ववत्सवर्णग्रहणप्राप्तदीर्घाभावार्थ-  
त्वमपि कुतो नोक्तं तत्र भाष्ये । एवं च \* प्रत्याख्यानमप्यसंगतमिति चेन्न । भाव्यमाने-  
तिपरिभाषया निषेधात् । तद्ध्वनयंस्तामेव तत्रत्यामवतारयति—ननु त्यदेति ।  
अनुनासिक इति । ग्रहणकसूत्रादिना तस्य ग्रहणे स्थानेऽन्तरेत्यनेन स एवेत्यर्थः ।  
नेयमपूर्वा किं तु सूत्रार्थसिद्धेत्याह—अणुदित् इति । अप्रत्यय इत्यनेन, नेत्यन्वयः ।  
ननु प्रत्यये निषिद्धेऽपि तेनाऽऽदेशादौ कथं निषेधोऽत आह—सामर्थ्यादिति ।  
तत्त्वं चानुपदमेव स्फुटी भविष्यति । ननु केन प्राप्तं तन्निषिध्यत इति चेत्त्राऽऽदौ व्यक्ति-  
पक्ष आह—सूत्रेति । जातिपक्ष आह—जातीति । व्यक्तिपक्ष एवानुपसाधारण्ये-  
नाऽऽह—गुणेति । च प्राप्तमिति । प्राप्तं चेत्यर्थः । सवर्णानां ग्रहणमिति भावः ।  
तथा चाऽऽदेशादौ त्रिधा प्राप्तं तत्सूत्रस्थाप्रत्यय इति निषेधेन न । सामर्थ्यादित्यर्थः ।  
अप्रत्यय इत्येतत्सामर्थ्यादिति पाठस्तु सुगम एव । उक्तं समूलयति—अत एवेति ।  
तेन सामर्थ्यात्तत्र तद्वारणेन परिभाषार्थसिद्धत्वादेवेत्यर्थः । प्रकारान्तरेणेति । आदे-  
शादौ ग्राहकसूत्रप्रत्याख्यानपक्षे जातिग्रहणप्राप्तस्यानुपसाधारण्येन गुणाभेदकत्वप्राप्तस्य च  
सवर्णग्रहणस्य वारणाय सूत्रमतेऽपि टित्प्रत्यययोर्ज्ञापकानभिधानाभ्यां वारणेऽप्यन्यत्र तद्वा-  
रणायाऽऽवश्यकोक्तपरिभाषयेत्यर्थः । सिद्ध इति । सूत्रमतेऽपि सिद्ध इत्यर्थः ।  
ज्ञापयतीति । एकदेशानुमतिद्वारोक्तपरिभाषां बोधयतीत्यर्थः । एवं चैतदर्थबोधकत्वेनैव  
तस्य सार्थक्यमिति नान्यत्रेवात्र ज्ञापकत्वमिति भावः । नेतीत्यस्येत्युक्तं भाष्य इति शेषः ।  
तत्रत्यैकैयटादिग्रन्थास्तदनुसारिणोऽत्रत्यसीरदेवादिग्रन्थाश्च चिन्त्या एवेत्यन्यत्र स्पष्टम् ।  
ननु गत्यन्तरसंभव एवं परिभाषाबोधनमुक्तभाष्यीयमयुक्तमंतोऽन्यत्र भाष्योक्तमेवाऽऽह—  
किं चेति । आन्तर्यतः, प्रमाणत आन्तर्यात् । इदं च सामान्यापेक्षं ज्ञापकं बोध्यम् ।

\* इ. पुस्तके नेड्वशीतिसूत्रस्थम् ।

१ क. °तोऽत्रल्लभा° ।

र्यतो दीर्घे सिद्धे ' ज्यादादीयसः ' ( ६ । ४ । १६० ) इति दीर्घोच्चारणमस्या ज्ञापकम् । अणुदित्सूत्रे ज्यादादिति सूत्रे च भाष्ये स्पष्टैषा । ' चोः कुः ( ८ । २ । ३० ) इत्यादौ भाव्यमानेनापि सवर्णग्रहणम् । विधेय उदित्करणसामर्थ्यात् । एतदेवाभिप्रेत्य भाव्यमानोऽणसवर्णात्न गृह्णातीति नव्याः पठन्ति ॥ १९ ॥

नन्वेवमदसोऽसेः ( ८ । २ । ८० ) इत्यादिनाऽमू इत्यादौ दीर्घविधानं न स्यादत आह—

भाव्यमानोऽप्युकारः सवर्णान्गृह्णाति ॥ २० ॥

' दिव उत् ' ( ६ । १ । १३१ ) ' ऋत उत् ' ( ६ । १ । १११ ) इति तपरकरणमस्या ज्ञापकम् । ' तित्स्वरितम् ' ( ६ । १ । १८९ ) इति सूत्रे भाष्ये स्पष्टैषा ॥ २० ॥

अस्य चारितार्थं तु स्पष्टमेव । अत एव क्रमेणाऽऽह—अणुदित् इति ज्यादादिति च । चेन ज्ञानोरिति सूत्रस्य समुच्चयः । अस्या अतिव्याप्तिं निराचष्टे—चोः कुरिति । एतदेवेति । अनण्युदित् इति तत्सामर्थ्यमेवेत्यर्थः । न तु वास्तवस्तथा पाठो भाष्येऽदर्शनात् । एवं चानपि निषेध एवेति भावः । एतेन तथा पाठं धृत्वा सारदेवादिव्याख्यानं भाष्यरीत्येयं माऽस्त्विति भ्रान्तोक्तं चासंगतमिति ध्वनितम् ॥ १९ ॥

एवं तादृशेऽपि सर्वथानिषेधे । अनेन संगतिः प्रदर्शिता । न स्यादिति । उ इति समाहारद्वन्द्वनिर्देश इति तु न युक्तमिति त्वन्यत्र स्पष्टमिति भावः । दिव उदिति । तित्स्वरितमित्यत्रैतस्यैतज्ज्ञापकत्वोक्तिपरभाष्यविरोधादेतत्तपरकरणसामर्थ्यादेव द्युभ्यामित्यादौ भाविदीर्घव्यावृत्तिरिति संप्रसारणसंज्ञासूत्रस्थकैयटादयश्चिन्त्या एवेति गूढाकृतम् । ज्ञापितेऽपि चारितार्थं तु द्युभ्यामित्यादौ छ्वोरिति पूर्वमूठ्यपि तस्य ह्रस्वप्रवृत्त्या बोध्यम् । ननु छ्वोरित्यत्र कृडितीत्यनुवृत्तिपक्षे तत्रोठेव दुर्लभोऽत आह—ऋत उदिति । इदं त्वान्तर-तम्यादकाराकारयोः स्थाने प्राप्तदीर्घव्यावृत्त्यर्थमिति चरितार्थमिति भावः । भाष्येऽपि कचिदेवमेव पाठ इति गूढाकृतम् । तित्स्वरितमिति । तत्र हि तिति प्रत्ययग्रहणमित्यस्य दकारेण प्रत्याख्याने सवर्णग्रहणादृत इद्धातोरित्यादौ प्राप्तदोषवारणायोक्तपरिभाषाश्रयणेऽदसोऽसे-रित्यत्रोक्तदोषमाशङ्क्यानया सज्ञापकया समाहितम् । एतेन पूर्वत्र भाव्यमानोऽणिति पाठं व्याख्याय दिव उदिति तपरकरणान्तस्यान्त्यत्वं स्वीकृत्यामू इत्यादौ न दोष इति सारदेवोक्तमपास्तं भाष्यविरोधात् ॥ २० ॥



ननु गवे हितं गोहितमित्यादौ प्रत्ययलक्षणेनावाद्यादेशापरितरित  
आह—

वर्णाश्रये नास्ति प्रत्ययलक्षणम् ॥ २१ ॥

वर्णप्राधान्यविषयमेतत् । तत्त्वं च 'प्रत्ययलोपे' ( १ । १ । ६२ )  
इति सूत्रे 'स्थानिवत्' ( १ । १ । ५६ ) इत्यनुवृत्त्यैव सिद्धे प्रत्ययलक्ष-  
णग्रहणं प्रत्ययस्येतराविशेषणत्वरूपं यत्र प्राधान्यं तत्रैव प्रवृत्त्यर्थमित्ये-  
तत्सिद्धम् । वर्णप्राधान्यं च वर्णस्येतराविशेषणत्वरूपं प्रत्ययनिरूपि-  
तविशेष्यत्वरूपं च । तेन गोहितमित्यादाववादिर्न चित्रायां जाता  
चित्रेत्यादावण्योऽकारस्तदन्तान्डीबिति डीप्च न । इयमल्विधौ स्था-  
निवत्त्वाप्राप्तावपि प्राप्तप्रत्ययलक्षणविधेर्निषेधिकेति स्पष्टं भाष्ये ॥ २१ ॥

वर्णप्रसङ्गाद्वर्णाश्रय इतिपरिभाषामवतारयति—नन्विति । द्विवचनबहुवचनान्तेन  
समासे तेन तदप्राप्तेराह—गवे हितमिति । दृष्टान्तार्थमिदमिति कश्चित् । आदिभ्यां  
रैकुलमित्यादावायादिसंग्रहः । वर्णाश्रये, विधौ कार्य इति शेषः । तथा च बहुव्रीहि-  
स्य बोध्यः । नन्वेवमतृणेडित्यादाविमादि न स्यादत आह—वर्णेति । वर्णप्राधान्याश्रय-  
कविधिप्रवृत्तिविषयमिदं वचनमित्यर्थः । ननु तादृशवचन एव किं मूलमत आह—तत्त्वं  
चेति । वर्णप्राधान्याश्रयकविधौ कार्येऽप्रत्ययलक्षणत्वं चेत्यर्थः । द्वितीयप्रत्ययग्रहणादय-  
मर्थो लभ्यते तल्लक्षणमित्येव सिद्धेरिति सीरदेवाद्युक्तेरसांगत्यसूचनायाऽऽह—स्थानी-  
ति । यत्र, विधौ । प्राधान्यं, तत्त्वेनाऽऽश्रयणम् । तत्रैव, कर्तव्ये । प्रवृत्त्यर्थं, प्रत्यय-  
लोप इति सूत्रस्य । इत्येतत्सिद्धम् । इत्येतेन सिद्धमित्यर्थः । एतेन श्रवणेतिनिर्देशोऽत्र  
ज्ञापक इति सीरदेवाद्युक्तमपास्तम् । ननु प्रत्ययप्राधान्यवद्वर्णप्राधान्याङ्गीकारे गोहितमि-  
त्यादिसिद्धावपि चित्रेत्यादौ डीबापत्तिरकारस्य प्रातिपादिकविशेषणत्वादत आह—वर्णेति ।  
चस्त्वर्थे । प्रत्ययेति । प्रत्ययनिष्ठप्रकारतानिरूपितेत्यर्थः । क्रमेणानयोः फले आह—  
तेनेत्यादि । चित्रेति । वार्तिकेन संधिवेलेत्यणो लुकि स्त्रीप्रत्ययलुकि टाप् । अण्योऽ-  
कार इत्यनेन द्वितीयप्रकारसत्ता सूचिता । तदन्तादित्यनेनाऽऽद्यस्यासत्त्वं सूचितम् । डीप्च  
नेति । नः स्पष्टार्थः । क्वचित्तदपाठोऽपि । ननु भाष्यमते प्रत्ययलोप इत्यस्य नियमार्थत्वेन  
वर्णाश्रये प्राप्तिरेव नेतीयं व्यर्थमिति आह—इयमिति । अल्विधौ, यथा कथंचिदल्विधौ ।  
विधेरिति । तथा चाल्विधौ विध्यर्थं तत्सूत्रमिति वार्तिकमतेनेयं न भाष्यमतेनेति भावः ।  
भाष्ये, तत्सूत्रस्थे ॥ २१ ॥

नन्ततः कृकामि ( ८ । ३ । ४६ ) इत्यत्र कमिग्रहणेन सिद्धे कंसग्रहणं व्यर्थमत आह—

उणादयोऽव्युत्पन्नानि प्रातिपदिकानि ॥ २२ ॥

इदमेवास्या ज्ञापकमिति कैयटादयः । कंसेस्तु न कंसोऽनभिधानात् । 'प्रत्ययस्य लुक्' ( १ । १ । ६१ ) इत्यादौ भाष्ये स्पष्टैषा । 'एवुल्लुचौ' ( ३ । १ । १३३ ) इत्यादौ भाष्ये व्युत्पन्नानित्यपि । इदं शाकटायनादिरीत्या । पाणिनेस्त्वव्युत्पत्तिपक्ष एवेति शब्देन्दुशेखरे निरूपितम् । 'आयनेयी' ( ७ । १ । २ ) इति सूत्रे भाष्ये स्फुटमेतत् ॥ २२ ॥

सिद्धे । धातौ सप्तमीनिर्दिष्टे तदादिग्रहणादयस्कंस इतिरूपे सिद्धे । उणादयः । तदन्तानि तदन्तत्वेनाभिमतानि वा । अव्युत्पन्नानीत्यस्याऽऽद्ये व्युत्पत्तिकार्याभाववन्तीत्यर्थः, अन्त्ये तु यथाश्रुत एव । इदमेवेति । कंसग्रहणमेवेत्यर्थः । एवेनार्थवत्सूत्रं ज्ञापकमिति सीरदेवाद्युक्तिनिरासः । बहुपटत्र इत्याद्यर्थे तस्याऽऽवश्यकत्वेन चारिताथ्यात् । आदिना सीरदेवादिग्रहणम् । ननु नेदमपि ज्ञापकं कंसरोचि कंस इति सिद्धेरत आह—कंसेस्त्विति । न कंसो, न कंस इति शब्दः । अत एव कमेः सः कंस इत्येव तत्र भाष्य उक्तम् । ननु कुत्रेयमुक्ताऽत आह—प्रत्ययस्येति । प्रत्ययस्य लुक्श्लुप इत्यादावित्यर्थः । आदिनाऽऽयनेयीतिसूत्रपरिग्रहः । युवोरनाकावित्यादाविति त्वपपाठः । तत्र हि प्रत्ययग्रहणाभावे कंसीयपरशव्ययोरित्यत्र छयतोरिति वाच्यमवश्यं प्रकृतिनिवृत्त्यर्थमन्यथा कृतेऽपि प्रत्ययग्रहणे सस्य, ओश्च लोपापत्तिरिति दोषोऽनया वारितः । एवुल्लिति । तत्र हि तृचश्चकाराभावे मात्रादिशब्दे दीर्घापादनं कृत्वा तत्समर्थनं कृतम् । नायं सिद्धान्त इत्याह—इदमिति । व्युत्पन्नानीत्युक्तमित्यर्थः । आदिना नैरुक्तादिसंग्रहः । सिद्धान्तमाह—पाणिनेस्त्विति । शब्देन्दुशेखरे, उणादय इत्यत्र । उणादय इति व्याकरणान्तरस्थसूत्रव्यवस्थापकम् । उणाद्यन्ता येन व्याकरणान्तरेण व्युत्पादिताः शब्दास्तत्र बहुलमिति वक्तव्यं वर्तमानाधिकारे च ते वाच्या भूतेऽपीति च वाच्यमिति सूत्रार्थः । स्वशास्त्रे तेषां साधुत्वबोधनं चैतावतैव कृतम् । सर्पिषा यजुषेत्यादौ षत्वं तु बहुलग्रहणादेवेत्यादि तत्रैव स्पष्टम् । इदं समूलयति—आयनेयीति । तत्र हि शण्ठः कण्ठ इत्यादौ दोषवारणाय प्रातिपदिकविज्ञानाच्च भगवतः पाणिनेः सिद्धमित्युक्तम् । एतत्, अस्याव्युत्पत्तिपक्ष एवेत्येतत् । एवेन तदन्यव्यवच्छेदः । विस्तरस्तत एव बोध्यः ॥ २२ ॥

ननु देवदत्तश्रिकीर्षतीत्यादौ देवादेः सन्नन्तत्वादिप्रयुक्तधातुत्व्याप-  
त्तिरत आह—

प्रत्ययग्रहणे यस्मात्स विहितस्तदादेस्तदन्तस्य  
ग्रहणम् ॥ २३ ॥

‘यस्मात्प्रत्ययविधिः’ ( १।४।१३ ) इति सूत्रे यस्मात्प्रत्यय-  
विधिस्तदादि प्रत्यय इति योगो विभज्यते । गृह्यमाण उपतिष्ठत इति  
शेषः । तेन तदाद्यन्तांशः सिद्धः । तदन्तांशस्तु ‘येन विधिः’ ( १।१।  
७२ ) इत्यनेन सिद्धः । स च शब्दरूपं विशेष्यमादाय विशेष्यान्तरासत्त्वे ।

यत्तु प्रत्ययेन स्वप्रकृत्यवयवकसमुदायाक्षेपात्तद्विशेषणत्वेन तदन्त-  
विधिरिति तन्न । इयानित्यादौ तस्य तादृशसमुदायेन व्यभिचारेणाऽऽक्षे-  
पासंभवात् ।

देवादेः । सन्नन्तस्येति शेषः । सन् अन्तो यस्येति व्युत्पत्तेः । ( \* आदिभिर्देवदत्तो  
गार्य्य इत्यादौ तद्धितान्तत्वादिप्रयुक्तप्रातिपादिकत्वादिपरिग्रहः । यद्यपि प्रत्ययग्रहणे  
यस्मात्स तदादितदन्तविज्ञानमित्येवमेकपरिभाषास्वरूपं भाष्ये पठितं तथापि तत्रत्यं तद्व्याख्या-  
नमेव स्पष्टार्थमाह—प्रत्ययेति । एकपरिभाषांशद्वयस्य भिन्नमूलप्रदर्शनेन ) परिभाषां समूल-  
यति—यस्मादिति । इष्टवाक्यार्थायाऽऽह—गृह्येति । तथा च प्रत्यये गृह्यमाणे  
यस्मात्प्रत्ययविधिस्तदादीत्सुपतिष्ठत इति वाक्यार्थः । तेन, योगविभागेन । तदाद्यन्तांश-  
इति । तदादेरित्यन्तः समुदायघटकोऽवयवः सिद्ध इत्यर्थः । अवशिष्टलाभोपायमाह—  
तदन्तांशस्त्विति । ननु सर्वत्र विशेष्यानुक्तेः कथं तल्लाभोऽत आह—स चेति ।  
तदन्तविधिरित्यर्थः । शब्दरूपमिति । शब्दानुशासनप्रस्तावादिति भावः ।

जीर्णोक्तिं खण्डयति—यत्त्विति । स्वप्रेतिद्वन्द्वः । स्वं, प्रत्ययः । इयानित्यादा-  
विति । आदिना, इरित्यादिपरिग्रहः । व्यतिस इयानिति त्वपपाठः । तत्प्रयोगस्यैवाभावात् ।  
एवमग्रेऽपि । तस्य, श्रूयमाणप्रत्ययस्य । समुदायेन, सहेति शेषः । व्यभीति ।  
व्यभिचारे च द्वयोः साहित्यम् । यद्वा तादृशः स्वप्रकृत्यवयवको यः समुदायस्तद्रूपो य-  
इनो विशेष्यस्तद्व्यभिचारेणेत्यर्थः । ( + अयं भावः—कृत्तद्धितेत्यादौ प्रत्ययमात्रस्य  
कार्यवारणाय तावत्तदन्तांशविधिः । तदन्तश्च मुख्यो द्विविधः । इष्टोऽनिष्टश्च । द्वितीयोऽपि  
द्विविधोऽधिको न्यूनश्च । तदुभयवारणाय तदादीति नियमः । विनिगमनाविरहात् ।  
तथा च ऋद्धस्य राज्ञः पुरुष इत्यादावधिकवन्न्यूनस्यापि समासव्यावृत्तिरिति स्वरभेदो न ।

यत्र प्रत्ययो निमित्तत्वेनाऽऽश्रीयते तत्र तदादेरित्यन्तांशमात्रोपस्थिति-  
तिरिति 'अङ्गस्य' ( ६ । ४ । १ ) इति सूत्रे भाष्यकैयटयोः । एवं यत्रापि  
पञ्चम्यन्तात्परः प्रत्यय आश्रीयते तत्रापि तदादीत्यन्तांशोपस्थितिः परं  
तु तत्र पञ्चम्यन्तता । अत एव 'एङ्हस्वात्' ( ६ । १ । ६९ ) इति  
सूत्र एङन्तादित्यर्थलाभः ।

देवदत्तस्यापत्यमित्यर्थे देवदात्तिरिति च न । अत एव समुदायरूपावयवानां सुबन्तत्वेन पदत्वं  
नेति हयवरट्सूत्रस्थभाष्यकैयटयोरुक्तम् । एवं चेष्टस्य तत्र ग्रहणम् । न च परिभाषाफ-  
लत्वेनाधिकनिरासस्यैव प्रदर्शनान्न्यूनव्यावृत्तिर्न तदभिमतोति वाच्यम् । प्राकरोदित्युपक्रमानु-  
रोधेन तं प्रति तथैवोक्तत्वेन तस्योपलक्षणत्वात् । ऋद्धस्य राज्ञः पुरुषो देवदत्तो गार्ग्या-  
यण इतिक्त्प्रागुक्तव्यावृत्तेरपि संभवात्तुल्यत्वात् । अन्यथा न्यूनतापत्तेः स्पष्टत्वात् । नियमेना-  
धिकस्यैव व्यावृत्तिर्न न्यूनस्येत्युद्द्योतादिग्रन्थास्त्वनुभेति सूत्रस्थकैयटानुरोधेन इति न तद्वि-  
रोधः । क्वचित्तु सामर्थ्यादधिकस्यैव व्यावृत्तिर्न न्यूनस्य । तथा चौत्सर्गिकमिदं मुख्यतद्व्यव-  
हारविषयम् । अस्यापत्यं युवेत्यादौ मुख्ये तत्त्वाभावेन परिभाषाविषयत्वस्यैवाभावेन च  
व्यावर्त्यत्वशङ्कव नेति तत्र व्यषदेशिवद्भावेनेष्टसिद्धिरिति न दोष इति । )

ननु केऽणः, लुङ्लङ्लृङ्क्ष्वित्यादौ तदन्तग्रहणाभावात्समुच्चयो भासमानोऽयुक्तोऽत  
आह—यत्रेति । उक्तस्थल इत्यर्थः । तथा च व्यवस्थितत्वान्न सर्वत्र समुच्चयः । मात्र-  
पदेन तदन्तांशव्यावृत्तिः । तत्र स्यतेत्यादिवक्ष्यमाणरीत्या तदन्तविधेः प्रत्ययग्रहणे चापञ्चम्या  
इति निषेधादुपस्थिताङ्गादेरेवावधित्वेनान्वयादिति भावः । प्रत्ययविधौ तु नास्याः प्रवृत्ति-  
र्विहितप्रत्ययग्रहणविषयत्वादस्या इति बोध्यम् । एवं च द्वे एते परिभाषे इति गूढाकृतम् ।  
तदादेरिति तत्र षष्ठ्यन्तम् । अङ्गस्येतीति । तत्र ह्यङ्गस्येति सूत्रखण्डनाय स्वीकृते  
प्रत्यय इतिन्यासे प्राकरोदित्यादौ प्रादेः प्रागडादिव्यावृत्तये स्वीकृतैषैकदेशिना । उपस्थित-  
पूर्वस्येत्यस्यैवावधित्वेनान्वयादपञ्चम्या इति निषेधेन तदन्तविधिर्नेति तदाद्यन्तांशमात्रोप-  
स्थितिरिति स एव कार्याति न तत्राडादीति कैयटः । अस्य मुख्यं फलं त्वान्महत इति  
जातीयांशे । तत्र तदादेरित्यन्तांशोपस्थित्या महदन्तस्य तदादेरित्यर्थसिद्धिः । अत एवा-  
तिमहाप्रकारोऽतिमहाजातीय इत्यादिसिद्धिः । तदन्तांशस्तुक्त्तरीत्या तत्र नेत्यादि बोध्यम् ।  
अत एव तयोर्न्यूनतां निराचष्टे—एवमिति । यत्र, एङ्हस्वाद्द्रशम्यामित्यादौ । अपी  
पूर्वसमुच्चायकौ । आश्रीति । यथा कथंचिन्निमित्तत्वेनेत्यादिः । एवं तौल्येऽपि कंचिद्वि-  
शेषमाह—परं त्विति । तत्र, एङ्हस्वादिन्यादौ । पञ्चम्यन्तता, योग्यतया तदादेरि-  
त्यस्येति भावः । एतदेव विशिष्याऽऽह—अत एवेति । तत्र तदुपस्थित्यङ्गीकारादेवे-

१ ङ. 'रिखंशक्षि' । २ ग. अपिः परपदोत्तरं योज्यः स च निमित्तत्वेनेत्यस्य समुच्चायकः ।  
अभिमतोऽपिः पूर्वसमुच्चायकः । एवं तौ ।

अस्याः परिभाषायाः प्रयोजनान्तरं ' येन विधिः ' ( १ । १ । ७२ ) इत्यत्र भाष्य उक्तं परमगार्ग्यायण इति ।

स्यर्थः । अन्यथा विशेष्याभावात्तथाऽर्थो न स्यात् । कौमुद्युक्तप्रकारस्तु न युक्त इत्यन्यत्र स्पष्टमिति भावः । यत्र तु प्रत्यय एव कार्यत्वेन निर्दिष्टो वतुडतिडतरडतमतयकृत-द्वितेःसादौ तत्र तदादेस्तदन्तस्य संग्रहणं भवतीति बोध्यम् ।

( \*नन्वस्या नोक्तं फलम् । अनुनासिकात्पर इत्यनेनेव परश्चेत्यनेनापि प्रस्ययानामन्तावयवत्वबोधनेन तत्र तद्वाचकान्तशब्देन बहुव्रीहिणा सनाद्यन्तावयवभाविन एव समुदायस्य ग्रहणेन देवादिव्यावृत्तिसिद्धेः । किंच प्रतीषिषतीत्यादावभ्यासान्तसमुदायस्याज्ज्ञनेति दीर्घ-धारणायोच्चारणभेदाच्छब्दभेदेन द्वित्वनिष्पन्नोत्तरभागस्य प्रत्ययाधिकारस्थत्वाभावेनाप्रत्ययतयाऽभ्यासान्तसमुदायस्याङ्गत्ववारणपक्षे सन्त्वस्य प्रत्ययाप्रत्ययसाधारणत्वेन प्रत्ययमात्रग्रहणविषयैतत्परिभाषाया अप्रवृत्तेरिति चेन्न । अन्तशब्दस्य तत्र परसमीपबोधकत्वस्य क्यजाबनुरोधेन तद्वाप्यानुरोधेन च स्वीकारात् । द्वितीयसोऽप्रत्ययत्वमितिपक्षस्य प्रतीषिषेत्यादावप्रत्ययासिद्ध्याऽयुक्तत्वाच्च । अत एवाङ्गसंज्ञासूत्रस्थभाष्यसंगतिः । अत्राऽऽदि-संप्राह्यतत्रत्यप्रातिपदिकत्वादिफलान्तरसत्त्वाच्च । तथा सत्यागमवन्मूलयुक्त्युक्तेस्तुल्यत्वापत्त्या प्रस्ययानामपि प्रकृतिग्रहणापत्तेश्च । तस्मात्तत्र परशब्दस्तत्पर एव । अनुनासिकात्परः पूर्वो तु ताभ्यामित्यत्र तु सामर्थ्यात्तयोस्तत्त्वेनाऽऽगमपरत्वम् ) । इदमेव ध्वनयितुमाह—  
अस्या इति । समुदिताया इत्यर्थः । तथाफलस्य पूर्वपक्षेऽत्र तत्र चान्यस्योक्तत्वादाह—  
प्रयोजनान्तरमिति । [ + अङ्गसंज्ञासूत्रस्थप्रयोजनापेक्षयाऽन्यत्प्रयोजनमित्यर्थः । ]  
प्रस्ययग्रहणं चापञ्चम्या इति वार्तिकेनेति शेषः । पञ्चम्यन्तात्परः प्रत्ययो यत्र कार्यान्तरविधानायानूद्यते तद्विधस्थले प्रत्ययग्रहणं तदन्तविधेः प्रयोजनमिति तदर्थः ।

नन्वेवं यन्त्रिजोश्चेत्यत्र ङचाप्रातिपदिकादित्यधिकारादपञ्चम्या इति निषेधापत्तिरिति चेन्न । यन्त्रिजोरिति पञ्चम्यर्थषष्ठ्या तस्य समानाधिकरणं तद्विशेष्यमिति तद्विषयत्वात् । अत्र कैयटः—गार्ग्यायण इत्येवोदाहरणं न तु परमगार्ग्यायण इति । तथा सति पारमगार्ग्यायण इत्यनिष्टरूपापत्तेः । तदुपन्यासे बीजं तु प्रत्ययग्रहणे यस्मादिति नियमोऽत्रापि तदन्तविधायपेक्ष्य एव । एतत्सिद्ध एव च तदन्तविधिस्तत्रानूद्यत उक्तनियमबोध-

\* धनुश्चिह्नान्तर्गतो ग्रन्थो घ. पुस्तकस्थः । + धनुश्चिह्नान्तर्गतो ग्रन्थो घ. पुस्तकस्थः ।

१ ड. 'द्वितसनाद्यन्ता इत्या' । २ घ. 'म् । तदेतद्ध्वनयन्विशेषं वक्तुमा' । ३ ड. 'हणे च' । ४ घ. 'ति कथमिदमिति चे' । ५ ड. 'षष्ठयन्तस्य ।

परमगार्ग्यस्यापत्यमिति विग्रहेऽपि गार्ग्यशब्दादेव प्रत्ययो न विशि-  
ष्टात् । निष्कृष्य तावन्मात्रेणैकार्थीभावाभावेऽपि वृत्तिर्भवत्येव । अत्र  
चेदं भाष्यमेव मानमित्यन्यत्र विस्तरः । प्रत्ययमात्रग्रहण एषा न तु  
प्रत्ययाप्रत्ययग्रहण इति ' उगितश्च ' ( ४ । १ । ६ ) इति सूत्रे भाष्ये ।  
इयमङ्गसंज्ञासूत्रे भाष्ये स्पष्टा ॥ २३ ॥

' येन विधिः ' ( १ । १ । ७२ ) इति सूत्रे भाष्य एतद्घटकतदन्तांश-  
स्यापवादः पठ्यते—

### प्रत्ययग्रहणे चापञ्चम्याः ॥ २४ ॥

नाय । अन्यथा परमगार्ग्यशब्दात्फकि पारमगार्ग्यायण इति स्यादिति न्यायव्युत्पादनमेवेति ।  
अत्र गुरुचरणाः—स्वर्द्रात्या परमश्चासौ गार्ग्यायणश्चेति भाष्योदाहरणार्थः । न हीदृशोऽर्थे  
परमगार्ग्यशब्दस्य प्रकृतित्वसंभावनाऽपीति कथमेतन्न्यायप्रदर्शनमनेन भाष्येण । तस्माद्-  
न्यथा भाष्याशय इति । तदाह—परमेति । \* गार्ग्यशब्दादेव; तदेकदेशादेव । स्पष्टार्थमे-  
व्यवच्छेद्यमेवाऽऽह—नेति । अनयेति भावः । ननु विशिष्टैकार्थीभावेऽवयवेनापि तस्य  
सत्त्वेऽपि न निष्कृष्य तावन्मात्रेण सोऽत आह—निष्कृष्येति । स एव वृत्तौ निमित्त-  
मित्यत्र न मानमिति भावः । एवः प्रत्यासत्तौ । अनुपसर्जनादिति सूत्रे कुम्भकारीशब्दैक-  
देशकारीशब्दादप्युत्पत्त्यापत्तिरिति शङ्कापरभाष्यस्यापि मानत्वात् । कैयटस्याप्यत्रैव तात्पर्य-  
मिति स्पष्टमुद्घोते । तदाह—इत्यन्यत्रेति । उगितश्चेति । तत्र ह्युगितः प्रातिपदिका-  
दिति पक्षेऽसिद्धिसत्त्वेऽप्युगिदन्तात्प्रातिपदिकादिति पक्षे निर्गोमती निर्यवमतीत्यसिद्धिरेवं  
परिहृता । इयमङ्गेति । तत्सूत्रखण्डनाय तत्राऽऽहतेति भावः । अङ्गस्येति सूत्रे तु  
तत्खण्डनायैकदेशिनाऽऽहता तत एवाङ्गसंज्ञासूत्रखण्डनपरमपि भाष्यमेकदेश्युक्तिरिति  
बोध्यम् ॥ २३ ॥

एतद्घटकेति । प्रत्ययग्रहणे यस्मादित्येतद्घटकेत्यर्थः । अपवादः, निषेधः । ननु  
तत्र प्रत्ययग्रहणं चापञ्चम्या इति पठ्यते तस्य चार्थ उक्त एवेति कथं प्रत्ययग्रहणे  
चापञ्चम्या इति परिभाषा पठ्यत इत्युक्तिरिति चेन्न । तथा पाठेनैतदर्थस्य फलितत्वेनास्या  
अपि फलितत्वात्तथोक्तिसांगत्यात् । न च प्रत्यासत्त्या पञ्चम्यन्तनिर्दिष्टप्रत्ययाद्यत्र प्रत्ययवि-  
धिस्तत्र स नेत्यर्थ एव युक्तः । समासप्रत्ययविधाविति तु सौत्रस्यैव निषेध इति न तेनास्य

\* क. गार्ग्यशब्दादेवेति । परमगार्ग्यायण इत्यत्र प्रातिपदिकत्वं तु—परस्यस्यन्यतराश्रयितं  
यद्द्वृत्तिद्वयं तत्प्रयोजकं यत्सुबन्तसमर्थं तद्विशिष्टो यः समुदायस्तस्य चेद्भवति तर्हि समासस्यैवेति  
नियमात् । तद्विशिष्ट इत्यत्र विशिष्टत्वं च स्ववाच्यार्थान्वयार्थवाचकत्वसंबन्धेनेति ।

यत्र पञ्चम्यन्तात्परः प्रत्ययः कार्यान्तरविधानाय परिगृह्यते तत्र तदन्तविधिर्नेत्यर्थः । यथा ' रदाभ्यां निष्ठातो नः ' ( ८ । २ । ४२ ) इत्यत्र । तेन दृषत्तीर्णेत्यादौ धातुतकारस्य न नत्वम् । तदन्तेत्यंशानुपस्थितावपि तदादीत्यंशस्योपस्थितौ रेफदान्तात्परस्य निष्ठातस्येत्यर्थ इति न दोषस्तदंशानुपस्थितौ मानाभावात् । तदन्तांशोपस्थितौ तूमयोरेकविषयत्वमेव स्यादिति दृषत्तीर्णेत्यादौ दोषः स्यादेव ।

' स्यतासी लृलुटोः ' ( ३ । १ । ३३ ) इत्यादौ लृलुटोः परयो-

गतार्थतेति वाच्यम् । अितश्च तत्प्रत्ययादित्यस्य विकारावयवविहितप्रत्ययादेवान्निस्त्रयापत्त्यो-  
ष्ट्रविकारौष्ट्रकादञि वुञ्ज एवाङ्गसंज्ञायाम् वृद्धिस्वरापत्तेः । तदेतद्ध्वनयंस्तमेव फलितमर्थमाह-  
यत्रेति । कार्यान्तरेति । अनेन विधिविषयतादृशप्रत्ययमादाय न प्रवृत्तिरिति सूचि-  
तम् । कार्यान्तरं चाऽऽदेशादिरूपं प्रत्ययरूपं वेत्यन्यदेतत् । परिगृह्यते, अनुद्यते । अ  
इति भिन्नं पदमप्रे ( पे ) त्युक्तेः । तदेव फलितमाह—नेत्यर्थ इति । धातुतकारस्येत्यु-  
पलक्षणं तत्पूर्वदस्यापि । यत्तु कैयटादिना रेफदकाराभ्यामिति सिद्धान्ते व्याख्यातं तदयुक्त-  
मिति ध्वनयितुम्, एवं यत्रापीत्यस्य लक्ष्यान्तरं सूत्रयितुम्, (\*एतद्धटकेत्युक्तिं सफलयितुं )  
च सूत्रार्थमाह—तदन्तेत्यंशेति । तदन्तस्येत्यंशेत्यर्थः । सौत्रक्रमानुरोधेनाऽऽह—  
रेफदान्तादिति । तदादेरिति शेषः । न दोषः, न तस्य नत्वम् । ननु प्रकृते तदभावे  
तस्याप्यनुपस्थितेः संनियोगशिष्टेति न्यायादत आह—तदंशेति । तदादेरित्यन्तांशेत्यर्थः ।  
गुणानामिति न्यायौदसंनियोगशिष्टत्वाच्च तदप्रवृत्तेः । अत एव प्रागेतद्धटकेत्युक्तं तदभावे  
तदुपस्थितेः फलमप्यसाधारणमुक्तम् । एतत्परिभाषाया अभावे दोषमुपपादयति—  
तदन्तांशोपेति । अर्थः प्रागवत् । रदाभ्यां परो यस्तदादिनिष्ठान्तस्तस्य तकारस्य  
तत्पूर्वदकारस्य च नत्वमित्यर्थस्तथा सति स्यात् । तदाह—उभयोरिति । अंशयोरि-  
त्यर्थः । एकेति । यत्र तदन्तत्वं तत्रैव तदादित्वमित्यर्थः । दृषत्तीर्णेत्यादिलक्ष्यसंभवात् ।  
असंभवे खलु तयोर्भिन्नाविषयत्वाङ्गीकारः । अत एवैवः प्रयुक्तः । तेन च केवळेऽप्रवृत्ति-  
ध्वनिता । तथा च धातुतस्य तत्पूर्वदस्य च नत्वापत्तिस्तदवस्थैव । तदाह—दृषदिति ।  
नन्वेवमपि स्यतासी इत्यादावस्या अप्राप्त्या लृलुडन्ते तदादावित्यर्थापत्तिः । न हि  
पञ्चम्यन्तात्परत्वेन लृादिप्रत्ययस्तत्र विशेषितः । धातोरिति तु स्यतासिविशेषणमत आह—  
स्यतेति । आदिना सुपि च रोः सुभीत्यादिपरिग्रहः । परयोरित्यर्थ इति । तस्मि-

\* धनुश्चिह्नान्तर्गतो ग्रन्थो घ. पुस्तकस्थः ।

१ घ. 'र्थकथनेन तदभावमा' । २ घ. 'स्थितिरैकयोगनिर्दिष्टेति न्या' । ३ घ. 'धात्परि-  
भाषासंनियोगत्वाच्च तदप्रवृत्तेरङ्गस्येति सूत्रभाष्याच्च । अ' । ४ क. 'कारात् । अ' ।

रित्यर्थे नियमेनावधिसाकाङ्क्षत्वेनोपस्थितधातारित्यस्यैवावधित्वेनान्व-  
यान्न तदन्तविधिः । 'ङ्याब्भ्यः' ( ६ । १ । ६८ ) इत्यादौ तु न  
दोषः । तत्र कस्मादिति नियतावध्याकाङ्क्षाया अभावेन पञ्चम्यन्तस्य  
प्रत्ययविशेषणत्वाभावात् । अङ्गसंज्ञासूत्रे तु तदादेः प्रत्यये पर इत्यर्थे  
पञ्चम्यन्तस्य विशेषणत्वं स्पष्टमेव । अत एव 'उत्तमैकाभ्याम्' ( ५ ।  
४ । ९० ) इत्यादिनिर्देशाः संगच्छन्ते ॥ २४ ॥

नन्वेवं कुमारी ब्राह्मणिरूपेत्यादौ घरूप ( ६ । ३ । ४३ ) इति

त्विति परिभाषयेति भावः । अवधीति । कस्मादितित्यादिः । तस्य दिक्शब्दत्वादिति  
भावः । स्यतासिविधानाय तस्याधिकृतत्वादाह—पस्थितेति । एवं च तस्य शब्दतः  
स्यतासिविशेषणत्वेऽप्यत्राप्यर्थत आवृत्त्या शब्दतो वा तत्त्वेनान्वय इति पञ्चम्यन्तस्य तद्वि-  
शेषणत्वेन निषेधप्रवृत्तिरिति भावः । एवं सुपि चेत्यादावप्यन्यार्थमुपस्थिताङ्गादेरेव तत्त्वं  
बोध्यम् । तदाह—न तदन्तेति । द्वितीयांशस्तु केऽण इत्यादिप्रागुक्तवत्प्रवर्तते एवेति  
भावः । उक्तवार्तिकव्याख्यावसरे स्यतेत्यादौ धातोरित्याधिकारान्निषेधोऽयं सुक्च इति कैय-  
टोक्तप्रकारस्तु चिन्त्यः । तस्य स्यतासिविशेषणत्वादिति गूढाकूतमिति स्पष्टमुद्द्योते । नन्वेवं  
हल्ङ्याब्भ्य इत्यादौ ङ्याब्भ्यां प्रातिपदिकाक्षेपे पञ्चम्यन्तस्य प्रत्ययविशेषणत्वेन निषेधा-  
न्ङ्यन्तादावन्तादित्यर्थालाभापत्तिरत आह—ङ्याब्भ्य इत्यादौ त्विति । हल्ङ्याब्भ्य  
इति पाठान्तरम् । इत्याद्यंश इत्यर्थः । सुतिसीत्यंशे तु निषेधप्रवृत्तिरस्त्येवेति भावः । तत्र,  
ङ्याबंशे । अभावेन, परशब्दाभावात् । पञ्चेति । प्रातिपदिकस्य ङ्याब्भ्यविशेषणत्वाभावा-  
दित्यर्थः । आक्षेप आक्षिप्तस्य शाब्देऽन्वये च न मानम् । तथा लोक्तपरिभाषयोभयोप-  
स्थित्या तथाऽर्थलाभ इति भावः । नन्वेवं प्रत्ययसामान्यग्रहणेऽङ्गसंज्ञासूत्रेऽपि तदभावादस्या  
अप्राप्त्या दोषोऽत आह—अङ्गसंज्ञासूत्रे त्विति । सूत्रेऽपीति पाठेऽपि प्रागुक्तस्येति-  
समुच्चायकः । तदादेरिति । प्राग्वत् । प्रत्यये पर इत्यर्थे नियमेनावधिसाकाङ्क्षत्वेनो-  
पस्थिततदादीत्यस्यैवावधित्वेनान्वय इति भावः । तत्र मानमाह—अत एवेति । तस्य  
तत्त्वेनैतत्प्राप्त्या तदन्तविध्यभावादेवेत्यर्थः । अन्यथाऽङ्गत्वस्य तस्याभावेन दीर्घो न स्यादिति  
भावः ॥ २४ ॥

एवम् । पञ्चम्यन्तस्य प्रत्ययविशेषणत्वं एव तदन्तांशमात्रनिषेधाङ्गीकारे । ( \* अयं  
भावः—येन नाप्राप्तिन्यायेनोक्तनिषेधो वाचनिकतदन्तविधेरेवेति घरूपेत्यादावुत्तरपदस्य विशे-  
ष्यतया प्राप्ततदन्तविधिः स्यादेवेति ) । कुमारी ब्राह्मणिरूपेति । समानाधिकरणसमास-  
प्रदर्शनार्थं वाक्यमिदमुपात्तम् । न हि तथा सति तत्र तत्प्राप्तिः । तस्य तत्र रूढत्वात् ।

\* धनुश्चिह्नान्तर्गतो ग्रन्थो ग. पुस्तकस्थः ।

१ क. °म् । तर्हि त° ।



ह्रस्वापत्तिरत आह—

उत्तरपदाधिकारे प्रत्ययग्रहणे न तदन्तग्रहणम् ॥ २५ ॥

‘हृदयस्य ह्रलेखयदणलासेषु’ ( ६ । ३ । ५० ) इत्यत्र लेखग्रहणात् । तत्र लेखेति न घञन्तमनभिधानात् । इयं च हृदयस्येति सूत्र एव भाष्ये स्पष्टा ॥ २५ ॥

नन्वेवं परमकारीषगन्ध पुत्र इत्यत्रेवातिकारीषगन्ध्यापुत्र इत्यत्र व्यङ्गः संप्रसारणं पुत्रपत्योः’ ( ६ । १ । १३ ) इति स्यादत आह—  
स्त्रीप्रत्यये चानुपसर्जने न ॥ २६ ॥

रूपं तु कुमारब्राह्मणिरूपेति । ब्राह्मणीशब्दे तसिलादिष्वितिपुंवत्त्वं बाधित्वा तेन ह्रस्वत्वं पूर्वत्र तु पुंवत्कर्मधारयेतिपुंवत्त्वम् । घत्यागस्तु संज्ञाविधाविति निषेधसामर्थ्यात्तत्रापि तदभावासिद्ध्या बोध्यः । ह्रस्वापत्तिरिति । पुंवद्भावाद्घ्रस्वत्वं विप्रतिषेधेनेत्युक्तेः परत्वात् । तथा च कुमारब्राह्मणिरूपेति स्यादिति भावः । प्रत्ययग्रहण इति । परनिमित्तत्वेन प्रत्ययग्रहण इत्यर्थः । तेनोङ् इत्यत्र न दोषः । न तदन्तग्रहणमिति । अंशान्तरं तु फलसत्त्वे प्रवर्तते नान्यत्र । परिभाषाणां फलवत्त्वानियमात् । समुच्चयाभावस्य प्रागुक्तत्वाच्च । अत एव प्रकृतेऽप्रवृत्तिरान्महत इत्यादौ प्रवृत्तिरिति बोध्यम् ।

अत्र ज्ञापकमाह—हृदयेति । अन्यथाऽप्येव सिद्धे लेखग्रहणं व्यर्थं स्यात् । लेख इत्यणन्तमेव तत्र गृह्यत इति भावः । ननु तद्धन्तं नाणन्तामित्यज्ञापकमत आह—तत्रेति । उक्तसूत्र इत्यर्थः । गृह्यत इति शेषः । अनभिधाने मानं सूचयन्नाह—इयं चेति । तत्र ह्रणन्तत्वात्सिद्धिलेखग्रहणेन ज्ञापितयाऽनया वारिता । अत्रेदं बोध्यम्—उत्तरपदाधिकारे प्रत्यासत्त्या परनिमित्तभूतप्रत्ययस्यैव विशेष्यत्वेन तत्तद्भूषेण च ग्रहणे तदन्तग्रहणं नेत्यर्थः । ज्ञापकस्य सजातीयोपेक्षत्वात् । अतोऽपि घत्यागः । एवं च ‘ङ्योऽनेकाचः ? ‘ह्रस्वोऽङ्यो गालवस्य’ ‘ङ्यापोः संज्ञाछन्दसोः’ ‘खित्यन’ ‘पाते जे’ ‘रात्रेः कृति’ ‘रद्यञ्चतावप्रत्यये’ तनिषु कावित्यादौ न दोषः । उपसर्गस्य घञ्यमनुष्य इत्यत्र तु सामर्थ्यात्तदन्तविधिर्बोध्यः । एवमेकतद्धिते चेत्यत्र चकारकरणसामर्थ्येनोत्तरपदस्य पृथङ्निमित्ततयाऽविशेष्यत्वेन तदन्तविध्यभावो बोध्य इति ॥ २५ ॥

एवमिति । अपीति शेषः । यद्वोक्तस्थल एव तदन्तांशमात्रे निषेधाङ्गीकार इत्यर्थः । दृष्टान्तेनेदं सूचितम् । यदि तदादिनियमस्तर्हि मुख्येऽपि न स्यादथ स न तदनुरोधात्तर्हि गौणेऽपि स्यादिति । इत्यत्र, इत्यत्रापि । नन्वनुपसर्जनस्त्रीप्रत्ययग्रहण इत्यर्थो ग्रहणपदानुवृत्त्याऽ-

१ अंशान्तरमपि तत्र न फलाभावात्, असंभवाच्च पूर्वाशोपस्थितेरन्त्यव्यभिचारित्वेऽपि तस्य न तत्राभिचारित्वमिति तावदंशोत्पत्तिरिति भावः । तत्र हा इतीदं ग. पुस्तके पाठान्तरम् ।

विषयसप्तमीयम् । यः स्त्रीप्रत्ययः स्त्रियं प्राधान्येनाऽऽह तत्र तदादि-  
नियमो न । यस्त्वप्राधान्येनाऽऽह तत्र तदादिनियमोऽस्त्येवेत्यर्थः ।  
प्रत्यासत्त्या यस्य समुदायस्य स्त्रीप्रत्ययान्तत्वमानेयं तदर्थं प्रत्यनुपसर्ज-  
नत्वमेवैतत्परिभाषाप्रवृत्तौ निमित्तम् । तेनातिराजकुमारिरित्यादौ राजकु-  
मारीशब्दार्थस्यातिशब्दार्थं प्रत्युपसर्जनत्वेऽपि तदर्थं प्रत्यनुपसर्जनत्वात्त-  
दादिनियमाभावेन ह्रस्वसिद्धिः । अत एवात्र परिभाषायां न शास्त्री-  
यमुपसर्जनत्वमसंभवात् ।

अस्याः ' प्रत्ययग्रहणे ' ( प०२३ ) इत्यस्यापवादत्वात्तदेकवाक्यता-  
पन्नत्वाच्चात्रापि ग्रहणपदसंबन्धेन स्त्रीप्रत्ययसामान्यग्रहणे विशेषग्रहणे

वश्यं वक्ष्यमाणया प्रतीयते स चायुक्तः । लक्ष्यभेदेनैकत्रैव सूत्र एतत्प्रवृत्त्यप्रवृत्त्योरि-  
ष्टत्वात् । अत आह—विषयेति । तथा च तद्विषयके शास्त्रे स न तद्विषयके  
तु तत्रैव सोऽस्त्येवेत्यर्थः । तत्फलितमाह—य इति । तत्र, तद्विषयके । एवमग्रेऽपि । तद-  
न्तांशस्य तत्रैष्टत्वादाह—तदादिनियम इति । तदादिमात्रग्राहकपरिभाषेत्यर्थः । एव-  
मग्रेऽपि । यस्त्विति । अनेन चस्त्वर्थं व्युत्क्रमे चेति सूचितम् । यद्यपि तदादि-  
नियमेनोभयनिरासवदत्र तदभावेनोभयसंग्रहस्तथाऽप्यनुपसर्जनादित्यधिकारसामर्थ्येनाधिक-  
स्यैव संग्रहो न न्यूनस्येति न पाक्षिककुम्भकारेयानिष्टमित्यन्यत्र स्पष्टं तत एव  
बोध्यम् । अतिप्रसङ्गनिरासायाऽऽह—प्रत्येति । तदर्थं, तत्समुदायार्थम् । एवमग्रेऽपि ।  
अनेनात्र तदन्तांशस्येष्टत्वं स्फुटमेवोक्तम् । एवं च मिथस्तौ व्यभिचरितावित्यन्यतरनिषे-  
धेऽन्यस्याप्यभावो नेति बोध्यम् । अत्र, अस्याम् । अत एवेत्यस्यार्थमाह—असंभ-  
वेति । प्रत्यासत्त्या परिभाषाघटकस्त्रीप्रत्ययनिष्ठोपसर्जनत्वस्य शास्त्रीयोपसर्जनत्वविरुद्धत्वेनासं-  
भवादित्यर्थः ।

एतत्प्रवृत्तिस्थलमाह—अस्या इति । उत्सर्गसमानदेशा अपवादा इति न्यायादिति  
भावः । ननु तस्य श्रमादौ व्यभिचरितत्वमत आह—तदेकेति । वाक्यैकवाक्यतेत्यर्थः ।  
तथा च गृह्यमाणे स्त्रीप्रत्यये सत्यनुपसर्जनविषये तदादिनियमो नान्यत्र तु तत्रैवास्त्येवे-  
त्यर्थः । अनुपसर्जन इत्येव विषयसप्तमीति न प्रागुक्तविरोध इति बोध्यम् । सामान्यग्रहणं,  
गोस्त्रियोरित्यादि । विशेषग्रहणं, प्यङ् इत्यादि । ग्रहणे चेति पाठः । वेति पाठेऽप्ययमे-

च प्रवृत्तिर्न तु स्त्रीप्रत्ययास्त्रीप्रत्ययग्रहणे । ध्वनितं चेदमर्थवत् । ( १ । २ । ४५ ) सूत्रे भाष्ये । इयं वाचनिक्येव ' ष्यङः ' ( ६ । १ । १३ ) इति सूत्रे भाष्ये स्पष्टा ॥ २६ ॥

नन्वेवं ' तरत्तमपौ घः ' ( १ । १ । २२ ) इत्यादिना तरबन्तादेः संज्ञा स्यादत आह—

संज्ञाविधौ प्रत्ययग्रहणे तदन्तग्रहणं नास्ति ॥ २७ ॥

' सुप्तिङन्तम् ' ( १ । ४ । १४ ) इत्यन्तग्रहणमस्या ज्ञापकम् । न च प्रत्यययोः पदसंज्ञायामपि प्रत्ययग्रहणपरिभाषया तदन्तग्रहणसंभवा-  
ज्ज्ञापितेऽपि फलाभाव इति वाच्यम् । पदसंज्ञायाः ' स्वादिषु ' ( १ । ४ । १७ ) इति विषये प्रकृतिनिष्ठतया पदग्रहणस्य प्रत्ययमात्रग्रहणत्वा-  
भावात् । ' सुप्तिङन्तम् ' ( १ । ४ । १४ ) इति सूत्रे भाष्ये स्पष्टा ॥ २७ ॥

वार्थः । वा स्यादिति कोशात् । न तु स्त्रीति । अत एव पदस्य विभज्यान्वारुयाने-  
सरूपसमुदायादेकविभक्तावेकशेष इति पक्ष आबन्तसमूहस्याप्रत्ययान्तत्वेन प्रातिपादिकत्वा-  
दामि भिक्षा भिक्षा भिक्षा आम् अणित्यादौ सर्वविधिभ्य इत्यामो लुकि विभक्तिपरत्वाभा-  
वादेकशेषो न स्यादिति सरूपसूत्रभाष्यं संगच्छते । अन्यथाऽनया समुदायस्याऽऽबन्तत्वेन  
प्रत्ययान्तत्वप्रयुक्तनिषेधेनाऽऽमोऽप्राप्तेस्तदसंगतिः स्पष्टैव । किं च तत्रैतत्प्रवृत्त्यङ्गीकारे  
फलाभावात् । तदाह—ध्वनितमिति । ष्यङ इतीति । तत्र हि मुख्यदृष्टान्तेन  
गौणेऽतिप्रसङ्गोऽनया वारितः ॥ २६ ॥

एवमित्यस्यापीति शेषः । यद्वैत्युक्तप्रकारो वा । आदिना तौ सदित्यादि । संज्ञावि-  
धाविति । संज्ञाया विधायके शास्त्र इत्यर्थः । प्रत्यययोः सुप्तिङोः । तदन्तेति ।  
प्रदेशेऽपि । ज्ञापितेऽपि, तत्र तदन्तविध्यभाव इत्यादिः । फलाभाव इति ।  
चारितार्थभाव इत्यर्थः । तथा च ज्ञापकत्वासंगतिरिति भावः । स्पष्टेति । अस्येयमिति शेषः ।  
( + तत्र ह्यन्तग्रहणेनेयं साधिता भगवता । तदाशयः कैयटेन प्रत्ययग्रहण इत्यनन्तरो-  
क्तपरिभाषया वर्णितः । शब्दरूपं विशेष्यमादाय तत्सिद्धिरित्युभयतात्पर्यम् । एवं च  
पूर्वसूत्रात्तदादीत्यन्तस्यानुवृत्तिर्नाभिमत । अस्वरितत्वात् । अन्यथा तदनुवृत्त्या तद्विशेषण-  
तयैव तत्सिद्धिं ब्रूयात् । हयवरट्पूत्रस्थकैयटस्त्वर्थान्तरपर इति न विरोधः । अत एव  
संज्ञाविधौ प्रत्ययग्रहण इति सामान्यभूतज्ञाप्यार्थसिद्धिः । अन्यथा तत्रैव विशिष्य तदननु-  
वृत्तिबोधनेनैवान्तग्रहणसाफल्ये भाष्याद्यसंगतिरिष्टार्थासिद्धिश्च स्यात् । न चैवमपि पूर्वसूत्र-

+ धनुश्चिह्नान्तर्गतो ग्रन्थो घ. पुस्तस्थः ।

नन्व्रथतप्तेनकुलस्थितमित्यादौ नकुलस्थितशब्दस्य क्तान्तत्वाभावा-  
स्समासो न स्यादत आह—

लृङ्ग्रहणे गतिकारकपूर्वस्यापि ग्रहणम् ॥ २८ ॥

अस्याश्च कर्मणि क्तान्त उत्तरपदेऽनन्तरो गतिः प्रकृतिस्वर इत्यर्थके  
' गतिरनन्तरः ( ६ । २ । ४९ ) इति सूत्रेऽनन्तरग्रहणं ज्ञापकम् ।  
तद्धि, अभ्युद्धतमित्यादावभावतिव्याप्तिवारणार्थम् । प्रत्ययग्रहणपरि-

भाष्यविरोधः । तत्र धात्वादिः संज्ञावत्परिभाषाफलत्वेनानन्तरपदसंज्ञाया अनुल्लेखनेन तदनुवृत्तेरेव  
तदभिमतत्वलाभादिति वाच्यम् । तथासिद्धिसंभावनया तस्या नासाधारणफलत्वमित्याशयेन  
तस्यागात् । समासस्य फलत्वकथनेन तुल्यतया तस्या अप्युक्तप्रायत्वात् । अनुनासिकात्पर  
इत्यनेनेव परश्चेत्यनेन प्रत्ययानां प्रकृत्यवयवत्वबोधनेन चरमावयवत्वेन बोधकान्तशब्देन  
बहुव्रीहिणा सुबाद्यवयवकावयविरूपसमुदायस्यैव तेन ग्रहणेन न्यूनाधिकव्यावृत्तिसिद्ध्या  
तदनुवृत्तेर्न फलमित्याशयाच्च । न चैवमन्तग्रहणसाफल्ये सुप्तिङितिसूत्रभाष्यासंगत्यापत्ति-  
रिति वाच्यम् । तस्य तत्र तावन्मात्रफलस्यान्यार्थमावश्यकोक्तपरिभाषयैव सिद्ध्याऽन्तग्रहणं  
व्यर्थमित्याद्याशयपरत्वात् । सनाद्यन्ता इत्यत्र त्वन्तशब्दः परसमीपबोधक इति न धातुसंज्ञा-  
फलपरभाष्यविरोधः । इत एवारुच्या पूर्वं तत्र धात्वित्युक्तिः । न च कृतेऽन्तग्रहणे तदं-  
शाप्रवृत्त्यांऽशान्तरस्याप्यप्रवृत्त्या न्यूनाधिकव्यावृत्तये तदनुवृत्तिरावश्यिकेति वाच्यम् ।  
उक्तोत्तरत्वात् । तथाऽधिकस्यैव व्यावृत्तिर्न न्यूनस्येत्यादि तु दूषितमेवेति । एधिषीष्टेत्यादौ  
षीष्टेत्यादेरपि व्यावृत्तिः सिद्धा सुबन्तसमुदायवत् । एवं च धातुप्रातिपदिकेतिभाष्यमुप-  
लक्षणमेव । सुप्तिङन्तमितिसूत्रभाष्यप्रामाण्यात् । तस्मात्तत्र तदनुवृत्तिरेव फलाभावादस्वरि-  
तत्वाच्चेति सिद्धम् । केवलप्रत्ययविषये मुख्यतद्व्यवहाराभावेन तत्परिभाषासंस्कृतोपदेशाप्राप्ता-  
च्चपि व्यपदेशिवदित्यतिदेशेनेयानित्यादौ पदत्ववदस्यापत्यं युवेत्यादिविषये फगादिसिद्धिरिति  
तथा न्यूनव्यावृत्तौ तत्र दोषसंभावनाऽपि न । तथोद्घोतादिग्रन्थास्तु कैयटानुरोधिन इत्युक्त-  
मेव । तस्मात्तत्र तदनुवृत्तिपराः शेखरादिग्रन्थाः प्राचामनुरोधेनैव । यदि त्वनुनासिकात्परः  
पूर्वो तु ताभ्यामित्यत्र सामर्थ्यात्तयोस्तत्त्वेनाऽऽगमपरत्वेऽपि न परश्चेत्यत्र तथात्वम् ।  
प्रातिपदिकादित्यादिपञ्चम्या दिग्योगलक्षणत्वेनानियताध्याहारप्रसङ्गे पूर्वव्यावृत्तये तस्य पर-  
समीपबोधकत्वलाभात् । किं च तथा सत्यागमवःसूलयुक्तेस्तुल्यत्वात्प्रत्ययानामपि प्रकृति-  
ग्रहणापत्तिरित्युच्यते तर्ह्यस्तु तथा पूर्वयुक्तेर्निर्दुष्टत्वेन भाष्योपलक्षणत्व एव तात्पर्यादिति  
दिक् ) ॥ २७ ॥

नन्वित्यस्यैवमपीति शेषः । क्तान्तत्वाभावादिति । प्रत्ययग्रहण इति परिभाष-  
येति भावः । अस्याश्चेत्यस्य ज्ञापकमित्यत्रान्वयः । कर्मणीति । कर्मणि यः कस्तदन्त  
इत्यर्थः । तत्त्वमुपपादयति—तद्धीति । अनन्तरग्रहणं हीत्यर्थः । वारणार्थमित्यस्य क्रियत

भाषयोद्धृतस्य कान्तत्वाभावादेवाप्राप्तौ तद्यथै सदस्या ज्ञापकम् । न चाभ्युद्धृतमित्यादौ परत्वात्, 'गतिर्गतौ' (८।१।७०) इत्यनेनाभेनिघात एवेति वाच्यम् । पादादिस्थत्वेन पदात्परत्वाभावेन च तदप्राप्तेः । अनन्तरग्रहणे कृते तु तत्सामर्थ्याद्गत्याक्षिप्तधातुनिरूपितमेवानऽऽन्तर्यं गृह्यत इति न दोषः । न चाभ्युद्धृतमित्यादावभिना समासेऽनन्तरस्योदः पूर्वपदत्वाभावेऽपि स्वरार्थं तदिति वाच्यम् । 'कारकादत्त' [ १।२।१४८ ] इति सूत्रे कारकादिति योगं विभज्य गतिग्रहणमनुवर्त्य कारकादेव परं गतिपूर्वपदं कान्तमन्तोदात्तमिति नियमेन थाथादिस्वराप्राप्त्या कृत्स्वरेणोद उदात्तत्वसिद्धेः । तस्मादनन्तरग्रहणं व्यवहितनिवृत्त्यर्थमेवेति ज्ञापकमेव ।

इति शेषः । उद्धृतस्य, तच्छब्दस्य । वाप्राप्तौ, अमेः स्वराप्राप्तौ । ज्ञापकत्वं विधटयति— न चेति । एवेन गतिरनन्तर इत्यस्य व्यवच्छेदः । तथा च चारितार्थ्याभावादज्ञापकत्वमिति भावः । तच्चे मानाभावादाह—पदादिति । नन्वनन्तरग्रहणे कृतेऽप्यसौ दुर्वारः । ज्ञापितयैतत्परिभाषयोद्धृतस्य कान्तत्वेऽभेस्तदानन्तर्यस्य सत्त्वात् । तथा चाचारितार्थ्यं तदवस्थमेत आह—अनन्तरेति । तत्सामर्थ्यात्, अनन्तरग्रहणसामर्थ्यात् । धातुलाभोपायमाह—गत्याक्षिप्तेति । गृह्यत इति । अभिस्तु न तथेति भावः । ननु तस्यान्यार्थत्वेनैतदर्थत्वाभावेन ज्ञापकत्वासंभव इत्यस्तु तदर्थमपूर्वमित्याशयेनाऽऽशङ्कते—न चेति । अभिना समास इति । धृतशब्दस्योच्छब्देन गतिसमासे पुरोहितमिति वदति स्वरेणाऽऽद्युदात्तोद्धृतशब्दस्येति भावः । तत्, अनन्तरग्रहणम् । अन्यथा बहुव्रीहौ प्रकृत्येत्यतः पूर्वपदग्रहणानुवृत्त्याऽत्रोदात्तो न स्यात् । सति शिष्टथाथादिस्वरेणान्तोदात्तत्वं स्यात् । सूत्रं त्वेकगतिके सफलम् । तत्र कृते तु तत्सामर्थ्यात्तदसंबन्ध इति थाथादिस्वरतोऽप्ययं सति शिष्टः । एवं हि स्वरक्रमः समासान्तोदात्तत्वबाधकाव्ययपूर्वपदप्रकृतिस्वरबाधककृत्स्वरबाधकथाथादिस्वरबाधको गतिरनन्तर इति स्वर इति । एवं च तस्याधिकसंग्रहार्थत्वेन ज्ञापकत्वासंभव इति भावः । गतिग्रहणमिति । गतिकारकोपेत्यतः । अग्रे समुदितानुवृत्तावपि योगविभागस्येष्टसिद्धयर्थत्वेन तस्यैवात्र संबन्धः । सूपमानादित्यतः कग्रहणं त्वनुवर्तत एवेति भावः । गतेः परं कान्तमिति शब्दार्थेन फलितमाह—गतिपूर्वेति । कृत्स्वरेणेति । गतिकारकोपपदादित्यनेनेति भावः । तदाऽपूर्व्याऽन्यार्थभावाश्रित्यैतत्परिभाषयोद्धृतस्य कृदन्तत्वात्तस्य चाऽऽद्युदात्तत्वमुक्तमेव । एवं च तत्रेष्टोत्स्वरासिद्धिरित्याधिकसंग्रहार्थत्वं न तस्येत्यन्यथा चारितार्थ्याभावेनैवमेव तद्वाच्यमिति तत्त्वं सम्यगेव तदाह—तस्मादिति । ज्ञापकमिति । एकदेशद्वारा कृत्स्नपरिभाषाया इत्यर्थः ।

१ घ. पादादिति । २ क. 'ति इत' । ३ क. ख. घ. ङ. 'र्थत्वेन । ४ क. ख. घ. ङ. 'स्येत्येव' ।

यत्र गतिकारकसमाभिव्याहृतं कृदन्तं तत्र कृद्ग्रहणे तद्विशिष्टस्यैव ग्रहणमपिशब्दात्तदसमाभिव्याहृतस्य केवलस्यापीत्यर्थः । अन्यथाऽनया कृद्ग्रहणविषये परत्वात्प्रत्ययग्रहणपरिभाषाया बाध एव स्यादित्यपि-ग्रहणम् ।

अत एव सांकूटिनमिति ' गतिकारकोपपदानाम् ' ( प० ७५ ) इति कृद्ग्रहण इति च परिभाषाभ्यां कृदन्तेन समासे कृते विशिष्टादेवाणि सिध्यति न तु संकूटिनमितीति ' पुंयोगात् ' ( ४ । १ । ४८ ) इति सूत्रे भाष्योक्तं संगच्छते । अन्यथा तत्र केवलं कूटिन्नित्येतस्यापीनुणन्त-त्वात्ततोऽपि पाक्षिकदोषो दुर्वार एव स्यात् । स्पष्टं चेदं सर्वं ' समासेऽ-नञ्पूर्वे ' ( ७ । १ । ३७ ) इति सूत्रे भाष्यकैयटयोः । ' गतिरनन्तरः '

परिभाषार्थमाह—यत्रेति । सर्वं वाक्यमिति न्यायेनाऽऽह—विशिष्टस्यैवेति । तदसमेति । तथा चापिना प्रत्ययग्रहणपरिभाषाया अन्यत्र समुच्चयो नान्यपूर्वस्य तत्र । एतेनानञ्पूर्वग्रहणेन तत्संनिधानेऽप्यपिना केवलसमुच्चय इत्युभयमेकत्रेत्यपास्तम् । अनञ्पूर्वग्र-हणस्य तत्रैव कृद्ग्रहणपरिभाषानुपस्थितिज्ञापकतया साफलयात् । अप्रकृत्येत्यत्राप्यनापत्तेश्च । गत्यादिपूर्वस्य क्तान्तस्य समासस्यानञ्पूर्वस्येत्यर्थापत्तेरिति भावः । स्यापीत्यर्थ इति पाठः । त्येतदर्थ इति क्वचित्पाठः । अन्यथा, अपिशब्दात्मावे । परत्वादिति । सर्वं वाक्यं सावधारणमिति न्यायेन तद्ग्रहणे तत्पूर्वस्यैव ग्रहणमित्यर्थावगमाद्विरोधेन परत्वमिति भावः । एतेन तदपवाद इयमिति सीरदेवोक्तं प्रत्युक्तम् । येन नेति न्यायाविषयत्वेन तत्त्वायो-गात् । व्यावचर्चीत्यादौ स्त्रीप्रत्यये चेति निषेधेन प्रत्ययग्रहण इत्यस्या अप्रवृत्तेरस्या-स्तत्र प्रवृत्तेरिति कैयटः । यद्यपि तथा तदादिनियममात्रे निषिद्धे कृद्ग्रहणपरिभाषां विनाऽपि समुदायस्य तदन्तत्वात्तत्सिद्धिस्तथाऽपि तदधिकग्रहणाभावाय तद्विषयतासत्त्वमा-त्रेणावकाशो बोध्यः ।

अत एवेति । तत्समाभिव्याहारे तद्विशिष्टस्यैव ग्रहणमित्याद्यर्थाङ्गीकारादेवैत्यर्थः । कृदिति । एतेनेयं तदविषयविषयसंग्राहिका । अत एवापिना तदर्थस्यापि संग्रह इत्येवा-स्तिवति कस्यचिदुक्तिः परास्ता । भाष्यासंगतेः । अन्यथा, उभयोरैकत्राङ्गीकारे । सर्वम्, आदित आरभ्य यावद्भुक्तम् । तत्र हि स्नात्वाकालकादिषु प्रतिषेध इत्येतत्त्वण्डनाय पक्षान्तरत्वेनोक्तप्रत्ययग्रहणपरिभाषाप्रसङ्गेनेदमुक्तम् । ननु तत्समाभिव्याहारे तद्विशिष्टस्यैव ग्रहणे पुरोहितमित्यादौ गतिरनन्तर इति न स्याद्विशिष्टस्य क्तान्तत्वेन ततो भेदाभावाद् त आह—गतिरिति । पूर्वपदस्य, वस्तुतः पूर्वपदभूतस्य । नेदमनुवृत्तिपरं तदननुवृत्तेरुक्त-

( ६ । २ । ४९ ) इत्यत्र तु गतेः पूर्वपदस्य क्तान्त उत्तरपदे परे कार्य-  
विधानात्तत्समवधानेऽपि केवलस्य क्तान्तत्वेन ग्रहणं बोध्यम् । इयं च  
कृद्विशेषग्रहणे कृत्सामान्यग्रहणे च न तु कृदकृद्ग्रहण इति ' अनुपसर्ज-  
नात् ( ४ । १ । १४ ) इति सूत्रे भाष्ये स्पष्टम् ॥ २८ ॥

पदाङ्गाधिकारे तस्य च तदन्तस्य च ॥ २९ ॥

पदमङ्गं च विशेष्यं विशेषणेन च तदन्तविधिः । 'येन विधिः' ( १ ।  
१ । ७२ ) इत्यस्यायं प्रपञ्चः । तेनेष्टकचितं पक्केष्टकचितमित्यादौ  
' इष्टकेषीकामालानां चित ' ( ६ । ३ । ६५ ) इति ह्रस्वो महान्परमम-  
हान्परमातिमहानित्यादौ ' सान्तमहतः ' ( ६ । ४ । १० ) इति दीर्घः  
सिद्धः । अत एव तदुत्तरपदस्येति पाठोऽयुक्त इति भाष्ये स्पष्टम् । अत्र  
पदशब्देनोत्तरपदाधिकारः केवलपदाधिकारश्च । ' पादस्य पदाज्याति '  
( ६ । ३ । ५१ ) इत्यत्र न तदन्तग्रहणं लक्ष्यानुरोधादिति सर्वं ' येन  
विधिः ' ( १ । १ । ७२ ) इत्यत्र भाष्ये स्पष्टम् ॥ २९ ॥

त्वात् । विधानादिति । तत्सामर्थ्यादिति शेषः । भाष्य इति । तत्र हि प्रधानेन  
तदन्तविधिर्यथा स्यात्कुम्भकारीति, अन्यथाऽत्र पूर्ववचनेनावयवादुत्पत्तिः स्यादित्युक्त्वाऽ-  
नया संघातादुत्पत्तिर्भविष्यतीति शङ्कित इदमुक्तम् ॥ २८ ॥

नन्वेवमपि पक्केष्टकचितमित्यादौ ह्रस्वादि न स्यादत आह—पदाङ्गेति । परिभा-  
षार्थमाह—पदमिति । तथा च विशेष्यविशेषणभावव्यवस्थार्थमिदमिति नापूर्वं तदाह—  
येनेति । अत्र पदशब्देनोत्तरपदाधिकारो न गृह्यते किं तु शुद्धपदाधिकार इति प्राचां  
मतमसंगतमिति ध्वनयितुमाह—तेनेष्टेति । अङ्गाधिकारोदाहरणमाह—महानिति ।  
अत एवेति । परमातिमहानित्युदाहरणदानादेवेत्यर्थः । द्वितीयसमासे महदन्तत्वेऽपि  
तदुत्तरपदकत्वं नेति भावः । यद्यपि भाष्ये वार्तिककृताऽऽदौ तथा पठितं तदन्तविधेरपवादोऽ-  
यमुत्तरपदविधिरत एव तस्य चेति पुनरभिहितं तदन्तविधौ हि बहुचूर्णेऽपि स्यात्तच्च  
नेष्टमिति वार्तिकाशयस्तदन्तविध्यपवादस्यापि विशेषण एव प्रवृत्तिस्तथाऽप्यग्रेऽल्लैवानर्थकेने-  
त्येतद्व्याख्यावसरे किं पुनरत्र ज्याय इत्यादिनैवमुक्तम् । तदाह—भाष्य इति । येन  
विधिरित्यत्रैवेत्यर्थः । तथैवोदाहरणदानाशयमाह—अत्रेति । कारश्चेति । गृह्यत  
इति शेषः । नन्वेवमतिप्रसङ्गोऽत आह—पादस्येति । सर्वमिति । आदित आरभ्य  
यदुक्तं तत्सर्वमित्यर्थः । पदाङ्गाधिकार इति वार्तिकव्याख्यावसरे सर्वमिदं तत्रो-  
क्तम् ॥ २९ ॥

नन्वेवमस्यापत्यमिरित्यादावदन्तप्रातिपदिकाभावादिञ्च स्यादित  
आह—

व्यपदेशिवदेकस्मिन् ॥ ३० ॥

निमित्तसद्भावाद्विशिष्टोऽपदेशो मुख्यो व्यवहारो यस्यास्ति स व्यप-  
देशी । यस्तु व्यपदेशहेत्वभावाद्विद्यमानव्यपदेशोऽसहायः स तेन तुल्यं  
वर्तते कार्यं प्रतीत्येकस्मिन्नसहायेऽपि तत्कार्यं कर्तव्यमित्यर्थः । तेनाका-  
रस्याप्यदन्तत्वाच्च क्षतिः । एकस्मिन्नित्युक्तेः सभासन्नयन आकारस्य  
नाऽऽदित्वं दरिद्राधाताविकारस्य नान्तत्वम् । अन्यथा सभासन्नयने मव  
इत्यर्थे ' वृद्धाच्छः ' ( ४ । २ । ११४ ) दरिद्रातेरिवर्णान्तलक्षणोऽच्च  
स्यात् । अत एव हरिष्वित्यादौ सोः पदत्वं न ।

लोकेऽपि बहुपुत्रसत्त्वे नैकस्मिञ्ज्येष्ठकनिष्ठत्वादिव्यवहारोऽयं मे ज्येष्ठः  
कनिष्ठो मध्यम इति किंत्वेकपुत्रसत्त्व एव । अनेन चाशास्त्रीयस्याप्य-

एवम् । पदाङ्गाधिकार एवोभयत्र कार्याङ्गीकारे । क्वचित्त्वेवमपीति पाठः । तत्राप्ययमे-  
वार्थः । अत इन्नित्यस्योभयवहिर्भूतत्वाद्येन विधिरित्यत्र तस्य चेत्यादि नास्तीति भावः ।  
शेषपूरणेन व्याचष्टे—निमित्तेति । वेरर्थमाह—विशिष्टेति । क्रमेणानयोरर्थमाह—  
मुख्य इति । एकपदार्थमाह—असहाय इति । तेन, व्यपदेशिना । कार्यं प्रतीति ।  
कार्यार्थमेवातिदेशाङ्गीकारादिति भावः । तदेवाऽऽह—एकस्मिन्निति । तदर्थमाह—  
असेति । तत्कार्यं, मुख्यकार्यम् । उक्तदोषमुद्धरति—तेनेति । अकारेति । भगवद्वाचक-  
स्येत्यर्थः । अपिना दक्षादिसमुच्चयः । सभासन्नयने, तच्छब्दे । अन्यथा, एकस्मिन्नित्यस्या-  
भावे । अयं भावः—सभासन्नयने यस्याचां वृद्धिरित्यंशसत्त्ववदादित्वस्यापि व्यपदेशिवद्भावेन  
स्वापेक्षया तत्र सत्त्वमिति तत्समुदायस्य वृद्धसंज्ञा दुर्वारा । एवं दरिद्रातेरिवर्णस्यान्तत्वं  
स्वापेक्षयाऽस्तीति धातोरिवर्णान्तत्वमक्षतमिति । ननु तत्राऽऽदिग्रहणसामर्थ्येन मुख्यादेरेव  
ग्रहणमिति नायं दोषोऽत आह—दरिद्रातेरिति । फलान्तरमाह—अत एवेति ।  
एकस्मिन्नित्युक्तेरेवेत्यर्थः । पदत्वं, पदत्वमपि । अन्यथा यस्माद्विहितस्तदादित्वस्याशास्त्री-  
यस्यानयाऽतिदेशात्तत्वं दुर्वारमिति भावः ।

एवमेव लोकन्यायेन सिद्धमित्याह—लोकेऽपीति । व्यवहारस्वरूपमाह—अयं मे  
ज्येष्ठ इति । एकपुत्रसत्त्व एवेति पाठः । एकपुत्रत्व एवेति पाठे तु निमित्तसप्तमी कर्म-  
धारयाद्बहुव्रीहेर्वा त्वः । कैषटं खण्डयितुं स्वसिद्धान्तमाह—अनेन चेति । चस्त्वर्थे ।  
तेनान्यत्रातिदेशे नैवमिति बोध्यम् । अपिः शास्त्रीयधर्मसमुच्चायकः । अत्र शास्त्रीयत्वं च  
शास्त्रविधेयत्वम् । अस्ति चैतद्घटकतदन्तत्वे । आद्यन्तवदित्यनेन तस्य विधानात् । नैवं



तिदेशः । अत एवेत्यादावेकाच्चत्वनिबन्धनद्वित्वसिद्धिः । अत एव  
भवतीत्यादौ भू इत्यस्याङ्गत्वम् , इयानित्यादौ कार्यकालपक्षे तद्धिता-  
न्तत्वनिबन्धनप्रातिपदिकत्वं च सिध्यति । अन्यथा यस्माद्विहितस्तदा-  
दित्वाभावाद् न स्यात् ।

यत्तु योऽर्थवांस्तत्रार्थस्य त्यागोपादानाभ्यामेकाज्ज्यपदेशो यथेयाये-  
त्यादावर्थवतो धातोरयं वर्णरूप एकोऽजिति कैयटस्तन्न । तस्यैकपदा  
ऋगित्यत्र भाष्योक्तरीत्या मुख्यव्यवहारत्वात् । एकपदा ऋगित्यत्रार्थेन  
युक्तो व्यपदेश इति भाष्य उक्तम् । ऋक्त्वादेरर्थशब्दोभयवृत्तित्वेन तस्याः  
शब्दमात्ररूपं पदमेकोऽवयव इत्यर्थ इति तदाशयः । तस्मादेकस्मिन्स्तत्त-  
द्धमारोपेण युगपद्यथा ज्येष्ठत्वादिव्यवहारो यथा च शिलापुत्रकस्य  
शरीरमित्यादावेकस्मिन्नारोपितानेकावस्थाभिः समुदायरूपत्वाद्यारोपे-  
णैतस्य शरीरमित्यादिव्यवहारस्तथाऽत्रैकाच्चत्वादिव्यवहारोपपत्तिरि-

यस्माद्विहितस्तदादित्व इति बोध्यम् । तत्फलमाह—अत एवेति । अशास्त्रीयस्यातिदेशा-  
देवेत्यर्थः । एवमग्रेऽपि । अस्याऽऽवश्यकतां सूचयितुं फलान्तरमाह—अत एवेति ।  
व्यतिस इत्यादिषट्त्वमित्यन्तोऽपाठः । लोके तत्प्रयोगस्यैवाभावादिति भावप्रकाशे विशदी-  
कृतम् । इयानित्यादाविति । आदिनाऽधुनेत्यादिपरिग्रहः । कार्यकालेति ।  
तस्यैव मुख्यत्वादिति भावः । अन्यथा, अशास्त्रीयातिदेशानङ्गीकारे । न स्यादिति ।  
तथा चैतदर्थं तथाऽवश्यं वाञ्छ्यम् । इयायेत्यादावप्ययमेव प्रकार इति कैयटाद्युक्तिरयुक्तै-  
वेति भावः ।

तदेवाऽऽह—यत्त्विति । तस्य, तथैकाच्चत्वव्यवहारत्वेनाभिमतस्य । मुख्यव्यव-  
हारत्वादिति । तथा च तथोपपादनेन तत्र परिभाषायोजनं कैयटीयमयुक्तमिति भावः ।  
व्यवहारसत्त्वादिति पाठे तस्येत्यस्यार्थवत् इत्यर्थो बोध्यः । तदेव भाष्यमाह—एकेति ।  
युक्तत्वमुपपादयति—ऋक्त्वादेरिति । आदिना मन्त्रत्वादिपरिग्रहः । उभयेत्यनेन  
विशिष्टनिरासः सूचितः । तस्याः, ऋचः । इत्यर्थ इति । एकपदा ऋगित्यस्येति भावः ।  
तदाशयः, भाष्याशयः । उपसंहरति—तस्मादिति । एकस्मिन्, पुत्रे । एकस्मिन्,  
शिलापुत्रके । वयःकृतावस्थानामपि प्राणिनिष्ठत्वेन वस्तुतस्तत्रासत्त्वादाह—आरोपि-  
तेति । समुदायरूपत्वेति । अनेकावस्थाविशिष्टशिलापुत्रकत्वेत्यर्थः । आदिनैकावस्था-  
विशिष्टशिलापुत्रकत्वपरिग्रहः । एतस्येति । अनेकावस्थाविशिष्टशिलापुत्रकस्यैकावस्था-  
विशिष्टमिदं शरीरमवयव इत्यादिव्यवहार इत्यर्थः । तथाऽत्रैकेति । इयायेत्यादावुक्तप्र-

तिलोकन्यायसिद्धेयम् । न चासहाय एवैतत्प्रवृत्तौ भवतीत्यत्र भू इत्य-  
स्याङ्गत्वानापत्तिः ससहायत्वादिति वाच्यम् । शपमादायाङ्गत्वे कार्ये  
यस्माद्विहितस्तदादित्वे तस्य ससहायत्वाभावाल्लोके विजातीयकन्यादि-  
सत्त्वेऽप्येकपुत्रस्य तस्मिन्नेवायमेव ज्येष्ठ इत्यादिव्यवहारवत् । न चैवं  
निजौ चत्वार एकाच इति भाष्यासंगतिरिकारस्यासहायत्वाभावेन  
तत्रैकाचत्वानुपपादनादिति वाच्यम् । एकस्मिन्नित्यस्यापर्यालोचनया  
तत्प्रवृत्तेः ।

अर्थवता व्यपदेशिवद्भाव इत्यत्रार्थवत्पदेनाप्यसहायत्वमुपलक्ष्यते ।  
अर्थबोधकेन शब्देन व्यपदेशिसदृशो भावः कार्यं लभ्यत इति तदर्थः ।  
प्रायोऽसहाय एवार्थवत्त्वात् । कुरुत इत्यादौ तशब्दाकारोऽचामन्त्य इति

कारद्वयेनेत्यर्थः । इति लोकेति । न तु कैयटोक्तरीत्येति भावः । अङ्गत्वेति । शब्-  
निरूपितेत्यादिः । ससहायेति । शब्दादिनेति भावः । अङ्गत्वे कार्ये । जन्यजनकभावः  
सप्तम्यर्थः । तज्जनकीभूत इति यावत् । तदादित्वे, तद्व्यवहारे कर्तव्ये । तस्य, भू इत्यस्य ।  
ससेति । कार्थित्वेन सजातीयसहायसहितत्वाभावादित्यर्थः । निमित्तत्वेन विजातीयसहाय-  
सत्त्वेऽपि न क्षतिरिति भावः । लोकन्यायेनाप्येवमेव लभ्यत इत्याह—लोक इति ।  
एकपुत्रेति बहुव्रीहिः । तस्मिन्नेव, एकस्मिन्पुत्र एव । न चैवम् । असहाय एवैतत्प्रवृत्तौ ।  
द्वत्र, इकारे । नुपेति । अनया परिभाषयेति भावः । तत्प्रवृत्तेः, उक्तभाष्यप्रवृत्तेः । एवं च  
पूर्वपक्षयुक्तत्वेन तदसांगत्यं न दोषावहमिति भावः ।

नन्वर्थवता व्यपदेशिवद्भाव इति भाष्योक्तेः कैयटोक्तपरिभाषार्थ एव भगवदभिमत इति  
लभ्यते । सत्येकवाक्यत्वे वाक्यभेदस्यान्याय्यत्वादेवं च कथं तत्खण्डनमत आह—अर्थ-  
वतेति । अपिनैकपदसमुच्चयः । तदर्थमेवाऽऽदौ शाब्दार्थमाह—अर्थेति । बोध्यबोधक-  
भावसंबन्धस्य मत्वर्थत्वमित्याह—बोधकेनेति । वत्यर्थमाह—सदृश इति । भाव-  
पदस्यार्थः कार्यमिति । तदर्थः, उक्तभाष्यार्थः । नन्वेवमपि कथमेतदुपलक्ष्यं तेनात आह—  
प्रायोऽसहाय एवेति<sup>१</sup> । द्योतकसमीभिव्याहारेऽधीत इत्यादौ धात्वादेः ससहायस्यार्थकत्वद-  
र्शनादाह—प्राय इति । तथा च तत्र तर्थासत्त्वेऽप्येतत्प्रवृत्तिविषये सर्वत्र तथा सत्त्वम-  
स्तीति तेनैतदुपलक्षणं सम्यगेवेति भावः । नन्वेवमपि कुरुत इत्यादावात्मनेपदस्याकारस्य  
दिसंज्ञा न स्यात्ससहायत्वेनास्या अप्रवृत्तेरत आह—कुरुत इति । एवं च विजातीय-  
सहायसत्त्वेऽपि न सजातीयसहायसत्ताऽऽत्मनेपदसंबन्धिनोऽन्त्यस्याचोऽभावादिति न दोष

व्यवहारे स आदिर्धस्येति व्यवहारे चासहाय एवेति तत्र व्यपदेशिवद्भावेन टिसंज्ञासिद्धिरित्यन्यत्र विस्तरः ॥ ३० ॥

ननु गर्गादिभ्यो विहितो यञ्जन्तविधिना परमगर्गादिभ्योऽपि स्यादत आह—

ग्रहणवता प्रातिपदिकेन तदन्तविधिर्नास्ति ॥ ३१ ॥

इयं च समासप्रत्ययविधौ प्रतिषेध उगिद्वर्णग्रहणवर्जमिति वार्तिकस्थप्रत्ययांशानुवादः । अत एवायं प्रत्ययविधिविषय एव । अत एव 'येन विधिः' ( १।१।७२ ) इति सूत्रभाष्ये प्रत्ययविधिभिन्ने 'अप्तृन्' ( ६।४।११ ) इत्यादौ गृह्यमाणप्रातिपदिकेनापि तदन्तविधिप्रतिपादनं स्वसा परमस्वसेत्याद्युदाहरणं च संगच्छते । अत एव च तदन्तविधिसूत्रे भाष्ये समासेत्यादिनिषेधस्य कथनवदस्य न कथनम् । सोऽपि

इति भावः । नन्वचामन्त्य इति व्यवहारः प्रकृतिमादायापि सुलभोऽत आह—स आदिरिति । तत्र, तशब्दाकारे । एतेनेदं परिभाषान्तरमित्यप्यपास्तम् । तदाह—इत्यन्यत्रेति । उद्धोतादावित्यर्थः ॥ ३० ॥

यद्यपि पदाङ्गैत्यस्य येनेतिसूत्रप्रपञ्चत्वात्तत्प्रसङ्गेन तत्र प्राग्दोषस्फूर्तेस्तदग्रे ग्रहणवतेति वाच्यं न व्यपदेशिवदेकेति युक्तं तथाऽपि परिभाषाघटके तस्य चेत्यंशे श्रुते तदन्यत्र तत्रैव प्राग्दोषोपस्थितिर्न तु मूलभूतत्वेनोपस्थितसूत्र इति सा पूर्वमुक्ता । न चैवमपि तदग्रे तदतिव्याप्तिनिवारकाग्रिमपरिभाषैव वक्तुं युक्ता नेयमिति वाच्यम् । तदनन्तरं तत्सूत्रातिव्याप्तिरूपदोषस्यैव प्रागुपस्थितिर्न तदतिव्याप्तिदोषस्येत्येतदुत्तरमेव तदुक्तेः । तदेतदभिप्रेत्याऽऽह—**ननु गर्गेति** । गर्गादीनामधिकृतप्रातिपदिकविशेषणत्वेन येनेत्यस्य प्राप्तेरिति भावः । अपिः केवलसमुच्चायकः । तत्र व्यपदेशिवद्भावो बोध्यः । ग्रहणवता, विशिष्य तत्तद्रूपेणोच्चारणवता । इदं च सूत्रस्य येनेत्यस्य विशेषणम् । एवमग्रेऽपि । इदं समासप्रोति च भिन्नं वचनद्वयमिति जीर्णोक्तिश्चिन्त्येति ध्वनयितुमाह—**इयं चेति** । अत एव, तदंशानुवादत्वादेव । अयं, ग्रहणोतिनिषेधः । उक्तं समूलयति—**अत एवेति** । अस्याः प्रत्ययविधिविषयत्वादेवेत्यर्थः । एवमग्रेऽपि । अपिरगृह्यमाणप्रातिपदिकसमुच्चायकः । उदाहरणं च, तत्प्रतिपादनं च । अत्र युक्त्यन्तरमाह—**अत एव चेति** । अस्य, ग्रहणवतेतिनिषेधस्य । ननु प्रत्ययविधावितिनिषेधस्यागृह्यमाणप्रातिपदिकतत्सूत्रेऽपि प्रवृत्तेः कथमस्य तदनुवादकत्वमत आह—**सोऽपीति** । प्रत्ययविधावित्यपीत्यर्थः । अपिरस्य समुच्चायकः ।

निषेधो विशिष्य तत्तद्रूपेण गृहीतप्रातिपदिकसूत्र एव । ध्वनितं चेदम् 'असमासे निष्कादिभ्यः' ( ५ । १ । २० ) इति सूत्रे भाष्ये । अत्र च ज्ञापकं 'सपूर्वाच्च' ( ५ । २ । ८७ ) इति सूत्रम् । अन्यथा 'पूर्वादिभिः' ( ५ । २ । ८६ ) इत्यत्र तदन्तविधिनैव सिद्धे किं तेन ॥ ३१ ॥ नन्वेवं 'सूत्रान्ताट्ठक' ( ४ । २ । ६० ) 'दशान्ताड्डः' [ ५ । २ । ४५ ] 'एकगोपूर्वात्' [ ५ । २ । ११८ ] इत्यादेः केवलसूत्रशब्द-दशशब्दैकशब्दादिष्वपि प्रवृत्तिर्व्यपदेशिवद्भावात्स्यादत आह—

व्यपदेशिवद्भावोऽप्रातिपदिकेन ॥ ३२ ॥

पूर्वात्सपूर्वादिनिरित्येकयोग एव कर्तव्ये पृथग्योगकरणमस्या ज्ञापकम् । न च 'इष्टादिभ्यः' ( ५ । २ । ८८ ) इति सूत्रेऽनुवृत्त्यर्थं तथा पाठोऽत एवानिष्टीत्यादिसिद्धिरिति वाच्यम् । ज्ञापकपरभाष्यप्रामाण्येनानिष्टीत्यादिप्रयोगाणामनिष्टत्वात् । एकयोगेऽपि तावत् उत्तरत्रानुवृत्तौ बाधकामावाच्च । अत एव 'नान्तादसंख्यादेः' ( ५ । २ । ४९ ) इति चरितार्थम् । अन्यथा पञ्चम इत्यादावपि व्यपदेशिवद्भावेन संख्यादिविशिष्येत्यस्य व्याख्या—तत्तदिति । गृहीतेति । बहुव्रीहिर्गर्भः कर्मधारयः । कप्तु वैकल्पिकत्वान्न । एवं च समव्याप्तत्वमुभयोः सिद्धमित्यत इमित्यादौ तदन्तविधिः सिद्ध इत्यु-गिद्वर्णेत्यत्र नापूर्वं वर्णग्रहणमिति बोध्यम् । ननु तत्र प्रातिपदिकग्रहणाभावात्कथमेतदत आह—ध्वनितमिति । तत्र ह्यसमासग्रहणप्रयोजनोक्त्यवसरे प्राग्वतेष्टमित्यत्र तदन्तविधौ परमनिष्कशब्दाट्ठन्सिद्धिरिति फलं ग्रहणवतेति निषेधो न विशिष्य प्रकृत्यनिर्देशादिति सिद्ध एव तदन्तविधिरिति खण्डितम् । यदि च तस्यै साधारणत्वं स्यात्तदा तद्विषयत्वसत्त्वेन भाष्यासंगतिः स्पष्टैव । एवं वाक्यार्थमुक्त्वाऽत्र मूलमाह—अत्र चेति । अन्यथा, एतदभावे । सिद्धे, कृतपूर्वात्त्यादिप्रयोगे सिद्धे ॥ ३१ ॥

एवम् । प्रातिपदिकेन तदन्तविधिमात्रनिषेधाङ्गीकारे । तथा च व्यपदेशिवद्भावस्यातिव्याप्तिः । आदिना गोशब्दपरिग्रहः । अर्थस्य स्पष्टत्वाज्ज्ञापकमाह—पूर्वादिति । मान्योक्तं दोषं खण्डयति—न चेष्टेति । तथा पाठः, पृथक्सूत्रपाठः । अत एव, इष्टादिभ्यश्चेत्यत्र सपूर्वादित्यस्यानुवृत्तेरेव । ज्ञापकपरेति । येन विधिरितिसूत्रस्योक्तसमानाकारतथाभाष्येत्यर्थः । इदं चैकयोगनिर्दिष्टानां सह वेतिन्यायावलम्बेनोक्तम् । एकदेशोऽपीतिन्यायावलम्बेन तेषामिष्टत्वेऽप्याह—एकेति । इदं च प्राक्प्रतिपादितम् । प्राचामनुरोधेनात्र ज्ञापकान्तरं सूचयन्नुक्तार्थं द्रव्ययति—अत एवेति । प्रातिपदिकेन तन्निषेधादेवेत्यर्थः । इतीति । इतिसूत्रमित्यर्थः । अन्यथा, एतन्निषेधाभावे । प्राचीनोक्त्यसंगतिं

त्वात्तद्वैयर्थ्यं स्पष्टमेव । इयं च प्रातिपदिकग्रहण एव न तु प्रातिपदि-  
काप्रातिपदिकग्रहणे । तेन ' उगितश्च ' ( ४ । १ । ६ ) इत्यत्र न  
दोष इति तत्रैव भाष्ये स्पष्टम् । इयं ' ग्रहणवता ' ( प० ३१ ) इति  
च परिभाषा प्रत्ययविधिविषयैवेति ' असमासे निष्कादिभ्यः ' ( ५ । १ । २० )

ध्वनयितुं विशेषविवक्षयाऽतिप्रसङ्गवारणद्वारा सिद्धान्तमाह—इयं च प्रातीति । ग्रहण-  
वतैत्यनुवृत्त्या यथाकथंचिद्ग्रहणवता प्रातिपदिकेन व्यपदेशिवद्भावो नेत्यर्थाङ्गीकारादिति भावः,  
( \* न तु पूर्ववत् । ) तदर्थमपि तथा क्रमादर इत्यपि बोध्यम् । उगितश्चेति । उगि-  
त्वस्य प्रत्ययादिसाधारणत्वात्प्रातिपदिकादित्यस्यानुवृत्तावपि सूत्रे तस्य स्वरूपेणानुच्चारणा-  
च्चेति भावः । तत्रैव, उगितश्चेत्यत्रैव । तत्र ह्युगितः प्रातिपदिकादुगिदन्ताद्वैयर्थ्यद्वयमुक्त्वा  
द्वितीयपक्षस्य व्यपदेशिवद्भावेन समर्थनावसर एतत्परिभाषाप्रवृत्तिवारणाय कण्ठतस्तथोक्तम् ।  
पूर्ववदेव सिद्धान्तान्तरमाह—इयं ग्रहेति । परिभाषेति । प्रत्येकान्वयाभिप्रायमेकवच-  
नम् । एषमग्रेऽपि । असमास इति । तत्र ह्यसमासग्रहणप्रयोजनोक्त्यवसर आर्हादगोपुच्छे-  
त्यत्र तदन्तविधौ पारमगोपुच्छिकमित्यत्र ठक्प्रतिषेधाट्टञ्फलमिति खण्डनाय विधौ प्रतिषेधः,  
प्रतिषेधश्चायमित्युक्तम् । तेन चानयोर्द्वयोस्तद्विषयता स्पष्टमेव ध्वनिता । अन्यथा तदन्त-  
विधिदौर्लभ्येन केवलेऽसाधनेन च तदसंगतिः स्पष्टैव । एवं चात एव नान्तादित्यादिप्राचो-  
क्तिरसङ्गतैव । अत्र तदनुवादस्वेतत्सिद्धान्ताभावे यथाश्रुतार्थाभिप्रायकस्तदसंगतिध्वननफ-  
लक उक्तार्थस्य सर्वाभिमतत्वध्वननफलकश्च । अत एव संबद्धरत्ने तदवतरणमध्य उक्तम् ।  
एवं च स्पष्टमेवेत्यग्र इति केचिदिति शेषो बोध्य इति तत्त्वम् । यत्तु प्रत्ययविधीत्यस्य  
प्रत्ययकर्मकविधीत्यर्थवत्प्रत्ययसंबन्धिभावरूपविधीत्यप्यर्थः । अत एव विधौ प्रतिषेधः  
प्रतिषेधश्चायमित्येवोक्तं भाष्ये न तु प्रत्ययेत्यपीति । अत एव च येन विधिरित्यत्र ज्ञाप-  
कस्य सजातीयापेक्षत्वात्सूत्रोपात्तान्ताद्यादिशब्दविषयत्वमेवास्य कैयटेनोक्तम् । अत एव  
पूर्वादिनिरित्येव तदन्तविधिना सिद्धे सपूर्वाच्चेत्यस्य ग्रहणवतेतिपरिभाषाज्ञापकत्वं कैय-  
टेनोक्तं संगतमिति तत्र । एवमप्युगित इत्यतो नान्तादित्यत्रावैलक्ष्येनोक्तसिद्धान्तेन तदर्थ-  
भवश्याश्रयणीयेन तत्रैतत्प्रवृत्तेर्दुर्वचत्वात् । अत एव स कैयटेऽत्र संमैतित्वेन नालेखि ।  
नान्तादित्यादौ त्वसंख्यादेरिति विशेषणसामर्थ्यात्सूत्रवैयर्थ्याद्वा व्यपदेशिवद्भावाप्रवृत्तिरिति  
बोध्यम् । ननु समासप्रत्ययविधावित्यस्य विशेषणविशेष्यभावव्यत्यासमात्रतात्पर्यग्राहकतया  
नान्तादित्यादाविवान्त्रापि तदन्तविधिसंभवेनान्तग्रहणसामर्थ्यादेव केवलेऽप्रवृत्ताविदं व्यर्थम् ।

\* धनुश्चिह्नान्तगतौ ग्रन्थो घ. पुस्तकस्थः ।

१ ग. ँति । जातावेक° । २ घ. ड. °त्यपि । अ° । ३ ड. °त्वं च कै° । ४ घ. 'टोऽसं° ।  
५ ड. °सत्त्वेनाऽऽले° । ६ ड. °ले खितः । वा° । ७ घ. °याऽदि° ।

इति सूत्रे भाष्यकैयटयोः । तेन 'अहन्' ( ८।२।६८ ) इत्यादेः परमाहञ्शब्दे केवलाहञ्शब्दे च प्रवृत्तिरित्यन्यत्र विस्तरः ॥ ३२ ॥

ननु 'वान्तो षि' ( ६।१।७९ ) इत्यादौ यादौ प्रत्यय इत्यर्थः कथं मत आह—

यस्मिन्विधिस्तदादावलग्रहणे ॥ ३३ ॥

तदन्तविधेरपवाद इयम् । वाचनिकेषां 'येन विधिः' ( १।१.७२ ) इत्यत्र भाष्ये पठिता । अस्याश्च स्वरूपसती सप्तमी निमित्तम् । अत एव 'नेङ्वाशि कृति' ( ७।२।८ ) इत्यादौ वशादेः कृत इत्यर्थलाभः । इयं च 'आर्धधातुकस्येद्' ( ७।३।३५ ) इति सूत्रे वलादेरित्यादिग्रहणसामर्थ्याद्विशेषणविशेष्ययोरुभयोः सप्तम्यन्तत्व एव प्रवर्तते । तेन 'ङः सि धुट्' ( ८।३।२९ ) इत्यादौ सादेः पवस्येति

एतेन ग्रहणवतोतिनिषेधात्तदन्तविधिर्दुर्लभ इत्यपास्तम् । किं च परमदित्यादिभ्य इवानभिधानेन केवलेऽप्रवृत्तेर्व्यर्थमेवेदमिति चेन्न । विशेषणविशेष्यभावव्यत्यासतात्पर्यग्राहकतया समासेत्यादिप्रतिषेधवचनवदस्याप्यावश्यकत्वात् । सूत्रवार्तिकभाष्यारूढतात्पर्यग्राहकाभावेऽपि तदन्तविधिकल्पनेऽतिप्रसङ्गापत्तेः । अत एवो गिद्वर्णग्रहणवर्जमित्यादेश्वारितार्थम् । अनभिधानेनात्र प्रत्याख्यानं तु न चमत्कारमावहतीति दिक् । तदाह—इत्यन्यत्रेति । उद्घोतादावित्यर्थः ॥ ३२ ॥

एवं सप्रपञ्चं तदन्तविधिं प्रतिपाद्य तत्प्रसङ्गात्तदपवादमवतारयति—नन्विति । कथमिति । तदन्तविधेः प्रसङ्गादिति भावः । अत एवाऽऽह—तदन्तेति । पठितेति । क्रात्यायनेनेति शेषः । अल्लग्रहण इत्यस्यालो ग्रहणं उच्चारण इति नार्थः । प्रत्याहारग्रहणे दोषापत्तेः । किं त्वलः प्रतिपादकशब्द इत्यर्थः । अत एवेकोऽचीति सूत्रे भाष्येऽचि किं व्यञ्जने मा भूदित्यत्र व्यञ्जनादाविति भगवता व्याख्यातम् । यद्यपि परिभाषायामत्र यस्मिन्निति विना तस्मिन्निति सूत्रस्थतस्मिन्नितिवन्निर्वाहस्तथाऽपि विशेषमाह—अस्याश्चेति । स्वरूपेति । न तु स्वार्थविशिष्टेति भावः । तत्र मानमाह—अत एवेति । स्वरूपसत्सप्तम्या एतन्निमित्तत्वादेवेत्यर्थः । अन्यथा तस्याः षष्ठ्यर्थत्वान्न स्यादिति भावः । विशेषान्तरमाह—इयं चेति । नन्वेवं तीषसहेत्यादावेतदप्रवृत्त्यापत्तिर्विशेष्यस्याऽऽर्धधातुक-

नार्थः । ' तीषसह ' ( ७ । २ । ४८ ) ' सेऽसिचि ' ( ७ । २ । ५१ )  
इत्यादौ यथा तादेरित्याद्यर्थलामस्तथा शब्देन्दुशेखरे निरूपितम् ॥३३॥

घटपटं घटपटावित्यादिसिद्धय आह—

सर्वो द्वन्द्वो विभाषयैकवद्भवति ॥ ३४ ॥

' द्वन्द्वश्च प्राणि ' ( २ । ४ । २ ) इत्यादिप्रकरणाविषयः सर्वो द्वन्द्व  
इत्यर्थः । ' चार्थे द्वन्द्वः ' ( २ । २ । २९ ) इति सूत्रेण समाहारेतरेतर-  
योगयोरविशेषेण द्वन्द्वविधानाङ्गयायसिद्धेयम् । ' तिष्यपुनर्बस्वोः ' ( १  
२ । ६३ ) इतिसूत्रस्थं बहुवचनस्येति ग्रहणमस्या ज्ञापकम् । तद्धीवं  
तिष्यपुनर्बास्वित्यत्र तद्यावृत्त्यर्थम् । न चैवमप्यत्र ' जातिरप्राणिनाम् '

स्यात्त्वादत् आह—तीषेति । शब्देन्दुशेखर इति । षलादेरित्यनुवृत्तविशेषणीभूत-  
वल्पदार्थस्य सौत्रत्वात्कारेण विशेषणात्काररूपवलादेरिति वाच्योऽर्थः । एतत्फलितार्थः सः ।  
सप्तमी तु प्रथमार्थ एव । एवं सेऽसिचीत्यादावपीति हि तत्रोक्तम् । वस्तुतस्तु तकाराव्यव-  
हितपरकेच्छत्यादेः परवलाद्यार्धधातुकस्येडितिसूत्रार्थान्न काऽपि कल्पनेति बोध्यम् । इदमेव  
ध्वनयितुं तत्रालमित्युक्तम् । एवं हुङ्गल्भ्यो हेर्धिरित्यत्र हलीत्यनुवृत्त्या हलादेर्हेरिति व्याख्या-  
नपक्षे हल्ग्रहणानुवृत्तिसामर्थ्याद्धेस्तदन्तत्वासंभवात्तल्लाम इति बोध्यम् ॥ ३३ ॥

प्रागुक्तातिदेशप्रसङ्गादेवाग्रिमोति ध्वनयन्नाह—घटेति । नन्वत्र जातिरप्रेतिनित्यैक-  
वद्भावेन नोभयामिति चेन्न । जातिप्राधान्ये तस्यैव सत्त्वेऽपि व्यक्तिप्राधान्य उभयभित्त्यस्य  
स्वीकारात् । अनुपदमेवैतद्यत्की भविष्यति । इत्यादीति । इत्युभयादीत्यर्थः । आदिना  
बाभ्रवशालङ्कायनं बाभ्रवशालङ्कायनावित्यादिपरिग्रहः । सर्वो द्वन्द्व इति । ननु सर्व-  
पदोक्त्या द्वन्द्वश्च प्राणीत्यादिप्रकरणविषयस्यापि वैकल्पिकत्वापात्तिरत आह—द्वन्द्वश्चेति ।  
अन्यथा तत्प्रकरणवैयर्थ्यं स्पष्टमेव । तदविषयता च तदप्राप्त्या । सा च तन्निमित्ताभावेन  
पर्युदासेन जातिप्राधान्य एवेत्यादिना चानेकधा । अत एव सर्वत्वोक्तिः । तथा च सर्वत्वं  
चार्थे द्वन्द्व इत्येतल्लक्ष्यनिष्ठं न तु लक्षणनिष्ठम् । अस्या न्यायसिद्धार्थबोधकत्वेन सर्वशब्दस्ये-  
दृशसंक्रुचद्वृत्तिताया एव युक्तत्वाच्चेति भावः । इदमेव ध्वनयन्नाह—चार्थ इति ।  
अविशेषेण, तत्प्रकरणाविषयलक्ष्यविशेषानादरेण । न्यायसिद्धेऽर्थे लिङ्गमप्याह—तिष्येति ।  
ज्ञापकं, ज्ञापकमपि । क्वचित्तथैव पाठः । तदुपपादयति—तद्धीति । बहुवचनस्येतिपदं  
हीत्यर्थः । तिष्येति समाहारद्वन्द्वः । क्लीबतां स्फुटयितुमिदंशब्दः । तस्य चोदितमित्यर्थः ।  
तदिति । द्विवचनेत्यर्थः । अन्यथा पुनर्बस्वोर्द्वित्वात्सामान्यसूत्रेणतरेतरद्वन्द्वे सदा बहुव-  
चनस्यैव सत्त्वेनोक्तप्रयोगस्यैवाभावात्तदानर्थक्यं स्पष्टमेवेति भावः । सर्वशब्दं सफलयन्नुक्त-  
मेव प्रतिपादयितुं शङ्कते—न चैवमिति । तेन चार्थे द्वन्द्व इत्यस्य वैकल्पिकत्वबोधनेऽपी-

( २ । ४ । ६ । ) इति नित्यैकवद्भावेन बहुवचनाभावादिदं सूत्रं व्यर्थ-  
मिति वाच्यम् । तद्वैकल्पिकत्वस्याप्यनेन ज्ञापनात् । न चैते प्राणिन  
इति वाच्यम् । आपोमयः प्राण इति श्रुतेरन्निर्विना ग्लायमानप्राणा-  
नामेव प्राणित्वात् । स्पष्टं चेदं ' तिष्यपुनर्वस्वोः ' ( १ । २ । ६३ )  
इति सूत्रे भाष्ये । अत एव ' द्वन्द्वश्च प्राणि ' ( २ । ४ । २ ) इत्यादौः  
प्राण्यङ्गादीनामेव समाहार इति विपरीतनियमो न ॥ ३४ ॥

सर्वे विधयश्छन्दसि विकल्प्यन्ते ॥ ३५ ॥

' व्यत्ययो बहुलम् ' ( ३ । १ । ८५ ) इति सूत्रे भाष्ये बहुलमिति  
योगविभागेन ' षष्ठीयुक्तश्छन्दसि ' ( १ । ४ । ९ ) इति सूत्रे वेति  
योगविभागेन चैषा साधिता । तेन प्रतीपमन्य ऊर्मिर्युध्यतीत्यादि  
सिद्धम् । युध्यत इति प्राप्नोति ॥ ३५ ॥

त्यर्थः । अत्र, तिष्येतिलक्ष्ये । एते चाप्राणिनः । अप्राणिजातिवाचिनां समाहार एवेति नियमा-  
ङ्गीकारात् । एवं च बहुवचनग्रहणस्य सार्थक्येऽपि सूत्रमेव व्यर्थं भवतीति भावः । अत  
एवाऽऽह—इदमिति । तिष्यपुनरितिः । तद्वैकेति । जातिरप्राणिनामिति वैके-  
त्यर्थः । अत्र लक्ष्य इति शेषः । यावत्ता विनाऽनुपपत्तिस्तावन्मात्रस्य ज्ञाप्यत्वात् । तेन  
जातीत्यस्य न वैयर्थ्यम् । यद्वा जातिप्राधान्य एव स नियमो व्यक्तिप्राधान्ये तूभयमित्येवं-  
फालितवैकेत्यर्थः । एवं च न प्रयाणां मध्ये कस्यापि वैयर्थ्यम् । अपिना चार्थ इत्यस्य तेन  
तत्त्वस्य संग्रहः । अनेन, तिष्येतिसूत्रेण । चैते, तिष्यादयः । तथा च तयोः सार्थक्येऽपि  
तद्विषयत्वान्नात्र तद्वैकल्पिकत्वज्ञापनमिति भावः । आपोमय इति । अत्राप्यब्दसमा-  
नार्थादौप्रकृतिकासुन्नतादापःशब्दान्मयट् । आपोमयमिदं सर्वमापोमूर्तिः शरीरिणामिति वत् ।  
छान्दसं वेति भावः । ग्लायमानेति । बहुव्रीहिः । स्पष्टमिति । प्रागुक्तं परिभाषादि-  
सर्वमित्यर्थः । तत्कृत्यावसर इति भावः । नन्वेतेषां प्राणित्वप्रक्षे तद्वैकल्पिकत्वज्ञापनेऽपि  
द्वन्द्वश्चेत्यादीनां समाहारः प्राण्यङ्गादीनामेवेति नियमार्थत्वेनेदं तिष्यपुनर्वस्विति प्रयोगाभावा-  
द्बहुवचनस्येति व्यर्थमेवात आह—अत एवेति । बहुवचनग्रहणादेवेत्यर्थः । अन्यथोक्त-  
रीत्या तदानर्थाय स्पष्टमेवेति भावः ॥ ३४ ॥

विभाषाप्रसङ्गादेवाऽऽह—सर्व इति । न केवलं समाहारद्वन्द्व एवेति भावः । विक-  
ल्प्यन्त इति पाठः । अत्र मानमाह—व्यत्येति । एकसूत्रेण विकल्पव्यत्ययविधानादाह—  
योगेति । ततोऽपि लाघवादाह—षष्ठीति । एवं च व्यत्ययो बहुलमित्यपि न वक्तव्य-  
मिति भावः ॥ ३५ ॥

१ ग. °न बहुवचनस्यैत्यनेन । चै° । २ ड. °दाप्रवप्र° । ३ घ. °कत्वाज्ञा° । ४ घ. ड.  
कल्पन्त ।



ननु 'क्षियः' (६।४।५९) (८।२।४६) इत्यादाविय-  
ङ्गथमत आह—

प्रकृतिवदनुकरणं भवति ॥ ३६ ॥

क्षिय इतीयङ्गनिर्देशोऽस्या ज्ञापकः । तत्रैव प्रातिपदिकत्वनिबन्धन-  
विभक्तिकरणादनित्या चेयमिति 'क्षियो दीर्घात्' (८।२।४६)  
इति सूत्रे भाष्ये स्पष्टम् ॥ ३६ ॥

ननु रामावित्यादौ वृद्धौ कृतायां कार्यकालपक्षेऽपि कथं पदत्व-  
यस्माद्विहितस्तदादितदन्तत्वाभावादुभयत आश्रयणेऽन्तादिवत्त्वाभावा-  
दत आह—

एकदेशविकृतमनन्यवत् ॥ ३७ ॥

अनन्यवदित्यस्यान्यवन्नेत्यर्थः । तत्रान्यसादृश्यनिषेधेऽन्यत्वाभावः  
सुतराम् । अत एव तादृशादर्थबोधः । अन्यथा शक्ततावच्छेदकानुपूर्व्य-

प्रागुक्तातिदेशप्रसङ्गादेव तथेति सूचयन्नाह—ननु क्षिय इति । सौत्रप्रयोग इति  
भावः । कथमिति । अनुकरणतया शब्दपरत्वेनाधातुत्वादिति भावः । निर्देश इति ।  
स सौत्रनिर्देश एवेत्यर्थः । नन्वेवं तत्र विभक्तिरेवाऽऽदौ न स्यादिति तदनुपपत्तिरेवात-  
आह—तत्रैवेति । क्षिय इति सौत्रप्रयोग एवेत्यर्थः ॥ ३६ ॥

अतिदेशप्रसङ्गादेव तथेत्याह—नन्विति । अफलत्वात्पूर्वं न पदत्वमित्याह—  
वृद्धाविति । स्वादिष्वितिपदादिसंज्ञासु यथोद्देशस्यैव सत्त्वेऽपि सप्तिङ्गन्तमिति पदत्वे  
कार्यकालत्वस्यैकाचो द्वे अन्तादिवच्चेति सूत्रभाष्यादौ स्पष्टत्वादाह—कार्यकालपक्षेऽपीति ।  
अपिना यथोद्देशसमुच्चयः । निरपिपाठे तूपलक्षणमिदं तस्यापि । तदनुक्तिर्बीजं तु कैयटरीत्या  
तत्पक्षस्याप्रयोजकत्वम् । फलं तु रामौ पश्येत्यादौ निघातादीति बोध्यम् । ननु तथाऽपि  
सुबन्तत्वेन तत्त्वमत आह—यस्मादिति । अतिप्रसङ्गनिरासाय तदादिनियमांशप्रवृत्तेरिति  
भावः । नन्वन्तादिवद्भावेनोभयं सुवचमत आह—उभयत इति । प्रकारान्तरमप्यन्यत्र  
स्पष्टम् । विकृतमिति । भावे क्तः । बहुव्रीहिः । सामान्ये नपुंसकम् । आहिताग्न्यादिः ।  
कर्मकान्तेन तृतीयासमासः पूर्वनिपातभियां कैयटादिनोक्तः । नन्वनन्यवदित्यस्यान्यभि-  
न्नवदित्यर्थेऽसंभवो वैयर्थ्यं चास्या अत आह—अनन्येति । नन्वेवमन्यसादृश्यनिषेधेऽ-  
प्यन्यत्वसत्त्वादन्त्यदोषस्तदवस्थ एषात आह—तत्रेति । एकदेशविकृत इत्यर्थः ।  
अन्यत्वाभावः, अन्यत्वनिषेधः । केचित्तु वृत्तिविषयेऽत्रान्यशब्दस्य धर्मपरत्वेन मतुपा-

१ घ. कालेति । फ० । २ क. क. म् । अत्र हेतुः—य० । ३ क. क. ँति । अनुवृत्तेरिदं  
कल्पमिति सा० । ४ घ. ँति । कर्मणि क्तः । ५ घ. ँदिः । दृ० ।

ज्ञानात्ततो बोधो न स्यात् । एवं च राम इति मान्तस्य यस्माद्विहित-  
स्तत्त्वम् औ इत्यस्य परादिवत्त्वेन सुप्त्वमिति तदादितदन्तत्वमार्थसमाज-  
ग्रस्तम् । छिन्नपुच्छे शुनि श्वत्वव्यवहारवन्मान्ते तत्त्वं लोकन्यायसि-  
द्धम् । अत एव ' प्राग्दीव्यतः ' ( ४ । १ । ८३ ) इति सूत्रे भाष्ये  
दीव्यतिशब्दैकदेशदीव्यच्छब्दानुकरणमिदमित्युक्त्वा किमर्थं विकृतनि-  
र्देश एतदेव ज्ञापयत्याचार्यो भवत्येषा परिभाषैकदेशविकृतमनन्यवदि-  
त्युक्तम् । एतेनायं न्यायः शास्त्रीयकार्य एव शास्त्रीयविकार एवेत्यपा-  
स्तम् । विकृतावयवनिबन्धनकार्ये तु नायम् । छिन्नपुच्छे शुनि पुच्छवत्त्व-  
व्यवहारवद्विकृतावयवव्यवहारस्य दुरुपपादत्वात् । एवमक्तपरिमाणग्र-  
चान्यत्वस्यैव निषेधोऽनयेत्याहुः । अत एव, फलितान्यत्वाभावादेव । तादृशात्, विकृतात् ।  
अन्यथा, अन्यत्वे । बोधो नेति । इदं च मन्जूषायं स्पष्टम् । एवं च, सुतरामन्यत्वा-  
भावे च । नन्वेवमपि तदन्तत्वं कथमत आह—तदन्तेति । अत्र मूलमाह—छिन्नेति ।  
तत्त्वं, यस्माद्विहितस्तत्त्वं व्यवहाररूपम् । लोकन्यायसिद्धमिति । भूयोवयवदर्शनं  
जातिव्यञ्जकमितिमूलकोक्तरूपलोकन्यायेत्यर्थः । एतादृशाश्रयणं प्रमाणयति—अत एवेति ।  
लोकन्यायसिद्धैतदङ्गीकारादेवेत्यर्थः । विकृतेति । इकाराभावरूपविकारविशिष्टनिर्देश  
इत्यर्थः । एतदेवेति । लोकन्यायसिद्धार्थाश्रयणमेवेत्यर्थः । ज्ञापयति, बोधयति ।  
परिभाषात्वेनात्राऽऽश्रयणं सूचितम् । एतेनायं न्यायोऽपि स्थानषष्ठीनिर्दिष्ट एवेत्यपास्तम् ।  
भवत्येषेति । एवं चैकदेशविकृतोऽप्यर्थबोधकः । अन्यथा न्यायेन शब्दस्वरूपाभेदप्रति-  
पादनेऽप्युक्तीत्याऽर्थाबोधकत्वेनार्थस्यावधित्वं न स्यादिति तात्पर्यम् । एतेनेति ।  
लोकन्यायसिद्धस्य प्राग्दीव्यत इत्यनेन ज्ञापितत्वेत्यर्थः । तत्रोभयारेभावादिति भावः ।  
नन्वेवं विकृतावयवप्रयुक्तमपि कार्यं स्यादत आह—विकृतेति । व्यवहारवदिति पाठः ।  
दुरुपपेति । जातिव्यञ्जकभूयोवयवदर्शनस्यैतदव्यञ्जकत्वादिति भावः । व्यवहाराभाव-  
दिति पाठे तूक्तहेतोर्यथा तत्र तद्व्यवहाराभावस्तथाऽत्र तद्व्यवहारो दुरुपपाद इत्यर्थः । एवम्,  
तत्रेव । अक्तिति । अत्र परिमाणमानुर्वीविशेषोऽपि [ \* तथा च परिच्छिन्नानुपूर्वी-  
विशेषकसंज्ञिभूतशब्दग्रहणेऽपीत्यर्थः । भाष्ये ] परिमाणेत्युपलक्षणं च परिच्छेदकमात्रस्य ।  
तथा च परिच्छिन्नपरिच्छेदकार्यग्रहण इत्यर्थः । अत एव द्रोणादित्रसंख्याया अपि

\* धनुश्चिह्नान्तर्गतो ग्रन्थो घ. पुस्तकतयः ।

१ क. °तत्त्वं तत्त्वं । २ घ. °र्थः । अस्या अत्राऽऽश्र° । ३ घ. °कारत्यागेनाभावरूपाविशि° ।  
४ घ. °र्थगामीति तच्चार्यः ।

हणेऽपि नायम्, उक्तयुक्तेः । एतत् 'येन विधिः' ( १ । १ । ७२ ) इत्यत्र भाष्यकैयटयोर्ध्वानितम् ।

यत्र त्वर्धं तदधिकं वा विकृतं तत्र जातिव्यञ्जकभूयोवयवदर्शनाभावेन तत्त्वाप्रतीतौ कार्यसिद्धयर्थं विकृतानलरूपावयवत्वप्रतीत्यर्थं च स्थानिवत्सूत्रम् । क्वचित्तु लक्ष्यानुरोधान्न्यायानाश्रयणम् । तेनाभीयादित्यादिसिद्धिः । स्पष्टं च क्वचिन्न्यायाप्रवृत्तिः 'प्रथमयोः पूर्वसवर्णः' ।

भाष्ये दृष्टान्तत्वेनोद्धेयः । उक्तेति । उक्तरितेरित्यर्थः । जातिव्यञ्जकभूयोवयवदर्शनस्य सर्वकादौ सत्त्वेऽपि सर्वाद्यानुपूर्वीविशेषोपादानेन क्रियमाणसर्वनामसंज्ञायास्तत्र तत्त्वतदन्त-त्वयोरभावेन दुरूपपादत्वादिति यावत् । अत्र मानमाह—एतदिति । अव्यवहितोक्तमित्यर्थः । भाष्येति । इदमुपलक्षणं यस्मात्प्रत्ययविधिरित्यत्रत्यभाष्यादेरपि । तत्र हि पञ्चद्रेणादिदृष्टान्तेनोक्तस्थले तदभावमाशङ्क्य तदेकदेशभूतं तद्ग्रहणेन गृह्यत इति परिभाषयाऽकोरिति ज्ञापितया समाहितम् । ( \* तत्र भूतशब्द उपमार्थः । एकदेशसादृश्यं च मध्यपातित्वेन । तद्वक्ष्यति तन्मध्येति । यदागमा इति त्वमध्यपातिविषय इति भेदः । यद्यत्परिमाणग्रहणेऽप्येकदेशविकृतन्यायप्रवृत्तिस्तर्हि तत्र मूलयुक्तिसाम्येन विनिगमनाविरहेण च न्यूनसमाधिकरूपत्रिविधविकारस्यापि ग्रहणेन शास्त्रे लोपस्याविकारत्वेऽपि प्राग्दीव्यत इति भाष्यप्रामाण्यादभावस्य विकारत्वेन ग्रहणवदाधिकस्यापि तत्त्वेन ग्रहणादधिक ) गद्वादिसत्त्वेऽपि शूनः श्वत्ववदैकजाधिकस्य सर्वकस्य सर्वशब्दत्वमक्षतमेवेति भाष्यासंगतिरेवातस्तथाऽर्थ इति तदाकृतमिति भावः ।

नन्वेवमन्यत्र सर्वत्र न्यायप्रवृत्तौ तेनैव सिद्धे स्थानिवत्सूत्रं व्यर्थमत आह—यत्र त्विति । अर्धम्, एरुरित्यादिना । तदधिकं, ज्वरत्वरेत्यादिना स्त्रिव्यादौ । तत्रेति । उभयत्रेत्यर्थः । अस्य सिद्ध्यर्थमित्यादावन्वयः । फलान्तरमाह—विकृतेति । इदमुभय-मनेनासिद्धमिति ह्युक्तमिति भावः । नन्वेवमप्यनयाऽभीयादित्यादौ भान्त उपसर्गत्वेन परादित्वेनेषत्वेन ह्रस्वापत्तिदोषोऽत आह—क्वचित्त्विति । [ + अक्तपरिमाणस्थलेऽधि-कविषय एवैतदप्रवृत्तिर्न न्यूनविषय इत्यभिमानः ] । न्यायेति । एतन्न्यायेत्यर्थः । उक्तं द्रढयितुं सामान्यरूपेण दृष्टान्तमाह—स्पष्टं चेति । न्यायेति । न्यायत्वावच्छिन्नन्यायेत्यर्थः । तत्र हि जसृशसोः पररूपब्राधाय प्रथमयोरिति योगविभागेऽप्यतिप्रसङ्गपरिहारा-याऽऽश्रितमध्येपवादन्यायव्याख्यावसरे न्यायश्चायं न तु वचनं यद्वक्ष्यति यद्येतदस्तीति न

\* धनुश्चिह्नान्तर्गतो ग्रन्थो घ. पुस्तकस्थः । + धनुश्चिह्नान्तर्गतो ग्रन्थो घ. पुस्तकस्थः ।

१ घ. 'त्वव्यवहारयोर्दुरूपपादत्वेन दुर्बलत्वादिति या' । २ क. इ. 'म् । यदि तत्रैतदप्रवृत्ते-स्तर्हि विकृतत्वात्' । ३ घ. 'दक्तेऽधिकस्योपजनेऽपि स' । ४ घ. 'रूपादा' ।

( ६ । १ । १०२ ) इत्यत्र कैयटेन दर्शितेत्यन्यत्र विस्तरः ॥ ३७ ॥

हि वचनस्यासत्तासंभावना न्यायस्तु क्वचित्कश्चिदाश्रीयत इति युज्यते वक्तुमिति तेनोक्तम् । वस्तुतोऽभीयादित्यादेरनभिधानमेव । अभिधानेऽपि यथा तत्र तदप्राप्तिस्तथाऽन्यत्र स्पष्टम् । एवं च क्वचिदिति न सिद्धान्तोक्तिः किं तु कैयटानुरोधेन । अत एव तद्दृष्टान्तकथनं सफलम् । ( \* एवमक्तेत्यादिनोक्तं चाधिकवक्तुल्यन्यायान्न्यूनविषयेऽध्येतदप्रवृत्तिलाभात् ) । श्रायसशब्दादण्णान्ताद्विवचने श्रायसावित्यत्र वृद्धौ सान्तस्थोगित्वेनानेन न्यायेनाङ्गतया परस्य परादित्वेन सर्वनामस्थानतया च प्राप्तस्य नुमः पूर्वसंबन्धित्वेनाचः परेतिस्थानिवत्त्वेन तत्रैव + भाष्ये वारणाद्भाष्यसंमताऽपीयम् । एतदभावे त्वङ्गत्वमेव दुर्लभमित्यादि शब्देन्दुशेखरे स्पष्टमिति बोध्यम् । तदाह—अन्यत्रेति ॥ ३७ ॥

\* धनुश्चिह्नान्तर्गतोऽर्थो घ. पुस्तकस्थः । + भाष्ये इत्यस्याग्रे परिभाषासंज्ञासिपथेऽन्त-  
मर्थं प्रन्थो घ. पुस्तके—वारणं कृतमित्यर्थं न्याय आवश्यकः । एतदभावेऽङ्गत्वमेव तत्र  
दुर्लभमिति तदसंगतिः । गुडोदकनिर्जरसावित्याद्यर्थं चाऽऽवश्यक इत्याहुः । वस्तुतस्त्वस्थं  
न्यायस्य लक्ष्यसिद्धयर्थमावश्यकत्वेऽप्युक्तभाष्यप्रामाण्यादक्तपरिमाणग्रहणे नैव प्रवृत्तिः । तद्विषये  
मध्यवातत्व इष्टसिद्धयर्थं तन्मध्यपतित इति ज्ञापकसिद्धपरिभाषास्वीकारः । अमध्यवातत्वे  
तत्सिद्धयर्थं लोकज्ञापकसिद्धाया यदागमा इतिपरिभाषायाः स्वीकारः । श्रोणादीनां न्यूनधिक-  
योरप्रवृत्तिमुक्त्वा प्रकृते दार्ष्टान्तिक उभयसूत्रेऽधिके कथमित्येवाऽऽशङ्क्य शब्दान्तरेणाऽऽ-  
योक्ता । न तु न्यून कथमिति शङ्काऽपि । द्वितीया तु तादृशाधिकविषयैव न न्यूनविषयेति स्पष्टमेव  
द्वाधा ध्वति सूत्रभाष्ये । सर्वाद्युपादानवद्भाष्युपादानात् । धुसंज्ञाया अक्तपरिमाणनिष्ठत्वात् । एवं  
चास्य न्यायस्योभयविधाधिकभिन्नयावद्विषयत्वं समन्यूनसाधारणं ततः सिद्धम् । किंचाधिकस्य  
विकारत्वमपि न शाल्लसिद्धलोपवत् । एवं च तत्रैतदविषयता युक्तैव । तथा समन्यूनविकारः  
शास्त्रीयभावरूप एव । तथाऽपीह विकारो द्विविधः । लौकिकः शास्त्रीयश्च । प्राग्दीव्यत इति सूत्र-  
स्थभाष्यप्रामाण्यात् । शास्त्रीयोऽपि द्विविधः । लोपादिकृतेऽभावरूप भादेशरूपश्च । द्वितीयोऽपि  
द्विविधः । एकस्थानिकः पूर्वापरस्थानिकश्च । अयं द्विविधोऽपि विद्यमानैकदेशापगमाविद्यमानैकदेशो-  
पगमरूपत्वेनावन्तरभावाभावरूपतया प्रत्येकं द्विविधः । तत्र भावरूपसर्वान्त्यभिन्नसर्वविधविकारेऽ-  
प्यस्य प्रवृत्तिर्नान्त्यविकारे । तत्र यदन्यत्वं यत्राऽऽनेयं तदेकदेशमात्रविकारात् । जातिव्यञ्जक-  
भूयोवयवदर्शनमितेपूलकच्छिन्नपुच्छदृष्टान्तेन तत्रैवैतत्प्रवृत्तिलाभात् । अन्तादिवच्चेति सूत्रस्थभा-  
ष्याच्च । तत्र हि गुडोदकमित्यादावुकारादिरूपतदेकदेशमत्र विकारमादायैतत्प्रवृत्त्योदकत्वमभिप्रेत्यो-  
कारान्ते पूर्वपदत्वमन्तवत्त्वेनेत्युक्तम् । तथा सौमेन्द्रेऽन्तरङ्गत्वाद्गणेऽव्यपवर्गेण नेन्द्रस्येति व्यर्थं सत्प-  
ञ्चोत्तरपदेतिपरिभाषाज्ञापकमित्युक्तम् । अन्यथा मान्तेऽभावमादायानेन पूर्वपदत्ववदेव द्वन्द्वेऽभाव-  
मादायोत्तरपदत्वेन तत्सार्थक्ये भाष्यासंगतिः स्पष्टैव । तथाऽनेनैवौकारान्त पूर्वपदत्वस्यापि सिद्धया  
तद्भाष्यासंगतिः स्पष्टैव । तदेकदेशमात्रविकारबत्त्वं च तदेकदेशान्याविकारत्वे सति तदेकदेशविकार-  
त्वम् । मात्रसमभिव्याहारे तथैव व्युत्पत्तेः । तथा चानेन तं भावरूपं गृहीत्वा निर्जरसावित्यादि-  
सिद्धिः । अभावरूपं तं गृहीत्वा गुडोदकमित्यादिसिद्धिः । रामावित्यादौ मान्ते तत्त्वमप्यभावमादायै  
वानेन कार्यकाले सिद्धम् । पदसंज्ञाया विशिष्टरूपोपादानेनाभिधानेभा कपरिमाणनिष्ठत्वात् ।

१ क. °चित्क्वचिदा° । २ घ. °म् । केचित्कर्मा° । ३ घ. °चित्क्वचि ।

पूर्वपरनित्यान्तरङ्गपवादानामुत्तरोत्तरं बलीयः ॥ ३८ ॥

पूर्वात्परं बलवत् । विप्रतिषेधशास्त्रात्पूर्वस्य परं बाधकमिति यावत् ॥ ३८ ॥

नन्वेवं भिन्धकीत्यत्र परत्वाद्धिना बाधितोऽकञ्च स्याद्वत् आह—

पुनःप्रसङ्गविज्ञानात्सिद्धम् ॥ ३९ ॥

निषेधप्रसङ्गादाह—पूर्वपरेति । इत आरभ्योपसंज्ञनिष्पत्तिपर्यन्तमस्यैव क्रमेण प्रपञ्च-  
स्तदाह—पूर्वादिति । परिभाषायां हेत्वनुकेराह—विप्रेति । एवमग्रेऽपि । ननु बलव-  
त्त्वमात्रोक्त्या नेष्टसिद्धिरत आह—पूर्वस्येति ॥ ३८ ॥

एवं परस्य पूर्वबाधकत्वाङ्गीकारे । भिन्धकीत्यत्र परत्वाद्धिना बाधितोऽकञ्च स्यादिति  
पाठः । भिन्धीत्यत्र परत्वात्तातडा बाधितो धिर्न स्यादिति त्वपपाठः । अचश्चेतिसूत्रस्थभा-  
ष्यकैयटादिविरोधात् । तत्र ह्यचसमुदायनिवृत्त्यर्थमूकाल इत्यत्राज्ग्रहणं तेन तितउच्छ्र-  
मित्यादौ दीर्घात्पदान्ताद्वेति वा तुङ्नेति भाष्ये । परत्वादीर्घलक्षणे वैकल्पिके तुकि संकृद्गतावि-  
तिन्यायाद्भ्रस्वलक्षणः पुनर्न प्रवर्तते । यत्नो नेटशे विषये पुनःप्रसङ्गन्यायः । नित्यविकल्पयो-  
र्विरोधात् । पश्चाज्जातेन पूर्वेण पूर्वजातस्य परस्य प्रवृत्त्यफलत्वलक्षणबाधप्रसङ्गात् । तस्मा-  
द्विकल्पविधिप्रवृत्तेर्वैयर्थ्यापत्त्या नित्यस्य बाध एव । क तर्हि पुनःप्रसङ्गविज्ञानमिति  
चेत् । शृणु । यत्र पूर्वं विधिः परं न बाधते तत्र क्वचित्तदाश्रियते । यथा भिन्धकीत्यादौ पर-  
त्वाद्धौ कृते पुनःप्रसङ्गविज्ञानादकञ्च । न हि तत्र ध्यकचप्रवृत्त्योर्विरोधः । एवमीजतुरि-  
त्यादावपि बोध्यम् । तदुक्तं लुटः प्रथमस्येति सूत्रे भाष्ये ।

‘ डारौरसः कृते टेरे यथा द्वित्वं प्रसारणे ।

समसंख्येन नार्थोऽस्ति सिद्धा स्थानेऽर्थतान्तरा ’

इतीति कैयटेनोक्तमितीति केचित् । वस्तुतस्त्वयुक्तः स कैयट ई च द्विचन इतिसूत्र-  
थभाष्यकैयटवृत्तिहरदत्तादिग्रन्थविरोधात् । तत्र ह्यक्षी ते इन्द्र पिङ्गले इत्यादावक्षि औ

इममेव प्रकारमभिप्रेत्य वृक्ष इत्यादौ परादिबत्त्वेन सुप्वात्तदन्तत्वेन पदत्वमुक्तम् । अन्यथा तदसं-  
गातिरपि स्पष्टैव । यथोद्देशे तु मनोरमाद्युक्तप्रकारेणैव पदत्वम् । एवंरीत्यां श्रायसावित्यादौ सन्ता-  
दावनेनाङ्गत्वं संभावितम् । तथाऽपि यस्मात्प्रत्ययविधिस्तदादांतिविशिष्टरूपपरिग्रहेण क्रियमाणाङ्गसं-  
ज्ञाया भक्तपरिमाणनिष्ठत्वंस्य यस्मात्प्रत्ययविधिरितिसूत्रे कण्ठतो भगवतोक्तत्वेन तत्रैतदप्रवृत्त्याऽ-  
ङ्गत्वं तत्र दुर्लभमेवेति तद्भाष्यमेकदेश्युक्तिरेव । एवमुपसर्गादिसंज्ञाया अपि सर्वनामादिसंज्ञावदङ्ग-  
परिमाणनिष्ठतयाऽनेन न्यूनोऽभावेनाभीयादित्यादौ न दोष इति क्वचिदित्यादि कैयटानुरोधेव । एवं  
शाभीयादित्यथाभिधानमेव । उभयत इति तत्सिद्धेति बोध्यम् । तदाह—अन्यत्राति भाष्या-  
दावित्यर्थः ॥ ३७ ॥

नन्वेवं तिसृणामित्यत्र परत्वात्तिस्रादेशे पुनस्त्रयादेशः स्यादत  
आह—

सकृद्गतौ विप्रतिषेधे यद्वाधितं तद्वाधितमेव ॥ ४० ॥

तत्र क्वचिच्चरितार्थयोरेकस्मिन्युगपदुमयोः कार्ययोरसंभवेन बाध-

इति स्थिते नुमः परत्वादीकारे सकृद्गतिन्यायात्पुनस्तदभावे शीभावे पूर्वसवर्णे रूपसिद्धिरि-  
त्युक्तम् । भवद्रीत्या तु तत्र पुनःप्रसङ्गविज्ञानस्य विषयो नापरस्य । किं च साक्षात्प्र-  
सृतीनीतिसूत्रस्थभाष्यकैयटविरोधः । तत्र हि ' च्यन्तस्य प्रतिषेधो वाच्यः ' लवणीकृत्य ।  
अन्यथाऽत्र परत्वाद्विकल्पः स्यात् । नित्या गतिसंज्ञेष्यते । न वा पूर्वेण कृतत्वादस्त्वेन  
विभाषा पूर्वेण नित्या भविष्यति परत्वाद्विकल्पेऽपि तदभावे पुनःप्रसङ्गविज्ञानान्नित्यविधि-  
प्राप्त्या न दोष इत्युक्तम् । भवद्रीत्या तु तत्र सकृद्गतिन्यायस्य विषयो नापरस्य । स्पष्टं  
चेदं भावप्रकाशे । तस्मादेतदन्यतरन्यायाश्रयणे लक्ष्यानुरोध एव बीजमिति तत्त्वम् ।  
इदमेव ध्वनयितुमप्रे वक्ष्यति तत्र लक्ष्यानुसारादित्यादि । तत्रत्योद्द्योतस्तु कैयटानुरोधेन ।  
तद्भाष्यं त्वेवमपि सुयोजम् । एवं च प्रचुरः स पाठोऽपि युक्त एव । योजना त्वित्थम्—  
भिन्धीत्यत्र धिर्न स्यात् । तत्र हेतुगर्भविशेषणमाह—परत्वात्तातडा बाधित इति । यतः  
पक्षान्तरे भिन्तादित्यादावित्यादिः । लक्ष्ययोः साजात्येनैक्यात् । विकल्पशास्त्रस्य लक्ष्यद्वये  
तात्पर्येणोभयलक्ष्यकत्वाच्च । अत एव पुनःप्रसङ्गेतिन्यायसंचारेण सिद्धान्तोक्तिसंगतिरपि ।  
न चैवं भिन्तादित्यत्रापि तदापत्तिः स्थानिवत्त्वादिति वाच्यम् । प्रतिलक्ष्यं लक्षणभेदेन  
तद्विषयतातड्शास्त्रस्याऽऽनर्थक्यापत्तेः । एतेन भवताच्चिनुतादित्यादौ चरितार्थमित्यपास्तम् ।  
तत्राप्यतो हेरुतश्चेति लुक्ः प्राप्तत्वाच्च । किं च परिभाषणामिष्टसिद्धिमात्रफलकत्वम् ।  
अत एव कुरुतादित्यत्र पुनर्लुगभावः सकृद्गतिन्यायेन साधितो विप्रतिषेधसूत्रे कैयटेन ।  
अन्यथाऽन्तरङ्गानपीतिन्यायेन परादपि लुको बलवत्त्वेन तदसंगतिः स्पष्टैव । एवं चैतद्व्या-  
याश्रयणे लक्ष्यसिद्धेरेव मूलत्वेनात्रैवांशभेदेनोभयोरश्रयणमपि सुवचमितीति बोध्यम् ॥३९॥

एवं, सर्वत्र पुनःप्रसङ्गविज्ञानाङ्गीकारे । पुनरिति । स्थानिवद्भावेनेति भावः ।  
सकृदिति । गतौ शाखयोः प्राप्तौ सत्यां यो विप्रतिषेधस्तस्मिन्सति सकृदेकवारं  
यद्वाधितं तद्वाधितमेवेत्यर्थः । यद्वा गत्यभिन्ने विप्रतिषेधे । अन्यत्र लब्धावकाशयोरेकस्मिन्यु-  
गपदसंभावितप्राप्तेरेव विप्रतिषेधपदार्थत्वेनोक्तत्वात् । अन्यत्प्राग्वत् । पूर्वपरिभाषार्थस्तु स्पष्ट इति  
नोक्तः । तथा च लक्ष्यानुरोध एवान्यतरन्यायाश्रयणे बीजमिति नोक्तदोष इति भावः ।  
अनयोरन्त्यमूलं प्रत्यासत्त्याऽऽह—तत्रेति । तयोर्मध्य इत्यर्थः । क्वचित्, अन्यतरावि-  
षये । एकस्मिन्, लक्ष्ये । असंभवप्रसङ्गयोरविरोधाय कार्यशास्त्रयोर्निवेशः । असंभवे-

काभावात्पर्यायेण तृजादिवच्छास्त्रद्वयप्रसङ्गे नियमार्थं विप्रतिषेधसूत्र-  
मिति सकृद्भूतिन्यायसिद्धिः । यथा तुल्यबलयोरेकः प्रेष्यो भवति स  
तयोः पर्यायेण कार्यं करोति । यदा तमुभौ युगपत्प्रेषयतो नानादिक्षु  
च कार्यं तदोभयोर्न करोति यौगपद्यासंभवात्तथा शास्त्रयोर्लक्ष्यार्थयोः  
क्वचिल्लक्ष्ये यौगपद्येन प्रवृत्त्यसंभवाद्प्रतिपत्तौ प्राप्तायामिदं परविध्यर्थं,  
तत्र कृते यदि पूर्वप्राप्तिस्तदपि भवत्येवेति पुनःप्रसङ्गविज्ञानसिद्धिरिति  
विप्रतिषेधसूत्रे भाष्ये स्पष्टम् ।

यत्तु कैयटादयो व्यक्तौ पदार्थं प्रतिलक्ष्यं लक्षणोपप्लवाद्दुभयोरपि  
शास्त्रयोस्तत्तल्लक्ष्यविषयोरचारितार्थ्येन पर्यायेण द्वयोरपि प्राप्तौ परमे-  
वेति नियमार्थमिदमिति सकृद्भूतिन्यायसिद्धिः । अत्र पक्ष एतन्नियमव-  
शादेतल्लक्ष्यविषयकपूर्वशास्त्रानुपप्लव एव । जातिपक्षे तूद्देश्यतावच्छेद-  
काक्रान्ते क्वचिल्लक्ष्ये चरितार्थयोर्द्वयोः शास्त्रयोः सत्प्रतिपक्षन्यायेन

नेति । विरोधादिति भावः । बाधकाभावादित्यनेनोत्सर्गापवादवैधर्म्यं दर्शितम् । स च दृष्टान्त-  
दार्ष्टान्तिकयोः पर्यायप्रसङ्गे हेतुः । वचनद्वयप्रामाण्यादिति तदाशयः । ननु शास्त्रप्रसङ्गोऽपि  
कार्यार्थ एवेति कार्ययोर्युगपदसंभवे कथं शास्त्रयोः प्रसङ्गोऽत आह—तृजादीति ।  
एवं च युगपदसंभवः पर्यायेणोभयप्रसङ्ग इति तात्पर्यम् । तथा च पक्षे प्राप्त्या  
तन्त्रान्तरप्रसिद्धनियमविधिरेवायमित्यप्राप्तांशपरिपूरकत्वमेवास्थेतरनिवृत्तिस्त्वार्थी तद्द्योतक  
एवकार इति बोध्यम् । आद्यमूलमाह—यथेति । अस्य न करोतीत्यत्रान्वयः ।  
ननु तदाज्ञोल्लङ्घनेन तावचरितार्थावत आह—तुल्येत्यादि करोतीत्यन्तेन ।  
तथा च तुल्यबलत्वादेव पर्यायेणैव प्रेरणया प्रेष्यस्य मिथोऽविरुद्धकार्यकरणेन स्वाभिनी  
चरितार्थी यथा तद्वदिति भावः । एकत्र तत्संभवादाह—नानेति । उक्त आशयः ।  
तत्रापि प्रदेशे संभवादाह—दिक्ष्विति । कार्यं, स्त इति शेषः । यौगेति । तयोर्यौग-  
पद्येनासंभवादित्यर्थः । लक्ष्यार्थेति । अन्यत्र लक्ष्ये चरितार्थयोरित्यर्थः । इदं, विप्रति-  
षेधसूत्रम् । तत्र, परस्मिन् ।

कैयटादय इति । आदिना सीरदेवहरदत्तकौस्तुभकृदादयः । अभिधेयवाच्यर्थशब्दस्या-  
जहल्लिङ्गत्वादाह—पदार्थ इति । प्रतिर्वीप्सायाम् । उपप्लवस्तेषामाविर्भावः । अपिर्विष-  
ययोरित्यग्रे योज्यः । द्वितीयोऽपिः प्राप्तावित्यग्रे । मिथः समुच्चायकत्वेन यथाश्रुतावेव वा ।  
इदं, विप्रतिषूत्रम् । एवमग्रेऽपि । नन्वेवं तद्विषयकपूर्वलक्षणस्याप्रमाणत्वं स्यादत आह—  
अत्रेति । नियमपक्ष इत्यर्थः । एतदिति । विप्रतिषेधसूत्रेत्यर्थः । क्वचित्, तत्तद-  
विषये । सदिति । साध्याभावसाधकं हेस्वन्तरं यस्य स सत्प्रतिपक्षः । तत्र यथा मिथः  
प्रतिबन्धादनुमितद्वयं नैवमत्रापीति भावः । अप्यप्राप्तौ, अप्राप्तावपि । यथाश्रुतं वा । शास्त्रं

पुणपदुमयासंभवरूपविरोधस्थल उभयोरप्यप्राप्तौ परविध्यर्थमिदमिति पुनःप्रसङ्गविज्ञानसिद्धिरित्याहुस्तत्र । व्यक्तिपक्षे सर्वं लक्ष्यं शास्त्रं व्याप्नोति न जातिपक्ष इत्यत्र मानाभावात् । न ब्राह्मणं हन्यादित्यादौ जात्याश्रयसकलव्यक्तिविषयत्वार्थमेव जातिपक्षाश्रयणस्य भाष्ये दर्शनात् । अत एव सरूपसूत्रे भाष्ये जातौ पदार्थेऽनवयवेन साकल्येन विधेः प्रवृत्तेर्गौरनुबन्ध्य इत्यादौ सकलगवानुबन्धनासंभवात्कर्मणो वैगुण्यमुक्तम् । द्रव्यवादे चासर्वद्रव्यावगतेर्गौरनुबन्ध्य इत्यादावेकः शास्त्रोक्तोऽपरोऽशास्त्रोक्त इत्युक्तम् । किं च न हि भाष्योक्तवृत्तादिदृष्टान्तस्य व्यक्तिपक्ष एव सर्वविषयत्वं न जातिपक्ष इत्यत्र मानमस्ति । अपि च व्यक्तिपक्षेऽप्यन्यव्यक्तिरूपविषयलाभेन चरितार्थयोरियं व्यक्ति-विरोधात्स्वविषयकत्वं न कल्पयतीति वक्तुं शक्यम् । जातिपक्षेऽपि

कर्तृ । सर्वं लक्ष्यं कर्म । ननु व्याख्यानमेव तत्र मानमत्र आह—न ब्राह्मेति । व्यक्तीति । व्यक्तिविषयकत्वार्थमित्यर्थः । सर्वब्राह्मणहनननिषेधायेति यावत् । भाष्ये, एकशेषसूत्रस्थे । तत्रैवं हेत्वन्तरं सूचयन्नाह—अत एवेति । जातिपक्षस्य व्यापकत्वा-देवेत्यर्थः । अनवयवेनेत्यस्य व्याख्या—साकेति । जात्याश्रया व्यक्तिविशेषा अवयवा इत्युच्यन्ते । तथा च व्यक्तिविशेषानालम्बनेनेति तदर्थो बोध्यः । एवं च साकल्यं फलितम् । सकलेति । देशकालादिभेदेनाऽऽनन्त्यादिति भावः । गवानुबन्धनेति पाठः । गोः पुंस्त्वात् । वैगुण्यमिति । तथा च फलानवाप्तिरिति भावः । प्रत्युत वैपरीत्ये मानमस्तीत्याह—द्रव्येति । चस्त्वर्थे । एकः शास्त्रोक्त इति । एकः शब्दः प्रत्य-र्थनिवेशित्वादेकं द्रव्यं गोरूपं बोधयेत्तस्य केनचिदनुबन्धे कृते शास्त्रार्थसंपत्त्या परैस्तेन वाऽन्यदा गवान्तरानुबन्धोऽशास्त्रार्थः स्यादित्यर्थः । त्वन्मते त्वेतदसंगतिः स्पष्टैव । पक्षद्वय-साधारण्येन प्रतीयमानं विप्रतिषेधसूत्रभाष्यमपि विरुद्धमित्याह—किं चेति । अयं भावः—उक्तभाष्यं पक्षद्वयसाधारण्येन दृष्टान्तभेदेन पर्यायाप्रतिपत्ती ये प्राप्ते तदाश्रयेण तद्वचनोपपत्तिपरं न तु जातिव्यक्त्याश्रयेणेति स्पष्टमेव । अन्यथा जातिपक्षप्रवृत्तामप्रतिपत्ति-मुपक्रम्य तव्यादिदोषशङ्कापरभाष्यासंगत्यापत्तेः । अनवकाशत्वेनैषां न परत्वेन व्यवस्येति कैयटाद्युक्त्यसंगत्यापत्तेश्च । अग्रे तृजादितुल्यताया एव तेषु प्रतिपादनाच्च । न हि तृजादयो व्यक्तिपक्ष एव सर्वविषया अपि तु जातिपक्षेऽपीति । त्वदुक्तयुक्तिद्वयमपि मिथो व्यभि-चरितमित्याह—अपि चेत्यादिगमकाभाव इत्यन्तेन । अन्येति । विरोधा-धारान्येत्यर्थः । इयं, विरोधाधारभूता । कत्वमिति । चरितार्थयोः शास्त्रयोरिति भावः ।

१ ड. 'तस्तत्र हेतौ हेतुमाह । २ ड. 'व मानाभावे हे' । ३ ग. 'त्रिदालम्बे क' । ४ ग. 'शालम्बोऽशा' । ५. 'शालम्बेऽशास्त्रार्थसंपत्त्याऽऽह—किंचेति ।



तज्जात्याश्रयतद्यक्तिविषयकत्वमेव नैतद्यक्तिविषयकत्वमित्यत्र विनिग-  
मकाभावः । तत्र लक्ष्यानुसारात्कचिच्छास्त्रीयदृष्टान्ताश्रयणं कचिच्छौ-  
किकदृष्टान्ताश्रयणमिति भाष्यसंमतमार्ग एव युक्त इति बोध्यम् ।

द्वयोः कार्ययोर्यौगपद्येनासंभव एव विप्रतिषेधशास्त्रोपयोगी । इदम्  
' इको गुण ' ( १ । १ । ३ ) इति सूत्रे कैयटे स्पष्टम् । यथा शिष्टा-  
दित्यादौ तातङ्गशाभावयोर्युगपत्प्रवृत्तौ स्वस्वनिमित्तानन्तर्यासंभवः ।  
यद्यपि तातङ्गादेः स्थानिवत्त्वेनास्त्येव तत्तथाऽप्यादेशप्रवृत्त्युत्तरमेव स,  
न तु तत्प्रवृत्तिकाले । एवं नुम्प्रवृत्त्वयोः प्रियक्रोष्टूनीत्यादौ युगपदसं-  
भवो ' यदागमाः ' ( प० ११ ) इत्यस्य नुम्प्रवृत्त्युत्तरं प्रवृत्तेः । एवं  
भिन्धीत्यत्र तातङ्गधिभावयोर्युगपदेकस्थानिसंबन्धस्याङ्गरूपनिमित्तान-

तद्यक्तीति । मिथोऽविषयव्यक्तीत्यर्थः । नैतदिति । विरोधाधारव्यक्तीत्यर्थः । शास्त्र-  
स्येति शेषः । उपसंहरति—तत्रेति । तयोर्मध्य इत्यर्थः । तस्मादित्यादिः । कचित्,  
तिसृणामित्यादौ । शास्त्रीयदृष्टान्तः, तृजादिरूपः । कचित्, भिन्धीत्यादौ । लौकिकः,  
दूतरूपः । युक्त इति । अत एव कुरुतात्वमिति कैयटोक्तसकृद्गतिन्यायोदाहरणसंगतिः ।  
अन्यथा कुरुशब्दाद्धेलुगितिवचनस्य तातङ्गभावपक्षे चारितार्थेऽपि कुरुशब्दाद्धेस्तातङ्गिति-  
वचनस्यानवकाशत्वेन विप्रतिषेधाप्रसक्त्या तदसंगतिः स्पष्टैवेति दिक् ।

भाष्यस्थ एकस्मिन्नित्यस्य लक्ष्य इत्यर्थोऽभिमतो न तु कार्यद्वययोगिनीति सूचयितु-  
माह—द्वयोरिति । अन्यत्र लब्धावकाशयोरित्यादिः । एवेनैकस्य कार्यद्वययोगिव्य-  
वच्छेदः । शास्त्रोपेति । शास्त्रप्रवृत्त्युपेत्यर्थः । कैयट इति । नावश्यं द्विकार्ययोग एव  
विप्रतिषेधः किं तर्ह्यसंभवोऽपीति भाष्ये द्विकार्ययोगत्वाभावे केवलोऽप्यसंभवो विप्रतिषेध  
इति हि तेनोक्तम् । तमुपपादयति—यथेति । आदिना शाभावपरिग्रहः । तत्,  
तत्तदानन्तर्यम् । सः, स्थानिवत्त्वपदवाच्यः स्थानिवद्भावः । एतेनान्यतरस्मिञ्जाते निमित्त-  
विघातादन्यतरत्र स्यादिति द्रष्टव्यादीनां विरोधोपपादनमपास्तम् । इदमेव ध्वनयितुं बहुषु  
तमुपपादयति—एवमित्यादिना । एवं, स्वस्वनिमित्तानन्तर्यासंभवरूपोक्तप्रकारेण ।  
प्रवृत्तेरिति । अङ्गत्वसंपादकस्थानिवत्त्वस्य तृज्वद्भावप्रवृत्त्युत्तरं प्रवृत्तेश्चेत्यपि बोध्यम् ।  
एवं, पूर्वत्रेव । प्रकारान्तरमप्यत्र संभवतीति प्राचासुक्तिमनुसृत्याऽऽह—युगपदिति ।  
ननु बुद्धिविपरिणामस्य सिद्धान्तत्वेन वास्तवस्थानिसंबन्धः कापि न, प्रकृत उभयबुद्धिप्राप्ता-  
वपि वाचः क्रमवृत्तिरत्रादैच्छिकक्रमेण स्थितिः संभवतीति नेदं युक्तमनः प्रागुक्तमेवाऽऽह—  
अङ्गरूपेति । नुटोरपीत्यस्यासंभवादावन्वयः । पूर्वात्परं प्रबलमि यस्यात्प्राचीनकतामाह—

न्तर्यस्य चासंभवो बोध्यः । नुम्नुदोरपि नुत्यजादिविमत्तयानन्तर्यबाधो  
नुमि ह्रस्वान्ताङ्गबाध इत्यसंभवाद्द्विप्रतिषेधः । क्वचिदिष्टानुरोधेन  
पूर्वशास्त्रे स्वरितत्वप्रतिज्ञाबलात्स्वरितेनाधिकं कार्यमित्यर्थात्पूर्वमेव  
भवति । तेन सर्वे पूर्वविप्रतिषेधाः संगृहीता इति 'स्वरितेन' ( १ ।  
३ । ११ ) इति सूत्रे भाष्ये । विप्रतिषेधसूत्रस्थपरशब्दस्येष्टवाचित्वात्त-  
त्संग्रह इति विप्रतिषेधसूत्रे भाष्ये ॥ ४० ॥

नन्वेवमेधत इत्यादौ परत्वाद्विकरणे 'अनुदात्तङितः' ( १ । ३ ।  
१२ ) इत्यादिनियमानुपपत्तिस्तेन व्यवधानादत आह—

विकरणेभ्यो नियमो बलीयान् ॥ ४१ ॥

अत्र 'वृद्धभ्यः स्यसनोः' ( १ । ३ । ९२ ) इति सूत्रेण स्ये विमा-  
षाऽतङ्गविधानं ज्ञापकम् । अन्यथा स्यव्यवधाने नियमाप्रवृत्तौ सामान्य-

क्वचिदिति । पूर्वविप्रतिषेधविषय इत्यर्थः । अनेन परस्यैव निरासो न नित्यादेस्तुल्य-  
जातीयत्वात् । किं च यादृशदौर्बल्ये प्रसक्ते प्राबल्याय स्वरितत्वं प्रतिज्ञायते तादृशमेव  
दौर्बल्यं तेनापनीयते । तदेतदध्वनयन्नाह—पूर्वमेवेति । तेन तथार्थेन । प्रकारान्तर-  
माह—विप्रेति । तरसंग्रह इति । सकलपूर्वविप्रतिषेधसंग्रह इत्यर्थः । नन्वेवं स्वरितेनेति  
सूत्रं तथार्थकमपि व्यर्थमिति चेन्न । अन्यार्थं तथार्थकस्य तस्याऽऽवश्यकत्वस्य तत्र भाष्य  
एव स्पष्टत्वात् । उपायस्योपायान्तरादूषकत्वं हि तदाकृतमिति भावः ॥ ४० ॥

एवं, पूर्वविप्रतिषेधविषयादन्यत्र सर्वत्र परस्य पूर्वबाधकत्वे । एधत इत्यादाविति ।  
आदिना पचत इत्यादिसंग्रहः । पचत इत्यादाविति त्वपपाठः । धातुपाठे प्राक्पाठित्यागे  
मानाभावात् । अत एवानुदात्तेति दोषसंगतिः । तदपि प्रागेव सूत्रपाठे पाठितम् । स्यादेः पर-  
त्वाल्लस्य तिच्चादिषु सत्स्विति शेषः । यथा नियमतः स्यादेः परत्वं तथा स्यादितो लादेशा-  
नामिति बोध्यम् । तेन, विकरणेन । अत्र, परिभाषायाम् । स्ये, परत इति शेषः । अतङ्गि-  
तिच्छेदः । परस्मैपदेति तदर्थः । तङ्गित्यस्याऽऽत्मनेपदोपलक्षणत्वात् । एवमुक्तेः फलं तु तस्य  
प्रतिप्रसक्त्विति सूत्रचनम् । तङ्गिति च्छेदः परस्मैपदविकल्पेन पक्षे तङ्गविधानमित्यर्थ इति  
काश्चित् । क्वचित्तु विकल्पविधानमिति पाठः । तत्र विकल्पेन परस्मैपदविधानमित्यर्थः । उपपा-  
दनपर्यालोचनया त्वयमेव पाठो युक्त इति भाति । तत्त्वमुपपादयति—अन्यथेति ।  
परिभाषाविरह इत्यर्थः । नियमेति । अनुदात्तङित इत्यादीनामित्यर्थः । सामान्येति ।

शास्त्रेणोभयसिद्धौ विकल्पविधानं व्यर्थं स्यात् । अत्रार्थं ज्ञापिते तु  
स्य इति तत्र विषयसप्तमी बोधयेति ' अनुदात्तङितः ' ( १ । ३ । १२ )  
इत्यत्र भाष्यकैयटयोः स्पष्टम् । विकरणव्यवधानेऽपि नियमप्रवृत्तेरिदं  
ज्ञापकमिति ' शदेः शितः ' ( १ । ३ । ६० ) इत्यत्र भाष्ये ध्वनितम् ।  
वस्तुतोऽस्माज्ज्ञापकात् ' अनुदात्तङितः ' ( १ । ३ । १२ ) इत्यादिप्रकरणं  
तिबादिविधेकवाक्यतया विधायकम् । तत्र ' धातोः ' ( ३ । १ । ९१ )

प्राक्प्रवृत्तेन तिप्तस्त्रीत्यनेनेत्यर्थः । उभयेति । पदद्वयेत्यर्थः । विकल्पेति । विक-  
ल्पेन परस्मैपदविधानमित्यर्थः । नन्वेवमपि स्य इति परसप्तमीति तदानीं तदभावेन तदप्राप्त्या  
चारिताथर्पभावात्कर्यं ज्ञापकत्वमत आह—अत्रेति । अस्मिन्नर्थ इत्यर्थः । तत्र, सूत्रे ।  
इतीति । उक्तं सर्वमित्यर्थः । मतान्तरमाह—विकरणेति । प्रवृत्तेरिति । परिभाषाया  
इत्यर्थः । इदं, प्रागुक्तं तद्विकल्पविधायकं सूत्रम् । ध्वनितमिति । तत्र ह्युपसर्गनिभि-  
क्तनियमेऽड्यववाय उपसंख्यानं न्यविशतेत्युक्तम् । यदि तथेयं भजेतांर्हि प्राङ्नियमे नित्य-  
त्वाद्विकरणेऽडागम इति वार्तिकं व्यर्थं स्यात् । इदानीं तु परत्वनित्यत्वाभ्यां द्वाभ्यां यथा-  
संख्यं प्राग्विकरणे नित्यत्वादडागमे चानया द्वितीयया विकरणस्याव्यवज्ञायकत्वेऽप्यटा  
व्यवहितत्वाच्च प्राप्नोतीति तत्सफलम् । लावस्थायामडित्यनाश्रित्य चेदं बोध्यम् । इत एवा-  
रुच्या यदि पुनरियं परिभाषा विज्ञायेतेत्यनुदात्तेत्यत्र सिद्धान्तभाष्योक्तम् । अत आह—  
वस्तुत इत्यादि तच्चमित्यन्तेन । अस्मात्, प्रागुक्ततद्विकल्पविधायकसूत्रात् ।  
एकेति । वाक्यैकवाक्यतयेत्यर्थः । अत एव भाष्येऽपि लस्य तिबादयो भवन्तीत्युपस्थित-  
मिदं भवत्यनुदात्तेत्याद्युक्तम् । अत एव कार्यकालात् इदं बोध्यं यथोद्देशे वाक्यभेद-  
स्यैव सत्त्वात् । सा चेत्यं धातोर्लस्य स्थाने तिबादयो भवन्ति ते चानुदात्तङितो लस्य  
स्थाने तादृशा भवन्ति येषां जातानामात्मनेपदसंज्ञा भवतीति । अप्रं भावः—कार्यकालेऽप्यनु-  
दात्तङित् इत्यादिप्रकरणमेव स्वाकाङ्क्षा तेनैकवाक्यतामनुभवति । भाष्ये परिभाषेत्यस्य  
तद्वदित्यर्थः । यथा परिभाषा कार्याकाङ्क्षावशात्तेनैकवाक्यतापन्ना तथा तदपि स्वाकाङ्क्षाव-  
शात् । आकाङ्क्षोत्थापके च लिङ्गत्वव्यवहारः । प्रकृते च तस्य तदाकाङ्क्षोत्थापकावात्म-  
नेपदत्वादिना बोधकौ तौ शब्दाविति तत्र लिङ्गत्वव्यवहारः । एतेन सर्वत्र परिभाषालिङ्ग-  
विधेः परिभाषाकाङ्क्षोत्थापकं विधौ दृष्टं न चात्र तथा विधिसूत्र आत्मनेपदत्वादिनाऽनुप-  
स्थितेरेवं च यदि पुनरिति भाष्यमयुक्तमित्यपास्तम् । उक्तीत्या भाष्योपपत्तेः । एवं च  
भूवादय इति सूत्रस्थधातुपदस्य नियमेऽनु संबन्धार्थं मण्डूकप्लुतिर्विभक्तिविपरिणामश्च नाऽऽश्र-  
यणीयाविति । तदेतदाह—तत्रेति । तिबादिसूत्र इत्यर्थः । लावस्थायां स्यादावस्या

इति विहितपञ्चमिति तत्समानाधिकरणम् । 'अनुदात्त' ( १ । ३ । १२ )  
इत्यादि विहितविशेषणमेव । एवं च लावस्थायां स्येऽपि तद्व्यवधाने  
तद्भ्रसिद्धिः । शबादिभ्यस्तु पूर्वमेव नियमः ।

यद्वा लमात्रापेक्षत्वाद्न्तरङ्गा आदेशा लकारविशेषापक्षत्वात्स्वाद्यो

आवश्यकत्वात् । उत्तरसूत्रानुरोधाच्चेति भावः । एवं च, विहितविशेषणत्वे च ।  
स्येऽपीति । यद्यप्यत्र पक्षे परत्वान्नित्यत्वाच्च तिस्रोदिविधिः । स्यादिविधिस्तु न नित्यः ।  
शब्दान्तरेण लक्षणान्तरेण च प्राप्तेः । तादृशान्नित्यत्वानाश्रयणेऽपि द्वयोर्नि-  
त्ययोः परत्वात्स एव । अन्तरङ्गत्वमप्याद्यद्वयप्रकाराभावेऽपि तृतीयान्त्यरीत्या द्विवि-  
धतुरीयरीत्या च तस्यैव । न चापवादत्वं स्यादिविधेर्विशेषविहितत्वादिति वाच्यम् ।  
चारितार्थात् । अत एव परत्वविषयः । अत एव च स्येऽपीति स्यमात्रोल्लेखः ।  
तासावपवादत्वस्य सुषुचत्वात् । एवं च कथं लावस्थायां स्यः किमर्थं च विहितविशेषणत्वम् ।  
अत एवानुदात्तमिति सूत्रभाष्यसंगतिः । तथाऽपि श्यनादितः स्यादयोऽन्तरङ्गाः काऽन्तरङ्गता  
लावस्थायामेव विधानादिति स्यतेतिसूत्रमाप्योक्त्याऽऽर्धधातुक इत्यस्याऽऽयादय इत्यतोऽ-  
नुवृत्त्याऽऽर्धधातुकत्वावस्थायां स्यादय इत्यस्यान्तरङ्गास्त इत्यर्थिकयाऽऽर्धधातुकत्वं  
विशेषणं नोपलक्षणमित्याशयिकया सूत्रस्थतदनुवृत्तेश्च सामर्थ्याल्लावस्थायामेव तत्प्रवृत्तिः ।  
अन्यथा तद्वैयर्थ्यं स्पष्टमेव । अत एव विहितविशेषणावश्यकत्वम् । एवं च तत्र भाष्येऽ-  
न्तरङ्गशब्दो गौणः । अत एव काऽन्तरङ्गतेति प्रश्नो न तु कथमिति । बहिरङ्ग-  
शब्दस्य परिभाषायाश्चानुक्तिश्च । एवं च परिभाषायाः स विषय एव न । एतेनोक्तपक्ष-  
चतुष्टयासंभवात्तद्भाष्यतत्पक्षयोरसंगत्यापत्तिरित्यपास्तम् । उक्तरित्योपपादनात् । तत्रत्यकै-  
यटस्य तु प्रमाद एवेत्यन्यत्र विस्तरः । तदिति । आत्मनेपदेत्यर्थः । एधिष्यत इत्यादा-  
विति भावः । ननु शबादिव्यवाये तत्सिद्धिरपि तत्फलं कुतो नोक्तमत आह—शबादि-  
भ्यस्त्विति । कर्त्रादौ सार्वधातुके तद्विधानादिति भावः । नियमः, तत्त्वेनान्याभिमतो  
वाक्यैकवाक्यतया विधिः ।

एवं तदनुवृत्तिमभिप्रेत्य लादेशानामन्तरङ्गत्वमनैपेक्ष्य च तस्य विहितविशेषणत्वमुक्तम् ।  
तदनुवृत्तावनुपदोक्तद्विविधैतदाश्रयणेनेदानां वैपरीत्येन धातोरिति परपञ्चम्यामपीष्टसिद्धि-  
रिति वक्तुं पक्षान्तरमाह—यद्वेति । कैयटानुरोधेनाऽऽह—लमात्रेति । वस्तुतस्त्वत्र  
मात्रशब्देन परनिमित्तमात्रव्यवच्छेदः । तथा चापरनिमित्तकत्वादित्यर्थः । आदेशाः, लादेशाः ।  
लकारेति । लकाररूपो यो विशेषः परस्तदपेक्षत्वादित्यर्थः । परनिमित्तकत्वादिति यावत् ।  
एवं चानुपदोक्तं द्विविधमन्तरङ्गत्वमेव तेषामनेनोक्तमिति बोध्यम् । यथाश्रुतं तु न युक्तं

बहिरङ्गा इति दिग्योगलक्षणपञ्चम्यामपि न दोषः । अत्र पक्षे 'वृद्धभ्यः  
स्य' ( १ । ३ । ९२ । ) इति सूत्रं स्थेषिषय इति व्याख्येयम् । आत्म-  
नेपदशब्दादौ भाविसंज्ञाऽऽश्रयणीयेति तत्त्वम् । भिन्नवाक्यतया सामान्य-  
शास्त्रविहितानां नियमे तु लुगादिनेव नियमेन जातनिवृत्तिरङ्गीकार्या ।  
भुक्तवन्तं इति मा भुक्था इति ब्रूयात्किं तेन कृतं स्यादिति न्यायस्तु  
नात्र शास्त्र आश्रयितुं युक्तो नियमादिशास्त्राणां वैयर्थ्यापत्तेः । ध्वनितं  
चेदं 'स्थानेऽन्तरतमः' ( १ । १ । ५० ) इति सूत्रे भाष्ये । शास्त्रानर्थक्यं  
तु वृद्धिसंज्ञासूत्रे भाष्ये तिरस्कृतम् । सामान्यशास्त्रेणोत्पत्तिस्तु सरूप-

कैयटश्च चिन्त्य इत्यनुपदमेष्वाग्रे स्फुटी भविष्यति । न दोष इति । शब्देरिव  
स्यादितोऽपि तस्य प्राक्प्रवृत्तेस्तत्रापि न दोष इत्यर्थः । अत्र पक्षे, सिद्धान्तपक्षान्तरगत-  
द्वितीयपक्षे । व्याख्येयमिति । तस्य परत्वासंभवादिनि भावः । नन्वेवमपीतरेतराश्रयोऽत्र  
पक्षे प्राक्तेषामसत्त्वेन तत्संज्ञयोर्दुर्वचत्वादत् आह—आत्मनेपदेति । न चावान्तरवा-  
क्यार्थबोधोत्तरं तेषां लस्थानिकत्वज्ञानादात्मनेपदादिसंज्ञोत्तरमेवैकवाक्यताऽस्तु किं भावि-  
संज्ञाश्रयणेनेति वाच्यम् । तस्य तत्रोपस्थितौ तावत्पर्यन्तं तेनासंबद्धतयाऽवस्थाने माना-  
भावात् । अन्तरङ्गतया तेन संबन्धानुभवोत्तरमेव तिवादिभिः संज्ञानुभवाच्चेति भावः ।  
चरमपक्षस्योक्तं तत्त्वं प्रतिपादयितुमाद्यपक्षयोर्दोषानाह—भिन्नेत्यादिगौरवमित्य-  
न्तेन । नियमे त्विति पाठः । नियमे त्वङ्गीक्रियमाण इत्यर्थः । ननु जातनिवृत्तौ भुक्त-  
वन्तमिति न्यायविरोधोऽत आह—भुक्तेति । यो भुक्तवन्तं प्रति तथा ब्रूयात्तेन किं  
साधितं स्यादपि तु न किमपीति लौकिकन्यायार्थः । भुक्था इति । निरनुस्वारः  
पाठः । लुङ्गे रूपमेतत् । नियमादीति । आदिना निषेधादिपरिग्रहः । उक्तार्थस्य  
तस्यात्रानाश्रयणस्य सूत्रारूढस्य भाष्यारूढत्वमपि । निर्मूलत्वानिरासायाऽऽह—ध्वनित-  
मिति । तत्र हि तस्यान्यसिद्धादेशनिवर्तकत्व इष्टशब्दमात्रनिर्वृत्त्यासिद्धौ तद्वैयर्थ्यमुक्तन्या-  
येनोक्तत्वात्कं वेति समाहितम् । तत्र वाशब्देनायमर्थः सूचितः । अन्यथा पक्षान्तरानुक्ते-  
स्तदसंगतिः स्पष्टैव । ननु नियमादिशास्त्रवैयर्थ्यं इष्टापत्तिरत आह—शास्त्रेति । प्रमाणभूत  
आचार्यो दर्भपाणिरित्यादिग्रन्थेनेति भावः । नन्वेकस्याः प्रकृतेरनेकप्रत्ययानामव्यवाहितपर-  
त्वासंभवादुत्पत्तिरेवाऽऽदौ सर्वेषां दुर्लभेति कथं जातानां नियमेन निवृत्तिरत आह—  
सामान्येति । तुश्चार्थानया कार्येत्यग्रे योज्यः । सरूपेति । तत्र हि यथैव बहवो

१ घ. तत्सत्तयो° । २ घ. यणं सू° । ३ घ. °रूढं भा° । ४ घ. °दमपि । ५ घ. °त्र ह्यादि° ।  
६ क. निर्वृत्त्यसि° । ७ घ. °निर्वृत्त्यासि° । ७ क. °तप्रवृत्तयस° ।

सूत्रस्थकैयटरीत्या प्रधानानुरोधेन गुणभेदकल्पना तावत्प्रकृतिकल्प-  
नया कार्या प्रत्ययनिवृत्तौ च तत्कल्पितप्रकृतेरपि निवृत्तिः कल्प्येति  
गौरवमित्यन्यत्र विस्तरः ॥ ४१ ॥

परान्नित्यं बलवत् ॥ ४२ ॥

कृताकृतप्रसङ्गित्वात् । तत्राक्लृप्ताभावकस्याभावकल्पनापेक्षया क्लृ-  
प्ताभावकस्यैव तत्कल्पनमुचितमिति नित्यस्य बलवत्त्वे बीजम् । तदाह—  
कृताकृतप्रसङ्गि नित्यं तद्विपरीतमनित्यम् । अत एव तुदतीत्यादौ परा-  
वपि गुणान्नित्यत्वाच्छप्रत्ययादिर्भवति ॥ ४२ ॥

यद्यक्तिसंबन्धितया पूर्वं प्रवृत्तिस्तद्यक्तिसंबन्धितयैव पुनः प्रवृत्तौ  
कृताकृतप्रसङ्गित्वमित्याशयेनाऽऽह—

शब्दान्तरस्य प्राप्नुवन्विधिरनित्यो भवति ॥ ४३ ॥

इदं ' शब्देः शितः ' ( १ । ३ । ६० ) इति सूत्रे भाष्ये स्पष्टम् । तत्र  
हि न्यविशतेत्यत्र विकरणे कृते तद्वन्तस्याङ्कृते धातुमात्रस्येत्यङनित्य  
इत्युक्तम् ॥ ४३ ॥

येन एवं प्रकृतयोऽपीत्यत्र भाष्य एकैकस्यापत्यस्य प्रकृत्यर्थेन योगात्प्रधानभेदे च गुणा-  
वृत्त्या गार्थशब्दानामेवैकशेषः क्रियत इति तेनोक्तम् । प्रातिपादिकोद्देशेन तद्विधानात्प्रा-  
तिपादिकार्थस्य तत्र विशेषणत्वाद्गुणतेति तदाशयः । तदाह—प्रधानेति । किंचैकस्मा-  
दनेकेषां परत्वासंभवादित्यपि बोध्यम्—निवृत्तौ चेति । चः कल्प्येत्यग्रे योज्यः ।  
एवं च दोषत्रयं तत्र सिद्धम् । तत्केति । प्रत्ययकल्पितेत्यर्थः । यदि तु लुगादिवात्रिय-  
मेनाप्यनुत्पत्तिरेवान्वाख्यायते तदाऽऽद्यपक्षावपि निर्दुष्टावित्यादि बोध्यम् । तदाह—  
अन्यत्रेति । उद्घोतादावित्यर्थः ॥ ४१ ॥

कृतेति । तथा चाऽऽवश्यकत्वमिति भावः । कृताकृतप्रसङ्गित्वस्य बलवत्त्वप्रयोजक-  
त्वं न वाचनिकं किं तु युक्तिसिद्धमित्याह—तत्रेति । परनित्ययोर्मध्य इत्यर्थः ।  
तत्कल्पनमिति । अभावकल्पनमित्यर्थः । उचितमिति । अस्थितिलाघवादिति  
भावः । इति, इदम् । नित्यस्य, आवश्यकस्य । अत्राऽऽद्यांशफलमाह—अत एवेति ।  
आदिभ्यां रुणद्धीत्यादौ श्रमादिपरिग्रहः ॥ ४२ ॥

द्वितीयांशं प्रपञ्चयितुमाह—यद्यक्तीति । तद्यक्तीति । गुणान्नित्यैकादेश इत्याश-  
येन सार्वधातुकमपिदितिभाष्योदाहृते च्यकन्त इत्यादौ संध्यावन्दनादौ चेत्यर्थः । एवं च  
न्यायभूतेयं न वाचनिकीति भावः । इदं, न्यायरूपं वचनम् । त्यङिति । एतन्न्यायसंघारं  
कृत्वेति शेषः ॥ ४३ ॥

एतत्तुल्यन्यायेनाऽऽह—

शब्दान्तरात्प्राप्नुवतः शब्दान्तरे प्राप्नुवतश्चानित्यत्वम् ॥ ४४ ॥

एतन्मूलकमेवाऽऽह—

लक्षणान्तरेण प्राप्नुवन्विधिरनित्यः ॥ ४५ ॥

अतिदेशविषय इयमसिद्धवत्सूत्रे कैयटेनोक्ता ॥ ४५ ॥

यदा तु शास्त्रव्यतिरेकेण तद्विधेयकार्ययोरेव नित्यत्वादिविचारो-  
यदाऽपि व्यक्तिविशेषाश्रयणामावस्तदाऽऽह—

क्वचित्कृताकृतप्रसङ्गमात्रेणापि नित्यता ॥ ४६ ॥

कृते द्वितीये नित्यत्वेनाभिमतस्य पुनः प्रसङ्गमात्रं नित्यत्वव्यवहारे  
प्रयोजकं न तु बाधकाबाधितफलोपहितप्रसङ्गोऽपि तथेति भावः ॥४६॥

तुल्यन्यायेनेति । प्रागुक्तवचनमूलभूतश्रुक्तिरुल्यतयेत्यर्थः । यद्यक्तिसंबन्धितया  
पूर्वं प्रवृत्तिस्तद्यक्तिसंबन्धितयाऽप्राप्त्या कृताकृतप्रसङ्गित्वाभाव इति हि प्रागुक्ते वचने  
मूलम् । तच्च शब्दान्तरात्प्राप्नुवदादावपि तुल्यमिति भावः । वतश्चेति । विधेरिति शेषः ।  
एवं च तद्विपरीतमित्यस्यैव प्रपञ्चभूते एते इति बोध्यम् । इयं भाष्ये स्पष्टा ॥ ४४ ॥

एतदिति । उक्तपरिभाषाद्व्ययमूलकमेवेत्यर्थः । एवेनापूर्वत्वनिरासः । लक्षणा-  
न्तेति । उपदेशान्येनेत्यर्थः । तदाह—अतीति । असिद्धवदिति । असिद्धवदत्रा-  
भादित्यत्रेत्यर्थः । तत्र हि कुर्व इत्यादौ नित्यत्वात्प्रागुकारलोपस्ततो गुणः । कृते हि तत्र  
प्रत्ययलक्षणेन गुण इत्येतन्न्यायेनानित्यः स इत्युक्तम्—कैयटेनेति । अनेनात्र भाष्याक्ते-  
त्वनिरासः । अत एवैतन्मूलकमेवेत्यवतरण उक्तम् ॥ ४५ ॥

नन्वेवं तुदतीत्याद्यासिद्धिरेव शब्दान्तराल्लक्षणान्तरेण च तत्र कृते प्राप्तेरत आह—  
यदा त्विति । शास्त्रव्यतीति । अनेन लक्षणान्तरेणेत्यस्याविषयता सूचिता । व्यक्ति-  
विशेषेति । यद्यक्तीत्याद्युक्तेत्यर्थः । अनेन तन्न्यायद्वयाविषयता सूचिता । तदाऽऽहेति ।  
तदाऽऽहेत्यर्थः । क्वचिदिति । तुदतीत्यादावित्यर्थः । मात्रपदेन शास्त्रव्यक्तिविशेषैतदु-  
भयवैशिष्ट्यस्य कार्यं व्यवच्छेदः । अपिः सार्वत्रिकयद्यक्तीत्यादिसमुच्चायकः । परिभाषा-  
न्तरं वक्तुं मात्रपदव्यवच्छेद्यत्वेन संभावितपूर्वान्याधिकांशघटितमस्या आशयमाह—कृत  
इति । अभिमतस्य, कार्यस्य । मात्रपदव्यवच्छेद्यमाह—न त्विति । बाधकाबाधित-  
त्वेऽपि कारणान्तराभावेन फलानुपहिततन्निरासायाऽऽह—फलोपेति । प्रसङ्गोऽपीति  
पाठः । अपिः प्रागुक्तसमुच्चायकः । तेन तस्यापि व्यवच्छेदः । अत एव पूर्वसंगतिः ।  
तथा, तद्व्यवहारे प्रयोजकः ॥ ४६ ॥

तदाह—

यस्य च लक्षणान्तरेण निमित्तं विहन्यते न तदनित्यम् ॥४७॥

कचिच्च बाधकाबाधितफलोपहितप्रसङ्ग एव गृह्यते तदाह—

यस्य च लक्षणान्तरेण निमित्तं विहन्यते तदप्यनित्यम् ॥४८॥

सप्तमे कैयटेनैतदुपष्टम्भकं लोकव्यवहारद्वयमुदाहृतम् । वालिसुग्रीव-  
योर्युध्यमानयोर्भगवता वालिनि हतेऽपि सुग्रीवस्य वालिनः प्राबल्यं  
न व्यवहरन्ति । भगवत्सहायैः पाण्डवैर्जथे लब्धेऽपि पाण्डवानां प्राबल्यं  
व्यवहरन्ति चेति । सर्वं चेदं लक्ष्यानुरोधाद्वावस्थितम् ॥ ४८ ॥

‘ लुटः प्रथमस्य ’ ( २ । ४ । ८५ ) इति सूत्रे भाष्ये

स्वरभिन्नस्य प्राप्नुवन्विधिरनित्यो भवति ॥ ४९ ॥

इति पठ्यते । यत्र त्वेकस्यैव कार्यस्य परत्वं नित्यत्वं च तत्रेच्छयाऽ-  
न्यतरत्तदुभयं वा तस्य बलवत्त्वे नियामकमुल्लेख्यम् । अत एव तत्र तत्र

तदाहेति । अधिकांशाशयकमाहेत्यर्थः । एवं च तत्प्रपञ्चभूतैवेयमिति भावः । यस्य  
चेति । कार्यस्येत्यर्थः ॥ ४७ ॥

एवेन प्रागुक्तप्रसङ्गव्यावृत्तिः । गृह्यत इति । तद्व्यवहारप्रयोजकत्वेनेति भावः । अपि-  
स्ताद्विपरीतप्रागुक्तरूपसमुच्चायकः । अनयोर्न वाचनिकत्वं किं तु लोकन्यायासिद्धत्वमि-  
त्याह—सप्तम इति । स्वमोर्नपुंसकादिति सूत्र इत्यर्थः । तत्र हि तत्कुलमित्यत्रात्व-  
लुकोः प्राप्तौ परादस्वान्नित्यत्वाल्लुगित्युक्तेऽनित्यो लुक् । न हि कृतेऽस्त्वे प्राप्नोति । अमा  
भाव्यमित्युक्तं भाष्ये । एतदुपेति । उभयोपेत्यर्थः । बालीति । सत्सप्तमी निर्धारणे  
षष्ठी वा । भगवता, श्रीरामेण । वालिन इति पञ्चमी । व्यवहरन्ति, शूरमानिन इति  
शेषः । भगवदिति । वासुदेवेत्यर्थः । प्राबल्यं, कौरवेभ्य इति शेषः । नन्वेवमप्य-  
तिप्रसङ्गः सर्वेषां तदवस्थोऽत आह—सर्वं चेदमिति । कृताकृतेत्यारभ्य यदुक्त-  
मित्यर्थः ॥ ४८ ॥

प्रथमस्येतीति । इत्यादिसूत्र इत्यर्थः । आदिनाऽऽद्युदात्तश्चेत्यादिसूत्रपरिग्रहः ।  
श्वः कर्तेत्यादौ तास्यनुदात्तोदित्यापाद्य तस्य ङादिभिर्विप्रतिषेधविचारे द्वयोर्नित्यत्वमुक्त्वा  
निघातस्यानित्यत्वमुक्त्वा ङादीनामेवमनित्यत्वमुक्तं तत्र भाष्ये । स्वरभिन्न-  
स्येति । स्वरेण भिन्नस्येत्यर्थः । रूपवत्स्वरोऽपि श्रुतिभेदेहेतुत्वाच्छब्दान्तरत्वमेव करो-  
तीति भावः । विशेषमुभयसाधारणमाह—यत्र त्विति । तदुभयं, परत्वनित्यत्वोभयम् ।



परत्वान्नित्यत्वाच्चेति भाष्य उच्यते । वस्तुतस्तत्र परत्वादित्युक्तिरेकदेशिनः । स्पष्टं चेद् विप्रतिषेधसूत्रे कैयटे । 'णौ चङि' ( ७।४।१ ) इति ह्रस्वापेक्षया नित्यत्वान्तरङ्गव्युक्तद्वित्वस्य प्रथमतः प्रवृत्तौ नित्यत्वादित्येव भाष्य उक्तम् । एवं नित्यान्तरङ्गयोर्बलवत्त्वमपि यौगपद्यासंभव एवेति बोध्यम् ॥ ४९ ॥

नित्यादप्यन्तरङ्गं बलीयोऽन्तरङ्गे बहिरङ्गस्यासिद्धत्वात् । तदाह—  
असिद्धं बहिरङ्गमन्तरङ्गे ॥ ५० ॥

अन्तर्मध्ये बहिरङ्गशास्त्रीयनिमित्तसमुदायमध्येऽन्तर्भूतान्यङ्गानि

तस्य, कार्यस्य । तत्र तत्रेत्यस्य भाष्य इत्यत्रान्वयः । तत्र, भाष्ये । एकदेशिन इति । नित्यानित्ययोर्विप्रतिषेधासंभवादिति भावः । तदाह—स्पष्टं चेदमिति । तत्र हि कार्यमित्यत्रार्हार्थे कृत्यः करणयोग्यं कार्यं तुल्यबलं च तथेति नित्यानित्योत्सर्गापत्त्यादान्तरङ्गबहिरङ्गेष्वस्य सूत्रस्याव्यापार इत्युक्तं तेन । एवं च तत्र नित्यत्वादित्येव वाच्यम् । यत्राप्युभयसंभवः प्रकारान्तरेण तत्रोक्तरीत्या विकल्पेनेष्टसिद्धावपि प्रथमोपस्थितत्यागो नोचित एव । तदाह—णौ चेति । भाष्ये, णौ चङीति सूत्रे । एवमिति । परस्येवेत्यर्थः । बोध्यमित्यत्रान्वयः । यद्वा विशेषान्तरमाह—एवमिति । उक्तवदित्यर्थः ॥ ४९ ॥

अपि परसमुच्चायकः । यत्तु क्षीरदेवादयो नित्यादप्यन्तरङ्गं बलीय इति परत्वफलं न स्वपूर्वम् । अत एवान्तरङ्गबहिरङ्गयोरित्यभ्य नाजानन्तर्यं इति न निषेधः । अन्तरङ्गत्वान्तुको दीर्घस्य नित्यत्वात्प्राप्तावपि परत्वादीर्घस्यैव प्राप्तेः । तत्र । युक्त्यन्तरस्यानुपदमेव वक्ष्यमाणत्वात् । तदूध्वनयन्नाह—अन्तरङ्ग इति । कर्तव्य इति शेषः । बहिरङ्गस्य, ज्ञातस्य तत्कालप्राप्तिकस्य चेति शेषः । वाक्यार्थबोधे पदार्थधियो हेतुत्वादादौ तामाह—अन्तरित्यादिनिरूपितमित्यन्तेन । तत्राऽऽदावन्तःशब्दार्थमाह—मध्य इति । कस्येत्याकाङ्क्षायामाह—बहिरिति । उपस्थितत्वादिति भावः । शास्त्रीयेति । तदूध-टकेत्यर्थः । अन्तर्भूतानीति शेषपूरणम् । तत्त्वं च पूर्वस्थितत्वात्परनिमित्ताभावादस्त्वत्पूर्वोपस्थितत्वाद्वा । अत्र तृतीयं घटकत्वेन संख्यया वा । अन्त्यमपि प्राक्रियाक्रमेण प्रयोगीयोच्चारणक्रमेण वा । आद्यमप्येवं द्विधा । निमित्तानीत्ययं निमित्तशब्दः स्थान्यादेर्विशेषणपरोऽपि । कर्मानुभववतस्तत्त्वेनानाश्रयणस्यान्यत्र विधिषु न हि कार्यातिन्यायेन स्वीकारवदिहापि तस्य स्वीकारेण स्थान्यादेस्तत्त्वाभावेऽपि तद्विशेषणस्य तत्त्वेनाऽऽश्रयणाद्भाष्यसंमतत्वाच्च । यद्यपि गुणानामितिन्यायेनेह तदप्रवृत्त्या तस्यापि तद्विशेषणस्यैवानाश्रयणे

निमित्तानि यस्य तदन्तरङ्गम् । एवं तदीयनिमित्तसमुदायाद्बहिर्भूताङ्गकं बहिरङ्गम् । एतच्च 'खरवसानयोः' (८।३।१५) इति सूत्रेऽसिद्धवत्सूत्रे च भाष्यकैयटयोः स्पष्टम् ।

अत्राङ्गशब्देन शब्दरूपं निमित्तमेव गृह्यते शब्दशास्त्रे तस्यैव प्रधान-

मानाभावात्तस्य तत्परत्वमपि संभवति तथाऽप्यनित्यतया गुणानामित्यस्याप्रवृत्तिः । नाहिकार्यान्त्यस्य लोकसिद्धैर्त्वं च । इदमनुपदमेव स्फुटी भविष्यति । तत्र सर्वान्त्यपक्षेण तत्त्वं युगपत्प्रवृत्तौ पूर्वप्रवृत्तिनियामकमेव न तु परत्वाज्जातस्य बहिरङ्गस्य तादृशोऽन्तरङ्गे कार्येऽसिद्धतानियामकम् । तावतेऽसिद्धावपि लोकतस्तथैव लाभात् । तत्र कृते पुनर्बहिरङ्गप्राप्तौ भवत्येव तत् । अन्यथा तु न तत् । आद्यपक्षेण तु तत्त्वं तत्रैवासिद्धतानियामकम् । आङ्ग्रहणात्तथैव लाभात् । अङ्ग एव तदनन्तरं बहिरङ्गं नैव । एवं चेदमुभयं युगपत्प्राप्तिविषयकम् । द्विविधसर्वाद्यपक्षेण तत्त्वं तु क्वचित्पूर्वप्रवृत्तिनियामकं क्वचिदसिद्धतानियामकम् । अत एवेदं जातयौगपद्यस्वमात्रप्राप्तिकत्वरूपान्नित्यविषयकम् । अत एव तदनन्तरं क्वचित्प्रवृत्तिः क्वचिन्न । एतल्लाभस्तु लोकतो ज्ञापकाच्च यथायथं बोध्यः । लक्ष्यानुरोधेन सर्वेषां व्यवस्थेति न दोषः कापि । एतदन्यपक्षद्वये तु तत्त्वमसिद्धतानियामकं जातस्यैवेति पुनर्बहिरङ्गस्य प्रसङ्ग एव न । ऊर्ग्रहणात्तथैव लाभात् । एवं चेदं द्वयं युगपत्प्राप्तिविषयकं न । तत्राऽऽद्य पक्षः पट्व्येत्यादौ क्रमेणान्वाख्याने । अन्यलक्ष्याण्यग्रे द्रष्टव्यानि । द्वितीयः पञ्चावेदमित्यादौ । तृतीयाद्यः स्योन इत्यादौ । तद्वितीयो विश्वौह इत्यादौ । तुरीयाद्यः सत्त्वोद इत्यादौ । तदनन्त्यो विभज्यान्वाख्याने पट्व्येत्यादौ प्रादुर्बुद्धित्यादौ चेति बोध्यम् । अङ्गशब्दः संज्ञिविशेषस्य शरीरावयवस्य वा न वाची किं तूपकारकवाची तदाह— निमित्तानीति । बहुवचनं लक्ष्याभिप्रायम् । बहुव्रीहिणा सर्वलिङ्गत्वमनयोः सिद्धम् । एवमिति । उक्तरीत्येत्यर्थः । तदीयेति । अन्तरङ्गशास्त्रीयेत्यर्थः । इदं शेषपूरणलभ्यम् । बहिरिति । बहिर्भूतान्यङ्गानि यस्येत्यर्थः । बाहिःशब्दार्थो बहिर्भूतत्वं तच्चोक्तवैपरीत्येन । एवं च परस्परापेक्षया व्याप्यनिमित्तकमन्तरङ्गं व्यापकनिमित्तकं च बहिरङ्गमित्युत्सर्गः । अल्पनिमित्तकं बहुनिमित्तकं चेति यावत् । उक्तार्थं समूलयति—एतच्चेति । उक्तार्थद्वयमित्यर्थः । खरेति । तत्र ह्यन्तरङ्गं बहिरङ्गमिति प्रतिद्वैन्द्रिभाविनावेतावर्थावित्युक्तम् ।

निमित्तत्वस्यार्थादावपि सत्त्वेन तत्कृतातिप्रसङ्गं निराचष्टे—अत्राङ्गेति । परिभाषायामित्यर्थः । निमित्तमेवेति । सप्तम्याद्यन्तोपात्तप्रयोगस्थशब्दरूपमेव निमित्तमित्यर्थः । तस्य, शब्दस्य । एवं च प्रधानाप्रधानयोरितिन्यायेन सामान्यरूपेण विशेषग्रहणमिति

त्वात् । तेनार्थनिमित्तकस्य न बहिरङ्गत्वम् । अत एव ' न तिसृचतसु ' ( ६ । ४ । ४ ) इति निषेधश्चरितार्थः । अन्यथा स्त्रीत्वरूपार्थनिमित्तकतिस्रपेक्षयाऽन्तरङ्गत्वात्रयादेशे तदसंगतिः स्पष्टैव । अत एव त्रयादेशे स्रन्तस्य प्रतिषेध इति स्थानिवत्सूत्रस्थभाष्यवार्तिकादि संगच्छते । एतेन गौधेरः पचेदित्यादावेयादीनामङ्गसंज्ञासापेक्षत्वेन बहिरङ्गतयाऽसिद्धत्वाद्गलि लोपो न स्यादिति परास्तम् । एयादेशादेरपरनिमित्तकत्वेनान्तरङ्गत्वाच्च ।

ननु 'येन विधिस्तदन्तस्य' ( १ । १ । ७२ ) इति सूत्रे भाष्य 'इको यणचि' ( ६ । १ । ७७ ) इत्यादावपि तदन्तविधौ स्योन इत्यत्रान्तरङ्गत्वाद्यणो गुणबाधकत्वमिष्यते तन्न सिध्येत्, ऊनशब्दमाश्रित्य यणा-

भावः । तेन, तद्ग्रहणेन । रङ्गत्वं, परिभाषाप्रवृत्त्युपयोगीति शेषः । अत्रार्थे पाणिनिसंमतिं ध्वनयितुमाह—अत एवेति । तस्य तत्त्वानङ्गीकारादेवेत्यर्थः । अन्यथा, तस्य तत्त्वाङ्गीकारे । तदसंगतिः, निषेधवैयर्थ्यम् । एवं पाणिनिसंमत उक्तार्थे भाष्यवार्तिका-रूढत्वमप्याह—अत एवेति । उक्तोऽर्थः । त्रयेति । त्रेख्यः इति त्रयादेशे कार्ये स्रन्तस्य स्थानिवत्त्वं नेति वार्तिकार्थः । न चैवं समानाधिकरणसमासाद्बहुव्रीहिरिति वार्तिकस्य विप्रतिषेधपरतयोक्तस्य स्वप्ननाय स्वपदार्थे कर्मधारयोऽन्तरङ्गोऽन्यपदार्थे बहुव्रीहि-र्बहिरङ्ग इति वर्णो वर्णेनेति सूत्रे भाष्योक्तं विरुध्येतेति वाच्यम् । तथा सत्यपीष्टसिद्धमा-वेन विप्रतिषेधपरतां संखण्ड्येष्टिपरतायास्तदग्रे व्यवस्थापितत्वेनैतदंशे सूक्ष्मेक्षिकाया अकर-पोन तस्यैकदेश्युक्तित्वादिति भावः । एतेनेति । सप्तम्याद्यन्तोपात्तप्रयोगस्थशब्दरूप-निमित्तस्यैवात्र ग्रहणेनेत्यर्थः । पचेदित्यादाविति पाठः । पचेरन्नित्यपपाठः । सीयुतोऽनङ्गा-धिकारस्थत्वात् । प्रसिद्धत्वाद्भवेदित्यस्य त्यागः । एयादीनि । आदिना इयादेशादि-परिग्रहः । बहुवचनं, लक्ष्याभिप्रायम् । परास्तमिति । संज्ञायाः प्रयोगस्थशब्दरूपत्वा-भावादिति भावः । वैपरीत्यमेव प्रत्युतास्तीत्याह—एयादेशादेरिति । स्परेति । तथा च प्रागुक्तद्वितीयप्रकारेण तत्त्वं बोध्यम् ।

ननु तद्वत्संज्ञाकृतमपि तत्त्वं भाष्याद्यारूढमिति कथमत्र तस्यैकं ग्रहणमित्याशयेन शङ्कते—नन्विति । इको यणिति । शब्दानुशासनप्रस्तावाच्छब्दरूपं विशेष्यमादा-येति भावः । इष्यते, सिद्धान्त इति शेषः । विप्रतिसूत्रे भाष्योक्तेरिति भावः । इदमनु-पदमेव स्फुटी भविष्यति । तच्चेति । वर्णमात्राश्रयत्वेन वार्णस्यान्तरङ्गत्वमिष्टं तदपि चेत्समुदायाश्रितं तदेषसिद्धिर्न स्यादिति भावः । तत्र हेतुमाह—ऊनेति । अस्य यत इत्यादिः । तदादिविधिरपि स्यादत्र पक्षे । अनेन यणो बहिरङ्गत्वं गुणस्यान्तरङ्गत्वं तृती-

देशो नशब्दमाश्रित्य गुण इत्यन्तरङ्गत्वाद्गुण एव स्यादित्युक्तम् । अत्र कैयटः—सिवेर्बाहुलकादौणादिके नप्रत्यये गुणबलापोठां प्रसङ्ग ऊडपवादत्वाद्बलोपं बाधते गुणं त्वन्तरङ्गत्वाद्बाधते । गुणो ह्यङ्गसंबन्धिनीमिगलक्षणां लघ्वीमुषधामार्धधातुकं चाऽऽश्रयति । ऊडतु वकारान्तमङ्गमनुनासिकादि च प्रत्ययमित्यल्पापेक्षत्वाद्दन्तरङ्गः । तत्र कृते यणगुणौ प्राप्नुत इति । एवं च संज्ञापेक्षस्यापि बाहिरङ्गत्वं स्पष्टमेवोक्तमिति चेत् ।

न । तदन्तविधावपि बहुपदार्थापेक्षत्वरूपबाहिरङ्गत्वस्य गुणे सत्त्वेन तत्र दोषकथनपरभाष्यासंगतेः । बाहिरङ्गान्तरङ्गशब्दाभ्यां बह्वपेक्षत्वाल्पापेक्षत्वयोः शब्दमर्यादयाऽलामाच्च । तथा सत्यसिद्धं बह्वपेक्षमल्पापेक्ष इत्येव वदेत् । अत एव विप्रतिषेधसूत्रे भाष्ये गुणाद्यणादेशोऽन्तरङ्गत्वादित्यस्य स्योन इत्युदाहरणं न तु गुणाद्बुडन्तरङ्गत्वादित्युक्तम् । त्वद्रीत्या तदपि वक्तुमुचितम् । प्राथम्यात्तदेव वा वक्तुमुचितम् । मम

याद्यपक्षेण प्रदर्श्यते । गुणं एव, पुगन्तेत्यनेन । गुणवेति । स्थानिकमेण गुणस्य पूर्वनिपातः । बाधत इत्यस्य पुनरुक्तिरनुषङ्गाकल्पनजलाघवाय । तयोस्तत्त्वे आह—गुणो ह्यङ्गेति । इकारस्येति शेषः । संज्ञाया अप्यत्र तत्त्वेन ग्रहणे प्रकारमाह—त्यल्पापेक्षेति । गुणः पञ्चकाश्रय ऊडतु चतुष्काश्रय इति विवेकः । तत्र कृते, ऊठि कृते । प्राप्नुत इत्यग्र ऊनशब्दमित्याद्युक्तिरनुसंधेया । प्रकृतमाह—एवं चेति । तथादोषोक्तौ चेत्यर्थः । प्रसङ्गादन्यदपि निराकर्तुमाह—स्यापीति । अपिर्बहुपदार्थापेक्षसमुच्चायकः ।

तदन्तेति । एवं संज्ञादिबहुपदार्थापेक्षत्वेन तत्त्वाङ्गीकार इत्यादिः । बाह्विति । उक्तरीत्या पदार्थपञ्चकापेक्षत्वात् । यणस्त्वगन्ताजादिशब्दद्वयमात्रापेक्षत्वमित्यन्तरगत्वमिति भावः । तत्र, तदन्तविधौ । दोषेति । उक्तरीत्या गुण एव स्यादिति दोषेत्यर्थः । इदं चाभ्युपेत्य तदुक्तमन्तरङ्गत्वमुक्तम् । वस्तुतस्तदेव नैत्याह—बाहिरङ्गेति । ननु तत्तात्पर्येण लाक्षणिकप्रयोगोऽत आह—तथेति । तत्तात्पर्येण प्रयोगे सतीत्यर्थः । इत्येवेति । निर्बाजलक्षणानौचित्यादिति भावः । उक्तार्थं द्रढयति—अत एवेति । तथातर्थाभावादेवेत्यर्थः । उदाहरणमिति । दत्तमिति शेषः । न त्विति । तत्रैवेति शेषः । ऊडन्तरङ्गत्वादित्युक्तमिति । अन्तरङ्गं बलीय इतिपरिभाषाफलकथनावसर इति भावः । त्वद्रीत्या, कैयटरीत्या । उचितमिति । तथा तयोस्तत्त्वयोः सत्त्वादिति भावः । ननूपलक्षणं तत्तस्यापीत्यत आह—प्राथम्यादिति । तेन तस्यैवोपलक्षणतया ग्रहणसंभवात् । तदेवेति । तावताऽपि च तस्याः सफलत्वसिद्धेरिति भावः । मम त्विति ।

त्वन्तरङ्गपरिभाषया तद्धारणासंभवात्तन्नोक्तम् । किं च सिद्धान्ते नित्य-  
त्वाद्गुणात्पूर्वमूत्, गुणस्तूठि यणा बाधितत्वादनित्यः । ऊनशब्दमा-  
श्रित्येत्यादिभाष्येण च परिभाषायामङ्गशब्देन समम्याद्यन्तोपात्तं  
शब्दरूपं निमित्तमेव गृह्यत इति स्पष्टमेवोक्तम् । यत्तु कैयटेन तदन्तवि-  
धिपक्षे परत्वाद्गुणः प्राप्नोतीत्युक्तं तच्चूनशब्दमाश्रित्येत्यादिभाष्यासंभत्या  
चिन्त्यम् ।

बलि लोपेऽन्तरङ्गपरिभाषा न प्रवर्तत इति तु न युक्तम् । तत्सूत्र-  
भाष्य एव ब्रश्वादिषु लोपातिप्रसङ्गमाशङ्क्योपदेशसामर्थ्यान्न । न च  
वृश्चतीत्यादौ चारिताथ्यं, बहिरङ्गतया संप्रसारणस्यासिद्धत्वेन पूर्वमेव

अस्य मत इति शेषः । तद्धारणेति । उठा गुणवारणेत्यर्थः । संज्ञाकृतबहिरङ्गत्वसाधकतया-  
र्थानाश्रयणेन समत्वादिति भावः । तत्, प्राथमिकम् । ननु आप्यान्यथानुषङ्गस्या  
कैयटोक्तमावश्यकमत आह—किं चेति । यत इति शेषः । सिद्धान्त इत्यनेन तदा तद-  
सिद्धिरपि दोष इति भाष्याशय इति सूचितम् । यणेति । यस्य च लक्षणान्तरेण सिमित्तं  
विहन्यते तदप्यनित्यमिति न्यायेनेति भावः । उक्तार्थे तद्भाष्यविरोधमप्याह—ऊनेति ।  
यत इत्यादिः । ण चेति । उक्तमित्यग्रे चो योज्यः । द्यन्तोपात्तमिति पाठः ॥ आदिना  
पञ्चम्यादिप्रग्रहः । अयं भावः—उक्तरीत्याऽङ्गशब्दो निमित्तपरो न तु स्थान्यादिप्रसेऽपि ।  
निमित्तत्वं चात्र शास्त्रे न हीतिन्यायेन विधिषु यथा कार्यानुभवविशिष्टमात्रस्य नाङ्गी-  
क्रियतेऽन्यस्य त्वङ्गी क्रियते तथाऽत्रापीति न स्थानिन आगामिनश्च तत्त्वेन ग्रहणमन्यस्य  
तद्विशेषणस्य तु सत्त्वेन ग्रहणमस्त्येवाग्रहणे मानाभावात् । यद्यपि गुणानामिति न्यायेन  
प्रकृते तदप्रवृत्त्या परादिनिमित्तत्वस्थान्यादेरपि ग्रहणं सुवचं तथाऽप्यनित्यत्वाद्गुणानामित्य-  
स्याप्रवृत्तिः । न हि कार्यान्त्यस्य लोकासिद्धत्वं चेति स्थान्यादिभिन्नस्य सर्वस्य ग्रहणम् ।  
\* [ अत एवान्तरङ्गानपीतिज्ञापकपरभाष्यसंगतिः । तथा च तत्र पक्षे यण्निमित्तो नशब्दा-  
व्यवच्छेदे नशब्दस्य ततो ] बहिष्वाभावः । गुणनिमित्तनशब्दादूनशब्दस्य बहिर्भूतोकारघटि-  
तत्वात्तन्निमित्तत्वाद्यणो बहिरङ्गत्वमिति । परत्वादिति । तदा द्वयोः समत्वादिति भावः ।  
भाष्येति । अन्तरङ्गत्वबहिरङ्गत्वबोधकभाष्येत्यर्थः ।

गौधेरादौ केनचिदुक्तसमाधिप्रकारस्य तद्विषयतामात्रेणात्रापि सत्त्वात्कैयटश्चिन्त्य एव-  
स्याशयिकां कस्यचिदुक्तिं खण्डयति—बलीति । अनित्यत्वादिति भावः । तत्सूत्रेति ।  
लोपो व्योरिति सूत्रेत्यर्थः । श्रादिष्विति । आदिना व्रीह्यादिग्रहणम् । ह्यन्तस्योक्ता-

\* धनुश्चिह्नान्तगतो ग्रन्थो घ. पुस्तकस्यः ।

तत्प्राप्तेरिति भाष्योक्तेः । यत्तु नलोपस्य षट्संज्ञायामसिद्धत्वात्पञ्चैत्यत्र  
 'न षट्' (४।१।१०) इति निषेध इति तच्चिन्त्यम् । नलोपस्य  
 हि षट्संज्ञासापेक्षत्वेन बहिरङ्गत्वं वाच्यम् । तच्च न । संज्ञाकृतबहिरङ्गत्व-  
 स्यानाश्रयणात् । पञ्चैत्यत्र निषेधस्तु स्त्रियां यत्प्राप्नोति तन्नोति व्याख्या-  
 नसामर्थ्येन भूतपूर्वषट्त्वमादावेति बोध्यम् । अत एव कृति तुग्रहणं  
 चरितार्थम् । वृत्रहभ्यामित्यादौ षट्त्वनिमित्तकत्वेऽपि नलोपस्य बहि-  
 रङ्गत्वाभावात् । भ्यामः षट्संज्ञानिमित्तत्वेऽपि नलोपस्य तन्निमित्तक-  
 त्वाभावात् । परम्परया निमित्तत्वमादाय बहिरङ्गत्वाश्रयणे तु न  
 मानम् । ध्वनितं चैदं 'नलोपः सुप्' (६।२।२) इति सूत्रे

बन्वयः । आदिना वृक्णादिपरिग्रहः । सिप्रसारणस्य, तदादेः । तत्प्राप्तेः, वलोपप्राप्तेः ।  
 उक्तकैयटोक्तिवन्नलोपः सुप्स्वरोतिसूत्रस्थकैयटोक्तिमपि खण्डयति—यच्चिवाति । असि-  
 द्धत्वादिति । बहिरङ्गत्वेनेति शेषः । निषेध इति । टाप इति भावः । एवमग्रेऽपि ।  
 तच्चिन्त्यमित्यस्य दुर्वचत्वादिति शेषः । तत्त्वमेवाऽऽह—नलोपस्य हीति । नन्वेवं  
 पञ्चैत्यत्र टाबापत्तिस्तदवस्थैव । न च नलोपः सुप्स्वरोति निर्वाहः । षट्संज्ञायां नलोपासिद्धत्व-  
 स्याफलत्वस्य भाष्ये तत्रैव सूत्र उक्तत्वात् । अत आह—पञ्चैत्यत्रेति । संज्ञाकृतत-  
 त्वाभावे सूत्रसंमतिमप्याह—अत एवेति । उक्तोऽर्थः । चरितार्थं युक्ति-  
 माह—वृत्रेति । नलोपेत्यस्य मध्यमणिन्यायेनान्वयः । भावादिति । तत्कृततत्त्वाना-  
 श्रयणात् । अन्यथा किञ्चिन्मित्तके तुकि षट्त्वहेतुकनलोपस्य बहिरङ्गासिद्धत्वेनैव सिद्ध्या  
 तदानर्थक्यं स्पष्टमेवेति भावः । ननु नलोपस्य न संज्ञाकृतं तत्त्वं किं तु किपौ बहिर्भूत-  
 भ्यामिन्मित्तकत्वेनात आह—भ्याम इति । पदेति । तत्पुरुषः । तन्निमीति ।  
 भ्यामिन्मित्यर्थः । साक्षादिति भावः । नन्वेवमपि परम्परया तत्त्वमस्त्येवात आह—पर-  
 मपरयेति । नलोपे भ्याम इति शेषः । नन्वेवमप्यप्रतिषिद्धमितिन्यायेन तदङ्गीकारः कृति-  
 तुग्रहणं प्रत्याख्यातं च परम्परया तत्त्वमादाय तत्त्वाश्रयणस्य कचिदावश्यकत्वं चात आह—  
 ध्वनितमिति । तत्र हि तुग्विधौ वृत्रहभ्यामिति फलमुक्त्वा तुग्विधौ चोक्तं किमुक्तं  
 संनिपेत्यादिना कृन्मेजन्त इति सूत्रे ग्रामणिकुलमित्यादौ तुगभावफलकत्वेनोक्तया संनिपात-  
 परिभाषया खण्डितं न तु तत्रैव संज्ञाविधौ षट् ब्राह्मण्य इत्यादौ टाबन्निषेधरूपप्रयोजनस्य  
 तुग्विधौ वृत्रहभ्यामित्यादिप्रयोजनस्य च खण्डिकात्वेन कैयटोक्त्याऽन्या । तथा चायमेव  
 तदाशयः । तथा च कचिद्भाष्यादिप्रामाण्यात्तदङ्गीकारेऽप्यत्र भाष्यप्रामाण्यात्तदनङ्गीकार

भाष्य इति तत्रैव भाष्यप्रदीपोद्द्योते निरूपितम् ।

अन्तरङ्गे कर्तव्ये जातं तत्कालप्राप्तिकं च बहिरङ्गमसिद्धमित्यर्थः । वृश्चत्यादिषु पदसंस्कारपक्षे समानकालत्वमेव द्वयोरिति बोध्यम् । एतेनान्तरङ्गं बहिरङ्गाद्बलीयं इति परिभाषान्तरमित्यपास्तम् । एनामाश्रित्य विप्रतिषेधसूत्रे भाष्ये तस्याः प्रत्याख्यानान् । अन्तरङ्गशास्त्रत्वमस्यां लिङ्गम् ।

इयं च त्रिपाद्यां न प्रवर्तते त्रिपाद्या असिद्धत्वात् । अस्यां च बाह्येऽसिद्धसूत्रस्थमूत्रग्रहणं ज्ञापकमित्येषा सपादसप्ताध्यायीस्था । अन्यथा संप्रसारणमात्रविधानेन लघूपधगुणे 'वृद्धिरेचि' (६।१।८८) इति वृद्धौ विश्वौह इत्यादिसिद्धेस्तद्वैयर्थ्यं स्पष्टमेव । सत्यां ह्येतस्यां बहिरङ्ग-

इति भावः । एतेनान्यथा तत्र कैयटेनोक्तं चिन्त्यम् । तदाह—तत्रैवेति । नलोप इति सूत्र एवेत्यर्थः ।

एवं पदार्थे निश्चित्य वाक्यार्थमाह—अन्तरङ्ग इति । नन्वेवं लोपो व्योर्वलीतिसूत्रस्थप्रागुक्तभाष्याविरोधः । तत्र हि बलोपस्योपदेश एव प्राप्त्या तदानीं संप्रसारणादेजतितत्कालप्राप्तिकत्वयोरभावेनासिद्धत्वासंभवादत् आह—वृश्चत्यादीति । आदिना पटव्यादिपरिग्रहः । एवं च तत्पक्षौशयकमेव तदिति न विरोध इति भावः । कैयटप्रभृतिदीक्षितान्तोक्तिं खण्डयति—एतेनान्तेति । अर्थद्वयस्यानयैव क्रोडीकारादफलत्वेनेत्यर्थः । नन्वर्थभेदाच्छब्दभेदे तद्भेदः फलित एवात् आह—एनामिति । असिद्धमितीमामित्यर्थः । तस्याः, अन्तरङ्गमित्यस्याः । तथाचोत्तरमुनिप्रामाण्यात्तथैवोचितमिति भावः । परिभाषाया लिङ्गवत्त्वनियमादाह—अन्तरङ्गेति ।

कैयटाद्यर्वाचीनान्तोक्तिं न चेत्यादिना खण्डयितुं सिद्धान्तमादावाह—इयं चेत्यादिदिगित्यन्तेन । नन्वस्या न सपादसप्ताध्यायीस्थत्वामिति हेत्वसिद्धिरत् आह—अस्यां चेति । तत्त्वमुपपादयति—अन्यथेति । एतदभाव इत्यर्थः । संप्रेति । वसोः संप्रेत्यतोऽनुबृत्त्येत्यादिः । मात्रपदेनोठो व्यावृत्तिः । लघूपधगुणे हेतुरयम् । परिभाषाङ्गीकारे तत्सार्थक्यमाह—सत्यामिति । ह्येतस्यामिति पाठः । हिस्त्वर्थे । बहिरङ्गेति । न च भसंज्ञाकृतं तत्त्वं वाच्यम् । तच्च न । तद्धि नाऽऽश्रीयत् इति कथं तत्त्वमिति वाच्यम् । ज्ञापकपरभाष्यप्रामाण्याद्यजादिप्रत्ययनिमित्तभत्वनिमित्तकत्वेन परम्परया यजादिप्रत्ययनिमित्तकत्वाश्रयणेन तत्त्वस्यात्र सुवचत्वात् । यथैवं पूर्वापराविरोधस्तथाऽनुपदमेवोक्तम् । न चैवमपि परनिमित्तकत्वस्य तुर्यत्वात्कथं तत्त्वम् । कप्रत्ययावधीत्यादिविशेषणबाहुल्येन तस्या-

संप्रसारणस्यासिद्धत्वाल्लघूपधगुणो न स्यात् । न च 'पुगन्त' ( ७ । ३ । ८६ ) इति सूत्रे निमित्तमिको विशेषणमत एव भिन्नत्तीत्यादौ न गुणः, एवं च 'नाजानन्तर्ये' ( प० ५१ ) इति निषेधात्कथं परिभाषाप्रवृत्तिरिति वाच्यम् । प्रत्ययस्याङ्गांश उत्थिताकाङ्क्षत्वेन तत्रैवान्वयात् । पुगन्तेत्यादौ कर्मधारयाश्रयणेन प्रत्ययपराङ्गावयववल्लघूपधारूपेको गुण इति 'इको गुणवृद्धी' ( १ । १ । ३ ) इति सूत्रभाष्यसंमतेऽर्थे भिन्नत्तीत्यादावदोषाच्च । अकारान्तोपसर्गेऽनकारान्ते चोपपदे वहेर्वाहेर्वा णिवविचावनभिधानान्न स्त एव । वार्यूह इत्यादि तूहतेः क्विपि बोध्यम् । धातूनामनेकार्थत्वाद्भार्थासंगतिः । प्रौह इत्याद्यसाध्वेव वृद्धेरप्राप्तेः । अस्योहस्याऽऽनर्थक्यान्न 'प्रादूहोढो' ( ६ । १ । ८९, ३ वा० ) इत्यस्यापि प्रवृत्तिः ।

धिकनिमित्तकत्वेन संख्याकृततत्त्वेन तत्त्वसत्त्वात् । उभयथाऽपि परस्थितत्वेन तत्त्वाच्च । तुरीयस्य तु नायं विषयः । युगपदन्वाख्यानेऽपि कार्ययोर्यौगपद्याभावात् । उभयोर्यौगपद्य एव तद्विषयताङ्गीकारात् । न स्यादिति । तथा च वृद्धचभावे रूपासिद्धिरिति वृद्धचर्थमूढग्रहणमिति साफल्यमिति भावः । नाजेत्यंशे सिद्धान्तरीत्याऽन्यांशे प्राचीनरीत्या तत्त्वं विघटयति—न चेति । निमित्तं, सार्वधातुकादिकम् । न गुण इति । येन नाव्यवज्ञानमिति न्यायादिति भावः । एवं चेति । तस्य तद्विशेषणत्वेनाचोऽन्यानन्तर्यसत्त्वे चेत्यर्थः । तत्रैवेति । अङ्ग एवेत्यर्थः । तथा चाङ्गस्य तदानन्तर्यसत्त्वेऽपि नाच इति न दोष इति भावः । नन्वेवं तत्पराङ्गावयवस्येको गुण इत्यर्थे भिन्नत्तीत्यादौ दोष एवेति तदन्यथानुपपत्त्या तदङ्गीकार आवश्यक इत्ययं दोषस्तदवस्थ एवात आह—पुगन्तेत्येति । प्रकृतमाह—क्रमेति । लङ्गी चासावुपधा चेतीत्यर्थः । प्रत्ययेति । सार्वधातुकादीत्यर्थः । इदं चाङ्गविशेषणम् । नन्वेवमपि प्रौहः शाल्यूह इत्यादिसिद्धचर्थमूढविधानं सफलम् । आद्येऽन्यथा पररूपप्रसङ्गोऽन्त्य ऊरूपदीर्घश्रवणं न स्यात् । एवं च कथं ज्ञापकतेत्यत आह—अकारान्तोपेति । नकेति । उपसर्गे तद्विज्ञे चेत्यर्थः । वशब्दः समुच्चये । वा स्याद्विकल्पोपमयोरैवार्थेऽपि समुच्चय इति कोशात् । यथासंख्यमन्वयः । ज्ञापकपरभाष्यप्राप्ताप्यादिति भावः । नन्वेवं वार्यूह इत्याद्यसिद्धिरत आह—वारिति । ऊहतेरिति । वृद्धचर्कादिति भावः । तदाह—धातूनामिति । नन्वेवं प्रौह इत्याद्यपि स्यात्तथाऽत आह—प्रौह इति । वृद्धेरिति । ऊठोऽभावादिति भावः । नन्वेवमपि प्रादूहोढेत्यनेन वृद्धिः सुलभाऽत आह—अस्योहेति । शसनैकदेशस्येत्यर्थः । तस्य समुदायाद्विधेस्तस्य तत्त्वस्य कथमप्यप्राप्तेरिति भावः ।



न च कार्यकालपक्षे त्रिपाद्यामेतत्प्रवृत्तिर्दुर्वारिति वाच्यम् । पूर्वं प्रति परस्यासिद्धत्वादन्तरङ्गाभावेन पूर्वस्य तन्निरूपितबहिरङ्गत्वाभावात्तथा तस्यासिद्धत्वप्रतिपादनासंभवात् । न चानया पूर्वस्यासिद्धत्वात्तदभावेन तं प्रति परासिद्धत्वं 'पूर्वत्र' ( ८ । २ । १ ) इत्यनेन वक्तुमशक्यमिति वाच्यम् । एवं हि विनिगमनाविरहादुभयोरप्यप्रवृत्त्यापत्तेः । किं च पूर्वत्रेत्यस्य प्रत्यक्षत्वेन तेनाऽऽनुमानिकया अस्या बाध एवोचितः । अतः कार्यकालपक्षेऽपि त्रिपाद्यामस्या अनुपस्थितिरेव । अत एव कार्यकालपक्षमेवोपक्रम्योक्तयुक्तीरुक्त्वाऽतोऽयुक्तोऽयं परिहारो न वा बहिरङ्गलक्षणत्वादितीयुक्तं विसर्जनीयसूत्रे भाष्ये सिद्धान्तिना । त्रिपादीस्थेऽन्तरङ्गे कर्तव्येऽयं परिहारो न युक्त इति तदर्थः । किं तु वचनमेवाऽऽरब्धमिति तदाशयः । अत एव निगाल्यत इत्यादौ लत्वार्थं तस्य दोष

प्रागुक्तं सर्वं यथोद्देशपक्षे न कार्यकालपक्ष इति कैयटाद्युक्तिं खण्डयति—न चेति । तदसिद्धत्वरूपहेत्वभावादिति भावः । एतत्प्रवृत्तिः, असिद्धमित्यस्याः प्रवृत्तिः । पूर्वमिति । पूर्वत्रासिद्धमित्यनेनेति भावः । तथा, तत्रोपस्थितयाऽनया । तस्य, बहिरङ्गस्य पूर्वस्य । चानया, असिद्धं बहिरित्यनया । एवं हीति । द्वाभ्यां मिथः प्रवृत्तिप्रतिबन्धे क्रियमाणे हीत्यर्थः । अन्यतरस्य तत्त्वस्येष्टत्वेऽप्यन्यतरस्यानिष्टत्वादाह—आपत्तेरिति । एवं तदभावमभ्युपेत्योक्तम् । प्रत्युत विनिगमकमस्तीत्याह—किं चेति । यत इति शेषः । प्रत्येति । सूत्रेषु पाठाच्छ्रवणत्वेनेत्यर्थः । तेन, पूर्वत्रेत्यनेन । अस्या ज्ञापकसिद्धत्वेनाऽऽनुमानिकीत्वम् । उपसंहरति—अत इति । हेतुद्वयादित्यर्थः । अपिर्यथोद्देशपक्षसमुच्चायकः । एवमुक्तेऽर्थे भाष्यसंमतिमप्याह—अत एवेति । उभयत्राप्येतदनुपस्थितेरिष्टत्वादेवेत्यर्थः । एवेन यथोद्देशपक्षव्यावृत्तिः । उपक्रम्येत्यनेनोपसंहारस्य यथोद्देशपरत्वं निरस्तम् । तयोरैकरूप्यस्यौचित्यात् । कयुक्तीः पूर्वं प्रति, एवं हि, किंचेतिप्रागुक्तयुक्तीरित्यर्थः । अत इत्यारम्य भाष्यमुपसंहारपरं युक्तित्रयादिति तदर्थः । विसर्जेति । खरवसानयोरितिसूत्र इत्यर्थः । एकदेश्युक्तत्वनिरासायाऽऽह—सिद्धान्तीति । न युक्त इति । संयोगान्तस्य रदाभ्यामित्यादौ यत्रयत्रोक्तः स सर्वो न युक्त इत्यर्थः । वचनमिति । एकवचनं प्रकृताशयेन जातौ वा । वचनानीत्यर्थः । तानि च विसर्जनीयोऽनुत्तरपद इत्यादीनि बोध्यानि । उक्तस्य सिद्धान्तभाष्याशयत्वे गौरवं परिहर्तुमाह—अत एवेति । तत्रैतदसंचारादेवेत्यर्थः । लत्वेति । अचीति वा लत्वे-

इति कचनमेवाऽऽरब्धम् । अन्यथाऽन्तरङ्गत्वाणिगलोपात्पूर्वं वैकल्पिक-  
लत्वे तद्वैयर्थ्यं स्पष्टमेव । येऽपि लक्ष्यानुरोधादानुमानिक्याऽप्यन्तरङ्ग-  
परिभाषया प्रत्यक्षसिद्धस्य पूर्वत्रेत्यस्य बाधं वदन्ति तेऽपि लक्षणैकच-  
क्षुर्भिर्नाऽऽदत्तव्या इति दिक् ।

अत एव 'ओमाङ्गोश्च' ( ६ । १ । १५ ) इत्याङ्ग्रहणं चरितार्थम् ।  
तद्धि खट्वा आ ऊढेत्यत्र परमपि सवर्णदीर्घं बाधित्वाऽन्तरङ्गत्वाद्गुणे  
कृते वृद्धिप्राप्तौ पररूपार्थम् । साधनबोधकप्रत्ययोत्पत्त्यनन्तरं पूर्व-  
धातोरुपसर्गयोगे पश्चात्खट्वाशब्दस्य समुदायेन योगाद्गुणस्यान्तरङ्ग-

त्यर्थः । आरब्धम् । वार्तिककृतेति शेषः । अन्यथा तत्रैतत्प्रवृत्तौ । एवं च प्रामाणिकं  
गौरवं न दोषायेत्यर्थः । कैयटाद्युक्तिं खण्डयति—येऽपीति । तथा च युक्त एवायं परि-  
हार इति भावः पूर्वपक्षस्य । वस्तुतस्तु प्रत्यक्षस्य प्राबल्यात्तथा वक्तुमेवाशक्यम् । एतेन  
लक्ष्यैकचक्षुषां तदादरो युक्त इत्यपास्तम् । उक्तयुक्तेः । भगवदतिरिक्ते तत्त्वाभावात् ।  
शास्त्रस्यास्मदादीत्प्रति प्रवृत्तेश्च । एवं च तथा ह्रस्वत्ताद्यर्वाचीनान्तोक्तिस्तत्र तत्रासंगतैवेति  
बोध्यम् । तदाह—दिगिति ।

ननूक्तज्ञापकेनाऽऽद्यार्थलाभेऽपि नान्त्यार्थलाभोऽतः स निर्मूलोऽत आह—अतः  
एवोमेति । द्वितीयार्थस्वीकारादेवेत्यर्थः । विभज्यान्वाख्यातः एवात्र समकालप्राप्तिसंभव  
इत्याह—खट्वेति । गुणे कृते, आद्गुणे कृते । वृद्धीति । वृद्धिरेचीत्यनेनेति भावः ।  
ननु न गुणस्यान्तरङ्गत्वमल्पापेक्षत्वेन । उभयोरुभयापेक्षत्वेन तस्य समत्वात् । नाप्याद्यप्र-  
कारद्वयेन । तस्यासत्त्वात् । तुरीयान्त्यप्रकारेण प्रत्युत पूर्वोपस्थितनिमित्तकत्वरूपान्तरङ्गत्वस्य  
सवर्णदीर्घ एव सत्त्वाच्च । निमित्तानां कार्याणां च यौगपद्यसत्त्वात् । अत आह—  
साधनेति । रूपेति । तच्छब्देत्यर्थः । समुदायेनेति । उपसर्गद्योत्यार्थसहितैधात्वर्थ-  
कैर्न आ ऊढेत्यनेनेत्यर्थः । तस्य क्रियाकाङ्क्षत्वादुपसर्गस्य पृथगर्थाभावाच्च । एवं च  
तुरीयाद्यप्रकारेणान्तरङ्गत्वं धातूपसर्गकार्यस्य गुणस्यैव न तु तस्य यथाकथंचित् । धातूपसर्ग-  
कार्यत्वं तु नान्तरङ्गताप्रयोजकं प्रेक्ष्य इत्यादौ व्यभिचारात् । धातूपसर्गयोः कार्यमन्तरङ्ग-  
मित्यस्य तु नायं विषयः । स ह्यनुपदमेव स्फुटी भविष्यति । न चोपसर्गयोगे दीर्घनिमित्तम-  
प्युपस्थितमेवेति वाच्यम् । तस्य परनिमित्तोपस्थितावपि पूर्वनिमित्तानुपस्थितेः । अत एव  
सप्तम्याद्यन्तेत्यत्राऽऽदिशब्दः पञ्चमीसंप्राहकः प्रागुक्तः । न चैवमपि तुरीयान्त्यरीत्या  
दीर्घस्य तत्त्वमाद्यरीत्या गुणस्येति द्वयोरन्तरङ्गयोः परत्वादीर्घ एवेति तद्वैयर्थ्यमेवेति वाच्यम् ।  
गुणस्य नित्यत्वात् । तत्र सवर्णत्वस्यापि निमित्तत्वेन संख्याकृततत्त्वस्य गुणे सत्त्वाच्च ।  
ज्ञापकपरभाष्यप्रामाण्येन धातूपसर्गकार्यत्वस्य तत्त्वाप्रयोजकत्वेऽपि तदुपोहलकत्वस्यान्त्य-  
प्रकारस्यैकपद एव वा स्वीकाराच्च । तत्प्रामाण्यादन्त्यत आद्यस्य बलवत्त्वमिति तु न । पट्व्ये-

त्वमिति 'संप्रसारणाच्च' ( ६ । १ । १०८ ) इति सूत्रे भाष्ये स्पष्टम् । एहीत्यनुकरणस्य शिवादिशब्दसंबन्धे तु नास्य प्रवृत्तिर्ज्ञापकपरसंप्रसारणाच्चेति सूत्रस्थभाष्यप्रामाण्येनानित्यं प्रकृतिवदनुकरणमित्यतिदेशमादाय लब्धाङ्गत्व एतदप्रवृत्तेः ।

यत्तु पूर्वं धातुरूपसर्गेण युज्यते पश्चात्साधनेन । उषसर्गेण तत्संज्ञकशब्देन । साधनेन कारकेण तत्प्रयुक्तकार्येण । अत एवानुभूयत इत्यादौ सकर्मकत्वात्कर्मणि लकारसिद्धिरिति तत्र । क्रियायाः साध्यत्वेन बोधात्साध्यस्य च साधनाकाङ्क्षतया तत्संबन्धोत्तरमेव

स्यादिसिद्धावपि प्रादुर्जादित्याद्यसिद्ध्यापत्तेः । अयज इन्द्रमित्यादौ तु गुणस्यैव द्विविधमन्तरङ्गत्वमस्तीति न दोषः । अत एव धातूपसर्गीयोर्यत्कार्यं तदन्तरङ्गमिति प्रतिज्ञाय क्त एतदिति प्रश्ने तथोपपादितं भाष्य इति भावः । नन्वेहीतिवदेत्याद्यनुकरणके शिवसंबोधनके एहीत्यनुकरणके शिववदितषष्ठीसमासे वा शिव एहीत्यादावाङ्ग्रहणं सफलम् । तत्र हि प्रकृतिवदितिन्यायेनाऽऽङ्त्वाद्वाङ्ग्रहणं बाधित्वा तत्प्रवृत्तेः । एतेनानुकार्यं एकादेशशास्त्रप्रवृत्त्याऽन्तवद्भावेनाऽऽङ्गत्वलाभेऽप्यनुकरणे तदभाव इत्यपास्तम् । एवं च कथं ज्ञापकत्वमत आह— एहीतीति । नास्य, ओमाङ्गेश्वेत्यस्य । नानित्यमिति । तत्त्वं च तस्याऽऽवश्यकं, अत एव यत्तदेतैस्य इति निर्देशसंगतिः । भाष्यप्रामाण्यमनित्यत्वेऽप्रवृत्तौ च हेतुः । लब्धाङ्गत्व इति बहुव्रीहिः । अभिव्यक्तपदार्था य इति न्यायोऽप्यत्र निवारको बोध्यः । वस्तुतस्त्वाङ्गत्वस्य तत्रैकदेशनिष्ठत्वेऽपि समुदायानिष्ठत्वेन प्रकृत्यधर्मत्वात्पररूपस्याऽऽङ्गमात्रकार्यत्वाच्चात्रातिदेशस्यैवासंभव इति भाष्यं यथाश्रुतं सम्यगेव । अत एवाभिव्यक्तैतिन्यायस्याप्यविषयः । फलाभावात् । एवं चेदं प्राचामनुरोधेनेति बोध्यम् ।

ननु बहधातोः क्त उदेतिसिद्धावाङ्गत्वाशब्दयोर्युगपदन्तये गुणदीर्घयोर्युगपद्भाष्योक्तसंप्रधारणा युक्ता । स एव न । धातूपसर्गीयोः कार्यमन्तरङ्गं पूर्वं हि धातुरूपसर्गेण युज्यते पश्चात्साधनेनेति सुट्कादतिर्गतावित्यत्र भाष्योक्तेरिति कथं ज्ञापकत्वमित्याशयेनाऽऽह— यस्त्विति । मतान्तरविरोधाय कैयटाद्यभिमतं तदर्थमाह— उपेत्यादि । साधनशब्दस्य करणमात्रपरत्वभ्रमनिरासायाऽऽह— कारेति । तद्वताऽप्यर्थासिद्धेसह— तदिति । प्रत्ययेनेत्यर्थः । अत एवेति । तयोर्योग्योः पूर्वापरीभावनियमादेवेत्यर्थः । सुखमिति शेषः । आदिनोपास्यते गुरुस्त्यादिपरिग्रहः । क्रियाया इति । धातुत्वं इति शेषः । साध्यस्य, तत्त्वेन प्रतीयमानस्य । साधनेति । आदौ नियमत इति शेषः । साध्यत्वं च निष्पाद्यत्वरूपमेवेति तयोर्मिथो निरूप्यनिरूपकभावादिति भावः । काङ्क्षतयेति । काङ्क्षत्वादिति पाठान्तरम् । तत्संबन्धोत्तरेति । साधनप्रयुक्तकार्यसंबन्धोत्तरमित्यर्थः ।

निश्चितक्रियाबोधेन साधनकार्यप्रवृत्त्युत्तरमेव क्रियायोगनिमित्तोपसर्ग-  
संज्ञकस्य संबन्धौचित्यात् । अत एव 'सुट्कारपूर्वः' (६।१।१३५) इति सूत्रे  
पूर्वं धातुरूपसर्गेणेत्युक्त्वा नैतत्सारं पूर्वं धातुः साधनेन युज्यते पश्चादुप-  
सर्गेणेत्युक्त्वोक्तयुक्त्याऽस्यैव युक्तत्वमुक्तं साधनं हि क्रियां निर्वर्तयती-  
त्यादिना भाष्ये ।

उपसर्गद्योत्यार्थान्तर्भावेन धातुनैवार्थाभिधानादुक्तेषु कर्मणि लका-  
रप्रदिसिद्धिः । पश्चाच्छ्रोतुर्बोधाय द्योतकोपसर्गसंबन्धः । एवं चान्तर-

एवस्तत्पूर्वक्यबच्छेदाय । एवमग्रेऽपि । तत्संबन्धं विना साध्यत्वेन प्रतीतेरपर्यवसानादिति  
भावः । तदाह—निश्चितक्रियेति । निश्चिते साध्यत्वे तेन प्रतीयमानस्वरूपाक्रियात्व-  
निश्चये तादृशक्रियेत्यर्थः । अत्र हेतुविभक्त्यन्तर्भावां क्रमेणोत्तरोत्तरहेतुत्वम् । क्रियायो-  
गेति । क्रियाविशेषणीभूतार्थद्योतकत्वेत्यर्थः । ज्ञकस्य, शब्दस्य । साध्यत्वेन निश्चयं  
विना क्रियायोगविहितोपसर्गसंज्ञकशब्दयोर्योगाज्ञानादिति भावः । अत एवेति । उक्तहे-  
तोरेवेत्यर्थः । सुट्कारादित्युपलक्षणं गतिर्गतावित्यस्यापि । पूर्वं हीति पाठ उभयत्र ।  
इत्युक्त्वा, इत्याद्युक्त्वा । साधनेनेत्यादेरुक्त एवार्थः । उक्तयुक्त्या, क्रियाया इत्याद्युक्त-  
युक्त्याशयेन । अस्यैव, द्वितीयमतस्यैव । एवं चोक्तार्थकं निर्युक्तिकं तदश्रद्धेयमिति भावः ।  
साधनं हीति । तृतीयान्तं पूर्वान्वयि । क्रियां, तत्प्रतीतिम् । साधनयोगेन हि साध्य-  
त्वेन धात्वर्थस्य प्रतीतिः । साध्यत्वस्य साधनत्वनिरूप्यत्वात् । क्रियायोगे चोपसर्गत्वात् ।

नन्वेवं प्रकान्तधातूपसर्गकार्यान्तरङ्गत्वस्य कथं सिद्धिरत आह—उपेति । द्योत्येति ।  
अनुभवादीत्यर्थः । एव उपसर्गसंज्ञकशब्दसंबन्धानिवृत्तये । अर्थाभीति । तद्विशिष्टव्या-  
पाराभीत्यर्थः । उक्तेषु, अनुभूयते सुखमित्यादिषु । पश्चात्, लादिसिद्धचनन्तस्म । द्योत-  
कोपेति । तद्द्योतकतत्संज्ञकशब्दसंबन्ध इत्यर्थः । अयं भावः—वक्ता धातोरेव विशिष्ट-  
मर्थं बुद्धौ कृत्वा साधनसंबन्धप्रयुक्तकार्यप्रत्यययोगेन तत्र साध्यत्वावगतौ श्रोतुर्बोधाय  
क्रियायोगनिमित्तोपसर्गसंज्ञकशब्दयोगं करोति, अन्यथा केवलधातुतः सर्वत्राप्रतीयमानतया  
श्रोतुंस्तत्तद्बोधो न स्यादिति । एवं च पूर्वमुपसर्गयोगो नाम तदर्थसंबन्धः, ततस्तत्संज्ञक-  
शब्दयोगात्पूर्वं साधनप्रयुक्तकार्यप्रत्यययोगः, तत उपसर्गसंज्ञकशब्दयोग इति वचनद्वयार्थ-  
इत्येकवाक्यतैव द्वयोर्न मिथो विरोधः । एतेन तयोर्यथाश्रुतार्थकत्वेऽप्यध्ययने प्रत्यय इत्या-  
दिनिर्देशेन क्वचित्साधनप्रयुक्तकार्यात्प्रागुपसर्गनिमित्तककार्याप्रवृत्तेर्ज्ञापनेन पूर्वं धातुः साध-  
नेनेत्यस्य तद्विषयत्वमपरस्य तदन्यविषयत्वमिति न विरोध इति दीक्षिताद्युक्तमपास्तम् ।  
एकवाक्यतयैव निर्वाह एवमनौचित्यात् । तदध्वनयन्नाह—एवं चान्तेति । उक्तार्थ-

१ ड. 'तुतृतीयान्ता' । २ ड. 'गैत्वम् । न' । ३ घ. 'निरपेक्षयैव । अ' । ४ क. 'त्रतत्र  
सा' । ५ घ. 'तुस्तद्गो' ।

ङ्गतरार्थकोषसर्गनिमित्तः सुट् संकृतीत्यवस्थायां द्वित्वादितः पूर्वं प्रवर्तते ततो द्वित्वादि । अत एव प्रणिदापयतीत्यादौ णत्वं ' यदागमाः ' ( प० ११ ) इति न्यायेन समाहितं भाष्ये ।

अत एव प्रत्येति प्रत्यय इत्यादिसिद्धिः, । अन्यथाऽन्तरङ्गत्वात्सर्वण-  
दीर्घे रूपासिद्धिः । यदुपसर्गनिमित्तकं कार्यमुपसर्गार्थाभितं विशिष्टोप-  
सर्गनिमित्तकत्वात्तदन्तरङ्गम् । यत्तु न तथा तत्र पूर्वागतसाधननिमित्त-  
कमेवान्तरङ्गम् । अत एव ' न धातु ' ( १ । १ । ४ ) इति सूत्रे प्रैच्छ-

सिद्धौ चेत्यर्थः । उपसर्गार्थस्यान्तरङ्गत्वमुक्तरित्या बोध्यम् । एवं च पूर्वोपस्थितान्तर्भूतार्थ-  
कनिमित्तकत्वात्सुडादेस्तत्त्वं बाह्यसाधनप्रयुक्तकार्यप्रत्ययनिमित्तकत्वाद्वित्वादेर्बहिरङ्गत्वम् ।  
अयमेव धातूपसर्गोः कार्यमन्तरङ्गमित्यस्य विषयः । अत एवैतत्प्रतिपक्षभूतमर्थं यदुपेत्या-  
दिना वक्ष्यतीति भावः । निमित्तः, निमित्तकः । संकृ इत्यवस्थायां सुडिति कैयटोक्तेरुक्त-  
रीत्याऽयुक्तत्वमिति ध्वनयन्नाह—संकृतीति । तत इति । एवं च सुट्कात्पूर्वं इत्यादि-  
न वक्तव्यमिति भावः । पूर्वं ततः साधनयोग इत्युक्तार्थं द्रढयति—अत एवेति ।  
पूर्वमुपसर्गयोगे तु प्रागेवान्तरङ्गत्वाण्णत्वसिद्ध्या शङ्काया एवाभावः । अज्ञानेन शङ्कायामपि  
तथा समाधेर्वाच्यत्वेन न्यायेन तत्साधनं व्यर्थमेव स्यादिति भावः । ननु त्रैपादिकेऽन्तरङ्ग-  
एतदप्रवृत्त्या पूर्वत्रेतिणत्वासिद्धत्वेन पुगेवाऽऽदाविति भाष्यं युक्तमेव । किं च संख्याकृततत्त्वेन  
पुकोऽपि तत्त्वम् । एवं चोभयोरन्तरङ्गयोर्नित्यत्वात्पुगादौ । किं च तद्भाष्यप्रामाण्यात्तुरी-  
यात्तृतीयस्य प्राबल्यामिति चेन्न । तत्र पक्षे णिच एवाऽऽदौ दौर्लभ्यात् । एवं च  
तन्निमित्तस्यैव सत्त्वेन तत्सिद्धिस्तदानीं तत्र पक्षे । सिद्धान्ते तु तद्विना साधनप्रत्ययासंभवेन  
तेन तदाक्षेपेण तस्य भावार्थकत्वेन पूर्वमुत्पत्तिरिति न्यायं विना तत्सिद्धिरिति दिक् ।

एवं भाष्यसंमते सूत्रसंमतिमपि ध्वनयन्नाह—अत एवेति । उक्तार्थाङ्गीकारादेवेत्यर्थः ।  
अन्यथेति । उक्तार्थानङ्गीकार इत्यर्थः । अत्रोभयत्र द्विविधौघरीत्याऽन्तरङ्गत्वम् ।  
पठ्यस्तीत्यादावपीदमन्तरङ्गत्वं बोध्यमिति न पूर्वविरोधः । नन्वेवं न धात्वातिसूत्रभाष्यवि-  
रोधोऽत आह—यदुपेति । अत्रान्वयव्यतिरेकाभ्यामुपसर्गस्य तद्भावभावितामात्रेणापि  
निमित्तता बोध्या न तु सूत्रे तस्य तत्त्वेनोल्लेखोऽपेक्षित एवेत्याग्रहः । अत एव तत्र  
ल्लादिसिद्धिरिति बोध्यम् । साक्षादर्थोश्रितत्वस्य सर्वत्राभावादाह—विशीति । समुदि-  
तोपेत्यर्थः । एवं चार्थवत्परिभाषयाऽर्थस्यापि निमित्तत्वं बोध्यम् । यत्तु न तथेति ।  
उपसर्गाथवर्णसंबन्धिकार्यमुपसर्गानाश्रितत्वेन सुतरां तदर्थोश्रितं नेत्यर्थः । तत्र, तद्विषये । पूर्वा-  
गतेति । एवं च पश्चादागतपदान्तरनिमित्तकस्य खट्वोढेत्यादौ नान्तरङ्गत्वमिति भावः ।  
साधनेति । साधनप्रयुक्तप्रत्ययेत्यर्थः । एवेन भिन्नपदवाच्यकारकसंबन्धानिमित्तकव्यावृत्तिः ।

१ घ. णत्वं स्यादिति भा? । २ ड. व्यसंभवेन । सू? । ३ ड. धातुरीसाद्य? । ४ घ. ड.  
म् । यद्यस्ति ।

इत्यत्र गुणो बहिरङ्ग इति भाष्य उक्तम् । किं च पूर्वमुपसर्गयोगे धातु-  
पसर्गयोः समास ऐकस्वर्याद्यापत्तिरिति 'उपपदमतिङ्' (२।२।  
१९) इति सूत्रे भाष्ये स्पष्टम् । भावार्थप्रत्ययस्यापि पूर्वमेवोत्पत्तिः ।  
अत एव 'णेरध्ययने' (७।२।२६) इति निर्वेशः संगच्छते । इदं  
च सामान्यापेक्षं ज्ञापकं भावतिङ्गोऽपि पूर्वमुत्पत्तेः । अन्यथा तत्र समा-  
सापत्तिः । तिङि त्वितिङिति निषेधान्न दोषो यदि भावतिङ्गुपसर्गयो-

उक्तमिति । न धात्वितिनिषेधस्यान्तरङ्गत्वमुक्तत्वेति भावः । यच्चितिमते दोषान्तरमाह—  
किं चेति । यत इति शेषः । समासे, सहेतियोगविभागेन कुगतीति वा । आदिनैकपद्य-  
परिग्रहः । नन्वेवमप्यध्ययनमित्याद्यसिद्धिस्तत्र साधनप्रयुक्तप्रत्ययाभावात् आह—  
भावार्थेति । तदर्थककृतोऽपीत्यर्थः । पूर्वमिति । उपसर्गसंज्ञकशब्दयोगादिति शेषः ।  
एवं च तत्राप्यन्तरङ्गत्वात्तत्कार्यं उपसर्गयोग इति ततस्तत्कार्यमिति नाधिना धातोः समास  
इति भावः । नन्वेवमप्युक्तनिर्देशस्य सजातीयापेक्षज्ञापकत्वेन भावतिङ्गन्ते दोष एवात  
आह—इदं चेति । उक्तनिर्देशरूपमित्यर्थः । उत्पत्तेरित्यस्येष्टत्वादिति शेषः ।  
अन्यथा, पूर्वं तदुत्पत्त्यनङ्गीकारेणोपसर्गयोगे । तत्र, तद्विषये । धातुनोपसर्गस्येति शेषः ।  
वस्तुतो विशेषापेक्षत्वेऽपि न दोषस्तत्र तद्योगस्यैवामावादित्याह—यदीति \* । अत्रेदं

\* यदीतोत्यस्याप्रे घ. पुस्तकेऽर्थं ग्रन्थः—एतेन विरुद्धपक्षद्वयप्रतिपादकं भाष्यद्वयं मियो विरु-  
द्धमित्यपास्तम् । भाष्यस्य पक्षाभेदस्यैव गृहाभिमतत्वेन विरोधस्यैवाभावात् । तथा हि—उपपद-  
मिति सूत्रे गतिरित्यत्र चातिङ्ग्रहणात्सुप्सुवेति निवर्त्य गतिकारकोपपदानामिति परिभाषां प्रत्याख्याय  
यद्येतज्ज्ञाप्यते केनेदानीं समासो भविष्यति । समर्थेन । यद्येवं धातुपसर्गयोरपि समासः प्राप्नोति  
पूर्वं धातुरुपसर्गेण युज्यते पश्चात्साधनेनेति । नैतदस्ति । पूर्वं धातुः साधनेन युज्यते पश्चादुपसर्गेण ।  
साधनं हि क्रियां निर्वर्तयति । तामुपसर्गो विशिनष्टि । अभिनिर्वृत्तस्य चार्थस्योपसर्गेण विशेषः  
शक्यो वक्तुमित्युपपदमिति सूत्रे भाष्यम् । तदर्थस्तु—यद्येतादिति । अतिङ्ग्रहणस्य समासविशे-  
षणतया शब्देनोत्तरपदस्यानुपादानात्प्रश्नः । समर्थेनेति । उपपदस्य सुबन्तत्वेन सुविल्यनुवृत्त्या वा  
पदाविधित्वेन समर्थपरिभाषोपस्थानात् । यद्येवमिति । ततश्चैकस्वर्यादिप्रसङ्गः । न चातिङ्ग्रहणस्य  
पर्युदासत्वेन तिङ्भिन्नप्रत्ययान्तः समास इत्यर्थान्न दोषः । प्रविपठिषतीत्यादौ प्रकृष्टा पठनेच्छेला-  
द्यर्थके सन्नन्तधातुनोपसर्गस्य समासापत्तेर्दुर्वात्त्वात् । तिङ्भिन्नः कृत्प्रत्यय एवेत्यत्र न मानम् ।  
तथा सत्युपपदं कृदित्येव सूत्रयेत् । धातुप्रकृतिकत्वातिरिक्तसाजात्यस्य कृत्स्वप्यभावाच्च । पूर्वं  
धातुरिति । उपसर्गेण, तत्संबन्धेन शब्देन । ततस्तयोः सामर्थ्यमस्ति, उपसर्गार्थविशिष्टायाः  
क्रियायाः साधनेन योगात् । नैतदस्तीति । पूर्वं धातुरुपसर्गेणेतन्नास्तीत्यर्थः । अन्यथा  
नैष दोष इत्येव वदेत् । पूर्वं धातुः साधनेनेति । साधनेन, कर्तृकर्मरूपकारकेण ।  
साध्यत्वेन प्रतीतस्य पूर्वं साधनाकाङ्क्षोदयेन तत्संबन्धस्यान्तरङ्गत्वात् । ततश्च  
पूर्वं साधनाभिधायिप्रत्ययोत्पत्तिः । पश्चात्साधनसंसृष्ट एव धातुरुपसर्गेण युज्यते न केवलं  
इति तयोः समासाभावः । तत्र कृदन्तेन समासो भवत्येव तिङ्गन्तेन त्वितिङितिनिषेधान्न

## गोऽस्तीत्यलम् ।

बोध्यम्—नेर्विशः संपृचेत्यादेर्नेः परत्वयोग्याद्विशोः संपूर्णत्वयोग्यात्पृचेरित्यादिक्रमेणार्थः । गोसंदाय इत्यादावपि संघोत्यार्थविशिष्टाद्घातोः कर्मणि बोद्ध उपपदेऽणं ततः समां योगे गतिसमास उपपदेन योग उपपदसमासो बोध्यः । सर्वथाऽपि भिन्नपदवाच्यकारकबोधक-पदसंबन्धस्तुक्तप्रनाड्योपसर्गसंज्ञकशब्दयोगोत्तरमेव संप्रसारणाच्चेति सूत्रस्थोक्तमाष्यप्रामाण्या-दिति तत्त्वम् । तदाह—अलमिति ।

भवति । पूर्वं धातोः साधनेन योगे युक्तिमाह—साधनं हीति । क्रियां, तत्प्रतीतिम् । निर्वर्तयति, निष्पादयति । न च धातोर्भू सत्तायामित्यादितो व्याकरणाद्गृहीतशक्तिकस्य तत्प्रतीतिः कारकसंबन्धे विनाऽपि सिद्धैवेति वाच्यम् । साध्यत्वविशिष्टस्य कारकसंबन्धसाध्यत्वात्क्रियान्तराकाङ्क्षानुत्था-पकतावच्छेदकवैजात्यरूपमपि साध्यत्वं पश्चादेव ज्ञायते । पाक इत्यादौ क्रियान्तराकाङ्क्षोत्थापनस्य साधनसंबन्धोत्तरमेव जायमानत्वेन तदनुत्थापनस्यापि तदुत्तरकालिकस्यैव प्रहीतुमौचित्यात् । उपसर्गस्य तु क्रियागतविशेषद्योतकत्वरूपक्रियायोगनिमित्तत्वम् । लकाराणामपि कारकार्थकतायाः शास्त्रसिद्धत्वात्तत्संबन्धेनैव साध्यत्वबोध उपसर्गसंबन्धे समासो दुर्वारः । न च कार्पणिकं तत् । विभक्तोरपि काल्पनिकमेव तदित्यर्थस्यार्थवत्सूत्रे भाष्यकैयटयोः स्पष्टत्वादिति वाच्यम् । तेषां भावा-र्थकत्वस्यापि सत्त्वेन तत्प्रतीतित्वे नियामकत्वात् । किं चात्र साधनस्य संख्याविशिष्टत्वानियमात्त-न्निमित्तकालिपूर्वमिति न दोषः । अत एवाध्येयातामित्यादौ लावस्थायामाव्यपि पूर्वं न वृद्धिः । साधनकार्यस्याऽऽताम एव पूर्वं प्रवृत्तेः । साध्यस्य साधकाङ्क्षानैयत्येनान्तरङ्गत्वात् । ततो वाणा-दाङ्गमितीयङि यणि वृद्धाविष्टसिद्धेः । न चैवमपि परमगार्ग्यस्यापत्यमित्यर्थे परमगार्ग्यायण इत्यादौ परमसंसृष्टस्यापि गार्ग्यस्य केवलस्यापत्येनैकार्थोभावाद्गार्ग्यशब्दादेव फक्, अत एव पकाराकारस्य न वृद्धिरिति येन विशिस्तदन्तस्येति सूत्रे भाष्ये स्पष्टम्, तद्वीत्याऽत्रापि धातुपसर्गयोः समासो-दुर्वारः, तिङ्गर्थरहितेनापि सामर्थ्यसत्त्वादिति वाच्यम् । तिङ्गां कर्त्रादियोतकत्वेन विशिष्टस्य धात्व-र्थतया तस्य वक्तुमशक्यत्वात् । तां, साध्यत्वेन गृहीताम् । उपसर्गः, तत्संज्ञकशब्दः । द्योतकत्वेन विशिष्टस्येत्यर्थः । तत्र युक्तिमाह—अभिनिर्वृत्तस्य चेति । निष्पन्नज्ञानस्येत्यर्थः । विशेषः, विशेषणं प्रकर्षादिः । उपसर्गेण, प्रजयतीत्यादौ । शक्यो वक्तुं, शक्यो द्योतयितुम् । बोद्धारं प्रतीति शेषः । नन्वेवं संचस्करतुरित्यादौ सुटोऽन्तरङ्गत्वं सुट्कारपूर्वं इति भाष्योक्तं भज्येतेति चेन्न । तत्र भाष्य एव समाहितत्वात् । एवं हि तत्र भाष्यम् । धातुपसर्गयोः कार्यमन्तरङ्गम् । पूर्वं धातुपसर्गेण युज्यते पश्चात्साधनेनेति । नैतत्सारं पूर्वं धातुः साधनेनेत्यादिविशेषः शक्यो वक्तुमित्यन्तमुक्त्वा सत्यमेवमेतत् । यस्त्वसौ धातुपसर्गयोरभिसंबन्धस्तमभ्यन्तरं कृत्वा धातुः साधनेन युज्यते । अवश्यं चैतेद्वं वक्तव्यम् । यो हि मन्यते पूर्वं धातुः साधनेन युज्यते पश्चादुपसर्गेणेति । भास्यते गुरुणेत्यकर्मकः, उपास्थते गुरुरिति केन सकर्मकः स्यादिति । अस्यायमर्थः—सत्यमित्यादिना पूर्वं धातुः साधनेनेत्यङ्गीकृत्यान्तरङ्गत्वं सुटो दर्शयति । धातुपसर्गयोरभिसंबन्धः । तत्संबन्धकृतत्वेन योऽर्थस्तवाभिमतस्तं केवलधातुरेवाभ्यन्तरं कृत्वा स्वार्थत्वेनाङ्गीकृत्य तस्य साध्यत्वबोधाय कारकेण युज्यते तत् उपसर्गेण । एवं च संकृतस् इत्यस्यामवस्थायामन्तरङ्गतार्थकसंज्ञकसंज्ञानिमित्तत्वाद्द्वित्वाद्य-पक्ष्याऽन्तरङ्गः सुडित्यर्थः । एवं च प्रकृष्टजयार्थकधातोः प्रत्यये कृते पश्चाद्द्योतकोपसर्गसंबन्ध इति बोध्यम् ।

यत्तु विशेषापेक्षात्सामान्यापेक्षमन्तरङ्गं विशेषापेक्षे विशेषधर्मस्याधिकस्य निमित्तत्वात् । यथा 'रुदादिभ्यः सार्वधातुके' (७।२।६६) इत्यत्र रुदादित्वं सार्वधातुकत्वं च । तत्र सार्वधातुकत्वज्ञानाय प्रकृतेर्धातुत्वज्ञानं प्रत्ययस्य प्रत्ययत्वज्ञानं चाऽऽवश्यकमिति यासुष्ठन्तरङ्गः । एतेन यत्, 'अनुदात्तङ्कितः' (१।३।१२) इति सूत्रे कैयटेनोक्तं लमात्रापेक्षयाऽन्तरङ्गास्तिबादयो लकारविशेषापेक्षत्वाद्बहिरङ्गाः स्यादय इति तत्परास्तम् । विशेषापेक्षत्वेऽपि तस्य सामान्यधर्मनिमित्तकत्वामावेन तत्त्वस्य दुरुपपादत्वात् । परनिमित्तकत्वेन स्यादीनां बहिरङ्गत्वाच्चेति तन्न । विशेषस्य व्याप्यत्वेन व्यापकस्यानुमानेनोपस्थितादपि तस्य निमित्तत्वे मानामावेनाधिकधर्मनिमित्तकत्वानुपपादनात् । माष्य एवंविधान्तरङ्गबहिरङ्गभावस्य काप्यनुल्लेखाच्च ।

दीक्षिताद्युक्तिं स्पष्टयति—यत्त्विति । अधिकस्य, सामान्यधर्मतः । कत्वं चेति । निमित्तमिति शेषः । तत्र सामान्यधर्मनिमित्तत्वमप्यस्तीत्याह—तत्रेति । उक्तसूत्र इत्यर्थः । धातोः प्रत्ययस्य चाधिकाराद्धातुविहितप्रत्ययसंज्ञकतिङादेस्तत्संज्ञाविधानादिति भावः । प्रकृतेः, रुदादेः । प्रत्ययस्य, तिङः । इतिहेतौ । तथा च यत्सामान्यधर्मपेक्षशास्त्रापेक्षया कश्चिद्विशेषधर्मोऽधिको निमित्तकोटौ यत्र विशेषापेक्षशास्त्रेऽस्ति तत्ततो बहिरङ्गमिति फलितम् । एवं चेद्बहिरङ्ग इति यासुष्ठस्तत्त्वं सिद्धम् । तदाह—यासुष्ठिति । एतेनेत्यस्यार्थमाह—विशेषेति । तस्य, स्यादिविधेः । तत्त्वस्य, बहिरङ्गत्वस्य । नन्वेवमनुदात्तङ्कित इति प्रकरणस्य लादेशविष्येकवाक्यतापक्षे यदि पुनरित्यादिना भाष्योक्ते लावस्यायां स्यादय इति पक्षे विहितविशेषणत्वेन निर्वाहेऽपि पक्षान्तरे बह्वपेक्षत्वेन लादेशानां बहिरङ्गत्वात्कथं स्यादिषु निर्वाहोऽत आह—परेति । तथा च प्रागुक्तरीत्या विपरीतं तत्त्वं न तु तथा । बह्वपेक्षत्वेन तत्त्वं तु नैवेत्युक्तमिति भावः । अनुमानेनोपेति । तत्र तस्यैव संभवादिति भावः । तस्य, व्यापकस्य । मानेति । शब्दानुपात्तत्वादातिप्रसङ्गादेरभावाच्चेति भावः । अधिकेति । एकैकं पञ्चम्यन्तमुभयत्र निमित्तमिति समानिमित्तकत्वात्प्रकारान्तरं तु नैवात्रेति भावः । ननु संभवमात्रेण तस्य निमित्तत्वमूरी क्रियते रूपसिद्ध्यर्थमन्यथानुपपत्त्याऽत आह—माष्य इति । यासुष्ठु नित्यत्वात्तत्र बोध्यः । अदीटौ तु यासुष्टि कृतेऽतपृक्तत्वेनाप्राप्त्याऽनित्याविति तत्त्वम् ।



यत्तु मनुस्मृतौ भाष्ये पञ्च गावो यस्य सन्ति स पञ्चगुरित्यत्र मनुप्राप्नोतीत्याशङ्क्य प्रत्येकमसामर्थ्यात्समुदायादप्रातिपदिकत्वात्समासात्समासेनोक्तत्वादिति सिद्धान्तिनोक्ते नैतत्सारमुक्तेऽपि हि प्रत्ययार्थ उत्पद्यते द्विगोस्तद्धितो यथा पाञ्चनापितिरिति पूर्वपक्षयुक्तिः । 'द्विगोर्लुगनपत्ये' ( ४ । १ । ८८ ) इति लुक्विधानात्तद्धितार्थद्विगोस्तद्धितो भवति पञ्चगुशब्दश्च द्विगुरिति तदाशयं कैयटः । ततो द्वैमातुरः पाञ्चनापितिः पञ्चसु कपालेषु संस्कृत इत्यादौ सावकाशद्विगोर्बहुव्रीहिणा प्रकृते परत्वाद्वाध इत्याशयेन नैष द्विगुः कस्तर्हि बहुव्रीहिरिति सिद्धान्तिनोक्ते तमवकाशमजानानोऽपवादत्वाद्विगुः प्राप्नोतीति पूर्वपक्षी । अन्यपदार्थं सुबन्तमात्रस्य विधीयमानबहुव्रीहेः संख्यायास्तद्धितार्थं विधीयमानो द्विगुर्विशेषविहितत्वाद्वाधकः प्राप्नोतीति कैयटः । ततः सिद्धान्त्येकदेश्याह । अन्तरङ्गत्वाद्बहुव्रीहिः । काऽन्तरङ्गता, अन्य-

नन्वन्यहेत्वसिद्धिर्मनुस्मृतौ भाष्य एव तस्य स्पष्टत्वादित्याशङ्कानिरासं ध्वनयन्दूषयितुं तद्भाष्यमनुवदति—यत्त्वित्यादिना कैयट इतीत्यन्तेन । त्याशङ्क्येति । तदाशङ्कं श्रुत्वा । ननु किं समासादापाद्यतेऽथ वा वाक्यादन्त्येऽपि किं प्रत्येकमुत समुदायात्तत्र न मध्य इत्याह—प्रत्येकमिति । असामर्थ्यात्, मिथोपेक्षत्वेन । नान्त्य इत्याह—समुदेति । नाऽऽद्य इत्याह—समेति । नेति शेषः सर्वत्र । हि, यतः । पञ्चानां नापितानामपत्यमिति तद्धितार्थद्विगोरपत्य इति अनपत्य इति निषेधान्न लुक् । यद्यपि तद्धितार्थ इति विषयसप्तमी सिद्धान्ते न तु वाच्य इति, अत एव तत्र तद्धितस्तथाऽपि पूर्वपक्षी वाच्य इत्येवार्थं मन्यत इति न दोषः । पूर्वपक्षयुक्तिरित्यग्रे द्विगोरिति पाठः । विधानात् । ज्ञापकादिति शेषः । अन्यथोक्तार्थत्वात्तदभावे तद्वैयर्थ्यं स्पष्टमेव । तद्धितार्थद्विगोरिति पाठः । नन्वेवमपि पञ्चगुशब्दो बहुव्रीहिर्न द्विगुरत आह—पञ्चेति । समासान्तस्त्वानित्यत्वान्न । द्विगोर्लुगिति मतोर्लुगिति तु न । अप्राग्दीव्यतीयत्वादिति भावः । तदाशयं, पूर्वपक्षयुक्त्याशयम् । कैयट इति । अस्याऽऽहेति शेषः । एवमग्रेऽपि । उक्तस्य पूर्वपक्षयुक्तिस्वं ध्वनयति—तत इति । अस्योक्त इत्यत्रान्वयः । सावकाशेति । तत्राप्राथम्यान्तत्वेन बहुव्रीह्यप्राप्तेः । प्रकृते, पञ्चगुरित्यादौ । परत्वादिति युक्तः पाठः । तामिति । द्वैमातुरः पाञ्चनापितिरित्यादिरूपमुक्तमित्यर्थः । ननु द्विगोरप्यन्यतद्धितार्थं सावकाशत्वात्कथं तत्त्वमतोऽपवादत्वमुपपादयति—अन्येति । तथा चापवादत्वादित्यस्य विशेषविहितत्वमात्रादित्यर्थ इति भावः । सिद्धान्त्येकेति । किञ्चिदंशे तत्त्वं किञ्चिदंशेऽतत्त्वमिति भावः ।

षडार्थं बहुव्रीहिर्विशिष्टेऽन्यपदार्थं द्विगुस्तस्मिंश्चास्य तद्धितेऽस्तिग्रहणं क्रियत इति । अधिकास्त्यर्थापेक्षमत्वर्थनिमित्तो द्विगुर्बहिरङ्ग इति कैयट इति ।

नैषा सिद्धान्त्युक्तिरेतावताऽप्यपवादत्वाहानेः । अचूसामान्यापेक्ष-  
यणो विशिष्टसवर्णाजपेक्षदीर्घेण बाधदर्शनात् । किं चोक्तरीत्या परत्वे-  
नैव बाधसिद्धेः । किं चात्राधिकापेक्षत्वेनैव बहिरङ्गत्वं न केवलविशे-  
षापेक्षत्वेनेति नैतद्भाष्याख्यं विशेषापेक्षस्य बहिरङ्गत्वम् । अत एव

पूर्वोक्तेरेकदेश्युक्तित्वं स्ववकाशाज्ञानादेव । अन्यपदार्थं, तन्मात्रे । विशिष्टे, विशे-  
षणविशिष्टे । ननु कथं तत्र द्विगुः, तद्धितार्थ इत्येव हि तत्रोक्तमत आह—तस्मि-  
न्निति । अस्य द्विगोरर्थद्वारा निमित्तभूते तस्मिंस्तद्धिते मतुब्बिघायकेऽस्तिग्रहणं क्रियत  
इत्यर्थः । अधिकेति । बहुव्रीहिनिमित्तान्यपदार्थापेक्षयाऽधिको योऽस्त्यर्थस्तदपेक्षो यो  
मतुस्तदर्थनिमित्तक इत्यर्थः । इति कैयट इतीति । अस्य बहुव्रीहिस्वीकर्तृत्वेन  
सिद्धान्तित्वप्रकारोक्त्युक्तेरेकदेश्युक्तित्वमिति भावः ।

एवमनूद्य खण्डयति—नैषेति । यत्तु तत्सूत्रे भाष्ये ततोऽन्तरङ्गत्वादित्यादिकमाहैषा  
सिद्धान्त्युक्तिर्नैत्यर्थः । एतावता, अधिकार्थापेक्षत्वेन बहिरङ्गत्वेऽपि । प्यपेति । पूर्व-  
पक्ष्युक्तापवादत्वाहानेरित्यर्थः । तद्रीत्यैवाधिकापेक्षत्वेऽपि बाधकत्वमित्येतावन्मात्रेण वा ।  
तत्र हेतुमाह—अजिति । विशिष्टेति । विशिष्टोऽधिको यः सवर्णास्तत्पदार्थप्रवृत्ति-  
निमित्तं सावर्ण्यं तद्विशिष्टो योऽच् तदपेक्षेत्यर्थः । यद्वा विशिष्टत्वमेवाऽऽह—  
सवर्णेति । अन्तरङ्गबहिरङ्गभावस्तु नात्र, सिद्धान्ते संज्ञाकृततत्त्वानाश्रयणादिति बोध्यम् ।  
इदमभ्युपेत्य । वस्तुतोऽपवादत्वमेव नास्तीत्याह—किं चोक्तेति । सावकाशत्वस्य तत्रो-  
क्तिरूपयेत्यर्थः । एवं चान्तरङ्गत्वपर्यन्तं धावनं व्यर्थमेवेत्यासिद्धान्तोक्तिरेवेयं प्रकारांश इति  
भावः । नन्वस्यैकदेश्युक्तित्वेऽप्यनेन सामान्यापेक्षं विशेषापेक्षादन्तरङ्गमिति सूचितमेवा-  
न्यथोक्तिसंभव एव न स्यात् । एवं च कैयटदीक्षिताद्युक्तिर्युक्तैव । अत आह—किं  
चात्रेति । द्विगावित्यर्थः । अधिकेति । अधिकनिमित्तत्वेनेत्यर्थः तस्यापि प्राक्खण्ड-  
तत्वात् । यद्वा, एकदेश्युक्तित्वेन तदनुरोधित्वमेवास्येति यथाश्रुतमेव । रङ्गत्वमिति ।  
अस्तीति शेषः । केवलेति । अधिकापेक्षत्वशून्येत्यर्थः । विशेषेति । केवलेत्यादिः ।  
एवं च भाष्यस्योक्तिसंभव इति न तथाऽङ्गीकार इति भावः । ननूभयसत्त्वे तदेवाभिमतं  
नेदमत्र किं मानमत आह—अत एवेति । तदनभितत्वादेवेत्यर्थः । अन्यथा तदप्युक्तं

१ क. घ. क. 'दि स आह' । २ क. 'ष्टत्वं सवर्णां च विशेषणम् । अ' । ३ क. ड. 'तं नु  
तदत्रैव किं । घ. न तत्रेदं किं ।

सुबन्तसामान्यापेक्षो बहुव्रीहस्तद्विशेषापेक्षो द्विगुरिति नोक्तं भाष्ये ।  
न चार्थकृतबहिरङ्गत्वस्यानाश्रयणादिदमयुक्तम् । एकदेशयुक्तित्वेनादो-  
षात् । अत एवास्तिग्रहणं नोपाध्यर्थं किं त्वस्तिशब्दान्मतुबर्थांमिति  
त्वदभिमतं बहिरङ्गत्वमपि द्विगोर्नास्तीति प्रतिपाद्य सिद्धान्तिना  
मत्वर्थे द्विगोः प्रतिषेधो वक्तव्य इति वचनेनैतत्सिद्धमित्युक्तम् । अत  
एव 'तदोः सः सौ' ( ७ । २ । १०६ ) इति सूत्रेऽनन्त्ययोरिति चरि-  
तार्थम् । अन्यथा प्रत्ययसामान्यापेक्षत्वेनान्तरङ्गत्वादनन्त्यस्यात्वेऽनन्त्य-  
स्यैव सत्त्वे सिद्धे तद्वैयर्थ्यं स्पष्टमेव । 'पादः पत्' ( ६ । ४ । १३० )  
इति सूत्रे भाष्यकैयटयोरप्येतदन्तरङ्गत्वाभाव एव सूचित इति सुधियो  
विभावयन्तु ।

नन्वेवमसुसुवदित्यत्र लघूपधगुणादुवङ्गोऽल्पनिमित्तत्वाभावादुवङ्ग-

स्यात्, प्रथमोपस्थितत्वात्तदेव नोक्तं स्यादिति भावः । इदम् । इदमपि तथा बहिरङ्गत्व-  
संयोजनमपि । अत एव, एकदेशयुक्तित्वादेव । नोपेति । तदभावेऽपि शब्दशक्तिस्वा-  
भाव्याद्बहुव्रीहिवदस्यर्थविषयकत्वलाभादिति भावः । मतुबिति । अस्तिमानित्यादौ ।  
त्वदभीति । सिद्धान्त्येकदेश्यभीत्यर्थः । तथा सति तयोः समत्वादिति भावः । अपि-  
रपत्वादत्वसमुच्चायकः । सिद्धान्तिना । तत्त्वेन तवाभिमतैकदेशिना । एतत्, पञ्चगुरि-  
त्यादिरूपम् । अस्य सिद्धान्तत्वे तूक्तीत्या पस्त्वेनैव निर्वाहे वचनाङ्गीकारो व्यर्थ एव  
स्यात् । तस्मादुक्तस्थले सावकाशद्विगोः परत्वात्तत्र बहुव्रीहिणा बाध इति तत्त्वमिति भावः ।  
सूत्रानारूढत्वमपि तस्याऽऽह—अत एवेति । अन्यथा, तदङ्गीकारे । प्रत्ययेति ।  
विभक्तीत्यर्थः । भाष्याद्यनारूढत्वमपि द्रष्टव्यन्नाह—पाद इति । एतदन्तरङ्गेति ।  
सामान्यापेक्षत्वरूपान्तरङ्गेत्यर्थः । तत्र हि निर्दिश्यमानपरिभाषाप्रयोजनकथनावसरेऽ-  
रुदितामित्यादाविट्तामाद्योः संप्रधारणायां परत्वादित्प्राङ्ङ्यान्तरङ्गत्वं तामादीनामुक्तम् ।  
कैयटेन च प्राग्लादेशेभ्यो धात्वधिकारात्तेषां तत्त्वमुपपादितम् । तत्सत्त्वे तु तदधिकारेऽपि  
तेषां तत्त्वं सिद्धमेवेति तथोक्तिरफला स्यादिति भावः ।

एवमिति । प्रागुक्तज्ञापकद्वयेन जातत्कालप्राप्तिकयोरिव यथासिद्धान्तरङ्गत्वादे-  
रङ्गीकार इत्यर्थः । तत्राऽऽद्यज्ञापकेन जातस्येत्यस्येव पूर्वविहितत्वाद्यल्पनिमित्तत्वयोर्लामः ।  
अल्पनिमित्तत्वमपि संख्यया लब्धम् । येन विधिरिति सूत्रस्थोक्तभाष्यप्रामाण्याद्भट्टकत्वेनेत्य-  
स्यापि लामः । अल्पनिमित्तस्य तत्त्वे परनिमित्तस्यैवाभावेनानैमित्तिकस्य तत्त्वं कैमुतिक-  
न्यायेन सिद्धमिति तस्यापि लामः । द्वितीयज्ञापकेन प्रक्रियाक्रमेण पूर्वोपस्थितनिमित्तक-  
त्वस्य लाम इति बोध्यम् । इत्यत्र, इत्यादौ । निमित्तेति । इदमुपलक्षणं प्रागुक्तप्र-

न स्यादिति चेत् । न । तत्रान्तःकार्यत्वरूपान्तरङ्गत्वसत्त्वात् । अन्तः-  
कार्यत्वं च पूर्वोपस्थितनिमित्तकत्वमङ्गशब्दस्य निमित्तपरत्वात् ।

इदमन्तरङ्गत्वं लोकन्यायासिद्धमिति मनुष्योऽयं प्रातरुत्थाय प्रथमं  
स्वशरीरकार्याणि करोति ततः सुहृदां ततः संबन्धिनाम् । अर्थानामपि  
जातिव्यक्तिलिङ्गसंख्याकारकाणां बोधक्रमः शास्त्रकृतकल्पितस्तत्क्रमेणैव  
च तद्बोधकशब्दप्रादुर्भावः कल्पित इति तत्क्रमेणैव तत्कार्याणीति पटव्ये-  
स्यादावन्तरङ्गत्वात्पूर्व पर्यणादेशः पर्यणादेशस्य बहिरङ्गतयाऽसिद्ध-  
त्वादित्यनेन 'अचः परस्मिन्' ( १।१।५७ ) इतिसूत्रे भाष्ये स्पष्टम् ।  
तदपि युगपत्प्राप्तौ पूर्वप्रवृत्तिनियामकमेव यथा पटव्येत्यत्र पटस्य विभ-  
ज्यान्वाख्यानम् । न तु जातस्य बहिरङ्गस्य तावुशोऽन्तरङ्गोऽसिद्धतानिया-

करमात्रस्य । प्रत्युत गुणस्य प्रक्रियाक्रमेण प्रागुक्तं तदस्तीति स एव स्यात् । तत्र,  
उच्यते । अन्तःकार्यत्वस्यानेकविधत्वात्प्रागुक्तरीत्या तस्य तत्त्वस्य दुर्वचत्वाच्चाऽऽह—  
अन्तःकार्यत्वं चेति । पूर्वोपेति । लौकिकप्रयोगीयोच्चारणक्रमेण पूर्वश्रुतनिमित्तक-  
त्वमित्यर्थः । यथाश्रुते तस्य प्रागुक्तत्वेन प्रक्रियायां गुणनिमित्तस्यैव प्रागुपस्थित्या  
चासंगतिः स्पष्टैव । ईदृशस्यैव ग्रहणे प्रागुक्तमपि स्पष्टत्वाय नियामकमाह—अङ्गेति ।

नन्वस्य पूर्ववन्न ज्ञापकासिद्धत्वम् । किं चात्राऽऽहङ्ग्रहणासिद्धार्थेन न निर्वाहस्तत्र प्रक्रियया  
पूर्वोपस्थितत्वस्यैव धर्मिग्राहकमानलब्धत्वात् । पटव्येत्यादौ यद्यपि तत्संभवोऽस्ति तथाऽपि  
तदप्रवृत्तिः । पर्यणादेशाभावापत्तेः । तत्रासिद्धत्वस्य बोध्यताप्रयोजकत्वात् । यत्रान्तरङ्गे कृते  
बहिरङ्गं न तत्रैव तद्विषयत्वस्य तन्मानलब्धत्वाच्च । प्रादुर्भवदित्यादावगतेश्च । एवं च कथ-  
मेतत्सत्त्वमत आह—इदमिति । शरीरेति । तस्य सुखादिसाक्षात्कारायतनत्वात् ।  
सुहृदामिति । तस्य प्रथमोपस्थितिहेतुत्वात् । संबन्धिनामिति । अवश्यकर्तव्यत्वा-  
दिति भावः । कल्पित इति । अनेन वस्तुतो युगपदुपस्थितिः सूचिता । अनेन प्रका-  
रेण तु निमित्तस्य प्रागुपस्थित्याऽन्तरङ्गत्वप्रतिपादनम् । दृष्टान्तेऽप्येवमेव । तत्क्रमेणैव  
चेति । बोधक्रमेणैव चेत्यर्थः । पटव्येत्यादाविति । विभज्यान्वाख्यान इति भावः ।  
अन्तरङ्गत्वात्, पूर्वोपस्थितनिमित्तकत्वात् । पूर्वं पूर्विति । पर्यणादेशात्पूर्वमित्यर्थः ।  
बहिरङ्गेति । पश्चादुपस्थितनिमित्तकत्वेनेत्यर्थः । असिद्धत्वात्, प्रागप्राप्तः । इत्यने-  
नेति । ग्रन्थेनेत्यर्थः । तदपीति । तत्र भाष्ये स्पष्टमुक्तमिदमन्तरङ्गत्वमपीत्यर्थः ।  
युगपदिति । प्रादुर्भवदित्यादाविति भावः । पूर्विति । अन्तरङ्गस्येत्यादिः । अत्र दृष्टान्त  
माह—यथेति । पटव्येत्यत्र, पटव्येत्यादौ । एवेनोभयोरुभयं व्यवच्छेद्यमाह—न त्विति ।

मकं प्रागुक्तलोकन्यायेन तथैव लामादिति 'वाह ऊह' (६।४। १३२) सूत्रे कैयटे स्पष्टम् । अत एव वाय्धोरित्यादौ वलि लोपो यणः स्थानिवत्त्वेन वारितोऽचः परस्मिन्नित्यत्र भाष्यकृता । क्रमेणान्वाख्याने तूक्तोदाहरणे पूर्वप्रवृत्तिकत्वमप्यन्तरङ्गत्वं बहिरङ्गस्यासिद्धत्वमपि निमित्ताभावाद्प्राप्तिरूपं बोध्यम् ।

यत्त्वेवंरीत्या पूर्वस्थानिकमप्यन्तरङ्गमिति तच्चिन्त्यम् । स्रजिष्ठ इत्यादौ विन्मतोर्लुकि टिलोपस्यापवादविन्मतोर्लुक्प्रवृत्त्या जातिपक्षाश्रयणेन तादृशे, पूर्वोपस्थितनिमित्तकत्वरूपे तद्भाष्योक्ते कर्तव्ये । \* तत्रापीष्टसिद्धेः सत्त्वादाह-प्रागुक्तैति । मनुष्योऽयमित्यादिसंबन्धिनामित्यन्तेत्यर्थः । तस्य युगपदुपस्थित्यादिविषयत्वात् । एवं चानन्तरं यदि बहिरङ्गप्राप्तिस्तर्हि भवत्येव तत्, अन्यथा नेति दृष्टान्ततो लब्धम् । न त्वन्धत्रेव क्वचित्स्वप्रवर्तकं क्वचित्स्वनिवर्तकं तदितीति भावः । अत एवेति । तस्य तत्र तदनियामकत्वादेवेत्यर्थः । अन्यथाऽसिद्धत्वाद्धारणे तदसंगतिः स्पष्टैव । न चैवमपि प्रागुक्तरित्याऽसिद्धमित्यस्याः प्रवृत्तिर्दुर्वारेति वाच्यम् । परनिमित्तकत्वेनोभयोः समत्वेनातत्त्वात्, प्रकारान्तरस्याभावाच्च, प्रत्युत पूर्वोपस्थितनिमित्तकत्वस्य यणि सत्त्वाच्च । न पदान्तेति निषेधस्तु न, स्वरदीर्घयलोपेष्विति निषेधादिति भावः । नन्वेवमपि क्रमेणान्वाख्याने कथं परिभाषया निर्वाहो भाष्याद्युक्तोऽत आह—क्रमेणेति । उक्तोदाहरणे, पट्व्येत्यादौ । प्रादुद्रुवादित्यादौ तूभयथाऽपि प्रागुक्तरितिरेवेति बोध्यम् । पूर्वप्रेति । असंदिग्धप्रथमप्रेत्यर्थः । 'पूर्वयणादेशस्य बोध्यम् । तत्र कर्तव्ये परयणादेशस्य' इति शेषः । द्प्राप्तिरिति । तदानीमित्यादिः । एवं चोक्तभाष्यस्य साधारण्येन युगपत्क्रमेण वोपस्थितिविषयत्वेऽप्यन्तरङ्गप्रवृत्त्युत्तरबहिरङ्गप्रवृत्तिविषयत्वमन्त्येन तु बहिरङ्गप्रवृत्त्युत्तरान्तरङ्गप्रवृत्तिविषयत्वमिति नैवव्यवच्छेद्यपरप्रागुक्तमन्थविरोधः । अत्रान्तरङ्गत्वं न प्रागुक्तरूपमसंभवात् । पूर्वप्रवृत्तिकत्वेन तु न तत्त्वम् । अङ्गशब्दस्य निमित्तपरत्वात् । किं तु पूर्वोपस्थितनिमित्तकत्वरूपम् । अत एव तुः प्रयुक्तः । पूर्वत्वं च यथाकथंचित् । तस्य साधारणत्वात् । अत एव दृष्टान्तसंगतिः । दृष्टान्तेऽप्यत्र पक्षे क्रमेणोपस्थितावप्यासत्तिवशादेव पूर्वं पूर्वं तत्तदुपस्थितिरिति बोध्यम् ।

दीक्षिताद्युक्तिं रूपं यति—यत्त्विति । स्रजिष्ठे स्रग्विन्शब्दान्मतुप् । लुकीति । विन्मतोरिति विनो लुकि सतीत्यर्थः । यद्वा, आदिना गविष्ठ इत्यादिपरिग्रहाद्यथाश्रितमेव । सूत्रेणै तेनेति शेषः । अप्रे तु तत्सूत्रपरमेव । टिलोपेति । स्रज इति भावः । ननु विषयभेदेन टिलोपस्य भिन्नत्वात्पूर्वटिलोपस्य तेन बाधेऽप्यपरबाधः कथमत आह—जातीति ।

\* इ. पुस्तके—असिद्धतानियामकत्वेऽपि इति पाठान्तरम् ।

१ घ. इ. पूर्वस्थि° । २ क. °ण विने° । ख. °णनेने° ।

वारणप्रयासस्य ' प्रकृत्यैकाच् ' ( ६।४।१६३ ) इति सूत्रप्रयोजन-  
खण्डनावसरे माष्यकृतकृतस्य नैष्कल्यापत्तेः । त्वदुक्तरीत्या विन्मतोलुको  
बहिरङ्गासिद्धत्वेनानायासतस्तद्वारणात् । माष्य ईदृशरीत्या बहि-  
रङ्गासिद्धत्वस्य काप्यनाश्रयणाच्च । परिभाषायामङ्गशब्दस्य निमित्तपर-  
त्वाच्च ।

इयं चोत्तरपदाधिकारस्थबहिरङ्गस्य नासिद्धत्वबोधिकेति ' इच एका-  
चोऽम् ( ६।३।६८ ) इति सूत्रभाष्ये पूर्वपक्षयुक्तिरिति सा नाऽऽद-  
र्तव्या । परंतप इत्यादावनुस्वारे नासिद्धत्वं मुमस्त्रिपाद्यां तदप्रवृत्तेः ।

अन्पेक्षितविषयभेदं टिलोपशास्त्रं लुका बाध्यते । तन्न्यायस्य तथैव स्वरूपात् । तथा च  
नाप्राप्ते टिलोप आरम्भमाणः स इति न्यायसंचारः । प्रयासेति । तस्य स्वरसतो लामा-  
दिति भावः । कृतस्येति । प्रकृत्यैकाजिति सूत्र इति भावः । बहिरिति धर्मपरम् ।  
एवमप्रेऽपि । तत्र प्रयासपदोक्तेरत्र तद्विपक्षमाह—अनायासत इति । तद्वारणा-  
दिति । प्राप्तपुनष्टिलोपवारणसंभवादित्यर्थः । ननूपायस्योपायान्तरादूषकत्वं उपाया इत्युपे-  
थेति च हर्युक्तेरत आह—माष्य इति । नन्वेवमप्यप्रतिषिद्धमनुमतमिति न्यायेन तद-  
प्यस्त्वत आह—परीति । तत्र तस्य तत्परत्वस्य प्रतिपादितत्वाच्चेत्यर्थः ।

इयं चेति । असिद्धं बहिरङ्गमिति चेत्यर्थः । पूर्वपक्षयुक्तिरिति । पूर्वपक्षिण  
उक्तिरित्यर्थः । इति, एवरूपा । तत्र योक्तिः सा पूर्वपक्षिण इति हेतोर्नाऽऽदर्तव्येत्यन्वयः ।  
समासेऽप्युद्देश्यविधेयभावप्रततिर्नासंगतिः । तत्र हि कथं भाव्यमिहेति प्रश्ने श्रियंमन्यमिति  
भाव्यमिति सिद्धान्त्युक्तौ स्वमोरिति लुक्कुतो नेति पूर्वपक्षयुक्तौ नाप्राप्ते लुक्कयम्बिधेरस्याऽऽ-  
रम्भात्सुपो धात्वितिवस्त्वमोरित्यस्याप्यनेन बाध इति बाध्यसामान्यचिन्तया सिद्धान्त्युक्तौ  
बाध्यविशेषचिन्तयैताद्विषय आद्यस्य नाप्राप्तिर्नान्त्यस्येति वैषम्यमिति तदुक्तौ पूर्वस्थितनि-  
मित्तकमन्तरङ्गं परस्थितनिमित्तकं बहिरङ्गं पूर्वत्वादि च यथाकथंचिदित्याशयिकायां तत्रा-  
प्यसिद्धं बहिरङ्गमिति निर्वाह इति सिद्धान्त्युक्तौ नैवेहोत्तरपदाधिकारे विज्ञातुं शक्या  
द्विषंतपः परंतप इत्यत्र हि दोषः स्यात् । तस्माच्छ्रमन्यमित्येव भाव्यमित्युक्तिः पूर्वपक्षिणः ।  
कार्यकालपक्षेऽपि त्रैपादिकेऽन्तरङ्ग एतदप्रवृत्तेर्विसर्जनीयसूत्रे भाष्ये वार्तिकखण्डकसिद्धा-  
न्त्युक्तेः, यथोद्देशपक्षेण तस्य सुसाधत्वाच्चेति भावः । एतदेव ध्वनयन्नाह—परमिति । त्वं  
मुम इति । अत्र घटकत्वेन तत्त्वं बोध्यम् । तदप्रवृत्तेरिति । सर्वथा तदप्रवृत्तेरित्यर्थः ।

१ क. घ. ग. इ. लोपत्व आ° । २ इ. अत्र । ३ क. बा. घ. 'रणासं' । ४ क. 'येय इति ।

नव्यमतेऽपि यथोद्देशपक्षाश्रयणेनान्यथासिद्धोदाहरणदानेन तस्य तदु-  
क्तित्वमावश्यकमित्याहुः । आभीयेऽन्तरङ्ग आभीयस्य बहिरङ्गस्य समा-  
नाश्रयस्य नानेनासिद्धत्वमसिद्धत्वादित्यसिद्धत्वसूत्रे भाष्ये स्पष्टम् ।  
एवं सिचि वृद्धेर्येन नाप्राप्तिन्यायेनान्तरङ्गबाधकत्वमूलकं न सिद्ध्यन्त-  
रङ्गमस्तीति 'इको गुण' ( १।१।३ ) इति सूत्रे भाष्ये स्पष्टम् ॥ ५० ॥

नन्वेवमक्षयूरित्यादौ बहिरङ्गस्योठोऽसिद्धत्वावन्तरङ्गो यणू न  
स्यादत आह—

नाजानन्तर्ये बहिष्ट्वप्रकल्पितः ॥ ५१ ॥

नव्यमतेऽपि दीक्षितादिमतेऽपि । अन्यथेत्यस्य व्याख्या—यथोद्देशेति । तथा च तद्वृ-  
त्तप्रकारान्तरं तेन सिद्धेत्याद्यर्थः । दाहरेति । तत्रैतदप्रवृत्तेः परंतप इत्याद्युदाहरणे-  
त्यर्थः । तस्य, उक्तभाष्यस्य । तदुक्तित्वं, पूर्वपक्षयुक्तित्वम् । आहुरिति । भाष्यसि-  
द्धान्तानुयायिन इत्यर्थः । समानाश्रयेति । व्याश्रयस्य तु भवत्येवेति भावः ।  
नानेनेति । असिद्धमिति वचनेनेत्यर्थः । असिद्धत्वात्, आभीयासिद्धत्वात् । भाष्य  
इति । तत्र हि वसुसंप्रसारणमज्विधौ सिद्धं वाच्यमन्यथाऽऽभीयासिद्धत्वाद्बहिरङ्गा-  
सिद्धत्वाच्चाहोपादीनि पपुषश्चिच्युष्यो लुलुषुष इत्यादौ न स्मुरित्युक्त्वाऽसमानाश्रय-  
त्वेनाऽऽद्यं संखण्ड्य बहिरङ्गमन्तरङ्गमिति च प्रतिद्वन्द्विभाविनावेतावर्थावित्यादिनाऽ-  
न्त्यमपि खण्डितम् । तस्यायं भावः—इयं परिभाषा बाह उठसूत्रस्थत्वादाभीयेत्ये-  
तस्यां कर्तव्यायां समानाश्रयस्य बहिरङ्गसंप्रसारणस्याऽऽभीयत्वेनासिद्धत्वमिति निमित्ताभावा-  
दप्रवृत्तिः । तत्प्रत्याख्यानं त्वनित्यत्वं शरणमिति । यस्यासिद्धत्वं तन्निमित्तनिमित्तकत्वं  
परिभाषाया अपि भाष्यप्रामाण्यादिति समानाश्रयत्वं बोध्यम् । अत एव परम्परया निमित्तत्वेन  
तत्त्वं काचित्कं प्रागुक्तम् । आहोपादीनामन्तरङ्गत्वं त्वल्पनिमित्तकत्वेन पूर्वस्थितनिमित्तकत्वेन च  
बोध्यम् । एवं, पूर्ववत् । सिचि वृद्धेरित्यस्य बाधकत्वेऽन्वयः । अन्तरङ्गेति । गुणेत्यर्थः ।  
तस्य तत्त्वं च संख्यया घटकत्वेन चाल्पनिमित्तत्वेन बोध्यम् । ज्ञापकमप्यत्रातो हलादेरि-  
त्यत्राद्ग्रहणं णिश्चिप्रतिषेधश्च । अन्यथाऽकोषीदित्यादौ गुणेऽलघुत्वादक्षयीदित्यादौ  
गुणायदेशयोर्यान्तत्वात्तदभावसिद्धिरिति तद्यर्थम् । तेनानेनायीदित्यादौ वृद्धिसिद्धिः ।  
अन्यथा गुणायदेशयोर्यान्तत्वान्न स्यादिति बोध्यम् ॥ ५० ॥

एवं, सिजाभीयत्रिपाद्यन्यत्र प्रागुक्तान्यतमान्तरङ्गत्वेन तत्प्रवृत्त्यङ्गीकारे । बहिर-  
ङ्गेति । यण्निमित्ताच्चो बहिर्भूतकिञ्चिन्निमित्तकस्योठ इत्यर्थः । अत्र च परैस्थितनिमित्तक-  
त्वरूपं बहिरङ्गत्वं पूर्वस्थितनिमित्तकत्वरूपमन्तरङ्गत्वं बोध्यम् । अत्र, परिभाषायाम् । यद्यपि  
भाष्ये यदयं षत्वतुकोरसिद्ध इत्याहेत्युक्तं तथाऽपि षत्वग्रहणं समासनिर्दिष्टत्वान्न तु ज्ञापकं

अत्र 'षत्वतुकोः' (३।१।८६) इति सूत्रस्थतुग्रहणं ज्ञापकम् । अन्यथाऽधीत्य प्रेत्येत्यादौ समासोत्तरं ल्यप्प्रवृत्त्या पूर्वं समासे जाते तत्र संहिताया नित्यत्वान्नुत्पत्तिपर्यन्तमप्यसंहिततयाऽवस्थानासंभवेनैकादेशे ल्यपि तुगपेक्षया पदद्वयसंबन्धिवर्णद्वयापेक्षैकादेशस्य बहिरङ्गतयाऽसिद्धत्वेन तद्वैयर्थ्यं स्पष्टमेव । पदद्वयसंबन्धिवर्णद्वयापेक्षैकादेशस्य बहिरङ्गत्वमिति प्रेद्ध इत्यादौ गुणो बहिरङ्ग इति ग्रन्थेन 'न धातुलोप' (१।१।४) इति सूत्रे 'संयोगान्तस्य लोपः' (८।२।२३) इति सूत्रे च भाष्ये स्पष्टम् ।

यत्तु षत्वग्रहणमपि ज्ञापकम् । अन्यथा कोऽसिचदित्यादौ पदद्वयसंबन्धिवर्णद्वयापेक्षत्वेन बहिरङ्गस्यैकादेशस्यासिद्धत्वेन षत्वाप्रवृत्तौ किं

वक्ष्यमाणयुक्तेरत आह—तुग्रहणमिति । तत्त्वमुपपादयति—अन्यथेति । परिभाषानङ्गीकार इत्यर्थः । समासस्य पूर्वत्वे हेतुमाह—समेति । तत्र, समासे । अपिना तदनन्तरं सुतरां तदसंभवेः सूचितः । तन्नित्यत्वं तदसंभवे हेतुः । तद्वैयर्थ्यं, तुग्रहणवैयर्थ्यम् । ननु पदद्वयसंबन्धिवर्णद्वयापेक्षत्वं बहिरङ्गत्वे हेतुस्तदेव दुर्बलं भाष्यानुक्तत्वात्, प्रागुक्तबहिरङ्गत्वसाधकाभिन्नत्वाच्चात आह—पदेति । इत्यादाविति । आदिनोपेद्ध इत्यस्य संग्रहः । तृतीयान्तमव्यवहितेनैवान्वेति । तत्रैव तत्सत्त्वात् । लोप इति सूत्र इति । तत्र ह्यार्धधातुकनिमित्ते लोपे गुणवृद्धी नेत्यर्थे प्रेद्ध इत्यादावितिप्रसङ्गमाशङ्कयेत्सं समाहितम् । ननु तत्र नेदशं बहिस्ङ्गत्वं किं तु यद्गुणसर्गनिमित्तकमित्यादिना प्रागुक्तरूपमत एव वस्तुतस्तथा स्थितमपि तथा तत्र नोक्तमत आह—संयोगान्तस्य लोप इति सूत्रे चेति । तत्र हि यणो लोपमाशङ्क्य प्रतिषेधाद्युक्त्वा दध्यत्रेत्यादौ बहिरङ्गो यणादेशोऽन्तरङ्गो लोप इति समाहितम् । तत्र चैकपदीयवर्णाश्रयत्वं लोपस्य पदद्वयसंबन्धिवर्णद्वयाश्रितत्वं यणः स्पष्टमेव । यद्यपि तत्र न पदद्वयस्य तत्त्वमुक्तं तथाऽपि तल्लक्ष्ये पदद्वयाश्रयो यण । द्वे पदे आश्रित्य सर्वर्णदीर्घत्वमपि भवत्थाद्गुणोऽपीति भाष्यस्य संप्रति सूत्रस्थस्यापीदमेव तात्पर्यम् । एवं प्रागपि । एवं च न तत्त्वेन तत्त्वं किं तु तत्र परनिमित्ताभावकृतनैमित्तिकत्वेनाधीत्येत्यादौ संख्यया घटकत्वेन वाऽल्पनिमित्तकत्वेनान्तरङ्गत्वं बोध्यम् । पदद्वयसंबन्धीत्यस्य विशेषणस्य तत्रानुपादानेऽपि लक्ष्ये वस्तुतस्तत्त्वस्य सत्त्वेन विशेष्यस्य तत्त्वेन घटकत्वनिर्वाहः ।

कैयटदीक्षिताद्युक्तिं खण्डयति—यत्त्विति । अपिना प्रागुक्तसमुच्चयः । आदिना कोऽस्येत्यादिपरिग्रहः । एकादेशस्य, पूर्वं जातस्य । तं विना तस्यैवाप्राप्तेः । त्वाप्रवृत्तौ,

१ क. 'भवसमुच्चयः । तं । २ ग. 'इत्वानाक्रान्तत्वा' । ३ क. इत्वासा' । ३ क. ख. घ. 'दीर्घगुणेऽपी' । ४ क. 'बन्धित्वस्य ।



तेनेति तन्न । इणः पूर्वपदसंबन्धित्वेन षत्वस्यापि पदद्वयसंबन्धिवर्णद्वयापेक्षत्वेनोभयोः समत्वात् । एकादेशस्य परादिवत्त्वेनौसिचदित्यस्य पदत्वेन सस्य पदादित्वाभावान्न 'सात्पदाद्योः' (८।३।१११) इत्यनेन निषेधः । त्रैपादिकेऽन्तरङ्गे कार्यकालपक्षेऽपि बहिरङ्गपरिभाषाया अप्रवृत्तेः पूर्वमुपपादितत्वाच्च ।

परिभाषार्थस्तु, अचोऽन्यानन्तर्यनिमित्तकेऽन्तरङ्गे कर्तव्ये जातस्य

इणः परत्वाभावात् । इणः, ओकारस्य । अजपीणमध्येऽन्तर्गतः । अपिरेकादेशसमुच्चायकः । तदाह—मयोरिति । ननु समत्वेऽपि माऽस्तु षत्वग्रहणं सिचदित्यस्यैकदेशविकृतन्यायेन पदत्वेन सात्पदाद्योरितिनिषेधेनेष्टसिद्धेरत आह—एकेति । पदादीति । सकारस्योति शेषः । नन्वशास्त्रीये निषेधप्रवृत्तिप्रतिबन्धे कथमतिदेशः । एवं च तदर्थमेव । अथ तत्प्रतिबन्धोऽपि शास्त्रीयं कार्यं तद्व्युत्पत्तौसिचदित्यस्य पदत्वेनेणः पूर्वपदासंबन्धित्वेन द्वयोरसमत्वाज्ज्ञापकं युक्तमेव । किंच न पदद्वयसंबन्धिवर्णद्वयापेक्षत्वेन तत्त्वमुक्तहेतोः । किं त्वल्पनिमित्तत्वादिनेति तत्र षत्वस्यैव तत्त्वाद्युक्तमेव तत् । तथा घटकत्वाङ्गीकारे न मानम् । तुकोऽज्ञापकत्वं इष्टापत्तिर्वक्ष्यते । अत एव सामान्यतो भगवतोक्तमत आह—त्रैपेति । अपिर्यथोद्देशसमुच्चायकः ।

यत्तु हरदत्तसीरदेवादयो द्विवचनान्तेन समासः, द्वयमस्तीत्यध्याहारः । तथा चाचोरानन्तर्ये यत्र द्वयमस्ति बहिरङ्गं प्रवृत्तमन्तरङ्गं प्राप्नोति, अन्तरङ्गं प्रवृत्तं बहिरङ्गं वा तत्र बहिरङ्गपरिभाषा नेति परिभाषार्थः । तथा चान्तरङ्गे बहिरङ्ग उभयत्र वाऽचोऽजानन्तर्ये बहिरङ्गपरिभाषाप्रवृत्तिर्नेति फलितमित्याहुः । तत्र । एतज्ज्ञापकपरकृतितुग्रहणवैयर्थ्यापत्तेः, पचावेदमित्याद्यसिद्ध्यापत्तेः, न धातुलोप इतिसूत्रस्थभाष्यविरोधापत्तेः, धर्मिग्राहकमानविरोधापत्तेश्च । यदपि सीरदेवादयः संहिताधिकारीये कार्ये कर्तव्ये प्रागुक्तस्थले तस्य तदानन्तर्ये तदप्रवृत्तिरित्यर्थान्तरमाहुः । तदपि न । अक्षरमर्यादया तथाऽर्थालाभात्, उक्ताद्यान्त्यदोषावारणात्, ज्ञापितेऽपि तस्याचारिताथ्याच्च । यत्तु कैयटमान्यादय एकवचनान्तेन समासो न तु तथा गौरवात्, फलाभावाच्च । एवं चोत्तरकालप्रवृत्तिकेऽत्र आनन्तर्ये तत्प्रतियोगिकानन्तर्ये निमित्तत्वेनाऽऽश्रिते तदप्रवृत्तिरित्यर्थमाहुः । तत्र । अनुपदोक्ताद्यान्यदोषद्वयापत्तेरत आह—परीति । अत्र इति संबन्धसामान्ये षष्ठो न तु स्थानषष्ठो मूलविरोधापत्तेः । अन्तरङ्गे, आनन्तर्ये चान्वयः । अस्यः तस्यान्यप्रतियोगिकानन्तर्ये इत्यर्थः । ज्ञापकस्य सजातीयविषयत्वादाह—जातस्येति । परिशेषादाह—

बाहिरङ्गस्य बाहिष्प्रकृतृप्तिर्न । बाहिष्पदेन बाहिरङ्गम् । तस्य भावो बाहिरङ्गत्वं तत्प्रयुक्तासिद्धत्वस्य न प्रकृतृप्तिः, न प्राप्तिरिति । असिद्धं बाहिरङ्गमित्युक्त्वा नाजानन्तर्यं इति वक्ष्यामीति भाष्योक्त्या तत्रत्यस्यान्तरङ्ग इत्यस्यानुवृत्तिसूचनात् । तेन पचावेदमित्यादौ न दोषः । अन्तरङ्गस्याचस्थानिककार्यस्यैत्वस्यान्यानन्तर्यनिमित्तकत्वाभावात् । जातस्य

बाहिरङ्गस्येति । यद्यपि तादृशोऽन्तरङ्गे कार्ये बाहिःशब्देन परिभाषां गृहीत्वा तदप्रवृत्तिरित्यर्थः सुवचस्तथाऽपि त्वासंगतिर्जातस्येति तत्सजातीयार्थालाभश्च स्यादत आह— बाहिष्पदेनेति । भाव इत्यग्रे बाहिष्प्रवृत्तिरिति शेषः । क्वचित्तथा पाठ एव । तदर्थमाह— बाहिरिति । ब्रह्मणाऽपि तस्य विषेद्धमशक्यत्वादाह—तत्प्रेति । नन्वन्तरङ्ग इत्यस्य लाभ उक्तार्थलाभः । स एव न । अक्षरमर्यादया तदप्रतीतिः । ऐच्छिकार्थकरणे तु किमिति प्राचोक्तार्थत्यागोऽत आह—असिद्धमिति । इति भाष्योक्त्येति । विशिष्टभाष्योक्त्येत्यर्थः । एवं च भाष्यानुपूर्व्येवेदशीति तत्र क्त्वाप्रत्ययेन तदानन्तर्यमत्रानुवृत्त्यर्थमुक्तमन्यथा क्त्वान्तासंगतिः स्पष्टैव । तदाह—तत्रेति । यदंशेन वारणं तत्सूचयितुं तद्रूपं तेनेत्यस्यार्थमाह—अन्तरङ्गेति । यद्यपि धातोरिति प्रकृतमधिकारप्राप्तं तत्र तथाऽपि ताद्विहितविशेषणम् । एवं च तत्र तत्त्वमपरनिमित्ताभावकृतानैमित्तिकत्वेन पूर्वनिमित्तकत्वेनारण्यनिमित्तकत्वेन वा बोध्यम् । जातस्येतिमात्रस्य फलमाह—जातेति । यत्तु सीरदेवादयोऽसिद्धमित्येकस्या एवाङ्गीकारेऽयज इन्द्रमित्यादौ दोषोद्धारः पदसंस्कारपक्षेण । यदाहुः 'सुविचार्यं पदस्यार्थं वाक्यं गृह्णन्ति सूरयः, इति । युक्तं चैतत् । अन्यथा तत्र पक्षे भिन्नपरिभाषाङ्गीकारेऽपि शब्दपरविप्रतिषेधेनान्तरङ्गत्वात्प्राप्तं गुणं बाधित्वा दीर्घ एव स्यान्न्यायतो वचनस्य प्राबल्यादित्याहुः । तत्र । तावताऽप्यन्यत्रानिर्वाहात् । शब्दतः परत्त्वमादाय विप्रतिषेधसूत्राप्रवृत्तेरचः परेति सूत्रे भाष्ये ध्वनितत्वाच्च । तदेतद्ध्वनयंस्तस्य फलान्तरमाह—धियतीति । आदिना प्रादुर्भवदित्यादिसंग्रहः । अत एवात्रोभयत्र तत्रोक्तमेवान्तरङ्गत्वं बोध्यम् । यद्यपीयङ्विधावजादौ प्रत्यय इति धातोर्विशेषणमिति न तस्यान्यानन्तर्यं तथाऽपि विशेषणतया तस्य तदस्येव । यदि तु प्राधान्येनाच एवान्यानन्तर्येत्यर्थः संभवात् । इयङ्विधौ तु न तथेति विभाव्यते तदाऽऽद्यमेव प्रत्युदाहरणम् । अत एवोद्घोतविरोधो न । पुगन्तेत्यत्र सिद्धान्ते प्राधान्येनाप्राधान्येन च न तस्य तदाश्रयणमिति नोद्ग्रहणज्ञापकत्वपरभाष्यासंगतिः । दीक्षितमते त्वयमपि तत्र दोषो बोध्यः । एतेनेयङ्विधावचोऽन्यानन्तर्यानाश्रयणादिदं फलं चिन्त्यम् । यथाकथंचित्तत्त्वे तु प्रागुक्तोद्ग्रहण-

१ घ. ड. °धः । तथा च । २ क. °स्येत्यस्य । ३ क. ड. °रोधोऽपि न । ४ ड. च त° । ५ घ. °ति चोऽ° । ६ क. °भाष्यसं । ७ ग. °यानिमित्तकत्वादि° ।

बहिरङ्गस्येत्युक्त्याऽयज इन्द्रं धियतीत्यादौ बहिरङ्गदीर्घगुणादेरसिद्धत्वं सिद्धम् ।

अत एवेण्डिशीनामाहुणः सवर्णदीर्घत्वाच्छचङ्न्तस्यान्तरङ्गलक्षणत्वादित्यादि संगच्छते । अत एव 'ओमाङ्गोश्च' ( ६ । १ । ९५ ) इत्याङ्गग्रहणं चरितार्थम् । तद्धि शिव आ इहीति स्थिते परमपि सवर्णदीर्घं बाधित्वा धातूपसर्गकार्यत्वेनान्तरङ्गत्वाद्गुणे वृद्धिबाधनार्थम् ।

न चाक्षद्यूरित्यत्र यणि कृत ऊठोऽसिद्धत्वाद्बलि लोपापत्तिरिति वाच्यम् । अचोऽन्यानन्तर्यानिमित्तकेऽन्तरङ्गे कर्तव्ये कृते च तस्मिन्यद्-

ज्ञापकपरस्वग्रन्थविरोध इत्यपास्तम् । ननु प्रादुद्भवदित्यादौ सार्वधातुकेतितिभिनिमित्तकगुणात्प्राग्निनत्यत्वाच्चाङ्गि द्विर्वचनेऽचीति निषेधादुवङ्गभावे द्वित्वात्परत्वाल्लघूपधगुणो दुर्वार इति चेन्न । अन्तरङ्गत्वाद्द्वित्वस्यैव प्राप्तेः । तस्य तत्त्वं च प्रयोगीयोच्चारणेत्याद्युक्तरीत्या । द्वित्वादुपधाकार्यस्य प्राबल्येऽपि यथा न दोषस्तथाऽन्यत्र स्पष्टम् । दीर्घेति । सवर्णदीर्घल्लघूपधगुणादेरित्यर्थः ।

अत्रार्थे वार्तिकमपि प्रमाणयति—अत एवेणिति । जातस्येत्यर्थाङ्गीकारादेवेत्यर्थः । एवमग्रेऽपि । अत्राऽऽद्यं विप्रतिषेधसूत्रस्यमन्त्यं कृडिति चेति सूत्रस्यम् । आदिना बहिरङ्गेण सिध्यतीत्यादिपरिग्रहः । अन्यसूत्रमप्यत्रार्थे प्रमाणयति—अत एवोमेति । अन्यथा तदानर्थक्यं ध्वनयितुमाह—तद्धीति । विभज्यान्वारुयान इदम् । धातूपेति । क्रियायाः साध्यतया धातुतः प्रतीत्या सर्वतः प्राक्साधनाकाङ्क्षानैयत्येन तद्बोधकप्रत्ययोत्पत्त्यनन्तरं प्राक्स्वार्थद्योतकत्वेन साकाङ्क्षतया धातोरूपसर्गयोगे ततः शिवशब्दस्य समुदायेन योगाद्गुणस्यान्तरङ्गत्वमिति संप्रसारणाच्चेति सूत्रमाप्योक्त्या प्रागुक्त्या धातूपसर्गकार्येऽपि प्रक्रियाक्रमेण पूर्वोपस्थितनिमित्तकत्वेनैवान्तरङ्गत्वं न तु तत्त्वेन । एतेन पञ्चमान्तरङ्गत्वस्याभावेनेदं चिन्त्यमित्यपास्तम् । न ह्येकेनैकमेवेति न्यायेनास्य तस्य तादृशार्थज्ञापकताऽपि प्रागुक्ताऽविरुद्धा । अन्यथाऽऽनर्थक्यं स्पष्टमेवेति भावः ।

हरदत्तादिकैयटादिमतसाधारणं दोषं स्वमेत आशङ्कते—न चेति । अतः एवैवमित्यनुक्तिः । असिद्धत्वात्, परस्थितनिमित्तकत्वेन बहिरङ्गत्वेनासिद्धं बहिरित्यनेन । निषेधस्तु न कस्यापि मते । पूर्वस्थितनिमित्तकत्वेनान्तरङ्गस्य बलिलोपस्याच्चसंबन्धिकार्यत्वाभावात् । यणस्तेनैवासिद्धत्वं तु न । समत्वेनातत्त्वात् । कैयटहरदत्तादिमतेन समाधत्ते—अच इति । कृते चेति । न मु न इतिवदिति भावः । त्येतदर्थात्, प्रकृतपरिभाषार्थात् । एतदङ्गी-

भ्रतरङ्गं प्राप्नोति तत्र च कर्तव्ये नासिद्धत्वमित्येतदर्थत् । असिद्धपरि-  
भाषाया अनित्यत्वेन तद्वारणे त्वस्या वैयर्थ्यं तेनैव सिद्धेः । अत एव  
'नलोपः सुप्' ( ८ । २ । २ ) इति सूत्रे कृति तुग्रहणं चरितार्थम् ।  
अन्यथा वृत्रहभ्यामित्यादौ बहिर्भूतभ्यामिभित्तकपदत्वाश्रयत्वेन बहि-  
रङ्गतया नलोपस्यासिद्धत्वेन सिद्धेस्तद्वैयर्थ्यं स्पष्टमेव । मम तु तुक्यजा-  
नन्तर्यसत्त्वान्न दोषः ।

'न चैवं सति 'ह्रस्वस्य पिति' ( ६ । १ । ७१ ) इतिसूत्रस्थमाष्य-  
विरोधः । तत्र हि ग्रामणिपुत्र इत्यत्र 'इको ह्रस्वोऽङ्ग्यः' ( ६ । ३ । ६१ )  
इति ह्रस्वे कृते तुकमाशङ्क्य ह्रस्वस्य बहिरङ्गासिद्धत्वेन समाहितम् ।  
नाजानन्तर्य इत्यस्य सत्त्वे तत्र तदप्राप्तेरसंगतिः स्पष्टैवेति वाच्यम् । तेन  
माष्येणास्या अनावश्यकत्वबोधनात् । एतज्ज्ञापकेनान्तरङ्गपरिभाषाया  
अनित्यत्वबोधनस्यैव न्याय्यत्वात् । अत एव 'अचः परस्मिन्' ( १ । १  
५७ ) इति सूत्रे माष्ये पटु ई आ इत्यत्र परयणादेशस्य तयाऽसिद्धत्वा-

कर्तुं वृहद्विवरणकारोक्तिं खण्डयति—असिद्धेति । अनित्यत्वेनेत्यस्याप्राप्तयेति शेषः ।  
तद्वारणे तु, लोपापत्तिवारणे तु । अस्याः, नाजानन्तर्य इत्यस्याः । तेनैव, अनित्यत्वेनैव ।  
इष्टापत्तिं खण्डयति—अत एवेति । परिभाषासत्त्वादेवेत्यर्थः । अन्यथा, अनित्यासिद्ध-  
परिभाषयैव निर्वाहादेतदनङ्गीकारे । त्वाश्रयत्वेन, तन्निमित्तकत्वेन । तथा च परम्परया  
निमित्तत्वेन बहिरङ्गत्वस्य काचित्कस्यात्रापि स्वीकार इति भ्यामिभित्तकत्वेन परनिमित्त-  
कत्वाद्बहिरङ्गत्वं बोध्यम् । नलोपस्यासिद्धत्वेनेति पाठः । न चानित्यत्वात्तदप्रवृत्तिः । इष्ट-  
स्थलेऽप्यप्रवृत्तौ न्यायस्य निर्विषयतापत्तेः । अत एवेत्युक्तमर्थमाह—मम त्विति ।  
परिभाषाङ्गीकर्तुरित्यर्थः । तुकि, तद्विधायके ह्रस्वस्येति सूत्रे । अजेति । अचोऽन्यानन्त-  
र्याश्रयणसत्त्वादित्यर्थः । तथा चानसिद्धत्वेन तद्वारणाय तदावश्यकमिति भावः ।

चैवं सति । परिभाषाङ्गीकारे सति । तुकमिति । प्रत्ययलक्षणेन क्विपमाश्रित्येति  
भावः । बहिरिति । ततो बहिर्भूतोत्तरपदनिमित्तकत्वेन परनिमित्तकत्वादिति भावः ।  
एवं सतीत्युक्तार्थमाह—नाजेति । तत्रेति । ग्रामणिपुत्र इत्यत्र ह्रस्वे बहिरङ्गासिद्ध-  
त्वाप्राप्तेरुक्तभाष्यासंगतिरित्यर्थः । अस्याः, नाजानन्तर्य इत्यस्याः । ननूक्तादिफलानां  
ज्ञापकानां च सत्त्वात्कथमनावश्यकत्वमत आह—एतदिति । नाजानन्तर्य इत्येतज्ज्ञाप-  
कत्वाभिमतं पत्वतुकोरिति तुग्रहणेनेत्यर्थः । न्याय्यत्वादिति । वचनाकल्पनजलाघवा-  
दिति भावः । एवः परिभाषाव्यवच्छेदाय । न्याय्यत्वमेवोपपादयति—अत एवेति ।  
अस्या अनावश्यकत्वेनासत्त्वादेवेत्यर्थः । तथा, असिद्धपरिभाषया । अनयेति पाठान्तरम् ।

पूर्वयणादेशः साधितः । अत एवैषा परिभाषा भाष्ये पुनः क्वापि नोल्लिखिता ।

अत एवान्तरङ्गपरिभाषामुपक्रम्य विप्रतिषेधसूत्रेऽस्या बहूनि प्रयोजनानि सन्ति तदर्थमेषा परिभाषा कर्तव्या प्रतिविधेयं दोषेष्वित्युक्तं 'संप्रसारणाच्च' [ ६ । १ । १०८ ] इति सूत्रे भाष्ये । प्रतिविधानं च परिभाषाविषयेऽनित्वत्वाश्रयणमेवेति ध्वनितमित्यलम् ॥ ५१ ॥

साधित इति । एतत्सत्त्वे तु निषेधात्तदसंगतिः स्पष्टैव । ननु नेदं युक्तम् । एतत्सत्त्वेऽपि प्रागुक्तीत्या तत्राप्राप्तेरत आह—अत एवेति । उक्तोऽर्थः । पुनः क्वापि, विप्रतिषेधसूत्रातिरिक्ते ।

नन्वेवमपि तत्र फलार्थमुल्लेखेनाऽऽवश्यकत्वमेव । न हि बहुषूलेख एवाऽऽवश्यकत्वसाधकोऽतिप्रसङ्गापत्तेरत आह—अत एवान्तेत्यादिभाष्य इत्यन्तेन । संप्रसारणाच्चेति सूत्रे भाष्येऽन्तरङ्गपरिभाषामुपक्रम्येत्सुक्तमित्यन्वयः । इतीति किं तदाह—विप्रैति । इदं तर्हि प्रयोजनं वृक्षा अत्रैत्यत्र विभज्यान्वाख्याने वृक्ष अम् अत्रेति स्थिते कृत्वे द्वयोर्भुगपत्प्राप्तौ प्रादुद्भुवदित्यत्रेवोत्वादनन्तरङ्गत्वात्पूर्वं पूर्वसवर्णार्धयोर्नावश्यमिदमेव फलमित्यादिः । अस्याः, अन्तरङ्गपरिभाषायाः । ननु नैतावतैतदभावसिद्धिरनेन फलानामन्यप्रतिविधानानां च तत्रोक्तत्ववन्नाजानन्तर्य इत्यस्या अपि तत्रेन तत्रोक्तत्वाद् अह—प्रतीति । परिभाषाविषये, असिद्धपरिभाषार्थे । एवेन विप्रतिषेधसूत्रोक्तप्रतिविधाननिरासः । ध्वनितमिति । प्रतिविधेयं दोषेष्विति विधिप्रत्ययान्तप्रकृतिकैकवचनान्तर्द्विवचनान्तप्रयोगेणैति शेषः । तेष्वेष्टत्वे तु दोषेषु प्रतिविधानान्युक्तानीत्येव वदेत् । तत्रोक्तत्वात्तत्र नैव वदेत् । तस्मात्सर्वदोषेष्वेकं प्रतिविधानं ततोऽन्यत्कार्यमिति तदर्थः । तथा तु तदनित्यत्वमेव नान्यथा । विप्रतिषेधसूत्रस्थभाष्योक्तिरेकदेशिन इति तत्तापर्यम् । गौरवात्तथाप्रतिप्रादकसीरदेवादयोऽपि चिन्त्या एव । अक्षदूरित्यादावपि तदनित्यत्वादेव निर्वाह इति तदर्थमप्यस्या आवश्यकता न । अत एव निर्मूलाऽपि । मूलशोधित्यात् । तुगेकादेशयोः प्रत्येकं निमित्तद्वयापेक्षत्वेन संज्ञाकृततत्त्वानाश्रयणेनान्यथा वा समत्वात् । प्रत्युत तुक एव बहिरङ्गत्वात् । अन्यस्य तत्त्वस्य दुर्वचत्वात् । तथाघटकत्वाङ्गीकारेऽतिप्रसङ्गापत्तेश्च । एवं चैतज्ज्ञापकरं विप्रतिषेधे परमिति सूत्रस्थ भाष्यमेकदेश्युक्तिरेव । अत एव तत्र भाष्ये ज्ञापकानुपपादनं सामान्योक्तिश्च । अत एव तुग्रहणमावश्यकमेवेति भावः । नन्वेवं बृहद्विवरणोक्तेरीषत्समर्थनेऽपि कृति तुग्रहणवैयर्थ्यापत्तिरेवेति चेदिष्टापत्तेः । संनिपातपरिभाषयेष्टसिद्धिमाश्रित्य भाष्ये तस्य प्रत्याख्यानादिति केचित् । तस्या अनित्यत्वमेव तेन ज्ञाप्यत इति तस्य न वैयर्थ्यमिति सीरदेवादयः । वस्तुतस्तु संज्ञाकृतं बहिर्भूतनिमित्तकसंज्ञाकृतं व्यवहितनिमित्तकृतं

नन्वेवं गोमत्प्रिय इत्यादौ पदद्वयनिमित्तकसमासाश्रितत्वेन बहिरङ्गं लुक् बाधित्वाऽन्तरङ्गत्वाद्बल्लङ्घ्यादिलोपे नुमादयः स्युरत आह—  
अन्तरङ्गानपि विधीन्बहिरङ्गो लुग्बाधते ॥ ५२ ॥

अत्र च 'प्रत्ययोत्तरपदयोश्च' ( ७।२।९८ ) इति सूत्रं ज्ञापकम् । त्वत्कृतमित्यादौ लुगपेक्षयाऽन्तरङ्गत्वाद्बिभक्तिनिमित्तकेन 'त्वमावेकवचने' ( ७।२।९७ ) इत्यनेन सिद्ध इदं व्यर्थं सदेतज्ज्ञापकम् । ननु तव पुत्रस्त्वपुत्र इत्यादौ तवममादिबाधनार्थं तदावश्यकमिति चेत् । एवं तर्ह्यत्रत्यमपर्यन्तग्रहणानुवृत्तिस्तज्ज्ञापिकेति भाष्यकृतः ।

च बहिरङ्गत्वं नाऽऽश्रीयत इत्यर्थज्ञापकतया तत्साफल्यस्य प्रागुक्तत्वेनासिद्धपरिभाषया वृत्रहभ्यामित्यादेः सिद्धश्चभावः । तया सिद्धिमाश्रित्य तत्प्रत्याख्यातमिति त्वन्यदेतदिति न दोषः । एवं चासिद्धेत्यादि न दोष इत्यन्ता प्रागुक्तिः प्राचां तथाबहिरङ्गत्वमङ्गीकुर्वतामर्वा-  
चीनानामनुरोधेन । अत एव पूर्वापरग्रन्थविरोधो न । किं चैतत्सत्त्वेऽपि कृते चेत्यादिद्वि-  
तीयार्थानुपयोगः । अक्षर्युरित्यत्रोठोऽसिद्धत्वाद्बलि लोपप्राप्तेरचः परेतिस्थानिवद्भावेन सुवा-  
रत्वात् । प्रत्यैषिषश्रित्यादौ जुसोऽभावाय पञ्चमीसमासस्याऽऽवश्यकत्वात् । प्रविगणय्ये-  
त्याद्यर्थं तदनिस्त्यत्वेऽपीष्टस्थले प्रवृत्तेरप्रत्य्यूहात् । पूर्वस्मान्निमित्तत्वेनाऽऽश्रितादितिक्रैयटस्योद्-  
द्योते दूषितत्वात् । स्वविधावित्यस्य स्वोद्देश्यकविधौ प्रवृत्तेः । न च न पदान्तेति निषेधः ।  
उक्तोत्तरत्वात् । एवं च तथार्थकरणं प्रागुक्तोद्द्योतादौ च पञ्चमीसमासानङ्गीकर्तृमतानुरो-  
धेनेति न तद्विरोध इति सुबोध्यम् । तदाह—इत्यलमिति ॥ ९१ ॥

एवम्, अनित्यासिद्धपरिभाषायाः सिजादाविवाजानन्तर्य एवानङ्गीकारे । आदिना गोमत्प्रियतिरित्यादिसंग्रहः । साश्रितत्वेन, तत्प्रयोज्यत्वेन । परम्परया तत्त्वस्य क्वचिदङ्गीका-  
रात् । अन्तरङ्गत्वात्, समासान्तर्गतैकदेशनिमित्तकत्वादित्यादिः । आदिना दीर्घादिपरिग्रहः ।  
गानपीति । अपिः परनित्यसमुच्चायकः । अत्र च, परिभाषायां च । तत्त्वमेव विशदयति-  
त्वदिति । आदिना त्वयो कृतस्त्वदीय इत्यादिसंग्रहः । लुगेति । उक्तरित्येति भावः ।  
एकवचन इत्यस्यार्थपरत्वादाह—विभक्तीति । अष्टन आ इत्यतोऽनुवृत्तेः । तत्फलं  
तु युष्मद्बलित्यपुत्र इत्यर्थादौ त्रिपदबहुव्रीहौ नेति भावः । इदं, प्रागुक्तं सूत्रम् । एतदिति ।  
परिभाषेत्यर्थः । क्वचिदेतद्बहिः पाठः । एवमग्रेऽपि । आदिना तुभ्यं हितं त्वद्धितं तवाय  
त्वदीय इत्यादिपरिग्रहः । अग्रिमादिना तुभ्यादिसंग्रहः । तेषां तद्बाधकत्वात् । तत्,  
सूत्रम् । अत्रत्येति । प्रत्ययोत्तरेतिसूत्रस्थेत्यर्थः । तत्रत्येति पाठान्तरम् ।

१ ड. तथा । २ क. ख. °त्यूहः । पू° । ३ ख. ग. घ. ड. °गुद्यो° । ४ घ. °मित्यतीत्यां° । ५ म.  
ड. °वृत्तेरिति भावः । त° । ६ ड. °त्यादित्रि° । ७ ड. त्रीह्यादावादेशाभाव इति बोध्यम् । इ° ।

युष्मदादिभ्य आचारक्रिप् तु न । संपूर्णसूत्रस्य ज्ञापकतापरमाध्यप्रा-  
माण्यात् । ' ह्रस्वनद्यापः ' ( ७ । १ । ५४ ) इति नुद्धविधायकसूत्रस्थ-  
माध्यप्रामाण्येन हलन्तेभ्य आचारक्रिबभावाच्च । एवमेवैकार्थकाभ्यां  
प्रातिपदिकाभ्यां प्रातिपदिकप्रकृतिकणिचोऽप्यनभिधानं बोध्यम् । एतेन  
तत्राऽऽदेशार्थं प्रत्ययग्रहणं चरितार्थमित्यथास्तम् ।

ननु मपर्यन्तानुवृत्तिरपि सर्वादेशत्ववारणेन चरितार्था । न चोत्स-

यत्त्वत्र सूत्रं न ज्ञापकं प्रत्ययग्रहणस्य किञ्चिदौ तत्संपादकतया साफल्यत् । किं तूत्त-  
रपदग्रहणमिति प्राञ्चस्तत्खण्डयितुं भाष्ये प्रागुक्तं यथाश्रुतं संपूर्णसूत्रस्य ज्ञापकत्वं सम-  
र्थयन्नुभयविषये तदनुवृत्तेस्तत्त्वं द्रढयति—युष्मेति । आचारेति । प्रातिपदिकप्रकृति-  
केत्यादिः । न केवलमिदमेव साधकं किं त्वन्यदप्यस्तित्याह—ह्रस्वेति । तत्र हि  
कास्प्रत्ययादित्यामोऽत्र ग्रहणं सानुबन्धकत्वान्न । मस्येत्वाभावस्तु न तत्फलं फलाभावात् ।  
यतः प्रत्ययान्तादयं विधीयते तत्र नास्ति विशेषो मिदचोऽन्त्यादिति परत्वे प्रत्ययः  
परश्चेति वाऽऽस्कासोरामविधानाच्चेत्युक्तम् । प्रत्ययान्ता अजन्ताः । हलन्तेभ्य आचा-  
रक्रिञ्च न । सर्वप्रादिपदिकेभ्य इत्यस्यैकीयमतत्वात्तन्मताश्रयणेऽप्येतद्भाष्यात्तेभ्यस्तदभाव  
एवेति कैषटः । अवगल्भादौ त्वकारान्तरस्य प्रश्लिष्टस्यानुबन्धत्वस्वीकारान्न हलन्ततेति  
तद्भावः । एवमेवेति । किञ्चदेवेत्यर्थः । एकार्थकाभ्यां प्रातिपदिकाभ्यां, युष्मदस्मद्भ्याम् ।  
हरदत्तमतनिरासायाऽऽह—प्रातीति । तदा हि प्रागुक्ततुल्यतैव भवेत् । अपिनाऽत्य-  
न्तस्वार्थिकंतरादेरपि संग्रहः । अनभिधानमिति । आद्यहेतोरिति भावः ।  
( \* अत्र बोध्यमित्यनेन सूचिताऽरुचिस्तु तस्यैकदेश्युक्तत्वरूपोक्तैवेति नेदं युक्तमिति )  
प्राचोक्तं खण्डयति—एतेनेति । किञ्चाद्यभावेनेत्यर्थः । तत्रेति । किञ्चिदौ त्वमादेशा-  
र्थमित्यर्थः ।

यत्तु कैयटादयस्तदनुवृत्तिः केवलं न ज्ञापिका । तदभावे ह्यादेशान्तराणामपि बाधकौ  
तौ सर्वादेशौ स्यातामनेकाल्त्वात् । उत्सर्गसमानेति तु श्रमादौ व्यभिचरितम् । तस्मात्त-  
वादीनां प्रसङ्ग इत्यर्थद्वारा स्थानिप्रकल्प्यर्थं या तवाद्यनुवृत्तिस्तत्सहिता तदनुवृत्तिर्ज्ञापिका ।  
केवलं हि तदनुवृत्तिर्लाघवाय स्यात् । गरियसी हि तवाद्यनुवृत्त्या स्थानिप्रतीतिरिति  
तज्ज्ञापनाय न भवेदिति तदयुक्तम् । अतिगुरुत्वाज्ज्ञापितेऽपि तवाद्यनुवृत्तेः सार्थक्यस्य  
दुरुपपादत्वाच्च । तदेतद्गुणयन्नाह—नन्विति । अपिः सूत्रसमुच्चायकः । मुन्यसंमतत्वेना-

\* धनुश्चिह्नान्तर्गतो ग्रन्थो ङ. पुस्तकस्थः ।

१ ग. ननु तद्भाष्यस्योक्त्यरीत्यैकदेश्युक्तित्वेन कथमिष्टसाधकत्वमत आह—हर° । ङ. पुस्त-  
केऽप्येकमेव पाठान्तरम् ।

र्गसमानदेशा अपवादा इति न्यायेनासिद्धवत्सूत्रस्थभाष्यसंमतेन मपर्य-  
न्तस्यैवाऽऽदेशे सिद्धे तदनुवृत्तिर्व्यर्थेति वाच्यम् । तस्य श्रमकजादौ  
व्यभिचारादिति चेन्न । श्रमि मित्त्वेन बहुचि पुरस्ताद्ग्रहणोक्ताकाचि  
प्राक्टेर्ग्रहणेन तस्य बाधेऽप्यत्रोत्सर्गस्य त्यागे मानाभावात् । अत एव  
' तस्मिन्नणि च ' ( ४ । ३ । २ ) इत्यनेन युष्माकाद्यादेशविधानं  
चरितार्थम् । अन्यथाऽऽकडादेशमेव विदध्यात् । आकडिः तवकाद्यादे-  
शयोरेतदपवादयोरुक्तन्यायेनान्यादेशत्वापत्तिः । अतस्तद्विधानमिदमेव  
च तज्ज्ञापकम् ।

यद्यपि विरोधे बाधकत्वमिति वार्तिकमतेऽर्थं न्यायो भाष्यकारस्तु  
विनाऽपि विरोधं सत्यपि संभवे बाधकत्वमिच्छतीत्यनाभिहितसूत्रस्थ-

ग्रामाण्यनिरासायाऽऽह—असिद्धवदिति । तदनुवृत्तिः, मपर्यन्तग्रहणानुवृत्तिः ।  
तस्य, उत्सर्गसमानेति न्यायस्य । आदिना बहुचो ग्रहणम् । श्रमीति । अत्रयविनोऽधि-  
करणत्वविवक्षया सप्तमी । यद्वा तस्य बाधेऽपीत्यत्रान्वयः । अत एव बहुचीत्यादिसंगतिः ।  
पुरस्तादिति । तद्विधिसूत्र इति भावः । एवमग्रेऽपि । तस्य, उत्सर्गेतिन्यायस्य । अत्र,  
त्वमयोः । उत्सर्गस्य, बाधाभावे सर्वत्र प्रवर्तमानस्योत्सर्गेतिन्यायस्य । अत एव वक्ष्यति—  
उत्सर्गः स्वी क्रियत इति । प्रत्युत तदङ्गीकार एव मानमित्याह—अत एवेति । तस्य  
तादृशसर्वत्रिकत्वाङ्गीकारादेवेत्यर्थः । अन्यथा, तत्र व्यभिचारेण तस्यैवानङ्गीकारे ।  
प्रतिपत्तिलाघवायाऽऽह—आकडिति । अन्यथाऽऽकडमेव विदध्यात् । अस्य क्त्वाद्-  
न्यादेशत्वेऽप्यपवादयोरनेकाल्त्वात्सर्वादेशत्वसिद्धिरिति भावः । तद्वचनयन्नाह—आक-  
डिति । क्रियमाणे सतीति शेषः । उक्तेति । उत्सर्गेत्यर्थः । तद्विधानं, युष्माकाद्या-  
देशविधानम् । ननु तस्य भाष्यसंमतत्वतत्साफल्यकारित्वयोरपि मूल एव कुठारोऽत आह—  
इदमेव चेति । युष्माकाद्यादेशविधानमेव चेत्यर्थः । ज्ञापिते चारितार्थं तूक्तमेव ।

उक्तमेव शङ्कासमाधिभ्यां द्रढयति—यद्यपीत्यादिना । कैयट्यन्यमाह—  
विरोधे । तत्रैव । अयमिति । उत्सर्गेतीत्यर्थः । विरोधोऽप्यपवादत्वेन बाधे कारणं  
न विशेषविधानमेव । स च समानदेशत्वे सत्येव घटने नान्यथेति तन्मते तस्याऽऽवश्यकत्वमिति  
भावः । विनापीति । अपिना विरोधसमुच्चयः । अग्रिमापिनाऽसंभवसमुच्चयः । बाधकत्व-  
मिति । विशेषविधानमात्रेणेति शेषः । तत्कौण्डिन्यन्यायमूलकेन येननेति न्यायेनेति भावः ।  
ननु सत्यपीत्याद्यपिस्यामसंभवे विरोधस्यापि बाधहेतुत्वस्योक्तत्वान्यायाभावोऽत्र मते दुर्वचोऽत



कैयटरीत्या नायं नियमस्तथाऽपि युष्माकाद्यादेशविधानज्ञापित उत्सर्गः  
स्वी क्रियत एवेति प्रकृते न दोषः । एतद्भाष्यमपि तत्स्वीकारे मानम् ।  
एवं च मपर्यन्तानुवृत्तिस्त्वत्कृतमित्यादौ मपर्यन्तस्याऽऽदेशविधानार्था ।  
तत्र चान्तरङ्गत्वात् 'त्वमौ' (७।२।९७) इत्येव सिद्धे व्यर्थं  
सैतज्ज्ञापिका । ज्ञापिते त्वस्मिन्नेतद्विषये तवादीनामप्राप्त्या तदपवाद-  
त्वाभावेन मपर्यन्तस्यैवाऽऽदेशार्थं सा चरितार्थेति तदाशयः । यत्तु  
हरदत्तेनान्तरङ्गप्रवृत्तौ प्रत्यय उत्तरपदे च मपर्यन्तासंभवेन तदनुवृत्ति-  
व्यर्था सती ज्ञापिकेत्युक्तं तन्न । अन्तरङ्गाणामप्यपवादबन्धत्वेन तद्विषये

आह—नायं नियम इति । एवं च तैनानिर्वाहान्मपर्यन्तानुवृत्तिः सफलेति कथं तस्या  
ज्ञापकत्वेति भावः । उत्सर्गः, उक्तोऽर्थः । एवेतीति । एवेनास्वीकारव्यवच्छेदः ।  
अन्यथा तदानर्थक्यापत्तिरेवेति भावः । प्रकृते, त्वादिविषये । ननु यथोत्तरं मुनीनां प्रामा-  
ण्यादनियम एव युक्तो नोत्सर्गस्वीकारोऽत आह—एतदिति । मपर्यन्तग्रहणानुवृत्ति-  
ज्ञापकप्रोक्तभाष्येत्यर्थः । एवं च द्वयोः समत्वेनेष्टतो व्यवस्थायां युष्माकाद्यादेशविधान-  
सहकृतभाष्येण प्रकृते तथैवाङ्गी क्रियत इति तदनुवृत्तिज्ञापकता सुस्था । तदाह—एवं  
चेति । प्रकृते तन्न्यायाङ्गीकारेण त्वत्पुत्र इत्यादौ बाधकबाधनार्थेन सूत्रेण निर्वाहेण  
सूत्रसाफल्ये चेत्यर्थः । विधानार्थेति । अस्य वाच्येति शेषः । तत्र, त्वत्कृतमित्यादौ ।  
चान्तरङ्गत्वादिति । उक्तरीत्या लुपेक्षयेत्यादिः । तत्र तदनुवृत्तेः सत्त्वादिति  
भावः । अस्मिन्, अन्तरङ्गानपीति न्याये । एतद्विषये, प्रत्ययोत्तरपदयोस्त्वितद्विषये ।  
अप्राप्त्या, विभक्तिपरत्वाभावात् । अभावेन, असंभवेन । उत्सर्गेति न्यायाविषयत्वेनेति  
शेषः । एवेनाधिकन्यावृत्तिः । तदाशयः, भाष्याशयः । एतेन कैयटमते ज्ञापितेऽपि  
तवाद्यनुवृत्तेः सार्थक्यस्योपपादयितुमशक्यत्वेन कैयटाद्युक्तं चिन्त्यमेवेति प्रागुक्तं सूचि-  
तम् । अन्तरङ्गेति । अस्यान्तरङ्गेतिन्यायाभावे प्रागित्यादिः । पदे च, परत इति  
शेषः । न्तासंभवेन, क्वचित्त्वमयोः क्वचित्त्वादेर्जातत्वान् । तत्राऽऽद्ये तथेष्टसि-  
द्धावप्यन्त्ये दोष एवेत्याशयेनाऽऽह—अन्तरङ्गेति । अपिर्नित्यादिसमुच्चायकः ।  
तथा चापवादप्रत्ययोत्तरेति विषये तवादेरप्राप्तौ मपर्यन्तसंभवेन तत्राधिकव्यवच्छेदाय तद-  
नुवृत्तेः साफल्येन ज्ञापकत्वासंभव इति मदुक्तरीत्या न्यायाश्रयणेनैव तत्त्वोपपादनं युक्त-  
मिति भावः । ननु यथा स न्यायो वार्तिकमते तथा युष्माकाद्यादेशविधानमपि तद्वीत्येवेति

तदप्रवृत्तेः । वस्तुत इदं ज्ञापकं वार्तिकरीत्यैव । भाष्यरीत्या तु वाचनिक एवायमर्थ इत्याहुः ।

इयं 'सुपो धातु' ( ४ । २ । ७१ ) इति लुग्विषयैवेति केचित् । 'एङ्हस्वात्संबुद्धेः' ( ६ । १ । ६९ ) न यासयोः ( ७ । ३ । ४५ ) इतिसूत्रस्थाकरप्रामाण्येन लुङ्मात्रविषया । आद्ये हे त्रपु इत्यादा-  
घनेन न्यायेन लोपं बाधित्वा लुग्भवतीति भाष्य उक्तम् । अन्त्येऽन्तर-  
ङ्गांश्च विधीन्सर्वोऽपि लुग्बाधते न तु सुब्लुगेव ।

कथं भाष्यमते ज्ञापकत्वनिर्वाहोऽत आह—वस्तुत इति । इदं, मपर्यन्तग्रहणानु-  
वर्तनम् । अस्य सर्वस्याऽऽशयस्तु यद्यपीत्यादिनोक्त एव । एवं चेदं भाष्यमपि तद्रीत्यैवेति  
भावः । एवव्यवच्छेद्यमाह—भाष्येति । आहुरिति । अनेनारुचिः सूचिता । एवं  
सति वाचनिकत्वमपि निष्फलम् । असिद्धमित्येतस्यानित्यत्वेनैव सिद्धेर्यन्तरङ्गातिरिक्तेऽ-  
स्याः फलं च तदेतीति दिक् ।

केचिदिति सूचितारुचिमाह—एङ्गिति । कैयटसंग्रहायाऽऽह—आकरेति ।  
मात्रशब्दः कात्स्न्ये । तदुपपादयति क्रमेण—आद्य इत्यादिना । आद्ये, एङ्हस्वा-  
दित्यत्र । लोपं, संबुद्धिलोपम् । भाष्ये, सक्रैयट इत्यादिः । तत्र ह्यपृक्तसंबुद्धिलोपाभ्यां  
लुग्विप्रतिषेधेनेति सूत्रसिद्धिवार्तिकप्रत्याख्यानं लुग्लोपयणयवायावेकादेशेभ्य इति विप्रति-  
षेधसूत्रशेषस्थवार्तिकमाश्रित्य न वा लोपलुकोर्लुगवधारणाद्यथाऽनडुह्यत इति वार्तिकेन तद-  
ग्रिमेण कृतं भाष्ये । तत्र कैयटेन लुग्लोपेतिवार्तिकस्यापि खण्डनायान्तरङ्गानपीति न्याय  
उपन्यस्तः । विप्रतिषेधसूत्रेऽप्येवम् । न च लोपलुकोः समत्वात्कथमन्तरङ्गबहिरङ्गभाव  
इति वाच्यम् । लोपस्य हल्मात्रनिमित्तकत्वं संबुद्धेरित्युपलक्षणमप्रधानं वा । लुक्तु  
समुदायनिमित्तक इति भेदादिति केचित् । अन्ये तु तस्य प्रसक्तवर्णादर्शनमात्रं निमित्तं  
लुक्तु प्रसक्तप्रत्ययादर्शनमिति भेदेन तत्त्वादित्याहुः । वस्तुतस्त्वन्तरङ्गानपि विधीन्बाधमानो  
लुगबलवानित्यतुल्यबलेन लोपेन स्पर्धां नार्हतीति विप्रतिषेधो नोपन्यसनीय इति तत्र कैयटे-  
नोक्तम् । अन्तरङ्गानपि विधीन्बहिरङ्गो लुगबाधत इत्यस्य प्रत्ययोत्तरेत्यत्र ज्ञापितत्वा-  
त्सिद्धमिति विप्रतिषेधसूत्र उक्तम् । तस्योभयस्यायं भावः—अपिना पसनित्ययोः संग्र-  
हात्परनित्यान्तरङ्गबाधकत्वेनापवादतुल्यत्वस्य तत्र प्रतिपादनेन विप्रतिषेधसूत्रादीनां तद्वि-  
षयेऽप्राप्तिरिति न तस्यान्तरङ्गत्वाद्यपेक्षेति । अत एव तत्रान्तरङ्गत्वाद्यनुपमादमिति  
बोध्यम् । अन्त्ये, न यासयोरित्यादौ । ङ्गांश्चेति । चोऽप्यर्थे ।

अत एव सनीसंस इत्यादौ नलोपो न भवति । पञ्चमिः खट्वाभिः क्रीतः पञ्चखट्वा इत्यादावेकादेशात्प्रागेव टापो लुक् । अन्यथा कृतैकादेशस्य लुक्कारश्चवणं न स्यादिति कैयट उक्तम् ।

एतद्विरोधाद्यत् 'तद्राजस्य' (२।४।६२) इति सूत्रे कैयटेनोक्तमङ्गानतिक्रान्तोऽत्यङ्ग इत्यत्र सुपो लुकि बहुवचनपरत्वामावात्तद्राजस्येति लुङ्गन स्यादिति शङ्कापरभाष्यव्याख्यावसरेऽन्तरङ्गानपीति न्यायेनायं लुक्सुबलुको बाधकः स्यादित्याशङ्क्य सुबलुक एवान्तेन बलवत्त्वं बोध्यत इति तत्प्रौढ्येति द्रष्टव्यम् । लुगपेक्षया लुको बलवत्त्वस्य वक्तुमशक्यत्वादिति तदाशङ्कासमाधानं वक्तुं युक्तम् ।

उक्तार्थं द्रव्यति—अत एवेति । न्याये लुङ्मात्रग्रहणादेवेत्यर्थः । अस्योभयत्रान्वयः । नलोप इति । अन्यथा यङन्तादचि पूर्वोपस्थितनिमित्तकत्वेनान्तरङ्गत्वाद्यङोऽचीति लुक् प्रागचः प्रागेव वाऽनिदितामिति स्यादिति भावः । एकैत्यस्य टापा सहेत्वादिः । लुगिति । लुक्च भवतीत्यर्थः । अन्यथा, अत्रोक्तरीत्या न्यायाप्रवृत्तौ । कृतैकादेशस्येति । टाप इत्यर्थः । विभज्यान्वारव्याने, क्रमेणान्वाख्याने च पट्व्येत्यादाविबान्तरङ्गत्वादिति भावः । आदिवत्त्वाद्वाभ्रग्रहणेन ग्रहणाल्लुक्ताद्विदेतीति शेषः । तत्र हिः स्यकनः प्रतिषेध इति वार्तिकखण्डनाय मृदस्तिकञ्जितीस्वनिर्देशस्य ज्ञापकत्वे भाष्योक्ते ज्ञापकताखण्डनाय पञ्चमृत्तिक इत्यादौ क्रीतार्थकठकोऽध्यर्धेति लुकि लुक्तेति टापो लुकि हेत्वभावादित्वाप्राप्तावित्त्वनिर्देशः सफल इत्युक्त्वा तदुपपादनायान्तरङ्गांश्चेत्याद्युक्तं तेन ।

नन्वेवं कैयटयोः पूर्वापरविरोधोऽत आह—एतदिति । उक्तसमाप्यकैयटद्वयेत्यर्थः । अयं च प्रौढत्वे हेतुः । तत्सूत्रे तदवसर इत्याशङ्क्येति यत्तेनोक्तं तदुक्तविरोधात्प्रौढ्येति द्रष्टव्यमित्यन्वयः । अङ्गानित्यस्य प्रत्ययग्रहणपक्ष इत्यादिः । सुपः, शसः । अयं लुक् । तद्राजस्येति लुक् । एवं च शसमेवाऽऽश्रित्य घटकत्वेनान्तरङ्गत्वात्तस्मात्प्राक्स लुगिति भावः । एवेन तदन्यलुको व्यावृत्तिः । अनेन, न्यायेन । तस्यैव तत्र संभवेन ज्ञापकस्य विशेषापेक्षत्वात् । ननु तर्हि न्यायेन शसवस्थायां स्यादेव स ज्ञापकस्य सामान्यापेक्षत्वादित्यङ्गानित्यादिभाष्यासंगतिरेवात आह—लुगिति । तदाशङ्का, कैयटीयाशङ्का । वक्तुं युक्तं, तेनैव । अयं भावः—यद्यप्युक्तभाष्यकैयटोक्त्या ज्ञापकस्य सामान्यापेक्षता तथाऽपि तद्राजेतिसूत्रभाष्यसामान्यात्कस्यान्तरनिमित्तविनाशकलुक एव कार्यान्तरापेक्षया प्राबल्यबोधकोऽयं न्यायो ज्ञापकस्य सजातीयापेक्षत्वादेवं च न भाष्यासंगतिरिति ।

अनेन न्यायेनान्तरङ्गनिमित्तविनाशकलुकस्तत्प्रयोजकसमासादीनां  
च प्राबल्यं बोध्यत इत्यन्यत्र विस्तरः ॥ ५२ ॥

नन्वेवं सौमेन्द्रेऽन्तरङ्गत्वादाद्गुणे पूर्वपदात्परेन्द्रशब्दाभावेन 'नेन्द्रस्य'  
(७।३।२२) इति वृद्धिनिषेधो व्यर्थः । अन्तादिवद्भावस्तूमयत  
आश्रयणे निषिद्धः । किं च वृद्धिरप्यत्र न प्राप्नोति । अन्तादिवत्त्वोभया-

तदेतद्ध्वनयन्नाह—अनेनेति । अन्तरङ्गानपीत्यनेनेत्यर्थः । तरङ्गेति । लुग-  
न्यैत्यादिः । अन्तरङ्गादीत्यर्थः । लुकः, लुङ्मात्रस्यैव । धर्मिग्राहकमानात् । अत एव  
प्रातिपदिकाधिकाराभावेऽनुदात्तादेरित्यस्य सुबन्तविशेषणत्वेन सर्वस्य सुषीत्याद्युदात्तत्वेन  
सर्वस्य विकारः सार्व इत्यत्रान्प्राप्तिर्भाष्येऽभिहिता । तस्य लुको घटकत्वेनान्त-  
रङ्गाद्युदात्तत्वाविनाशकत्वात् । सौवर्यसप्तम्यास्तदन्तसप्तमीत्वेन विशिष्टकार्यत्वेन न लुम-  
तेतिनिषेधाप्राप्त्या प्रत्ययलक्षणेन तस्य सौलभ्यात् । अन्यथाऽनेन न्यायेन लुग्घे-  
तुप्रत्ययात्प्रागाद्युदात्ताप्राप्त्या तस्य तद्विशेषणत्वेऽप्यदोषेण तदसंगतिः स्पष्टैवेति भावः ।  
नन्वेवमपि गोप्तिप्रयइत्यादौ समासात्प्राङ्नुमादयः स्युरेव । न हि तदा लुक्प्राप्तिः ।  
समासादि तु ततो बहिरङ्गमेव । एवं च न्यायो विकल एव । उत्तरपदग्र-  
हणं तत्र तदनुवृत्तिश्च व्यर्थैवेति तस्वासंभवश्चात आह—तदिति । तादृशलुगि-  
त्यर्थः । प्रातिपदिकस्य द्वारभूतत्वादाह—प्रयोजकेति । आदिना तद्धितादिपरिग्रहः ।  
उक्तज्ञापकेनैवायमप्यर्थो ज्ञाप्यते । अन्यथा तदानर्थक्यं स्पष्टमेव । अत एवैकैकमेव  
ज्ञाप्यमिति निबन्धोऽत्र न । अयं चानित्यः । ज्ञापकसिद्धस्यासार्वत्रिकत्वात् । अत एव न  
आसयोरिति सूत्रस्थप्रागुक्तभाष्यसंगतिः । तत्रत्यप्रागुक्तकैपटस्तु चिन्त्य एवेत्यादि स्पष्टमु-  
द्घोतादौ । तदाह—इत्यन्यत्रेति ॥ ५२ ॥

एवं, तद्वत्प्रागुक्तोभयत्रैव तदप्रवृत्तौ । सौमेन्द्रे, सौमेन्द्र इति तल्लक्ष्ये । अत्रान्तरङ्गत्वं  
पठ्येत्यादिवदुभयथाऽपि बोध्यम् । नन्वन्तादिवद्भावेन तस्य ततः परत्वमत आह—  
अन्तादीति । उभयत इति । पूर्वपरशब्दाभ्यामन्तादिशब्दाभ्यां च विरोधस्य  
पुरःस्फूर्तिकत्वाद्द्विरुद्धातिदेशद्वयस्यैकत्र युगपदसंभवात् । यथा द्वयोरेकः प्रेष्यस्ताभ्यां  
युगपद्विन्नदेशकार्ययोः प्रेरितोऽविरोधार्थी कस्यापि कार्यं न करोति तद्वदिति न्यायसिद्ध-  
मिदम् । ननुभयत आश्रयणेऽन्तादिवत्त्वाभावेऽपि तद्वत्त्वे व्यपवर्गाभावेऽपि वा विकारविशिष्टे  
सौम्यन्तकद्भावेन पूर्वपदत्वे न्द्रशब्द एकदेशेतिन्यायेनेन्द्रशब्दत्वात्सामर्थ्यादस्य देवते-  
तिप्राप्तवृद्धिनिषेध एवास्त्वत आह—किं चेति । अपिरेवार्थे । अत्र सौमेन्द्र इत्यत्र ।  
देवताद्वन्द्वे चेत्यनेनेति भावः । अन्तादीति । एतद्रूपोभयेत्यर्थः । उक्तनिषेधादिति भावः ।

मावेऽपि पूर्वान्तवत्त्वेनैकादेशविशिष्टे पूर्वपदत्वेन न्द्रशब्दस्यैकदेशवि-  
कृतन्यायेनोभयत आश्रयणे नान्तादिवदित्यस्याभावेन तदाश्रयेण वोत्त-  
रपदत्वेऽपि तस्यानञ्कृत्वात् । एकस्यैकादेशेन परस्य नित्येन 'यस्य' ( ६ ।  
४।१४८) इति लोपेनापहारात् । न च परादिवद्भावेनैकादेशविशिष्टस्यो-  
त्तरपदत्वमेवास्त्विति तत्संभव इति वाच्यम् । उत्तरपदाद्यञ्स्थानिक-  
त्वाद्बृद्धेस्तदभावेनाप्राप्तेस्ताद्रूप्यानातिदेशात् । अन्यथा खट्वाभिदि-  
त्यादावपि पूर्वान्तवत्त्वेनादन्तत्वे भिस ऐसापत्तिरिति भाष्ये स्पष्टम् ।  
अत एव पूर्वेषुकामशम इत्यादावन्तरङ्गत्वादाहुणे वृद्धिर्न स्यादित्या-

न्यायेनेत्यस्योत्तरपदत्वेऽपीत्यत्रान्वयः । ननूभयत आश्रयं इति निर्मूलम् । वतिघटित-  
शास्त्रस्याऽऽहार्यारोपबोधकत्वेन तस्य च विरुद्धद्वयविषयकत्वस्यापि युगपत्संभवेन लौकिक-  
न्यायेनोक्तेनास्य सिद्धयभावात् । अन्तादिवत्त्वेऽपि व्यपवर्गाभावेनोपसर्गात्परत्वस्येण्यभावेना-  
भीयादित्यादिसिद्धेश्च । 'उपसर्गस्यायतौ' 'अन्तादिवच्च' 'न पदान्त' गोस्त्रियोरित्यादि-  
सूत्रभाष्ये तदुल्लेखस्त्वेकदेशेन इति स्पष्टमुद्घोतादौ । अत आह—उभयत इति ।  
तदाश्रयेण वेति । अन्तादिवत्त्वोभयाश्रयेण वेत्यर्थः । यद्यपि पक्षद्वयेऽप्याहार्यारोपबोध-  
कत्वेन व्यपवर्गो दुर्निरूपस्तथाऽपि मूलमेव नेत्याह—तस्येति । न्द्रशब्दस्येत्यर्थः ।  
एवं च न्द्रशब्दस्येत्येव पूर्व पाठो बोध्यः । अलोपाज्ञानेन सस्वरपाठो वा । अनञ्कत्वे  
हेतुमाह—एकस्यैकेति । प्रथमस्येत्यर्थः । अत एवाऽऽह—परस्येति । ननु परत्वा-  
द्बृद्धिरत आह—नित्येनेति । एकेति । एन्द्द्रशब्दस्यैवेत्यर्थः । एवस्यात्रान्वयात् ।  
यद्वा यथाश्रुत एवैकादेशविशिष्टस्य पूर्वपदत्वव्यवच्छेदकः सः । एवं चार्थान्मान्त एकदेशेति  
न्यायेन पूर्वपदत्वं बोध्यम् । तत्संभवः, वृद्धिप्राप्तिसंभवः । एवं च निषेधः सफलः । तद-  
भावेन, आदित्वाभावेन । नन्वादित्वस्यापि तेनातिदेशोऽत आह—ताद्रूप्येति । पृथग-  
वस्थिताभ्यामाद्यन्तघटिताभ्यां ये व्यवहाराः प्रत्ययत्वप्रातिपदिकत्वसुबन्तत्वादयस्ते कृतै-  
कादेशस्यापीत्यर्थ इति भावः । अन्यथा, ताद्रूप्यातिदेशे । अपिः खट्वाभ्य इत्यादि-  
समुच्चायकः । ऐस्त्वेति । भिसादीनामैसाद्यापत्तिरित्यर्थः । भाष्ये, अन्तादिवच्चेतिसूत्रे ।  
अत एव, ताद्रूप्यानातिदेशेनाऽऽदित्वाभावादेव । न्तरङ्गेति । पट्व्येत्यादिवदन्तरङ्गत्वम् ।  
वृद्धिः, प्राचां ग्रामेत्यनेन । इषुकामशमीशब्दस्य प्राग्ग्रामवाचित्वात् । आशङ्कितम्,  
उभयत्र भाष्ये । समाधिस्तु परिभाषारूप एव । ननु सौमेन्द्रे यथैकदेशेतिन्यायेन मान्तस्य  
पूर्वपदत्वं तथैकादेशविशिष्टस्योत्तरपदत्वमपि स्यादिति वक्ष्यमाणभाष्यासंगतिरेवात आह—

शङ्कितम् । तदेकदेशमात्रस्य विकाराभावाच्च । तदुक्तं भाष्ये इन्द्रे  
द्वावचावेको यस्येति लोपेनापहतोऽपर एकादेशेन ततोऽनच्क इन्द्रशब्दः  
संपन्नस्तत्र कः प्रसङ्गो वृद्धेरिति । मरुदादिभिरिन्द्रस्य इन्द्र इन्द्रस्यैव  
पूर्वनिपातोऽत आह—

पूर्वोत्तरपदनिमित्तकार्यात्पूर्वमन्तरङ्गोऽप्येकादेशो न ॥ ५३ ॥

अत्र च 'नेन्द्रस्य' (७।३।२२) इति निषेध एव ज्ञापक  
इति 'अन्तादिवच्च' (६।१।८५) 'विप्रतिषेधे परम्' (१।  
४।२) इति सूत्रयोर्भाष्ये स्पष्टम् ॥ ५३ ॥

नन्वेवमपि प्रधाय प्रस्थायेत्यादावन्तरङ्गत्वाद्वित्वादिषु कृतेषु  
ल्यप्स्यादत आह—

अन्तरङ्गानपि विधीन्बहिरङ्गो ल्यब्बाधते ॥ ५४ ॥

'अदो जग्धिः' (२।४।३६) इति सूत्रे तिकितीत्येव सिद्धे  
ल्यब्रहणमस्या ज्ञापकमित्यदो जाग्धिरित्यत्र भाष्ये स्पष्टम् ॥ ५४ ॥

तद्वेकेति । गुणरूपविकारस्योत्तरपदैकदेशमात्रासंबन्धित्वात्तस्योभयस्थानिकत्वादित्यर्थः ।  
एवं च यत्रानन्यत्वं तदेकदेशमात्रविकारस्य तत्र ग्रहणमित्यत्रोभयं तेन कर्तुमश-  
क्यमिति भावः । तदुक्तं, तदेतत्सर्वमाभिप्रेत्योक्तम् । भाष्ये, विप्रतिषेधेऽन्तादिवच्चेति सूत्र-  
द्वयस्ये । ननु मारुदिन्द्रमित्यत्र हलन्तपूर्वपदत्वेनैकादेशाभावाद्बृद्धिप्रसङ्गे निषेधः सफलोऽत  
आह—मरुदादीति । ननु पूर्वनिपातप्रकरणस्यानित्यत्वात्तथेति चेन्न । ज्ञापकपरोक्तः  
भाष्यासंगत्यापस्या तेषामनभिधानात् । अत आह—स्यैवेति । निमित्तेति बहुव्रीहिः ।  
निमित्तत्वं च यथाकथञ्चित् । नेत्यस्य प्रवर्तत इति शेषः । अत्र च, उक्तपरिभाषायां च ।  
यथा चैतत्तथाऽवतरण एवोक्तम् । भाष्ये इति । तत्र ह्युक्तभाष्यादग्रे पश्यति त्वाचार्यः  
पूर्वोत्तरपदयोस्तावत्कार्यं भवति नैकादेश इति ततो नेन्द्रस्येति निषेधं शास्ती-  
त्युक्तम् ॥ ५३ ॥

एवमपि, स्थलत्रये निर्वाहेऽपि । आदिना प्रखाय प्रखन्येत्यादिसंग्रहः । अन्तरङ्ग-  
त्वात्, अनेकपदाश्रयसमाप्तनिमित्तकल्यबपेक्षयैकपदीयप्रकृतिप्रत्ययापेक्षत्वेन षट्कत्वेन  
तत्त्वात् । हित्वादिषु, दधातेर्हिरित्यादिषु । आदिना घातिस्यति जनसनखनामित्यादिपरि-  
ग्रहः । स्यादिति । एवं चानिष्टरूपापत्तिरिति भावः । ज्ञानपीति । अपिः कैमुतिक-  
न्यायेन प्राग्वत्परादिसमुच्चायकः । स्पष्टमिति । ननु स्थानिवत्सूत्रेऽस्त्विधौ स्थानिवत्त्वा-

नन्वेवमपीयायेत्यादौ द्वित्वे कृतेऽन्तरङ्गत्वात्सवर्णदीर्घत्वे तदसिद्धिरत आह—

वाणादाङ्गं षलीयो भवति ॥ ५५ ॥

तेनान्तरङ्गमपि सवर्णदीर्घं बाधित्वा वृद्धिरिति तत्सिद्धिः । अभ्यासस्यासवर्णे ( ६ । ४ । ७८ ) इतीयङ्गविधायकसूत्रस्थमसवर्णग्रहणमस्या ज्ञापकम् । तद्धीषतुरित्यादावियङ्गादिव्यावृत्त्वर्थम् । एतत्परिभाषामावे त्वीषतुरित्यादावन्तरङ्गेण सवर्णदीर्घेण बाधात्तद्व्यर्थम् । इयङ्गुवङ्गौ ह्यभ्याससंबन्धानिमित्तकत्वाद्बहिरङ्गौ । न चेयङ्गादिरपवादो येन नाप्राप्तिन्यायेनेयर्तीत्यादिसकललक्ष्यप्राप्तयणपवाद्त्वस्यैव निर्णयदिति प्राञ्चः ।

भावे ज्ञापकमिदमुक्तं भाष्य इति तयोर्भिधो विरोध इति चेन्न । यावता विना यदनुपपन्नै तस्य सर्वस्य ज्ञाप्यत्वम् । न ह्येकैकमिति नियम इति कैयटेनैवोक्तत्वात् ॥ ५४ ॥

एवमपि, ह्यम्बिषये निर्वाहेऽपि । द्विर्वचनेऽचीति निषेधेन द्वित्वात्प्राङ् न वृद्धिः । यद्वा वृद्धेर्द्विर्वचनेऽचीति रूपातिदेशेनापहार इत्याह—द्वित्वे इति । अन्तरङ्गत्वात्, पूर्वोपस्थितनिमित्तकत्वरूपान्तरङ्गत्वात् । दीर्घत्वे, वृद्ध्यादौ चेति शेषः । तदसिद्धिः, इयायेत्यासिद्धिः । अयेत्यस्यैव प्राप्तेः । तेनान्तेति । वचनाङ्गीकारेणेत्यर्थः । तत्त्वं प्रतिपादयितुं तत्फलमाह—तद्धीति । यतोऽसवर्णग्रहणमित्यर्थः । आदिना, ऊषतुरित्यादिपरिग्रहः । इयङ्गादीति । कित्वाद्गुणाभावे सवर्णेऽचि परत इत्यादिः । आदिनोवङ्परिग्रहः । भाषामावे त्वित्यत्राकारप्रश्लेषः । एवमग्रेऽपि । बाधादित्यस्येयङ्गुवङ्गेरित्यादिः । तथा च तयोरप्राप्तिरेवेत्यसवर्णग्रहणं व्यर्थं सदुक्तार्थज्ञापकमिति भावः । ननु परनिमित्तकत्वस्य तुल्यत्वात्कथं तत्त्वमत आह—इयङ्गिति । हि, यतः । सवर्णेऽसवर्ण इति विशेषणयोरपि तुल्यत्वादाह—अभ्यासेति । संज्ञाकृतबहिरङ्गत्वानाश्रयणादाह—संबन्धेति । स्थानिता त्वनुवृत्त्या खोरेव नाभ्यासस्येति तत्संबन्धस्य निमित्तत्वं सुवचम् । तथा च तन्निमित्तसमुदायाद्बहिर्भूतनिमित्तकत्वेन संख्यया तत्त्वमिति भावः । न चेयङ्गादिरपवाद इति । सवर्णदीर्घापवाद इत्यर्थः । प्रकृतलक्ष्ये तस्यावश्यं प्राप्तेरिति भावः । स्वविषयत्वावच्छेदेनोत्सर्गप्राप्तौ येन नेत्यस्य विषयः । न चेह तथेत्याशयेनाऽऽह—येनेति । तीत्यादीति । आदिनेषतुरित्यादिसंग्रहः । त्वस्यैव । इयङ्गादेरिति शेषः । प्राञ्चः, सीरदेवादयः ।

परे त्वेतत्परिभाषाभावेऽभ्यासस्येति सूत्रमेव व्यर्थम् । न चेयेषेयाये-  
त्यादौ च्छितार्थम् । तयोरपि पूर्वप्रवृत्तगुणस्य पूर्वप्रवृत्तवृद्धेश्च 'द्विर्वच-  
नेऽचि' ( १ । १ । ५९ ) इति रूपातिदेशेनापहारे द्वित्वे कृते पुनः प्राप्ते  
गुणवृद्धी बाधित्वाऽन्तर्ङ्गत्वात्सवर्णदीर्घापत्तेः । न चेयर्तीत्यादौ तच्च-  
रितार्थम् । तावन्मात्रप्रयोजनकत्वं उरित्येव ब्रूयात् । च्वोरित्यनुवर्तते ।  
इणो यणिति साहचर्याद्याख्यानञ्चक्रधातोरेव ग्रहणम् । अर्तेरिवर्णस्येय-  
ङ्ङित्यर्थः । अभ्यासस्यार्तावित्यभ्यासस्यार्तेरिति वा गुरुत्वान्न युक्तम् ।

अनेन सूचितामर्क्षिं प्रकटयन्सिद्धान्तमतमाह—परे त्वित्यादिनाऽऽहुरित्यन्तेन ।  
सूत्रमेवेति । एवेनासवर्णपदमात्रव्यवच्छेदः । तयोः, इयेषेयायेत्यनयोः । अपिरादिग्राह-  
स्योवोखेत्यादेः समुच्चयकः । पूर्वेति । द्वित्वादिति शेषः । परत्वादित्येति भावः । अपहारे,  
सतीति शेषः । पुनः प्राप्ते इति । लक्ष्यभेदादिति भावः । षाष्ठद्वित्वस्य द्विःप्रयोगरूपत्वे-  
नाविकारत्वात् । अत्रान्तरङ्गत्वं पूर्वोपस्थितनिमित्तकत्वरूपम् । दीर्घापत्तेरिति । एष-  
चाऽऽद्येऽचपरत्वाभावादेव तदप्राप्तिरिति भावः । द्वितीयादौ तु त्रिशेषो वक्ष्यते । तीत्या-  
दाविति । आदिनेयृत इत्यादिपरिग्रहः । तत्, सूत्रम् । उरित्येवेति । एवेनाभ्यासेति  
संपूर्णसूत्रव्यवच्छेदः । नन्वेवमारेत्यादावपि तदापत्तिरत आह—च्वोरिति । अचि शिन्त्यस्य  
इति भावः । नन्वेवमपि ऋधातोरेव ग्रहणे किं मानम् । ऋकारान्तस्याङ्ङित्यर्थेऽधातोरेपि  
ग्रहणसंभवात् । तथा च तदनुवृत्तौ पिच्यकरोदित्यादौ च्च्यन्तेऽपि दोषापत्तिरत आह—  
इण इति । नन्वेतदपेक्षया ऋयवहितस्त्रिया इति साहचर्यात्तादृशाधातोरेव ग्रहणं स्यात् ।  
किं च व्यवहितसूत्रान्तरसाहचर्ये मानाभावश्चात आह—व्याख्येति । एकदेशे स्वरितत्व-  
प्रतिज्ञया क्लृप्तयाऽचि शिन्त्यतो धातुपदानुवृत्तेरित्यर्थः । ननु तथा सत्यपि ऋकारान्तधा-  
तुमात्रग्रहणापत्तिरेवेति नेष्टसिद्धिरतो व्याख्यानादेव लब्धं स्पष्टप्रतिपत्तये वाक्यार्थमाह—  
अर्तेरिति । विशेषणविशेष्यभावे कामचारेण धातोरित्यस्य विशेषणत्वम् । अत एव शितपा  
निर्देशेन तदभिव्यक्त्या व्याख्याने तस्याप्रवेशः । उकारस्यासंभवात्त्यागः । समासनिर्दिष्ट-  
त्वाद्विशिष्टानुवृत्तिरिति भावः । कैयटहरदत्तसीरदेवप्रकाशकृत्कौस्तुभकृदाद्युक्तिं खण्डयति—  
अभ्यासेति । विनिगमनाविरहाद्वाह—अभ्यासेति । यत्त्वेवं पाठे शितपानिर्देशाद्यङ्-  
स्तुकि न स्यादिति पूर्वोक्ताः । तन्न । भवतेर इतिवत्तत्सत्कत् । शितपाशपेत्यस्या माष्येऽ-  
दर्शनाच्च । तद्वध्नयन्नाह—गुरुत्वादिति । मात्रागौरवस्य पदद्वयकृतगौरवस्य च  
सत्त्वादिति भावः ।



न च ए ऐ ओ औ शब्देभ्य आचारक्विवन्तेभ्यो लिटीयङ्गाद्यर्थं तत्सूत्रमावश्यकम् । तथा ओणधातोर्णुलन्तादिच्छाक्यजन्तात्सन्धुवोणकीयिषतीत्याद्यर्थमप्यावश्यकमिति वाच्यम् । षाष्ठप्रथमाह्निकान्तस्थभाष्यप्रामाण्येन तेषामनभिधानात् । अन्त्ये द्वितीयद्विर्वचनस्यैव सत्त्वेन त्वदुक्तप्रयोगस्यैव दुर्लभत्वात् । एवं च संपूर्णसूत्रस्य ज्ञापकता युक्ता । यद्यपि भाष्ये यद्यमभ्यासस्यासवर्ण इत्यसवर्णग्रहणं करोतीति ग्रन्थेनासवर्णग्रहणस्यैव ज्ञापकता लभ्यते तथाऽपि न ह्यन्तरेण गुणवृद्धी असवर्णपरोऽभ्यासो भवतीति तदुपपादनग्रन्थेन संपूर्णसूत्रस्यैव

ए ऐ इत्यादौ निःसंदिग्धस्वरूपबोधनाय संधिर्न । हलादित्वाभावेन यङोऽप्राप्तेराचारक्विवन्तेभ्यः सनोऽनुत्पत्तेश्चाऽऽह—लिटीति । तथा, उक्तवत् । षतीत्यादीति । आदिना, इयेजकीयिषतीत्यादिसंग्रहः । र्थमपीति । अपिरुक्तसमुच्चायकः । क्वचित्त्तदपाठ एव । तदा तथेत्येव समुच्चायकः । न चेजादेरित्यामापत्याऽऽद्यदोषः सुवारः । इजादित्वगुरुमत्त्वयोरैकैकस्यातिदेशेनालाभात् । यन्निमित्तवैकल्यकृतोपदेशाप्राप्तावतिदेशो मृग्यते तन्निमित्तान्यनिमित्तकत्वस्य तत्राङ्गीकारात् । न च धातुत्वऋच्छत्यन्यत्वे स्त एव । तथा सत्यनृच्छ इति पर्युदासादङ्गलात्मकसमुदायादेव तद्विध्यङ्गीकारात् । न च कासप्रत्ययादिति तत्प्राप्तिः । प्रत्ययग्रहणापनयवादिमते तदसंभवात् । किं च तदपनयवादिनैकाज्भ्योऽनभिधानात्किञ्चनुत्पत्तेरेव वाच्यत्वेनादोषात् । अन्यथा सूत्रवार्तिकयोः फलभेदापत्तेः । अधिकमन्यत्र द्रष्टव्यम् । 'इको गुण' 'वद्वज' 'ओतः श्यनि' 'आदेच' इत्यादिसूत्रस्थभाष्यप्रामाण्यादेजन्तेभ्य आचारक्विवन्तेभ्यः एतेन पर्युदासलभ्यार्थानङ्गीकारेण तेन तदापत्या प्रत्ययग्रहणसत्त्वमिति सिद्धान्तमते तेन तदापत्या च दोषः सुवार एवेत्यपास्तम् । तदेतत्सर्वं हृदि निधाय तथैवाऽऽद्य आह—षाष्ठेति । षाष्ठ्यायप्रथमपादप्रथमाह्निकचरमदाश्चान्साह्वानित्येतत्सूत्रस्थोक्तज्ञापकपरभाष्येत्यर्थः । अन्यथा तत्र चारितार्थे ज्ञापकत्वासंगतिः स्पष्टैव । तेषां, संध्यक्षरप्रकृतिकाचारक्विवन्तानाम् । अन्त्ये, उवोणकीयिषतीत्यादौ । द्वितीयेति । अजादेर्द्वितीयस्येत्यादिः । यथेष्टमित्यस्याधिकसंग्रहार्थत्वेनात्राप्राप्तेः । नामशब्दस्य सुबन्तपरतया तत्प्रकृतिक एव तत्प्राप्तेश्चेतिभावः । एवं च, अन्यत्राचारितार्थे च ।

अत्र मते भाष्यविरोधमाशङ्क्य परिहरति—यद्यपीत्यादिना स्यादित्यन्तेन । भाष्ये, दाश्वानितिसूत्रस्थे । अस्य ग्रन्थेनान्वयः । स्यैवेति । एवेन सूत्रव्यवच्छेदः । तदुपेति । ज्ञापकोपेत्यर्थः । इत्थं हि तदाकृतम्—असवर्णाच्चपराभ्यासेवर्णादीनामियङ्गदिभिधानं तथा सति व्यर्थमेव स्यात् । न चासवर्णग्रहणाकरणेनापीदं सिद्धम् । ईषतुरित्या-

ज्ञापकता लभ्यते । अग्रेऽपि नैतदस्ति ज्ञापकमर्थमेतत्स्यादित्यनेन सूत्रसार्थक्यमेव दर्शितम् । असवर्णग्रहणस्यैव ज्ञापकत्वे तु तद्वावर्त्यप्रदर्शनेन तत्सार्थक्यमेव दर्शितं स्यात् ।

न चाकृतपरिभाषयेषेत्यादौ सवर्णदीर्घाप्रतिर्यदि दीर्घो न स्यात्तर्हि गुणः स्यादिति संभावनायाः सत्त्वेन परिभाषाप्रवृत्तेः सूपपादत्वादिति कथं संपूर्णसूत्रस्य ज्ञापकतेति वाच्यम् । तस्या असत्त्वात् । सत्त्वे वैतन्द्वाध्यप्रामाण्येन यत्रान्तरङ्गकार्यप्रवृत्तियोग्यकालोत्तरमेव तन्निमित्तविनाशकबहिरङ्गविधेः प्राप्तिस्तत्रैव तत्परिभाषाप्रवृत्तिस्वीकाराच्च । न चान्तरङ्गत्वाद्दीर्घेऽपीयायेत्यादौ पूर्वान्तवत्त्वेनाभ्यासत्वादिवर्णत्वाच्च णल्यसवर्ण इयङ्बिधानेन सूत्रं चरितार्थम् । न च 'अचि इनु' (६।४।७७) इत्यनेन सिद्धिर्वृद्धिबाधनार्थत्वादिति वाच्यम् । प्रत्यासत्त्याऽसवर्णपदेनाभ्यासोत्तरखण्डसंबन्ध्यसवर्णाच्च एव ग्रहणात् । शास्त्रबाधकल्पनापेक्षया परिभाषाज्ञापकत्वस्यैवौचित्याच्चेत्याहुः ।

दावपीयडाद्यापत्तेः । एवं चासवर्णग्रहणाविशिष्टं सूत्रमेतदर्थज्ञापकम् । उपक्रमेऽपि बहुव्रीहिणा सूत्रमेवाभिमतमिति भावः । कत्वे त्विति । तुरुक्तव्यवच्छेदे । तत्खण्डनावसर इति शेषः । तद्वावर्त्येति । असवर्णपदव्यावर्त्येत्यर्थः ।

उभयत्र कौस्तुभकृदाद्युक्तिं खण्डयति—न चेत्यादिना काराच्चेत्यन्तेन । अकृतपरीति । अकृतेतिपरीत्यर्थः । आदिनेयायेत्यादिपरिग्रहः । ननु दीर्घे गुणाद्यप्राप्त्या भाविनिमित्तविनाशाभावेन कथं तत्प्राप्तिरत आह—यदीति । गुण इत्युपलक्षणं वृद्धेरपि । सिद्धान्तरीत्या समाधत्ते—तस्या इति । अकृतेत्यस्या इत्यर्थः । कैयटादिरित्या समाधत्ते—सत्त्वे वेति । वाशब्दोऽनास्थायां न तु विकल्पे । एतन्द्वाष्येति । न ह्यन्तरेणेत्यादिसर्वभाष्येत्यर्थः । द्वितीये तदुक्तिं खण्डयति—न चेति । अन्तरङ्गत्वात्, पूर्वोपस्थितनिमित्तकत्वेन तत्त्वात् । दीर्घे, सवर्णदीर्घे । इवर्णेत्यस्य स्वत इत्यादिः । णल्यंसेति । णल्यरूपेऽसवर्णेऽचीत्यर्थः । बृद्धीति । अचो ङिणीतीत्यनेनेति भावः । अत एवात्र शङ्कायां प्रागुपात्तस्येषेत्यस्य त्यागः । तत्र तदपरत्वाच्च । असवर्णपदेन, असवर्णाच्चपदेन । भ्यासोत्तरेति । यन्निरूपितपूर्वत्वमादायाभ्यासत्वं तदवच्छिन्नोत्तरेत्यर्थः । ननु प्रत्यासत्तिन्यायाद्याप्तिन्यायस्य प्राबल्यमत आह—शास्त्रेति । वृद्धिविधीत्यर्थः । तथा हि सतीयायेत्यादिस्वलपलक्ष्यसिद्धौ व्याप्तिन्यायविरोधः स्यादिति भावः । तद्ध्वनयन्नाह—औचित्यादिति । ननु परिभाषाज्ञापनं केवलासवर्णपदेनापि सिद्धमिति तच्छास्त्रबाधार्थमेवास्त्वत आह—चेत्याहुरिति । चेन कृदातेऽसूत्रस्थभाष्यांत्तरीत्याऽचः परेति स्थानिवत्त्वेन तदप्रवृत्तेरित्यस्य समुच्चयः ।

सा चेयं धर्मिग्राहकमानादाङ्गवार्णयोः समानकार्यिकत्व एव । यत्तु  
समाननिमित्तकत्वरूपसमानाश्रयत्व एवैषेति तन्न । ज्ञापितेऽपीयाये-  
षेत्याद्यसिद्धेः । सूत्रवैयर्थ्यस्य तदवस्थत्वाच्च । स्योन इत्यत्र तु वक्ष्य-  
माणरीत्यास्या अनित्यत्वादप्रवृत्तौ गुणादन्तरङ्गत्वाद्यणादेशः ।

न चैवमपीयायेत्यादावियङ्गुर्लभस्तत्र कर्तव्ये वृद्ध्यादेः स्थानिव-

केषां चिन्मतमाह—सा चेयमिति । संपूर्णोक्तसूत्रज्ञापितोक्तपरिभाषेत्यर्थः । धर्मि,  
परिभाषा तद्ग्राहकं मानमुक्तसूत्रम् । समानेति । वर्णस्याऽऽङ्गकार्यिकार्थिकत्व इत्यर्थः ।  
श्रवते इति शेषः । अत एव सार्वधातुकमपिदिति सूत्रेऽपिदितिपर्युदासपक्षे च्यवन्ते प्लवन्तः  
इत्यादौ गुणात्पूर्वं नित्यात्वादन्तरङ्गत्वाच्चैकादेशे कृते पिदपितोः परस्येहापित आश्रितत्वा-  
च्छाब्दफललाभाय परस्य कार्यं प्रत्यादिर्वद्भावादापित्त्वेन ङित्वप्रवृत्त्या गुणनिषेधः स्यादि-  
त्युक्तम् । अन्यथा तु तदसंगतिः स्पष्टैवेति भावः । एवव्यवच्छेद्यं सीरदेवादिमतं स्पण्डयति-  
यत्त्विति । लक्ष्यं त्वियायेत्यादावुत्तरखण्डे यणः पूर्वमकारं मत्वा वृद्धिरित्येवं कुम्भकार  
इत्यादि च बोध्यम् । एवेनोक्तव्यवच्छेदः । शेषः प्राग्वत् । असिद्धेरिति । असमा-  
ननिमित्तकत्वेन परिभाषाया अप्रवृत्त्या दीर्घ आयेत्याद्यापत्तेरिति भावः । इष्टापत्तिमभ्युपे-  
त्याऽऽह—सूत्रेति । अभ्यासस्येति सूत्रेत्यर्थः । एवं च स्वस्मिन्नचारिताश्रयेन ज्ञापक-  
त्वासंगतिरिति भावः । ऊँखनुरूच इत्याद्यसिद्ध्यापत्तेश्च । ह्रस्वस्य प्रत्ययाश्रयत्वेऽपि सव-  
र्णदीर्घस्य तदन्वाश्रयत्वेन तदभावादेतदप्रवृत्तावन्तरङ्गत्वात्सवर्णदीर्घे ह्रस्वापत्तेः । सिद्धान्ते  
तु लक्ष्ये लक्षणमिति न्यायेन नेत्यपि बोध्यम् । केषां चिन्मतेऽरुचिं ध्वनयन्नाह—स्योन  
इति । अत एव तुः प्रयुक्तः । सिवेरौणादिके नप्रत्यय ऊठि यणि गुणे च रूपम् ।  
वक्ष्यमाणेत्यस्यानुपदमित्यादिः । अस्याः, वर्णादित्यस्याः । यणादेश इति । एतेना-  
ङ्गत्वाल्लघूपधगुणोऽत्र स्यादित्यपास्तम् ।

एवमपीति । उक्तपरिभाषयाऽऽदौ वृद्धिगुणादिप्रवृत्तावपि । यत्तु सीरदेवादयः  
परत्वाद्गुणे कृते द्विर्वचनेऽचीति स्थानिवद्भावाद्विर्वचनम् । तत्र कृते द्वित्व एवेत्यवधारणाद्गुणः  
पूर्वरूपेणावतिष्ठते न पुनर्द्वित्वेन तदुत्तरकालं पुनः क्रियते । तेनाऽचः परेतिस्थानिवत्त्वमियङ्गु-  
वङ्गोः कर्तव्ययोर्न । यदि हि स्यात्तर्ह्यन्तेरभ्यासस्येत्येव ब्रूयात् । इदमेवासवर्णग्रहणमनादिष्टादचः  
पूर्वविधौ स्थानिवत्त्वमित्यत्र मूलमिति । तन्न । रूपातिदेशस्यैव भाष्यसिद्धान्तत्वेन दोषता-  
दवस्थयात् । यत्तु भाष्ये दाश्चानित्यत्रैवमेवोक्तं तत्तु द्विर्वचनेऽचीति कार्यातिदेश इत्याशय-

त्वेनासर्वणं इति प्रतिषेधादिति वाच्यम् । सूत्रारम्भसामर्थ्यादेव स्थानि-  
वत्त्वाप्रवृत्तेः । तच्च सामान्यापेक्षमभ्यासकार्ये तदुत्तरखण्डादेशस्य तत्कार्य-  
प्रतिबन्धकीभूतं स्थानिवत्त्वं नेति । अत एवाऽऽरतीत्यादौ यणादेशस्य  
स्थानिवत्त्वाद्भ्यासस्य द्रुलोप इति दीर्घो दुर्लभ इत्यपास्तम् । दीर्घ-  
विधौ तन्निषेधाच्च । अरिष्टिर्यादित्यत्र स्थानिवत्त्वेनेयद्भवत्येव । तस्य  
स्थानिवत्त्वस्याभ्यासकार्यप्रतिबन्धकत्वाभावात् ।

इयं चाङ्गसंबन्धिन्याङ्ग एवेति 'स्वरितो वा' (८।२।६) इति  
सूत्रे भाष्ये । तत्र हि कुमार्या इत्यादौ यणुत्तरमाहुक्तः ।

कामिति न दोषस्तद्ध्वनयन्नाह—सूत्रेति । अभ्यासस्येति सूत्रेत्यर्थः । अधिकलक्ष्यसंग्रहा-  
याऽऽह—तच्चेति । अभ्यासस्येति सूत्रं चेत्यर्थः । सामान्यापेक्षमित्यस्य ज्ञापकमिति  
शेषः । तदाह—अभ्यासेति । अतिप्रसङ्गनिरासायाऽऽह—तत्कार्येति । वस्तुतो-  
भ्याससंबन्धिकार्यमात्रे कर्तव्येऽभ्यासादुत्तरस्य द्वितीयभागस्य खण्डोऽवयवो य आदे-  
शस्तस्य तत्कार्येत्याद्यर्थः । दाश्वानिति सूत्रस्थोद्द्योतस्याप्ययमेवार्थः । तदनवयवधात्ववयवा-  
देशस्येत्यादिशेखरस्य तत्र कार्येऽभ्यासस्यानवयवधातुसंबन्धितादशावयवस्याचोऽभ्यासानवय-  
वकधातोर्गोऽयमवयव उत्तरखण्डसंबन्ध्यभ्यासादव्यवाहितपराज्जूपस्तस्य वा य आदेशस्तस्या-  
भ्यासकार्यप्रतिबन्धकीभूतं स्थानिवत्त्वं नेत्यर्थः । धातुत्वमुत्तरखण्डस्यैवेति ध्वनयितुं तदनव-  
यवेति तत्र बोध्यम् । अत एव यातिरित्यादिसिद्धिरिति भावप्रकाशे स्पष्टम् । अत-  
एवेति । सामान्यापेक्षत्वादेवेत्यर्थः । आरतीति । यङ्लुगन्तम् । एवमग्रेऽपि । यणा-  
देशस्य, उत्तरखण्डादेशस्य । अभ्यासेति । रुको रो रीतिलोपे सतीति शेषः । तत्कार्य-  
प्रतिबन्धकीभूतेत्यस्य फलमाह—अरीति । तस्य तत्साधकत्वादिति भावः । यदि  
त्वन्तरङ्गत्वेन रिङ्ः प्रागेवेयङ्-तदैतद्विशेषणं निष्फलमिति बोध्यम् ।

यत्तु न्यासकारादयो व्याश्रयेऽपीयं प्रवर्तते यजयाचेति नडो ङित्करणाज्ज्ञापकात् । प्रश्ने  
घ्रासन्नेतिनिर्देशेन संप्रसारणस्यानिष्टत्वेन विश्व इत्यत्र गुणनिषेधार्थं क्रियमाणं तद्धि तत्र  
ज्ञापकम् । अन्यथाऽन्तरङ्गत्वात्तुकि गुणाप्रसङ्ग एवेति तद्वैयर्थ्यं स्पष्टमेव । अत एव च्यवन्ते  
स्रवन्त इत्यादावनयैकादेशात्प्राग्गुण इत्याहुस्तन्मतमपि परिहर्तुमाह—इयं चेति । आङ्गे,  
अङ्गसंबन्धिन्येव कार्ये प्रवर्तते इत्यर्थः । भाष्य इत्यस्य स्पष्टमिति शेषः । तदेवाऽऽह—  
तत्र हीति । स्वरितो वाऽनुदान्त इति सूत्रभाष्ये हीत्यर्थः । आहुक्त इति ।  
तदुत्तरमुदात्तयण इत्युदात्तेन सह संप्रधारणां कृत्वा परत्वादाहुक्त इत्यर्थः । एकादेश-  
स्वरोऽन्तरङ्गतः सिद्धो वक्तव्योऽयाद्यर्थमित्यत्राथ कुमार्या इदम् । उदात्तयण इति कृत

इयं चानित्या 'च्छ्वोः' (६।४।१९) इति संतुगनिर्देशात् ।  
अन्यथाऽङ्गत्वात्पूर्वं तुकः शादेशे तुकोऽप्राप्त्या तद्वैयर्थ्यं स्पष्टमे-

उदात्तानुदात्तयोरेकादेश उदात्तस्तस्य सिद्धत्वादायादेश उदात्तः सिद्ध इत्युक्तवोक्तप्रयोजन-  
खण्डनायोरुभयोरनित्ययोः परत्वादाट्युदात्तैकादेशयोः परोदात्तादनित्यत्वेऽप्यन्तरङ्गत्वादेका-  
देशः, वर्णावाश्रित्यैकादेशो विभक्तेरुदात्तत्वविधानात्पदस्थोदात्तत्वमिति हि तत्रोक्तम् । तच्च  
पूर्वं यणि सत्येव संभवति नान्यथा । तत्राप्रवृत्तिकरणेन तत्रैवैतत्प्रवृत्तिरभिमतता भगवत इति  
भावः । धर्मग्राहकमानात्तथैव लभ्यत इति तदाकूतम् ।

वस्तुतस्तुक्तसूत्रेण परिभाषामात्रं ज्ञाप्यते न तु विशिष्य समानाश्रय एवेत्यपि । अत  
एव नडो डित्करणमपि सफलमिति न तस्याऽऽनर्थक्यशङ्कैवेति लाघवम् । इष्टानिष्टयोः  
प्रवृत्त्यप्रवृत्ती तु परिभाषानित्यत्वाभ्यां बोध्ये । अनित्यत्वं च स्योन इत्याद्यर्थ  
केषां चिन्मते न्यासकारादिमते चाऽऽवश्यकमेवेति किं तथा कल्पनया । पूर्वं सा चेयमि-  
त्युक्तिस्तु यैः समानाश्रय एवेत्यपि ज्ञाप्यमित्युच्यते तेषामपि मध्ये सीरदेवाद्युक्तमयुक्तं  
केषां चिन्मतं तु युक्तमिति सूत्रधितुं न तु सिद्धान्तं प्रतिपादयितुम् । अत्र मतेऽङ्गसंबन्धि-  
न्याङ्ग एवेत्यपि कल्पना नेत्यपरं लाघवमिति सिद्धान्तो बोध्यः । तद्ध्वनयन्नाह—इयं चानि-  
त्येति । चस्वर्थे । पूर्वमिति । छनिमित्ततुकः पूर्वमित्यर्थः । अप्राप्त्या, निमित्ताभावात् ।  
तद्वैयर्थ्यं स तुक्छनिर्देशवैयर्थ्यम् । एतेन तेन निर्देशेन समानाश्रय एव प्रवर्तत इति ज्ञाप्यत  
इत्यपास्तम् । स्योन इत्याद्यसिद्धेः । उँखतुरिस्थ्याद्यसिद्धेश्च । अङ्गस्याऽऽडजादीनामित्या-  
दिसूत्रस्थभाष्यादौ षाष्ठप्रथमाहिकान्ते चेयायेत्यादीनां व्याश्रयसाधारणानां प्रयोजनानामु-  
पन्यासाच्चेति दिक् । अन्तरङ्गपरिभाषापवाद इयम् । नन्वेवमप्यध्यैयातामित्याद्यसिद्धिः ।  
लाघवस्थायामडिति पक्षे परेयडो, निमित्तस्यैवाभावेन ततः प्राक्पूर्वस्थितनिमित्तकत्वेनान्तरङ्गत्वा-  
द्वृद्ध्यापत्तेः । उक्तपरिभाषायास्तयोरयुगपत्प्रवृत्त्याऽप्राप्तेः । तयोरयुगपत्प्रवृत्तावपि प्रवृत्तिरिति  
कथंचिदाश्रयणेऽप्यनेकाच्त्वाद्यणापत्तेः । न चाऽऽटोऽसिद्धत्वान्न यण् । अत्र पक्षेऽसिद्धव-  
त्सूत्रस्य भाष्ये प्रत्याख्यानात् । न चैरनेकाच इति योगं विमज्य इणो यणित्यनुवर्त्याडा-  
दिसहितानेकाचश्चेद्यणतर्हीवर्णान्तेण एवेति नियमान्न दोष इति कौस्तुभाद्युक्तं युक्तमिति  
वाच्यम् । शब्दमर्यादयाऽलाभात् । उक्तीत्याऽडादिसहितानेकाजिणो यण एवाभावाच्चेति  
चेन्न । रूपस्यैवासत्त्वात् । तथा हि भाष्येऽसिद्धवत्सूत्रप्रत्याख्यानेऽस्य योगविभागस्य  
विध्यर्थत्वमाश्रित्यैतत्सामर्थ्यादायन्नित्यत्र पूर्वमाडित्युक्तम् । तस्मादीदृशे विषये पक्षयोः

१ घ. 'त्ताऽस्य' सि० । ड. 'तस्तस्य' । सि० । २ ड. 'त्युक्त्वा क्त प्र०' । ३ ख. म.  
षानित्यत्वानित्यत्वाभ्यां । ४ घ. ड. 'तुक्छनि' । ५ ड. 'उपलु' ।

वैश्वानरविस्तरः ॥ ५५ ॥

नन्वेवं सेदुष इत्यादौ क्वसोरन्तरङ्गत्वादिदि ततः संप्रसारणेऽपीदृः  
श्रवणापत्तिरिति चेत् । अत्र केचित्—

अकृतव्यूहाः पाणिनीयाः ॥ ५६ ॥

न कृतो विशिष्ट ऊहो निश्चयः शास्त्रप्रवृत्तिविषयो यैरित्यर्थः । भाविनि  
निमित्तविनाश इत्यध्याहारः । बहिरङ्गेणान्तरङ्गस्य निमित्तविनाशे  
पश्चात्संभावितेऽन्तरङ्गं नेति यावत् । अत्र च ज्ञापकं 'समर्थानां प्रथ-

फलाभेदायेद्भातोर्लोकैऽनभिधानमेव । संप्रसारणाच्चेतिसूत्रोदाहृतमध्यैयातामित्यादि तु  
छान्दसम् । तत्र हि बहुलं छन्दस्यमाह्योगेऽपीति बहुलग्रहणादादेशोत्तरं परत्वादियङ्कि  
तत आटि वृद्धिः । न चाण्णित्यः । इयङोऽपि तत्त्वात् । अन्तरङ्ग्या वृद्ध्या बाधेऽपि  
लक्षणांतरेण निमित्तविघातेऽनित्यत्वाङ्गीकारादिति बोध्यम् । केचित्तु लावस्थायामद्धिति  
पक्षेऽपि वाणादाङ्गमिति न्यायेनाङ्गस्य तन्निमित्तभूतादेशानां च पूर्वं प्रवृत्त्या न दोषः ।  
यथाऽन्तरङ्गानपीति न्यायो लुकस्तत्प्रयोजकसमासादीनां च प्राबल्यबोधकस्तद्वदप्राप्यङ्गी-  
कारात् । अतिप्रसङ्गस्त्वनित्यत्वाद्धारणीय इत्याहुः । परे त्वसिद्धवत्सूत्रारम्भस्यैव ज्याय-  
स्त्वेन तत्पक्षस्यैवाभावेनाऽऽदेशोत्तरमाहपेक्षया परत्वादियङ्कि आटि वृद्ध्या रूपसिद्धिमाहुः ।  
तदेतदभिप्रेत्याऽऽह—अन्यत्रेति । शेखरादावित्यर्थः ॥ ५५ ॥

एवम्, उक्तेष्वेवान्तरङ्गपरिभाषाया अप्रवृत्तौ । षड्इत्यादाविति । आदिना पपुष  
इत्यादिपरिग्रहः । अन्तरङ्गत्वात्, पूर्वस्थितनिमित्तकत्वात् । एवमग्रेऽपि । ततः, विभ-  
क्त्युत्पत्त्यनन्तरम् । निमित्तसत्त्वादिति शेषः । यत्तु उस्यपदान्तादिति पररूपं भविष्यतीति  
तत्र । अतो गुण इत्यतोऽत इत्यनुवृत्तेः । अत आह—श्रवणेति । केचित्, सीरदे-  
वदीक्षितादयः । ऊह इत्यस्य व्याख्या निश्चय इति । वैशिष्ट्यमेवाऽऽह—शास्त्रेति ।  
यैः, पाणिनिप्रोक्ताध्येतृभिः । नन्वेवं निमित्तं विनाशोन्मुखं दृष्ट्वेत्यस्य कुतो लाभोऽत  
आह—भावीति । सति सप्तमी । नन्वेवमपि तत्र संप्रसारणाद्यप्रवृत्तिरित्येवार्थः कुतो  
नेत्यत आह—बहिरङ्गेति । संभावनाया अपि निमित्तत्वस्य वक्ष्यमाणत्वादाह—  
संभावित इति । तत्रापीत्यर्थः । अत एव वक्ष्यति विनाशाभाव इत्यादि । अन्तरङ्गं  
नेतीति । तथा च तदयवादत्वादस्यास्तथाऽर्थो नेति भावः । यत्त्वत्र गोरतद्धितलुकीति  
तद्धितग्रहणं ज्ञापकम् । तद्धि राजगवीयतीत्यादौ सुब्लुकि निषेधो मा भूदित्येवमर्थं क्रियते ।  
अस्या अभावे त्वन्तरङ्गत्वाद्वा भाव्यमिति तदानर्थक्यमेव । ज्ञापिते तु भाविलुकः सत्त्वे-  
नालुग्रूपनिमित्तविनाशाद्वा स्यादिति तत्सफलमिति सीरदेवादयः । तत्र । अन्त-  
रङ्गानपीतिन्यायप्राप्तानिष्टवारणेन तत्साफल्यादिति केचित् । तद्ध्वनयन्नाह—अत्र

मात्' (४।१।८२) इति सूत्रे समर्थानामिति । तद्धि सूथिता-  
दिभ्यः कृतदीर्घेभ्यः प्रत्ययोत्पत्त्यर्थम् । अन्यथाऽन्तरङ्गत्वाद्दीर्घे कृत एव  
प्रत्ययप्राप्त्या तद्व्यर्थता स्पष्टैव । तत्र हि भाविन्यादिवृद्ध्या सवर्णाच्च-  
विनाशः स्पष्ट एव ।

न चात्रैकादेशप्रवृत्तिसमये वृद्ध्यप्राप्त्येकादेशे कृत आदेशे वृद्धेः  
प्राप्तवपि तन्निमित्तविनाशाभाव इति वाच्यम् । तद्द्वारैव तन्निमित्त-  
विनाशसत्त्वेनाक्षतेः । न च सौथितौ बहिरङ्गतया वृद्धेरसिद्धत्वान्ने  
तन्निमित्तविनाश इति वाच्यम् । समर्थग्रहणेनैतद्विषये तस्या अप्रवृत्ते-  
रपि ज्ञापनात् ।

यत्तु समर्थग्रहणेनान्तरङ्गपरिभाषाया अनित्यत्वमेव ज्ञाप्यत इति  
तन्न । असिद्धपरिभाषया समकालप्राप्तबहिरङ्गस्य पूर्वजातबहिरङ्गस्य

चेति । उक्तपरिभाषायामित्यर्थः । तत्त्वमुपादयति—तद्धीति । समर्थग्रहणं हीत्यर्थः ।  
अन्यथा, एतद्वचनाभावेऽप्रत्ययेति । इजादीत्यर्थः । तद्व्यर्थता, समर्थपदव्यर्थता ।  
ज्ञापिते चारितार्थ्यमाह—तत्र हीति । अस्या ज्ञापितत्वे हीत्यर्थः । च्त्वविनाशः,  
\* सवर्णाञ्जिनाशः । यथा चैतत्तथा स्पष्टमन्यत्र । एवं च तत्रैतदप्रवृत्त्यर्थं समर्थग्रहणं  
कार्यमिति भावः ।

चारितार्थ्यं विघटयति—न चेति । अत्र, सूथितादौ । वृद्धयेत्यस्य निमित्ताभावा-  
दित्यादिः । आदेशे, दीर्घरूपे । इञ्जुत्पत्तावित्यादिः । तन्निमित्तेति । दीर्घनिमित्त-  
भूर्तह्रस्वसवर्णाञ्जित्यर्थः । तद्द्वारैवेति । आदेशविनाशद्वारैवेत्यर्थः । एवेन तत्र साक्षा-  
त्त्वव्यवच्छेदः । तन्निमित्तेति पाठः । अर्थः प्राग्वत् । एवमग्रेऽपि । पुनरन्यथा तत्त्वं  
विघटयति । न चेति । घटकत्वेन पूर्वस्थितत्वेन वाऽन्तर्भूतनिमित्तनिमित्तकत्वेनान्तरङ्गाकृत-  
परिभाषाप्रवृत्ताविति शेषः । एवं चाचारितार्थ्येनाज्ञापकत्वात्समर्थग्रहणं व्यर्थमेवेति भावः ।  
अतएवाऽऽह—समर्थेति । एतद्विषये, अकृतेतिविषये । तस्याः, अन्तरङ्गपरिभाषायाः ।  
त्तेरपीति । अपिरेतत्परिभाषासमुच्चायकः । यावता विनेतिन्यायेनेति भावः ।

नन्वेवं कृतमनया । तदनित्यत्वेनैव सेदुष इत्यादिसिद्धेरित्याशयेनाऽऽह—यत्त्विति ।  
त्वमेवेति । एवेनैतत्परिभाषाव्यावृत्तिः । तन्नैत्यत्रासंभवादित्यन्तो हेतुः । बहिरङ्गस्य

\* इ. पुस्तके तदवच्छिन्नविनाश इति पाठान्तरम् ।

चान्तरङ्गे कर्तव्येऽसिद्धत्वं बोध्यते न तु जातेऽन्तरङ्गे तस्य तत्त्वं बोध्यते  
मानामावात्फलाभावाच्च । एवं च सूत्थितादावेकादेशस्य परिभाषासा-  
ध्यत्वामावेन तदनित्यत्वज्ञापनासंभवात् । अन्तरङ्गानपि विधीनित्या-  
देरप्यस्यामेवान्तर्भावः । एतत्प्रवृत्तौ च निमित्तविनाशसंभावनाऽपि निमि-

चान्तेति । प्रागुक्तज्ञापकद्वयादिसत्त्वादिति भावः । ननु प्रागुक्तलौकिकन्यायेन क्रमेणा-  
न्वाख्याने पटव्येत्यादाविव पूर्वस्थितनिमित्तकत्वेनान्तरङ्गे तत्र कार्ये भाविवहिरङ्गस्यासिद्ध-  
त्वमपि परिभाषार्थ इति कथमेतदिति चेन्न । चकारेण तस्यापि संग्रहात् । तद्ध्वनयन्नाह-  
न त्विति । अत्र कथने तात्पर्यं न तु तत्रेति भावः । तस्येति । बहिरङ्गस्यापी-  
त्यर्थः । तत्त्वम्, असिद्धत्वं पश्चात्प्राप्तवृद्धिनिषेधरूपम् । कृत इत्यपिशेषपूरणेनायमप्यर्थो-  
लभ्यः स च धर्मिग्राहकमानविरुद्ध इत्याह—मानेति । नन्वेवमपि फलबलात्कल्प्यतेऽत-  
आह—फलेति । अनन्यथासिद्धलक्ष्यसिद्धिरूपप्रसिद्धफलाभावादित्यर्थः । यद्यपि सूत्थि-  
तादावादौ निमित्ताभावादन्यकार्याप्राप्त्या दीर्घप्रवृत्तावपरिभाषासंचारेण तेन तदनित्यत्व-  
ज्ञापनासंभवादित्येव हेतुः सुवच इत्यसिद्धेत्यादिभावाच्चेत्यन्तग्रन्थानुपयोगः । तथाऽपि यदि  
तथाऽप्यर्थः स्यात्तदाऽनन्तरप्राप्तवृद्धिनिवारकत्वेनैकादेशश्रवणकसिद्धप्रयोगोऽपि तत्परिभाषा-  
फलमिति तदनित्यत्वज्ञापनं तेन सुकरमिति तदर्थभावप्रतिपादनम् । तदाह—  
एवं चेति । तदर्थभावे चेत्यर्थः । परीति । अन्तरङ्गपरीत्यर्थः । तदनित्येति ।  
अन्तरङ्गपरिभाषानित्येत्यर्थः । समर्थग्रहणेनेत्यादिः । नन्वेवमपि पटव्येत्यादिवदनुपदोक्तरीत्या  
परिभाषासंचार एवेति तेन तदनित्यत्वज्ञापनं सुवचम् । अत एवान्तरङ्गत्वादिति बहिरङ्गेत्यादि  
च प्रागुक्तिः संगच्छते । पूर्वमते तु तदुक्तेर्गौणत्वं कल्प्यं स्यादिति चेन्न । एकदेशशुक्ति-  
त्वेनादोषात् । विप्रतिषेधसूत्रभाष्यविरोधापत्तेश्च । वक्ष्यते चेदम् । तदेतद्ध्वनयन्नेतदङ्गी-  
कारेऽन्तरङ्गानपीत्याद्युच्छेदापत्तिं निराचष्टे—अन्तरङ्गानपीति । धीनित्यादेर-  
पीति । आदिना प्रागुक्तसंभावितपरिग्रहः । अपिः, कृतमपीत्यादिसमुच्चायकः । अस्याम्,  
अकृतव्यूहपरिभाषायाम् । एवेनातिरिक्तत्वनिरासः । नन्वेवमपि सेदुष इत्यादौ साक्षा-  
न्निमित्तविनाशसत्त्वेनात्र तादृशनिमित्तविनाशग्रहणे मानामावेन सूत्थितादौ तथाऽसत्त्वेनै-  
तदप्रवृत्त्याऽचारिताध्यर्थाज्ञापकत्वात्समर्थग्रहणं व्यर्थमेवात आह—एतदिति । चेत्यस्य  
किंचेत्यर्थः प्राग्योजनं च । संभावना, एककोटिकनिश्चयः । अपिः, स्वरूपसद्विनाशसमु-  
च्चायकः । समर्थग्रहणज्ञापकपराकरप्रामाण्यात्तद्ग्रहणाच्च । तथा च यद्येकादेशो न स्यात्तर्हि  
वृद्धिः स्यादेवेति तत्संभावनाऽस्तीति भावः । ननु तैयोरुपपादितरीत्योपप्रतिरत आह—

१ ग. °पि उरूप° । २ क. तथार्था° । ३ ग. तदाकरस्थोप° । ४. पुस्तकेऽप्येतत्प्राऽन्तरं  
क्वाचित्कमित्युल्लेखः ।



सम् । अत एव गोमहण्डीत्यादौ हलङ्यादिलोपो न । अन्यथा हलङ्यादिलोपकाले सामासिकलुकोऽप्राप्त्या तदुत्तरं चापहार्याभावादप्राप्त्या लोपस्यैवाऽऽपत्तेः । अस्ति चात्रापि यदि लोपो न स्यात्तर्हि लुक्स्यादिति संभावना ।

‘ अल्लोपोऽनः ’ ( ६ । ४ । १३४ ) इति सूत्रस्थतपरकरणं तु परिभाषाऽनित्यत्वज्ञापनेन चरितार्थम् । तद्ध्यान इत्यादौ लोपवारणाय । अन्यथा दीर्घाभावे लोपसंभावनयैतत्परिभाषाबलाद्दीर्घाप्रप्तौ तद्वैयर्थ्यं स्पष्टमेवेत्याहुः ।

समर्थानामिति सूत्रे कैयटस्तु समर्थवचनेनेयं परिभाषा ज्ञाप्यतेऽकृतव्यूहाः पाणिनीया इति । तेन पपुष इत्यादावन्तरङ्गत्वात्पूर्वं कृतोऽपीडा-

अत एवेति । तत्संभावनाया अप्येतन्निमित्तत्वाङ्गीकारादेवेत्यर्थः । गोमहण्डीति कर्मधारयः । आदिना भवहण्डीत्यादिपरिग्रहः । अन्यथा, संभावनाया अनिमित्तत्वे । अप्राप्त्या, निमित्ताभावात् । तदुत्तरं चेति । हलङ्यादिलोपोत्तरं त्वित्यर्थः । यद्वा चो यथाश्रुतोऽप्राप्त्येत्यग्रे योज्यः । आपत्तेरिति । तथा सति चुमादि स्यात् । अत एवाऽऽपत्तिरिति भावः । अन्तरङ्गानपीत्यादि तु नातिरिक्तमित्युक्तमेव । तथाऽङ्गीकारे त्वाह—अस्ति चेति । चस्त्वर्थे संभावनापदोत्तरं योज्यः । क्वचिन्निश्चः पाठः । अत्रापि । गोमहण्डीत्यादावपि । यदि लोपो न स्यादिति पाठः । एवं चात्र परम्परया निमित्तविनाशस्य न ग्रहणमिति तात्पर्यम् ।

नन्वेवमकृतेत्यङ्गीकारेऽल्लोपोऽन इत्यत्रत्यतपरकरणं व्यर्थमत आह—अल्लोपोऽन इतीति । परीति । अकृतेति परीत्यर्थः । भाषानित्यत्वेत्यत्राकारप्रश्लेषः । तदेवाऽऽह—तद्धीति । तपरकरणं हीत्यर्थः । आन इति । अनितेः क्विप् । अन्त्वं त्वत्रैकदेशविकृतन्यायेनेति भावः । अन्यथा, एतदनित्यत्वाभावे । दीर्घेति । यदि दीर्घो न स्यात्तर्हि लोपः स्यादिति संभावनयेत्यर्थः । भाषाबलात्, तत्प्रवृत्तिबलात् । इत्याहुरिति । केचिदित्यनेनान्वयः ।

परिभाषासत्त्वेऽप्यर्थभेदान्मतान्तरमाह—समर्थेति । अत एव तुः प्रयुक्तः । कैयट इत्यस्याभिप्रेतित्यत्रान्वयः । तेन, परिभाषाज्ञापनेन । निवर्तत इत्यत्रान्वेति । अन्तरङ्गत्वादिति । उक्तोऽर्थः । वार्णादाङ्गमिति तु समानकालप्रसृतिविषयमिति भावः ।

गमो निवर्तत इति वदन् न कृतो व्यूहो विशिष्टस्तर्को निमित्तकारण-  
विनाशेऽपि कार्यस्थितिरूपो यैरित्यर्थमभिप्रैति । निमित्तापाये नैमित्तिक-  
स्याप्यपाय इति यावत् । सूत्थितादिञ्जि वृद्धौ दीर्घनिवृत्तौ सावुत्थितिर्मा  
भूदिति समर्थानामिति । लोकन्यायसिद्धश्चायमर्थः । तथा हि लोके  
निमित्तं द्विविधं दृष्टम् । कार्यस्थितौ नियामकं तदनियामकं च ।  
आद्यं यथा न्यायनयेऽपेक्षाबुद्धिः । तन्नाशे द्वित्वनाशाभ्युपगमात् ।  
वेदान्तिनये प्रारब्धस्य विक्षेपस्थितिनियामकत्वं च प्रसिद्धमेव । द्वितीयं  
यथा दण्डादि । तन्नाशेऽपि घटनाशादर्शनात् । शास्त्रे लक्ष्यानुरोधाद्व्य-  
वस्था । भाविनि निमित्तविनाशे पूर्वमनुत्पत्तौ तु न कश्चिद्भयायो नापि  
संप्रतिपन्नो दृष्टान्तः । समर्थानामित्यस्यापि लोकसिद्धार्थज्ञापनेन  
चारितार्थसंभवे लोकासिद्धापूर्वतादृशार्थज्ञापकत्वं मानाभाव इति  
तदाशय इति बोध्यम् ।

वदन्निति । कैयटविशेषणम् । वैशिष्ट्यमेवाऽऽह—निमित्तेति । तत्फलितमाह—निमि-  
त्तेति । अत्र पक्षे समर्थपदस्य चारितार्थमाह—सूत्थितादिति । वृद्धौ, सत्यामिति  
शेषः । निवृत्ताविति । तथा च परस्परया तन्निमित्तविनाशसत्त्वेनैतत्प्रवृत्तावेकादेशो  
न स्यात्तदाह—साविति । किंचेतिपक्षे तु यद्येकादेशो न स्यात्तर्हि वृद्धिः स्यादेवेति  
निमित्तविनाशसंभावनासत्त्वेन कृतदीर्घनिवृत्तिरिति बोध्यम् । वस्तुतो ज्ञापकानपेक्षत्वेन  
लाघवमत्र पक्ष इतीदमेव युक्तं नाऽऽद्यमतमित्याह—लोकेति । चोऽप्यर्थे । स्थिता-  
विति । स्वस्थितौ कार्यस्थितिसंपादकं स्वस्थितावपि तत्स्थितिसंपादकमिति क्रमेणार्थः ।  
बुद्धिरिति । द्वित्वरूपकार्यस्थितौ नियामिका स्वस्थिताविति भावः । वेदान्तीत्यस्य  
तथेत्यादिः । विक्षेपः, संसारः । कत्वं चेति । चैनोपाधेः स्फटिकलौहित्यादिस्थितिन्या-  
मकत्वसमुच्चयः । क्वचिन्निश्चः पाठः । नन्वेवमपि शास्त्रे वैपरीत्यं कुतो नात आह—  
शास्त्र इति । एवमैत्र तत्सिद्धत्वमुक्त्वाऽऽद्ये नेत्याह—भाविनीति । विनाशे, यथा-  
कथंचित् । न कश्चिदिति । ननु प्रक्षालनाद्धीति न्यायसत्त्वमिति चेद्भ्रान्तोऽसि । न  
हि तेनोक्तार्थो बोध्यते । किं तु पूर्वमकरणं पश्चान्निवर्तनमित्यनयोर्लघुतागुरुते बोध्येते  
इति भावः । अत एवाऽऽह—नापीति । संप्रतिपन्नो, युक्तः । ननु न्यायाद्यभावेऽपि  
ज्ञापकसिद्धः सोऽर्थोऽत आह—समर्थेति । तादृशेति । प्रागुक्ताद्येत्यर्थः । तदा-  
शय इति बोध्यमिति । कैयटाशय इति बोध्यमित्यर्थः । क्वचित्तदाशय इतीति  
पाठः । तत्रेतिर्मतसमाप्तौ ।

परे तु सेदुष इत्यादौ पदावधिकेऽन्वाख्याने सेद् वस् अस् इति स्थित इदं संप्रसारणयोः प्राप्तयोः प्रतिपदविधित्वात्पूर्वं संप्रसारणे बलादित्वाभावादितः प्राप्तिरेव नेति तत्सिद्धिरिति समर्थानामिति सूत्रे कैयटेऽसिद्धरसूत्रे च कैयटे स्पष्टमेतत् । यद्यपि प्रतिपदविधित्वमनवकाशत्वे सत्येव बाधकत्वे बीजं तथाऽपि पूर्वप्रवृत्तौ सावकाशत्वेऽपि नियामकं भवत्येवेति तदाशयः । निरूपितं चैतद्बहुशः शब्देन्दुशेखरे ।

केचित्कैयटेऽभिप्रेतीतिसूचितामुभयपक्षीयामरुचिं कथयन्सिद्धान्तमाह—परे त्वित्यादिना दिगित्यन्तेन । ऋग्नेणान्वाख्याने दोषोक्तेराह—पदेति । पदघटकविभक्तिपर्यन्तेऽन्वाख्येयत्वेनाऽऽदौ संस्थाप्य इत्यर्थः । पदस्य विभागपूर्वकं संस्थापनं कृत्वेति यावत् । वाक्यस्यात्रानुपयोगात्त्यागः । तदेवाऽऽह—सेदिति । प्रकृतानुपयोगादेवमुक्तम् । अन्यथा सदित्युक्तं स्यात् । यद्वा पदस्य विभज्यान्वाख्यानमिति पक्षे तत्र स्थित इत्यर्थः । यत्तु संप्रसारणं तदाश्रयं च बलीय इति पूर्वं संप्रसारणमिति कैयटसीरदेवादयस्तत्र । लिट्यभ्यासस्येति सूत्रस्थभाष्यविशेषापत्तेः । तद्ध्वनयन्नाह—प्रतीति । शीघ्रोपस्थिततयेति शेषः । संप्रसारणे, पूर्वरूपे चेत्यपि बोध्यम् । तत्सिद्धिरिति । अकृतव्यूहपरिभाषासाध्यार्थसिद्धिरित्यर्थः । एतत्, संप्रसारणं तदाश्रयं च कार्यं बलीय इति तदुक्तप्रकारान्तरसूचितोक्तप्रकारेण तत्साधनम् । न चोक्तरीत्या पूर्वं संप्रसारणेऽप्यन्तरङ्गपरिभाषया तस्यासिद्धत्वात्स्यादेवेदिति वाच्यम् । तस्या अनित्यत्वात्प्रतिपदविधिविषये तदप्रवृत्तेश्च । अत एव परानित्यान्तरङ्गप्रतिपदविधयो विरोधिसंनिपाते तेषां मिथः प्रसङ्गे परबलीयस्त्वमिति प्रत्ययोत्तरेतिसूत्रस्थकैयटसंगतिः । तथा चापवादसमकक्षत्वमस्य । तद्ध्वनयन्नाह—यद्यपीत्यादि । सत्येवेति । शेषाद्विभाषेतिसूत्रस्थभाष्यप्रामाण्यादिति भावः । प्रवृत्ताविति । एतत्सर्वमनुपदमेव मूले स्फुटी भविष्यति । तदाशयः, कैयटाशयः । नन्वेवं प्रतिपदविधित्वेन शीघ्रोपस्थित्या पूर्वप्रवृत्त्यङ्गीकार इयायेत्यादौ द्विर्वचनेऽचीतीणो यणित्यस्य निषेधाद्वित्वे वार्णादाङ्गमिति सर्वर्षदीर्घबाधकवृद्धेरुक्तरीत्या प्रागिणो यणिति स्यादिति चेत् । अत्र केचित् । लक्ष्याधिकरणकपदसंज्ञाप्रयोजकसुब्विभक्तिप्रकृतिविशेषमुच्चार्य विहितत्वं प्रतिपदविधित्वम् । एवं च न कापि दोष इत्याहुः । वस्तुतस्त्वणोऽयणित्यादीनां प्रतिप्रसवविधित्वमिको यणित्यस्य बाधकसर्वर्षदीर्घेयडादिबाधनार्थत्वात् । एवं चानेकाच एरुनेकाच इति यणा सिध्योत्सर्गसमानेति प्रकल्प्येति पूर्वं ह्येति च न्यायैरेकाज्मात्रविषयकस्य यन्तीत्यादिलक्ष्यकस्येणो यणित्यस्येयायेत्यादावप्राप्त्या प्राप्तस्यैरनेकाच इत्यस्य परत्वादचो ङ्गित्यन्तेन बाधाद्दृढावभ्यासस्येतीयङीयायेत्यादिसिद्धिरिति न शङ्कावसर एवेति बोध्यम् । तदेतद्बुद्धिनिघायाऽऽह—निरूपितमिति । बहुशः, बहुषु स्थलेषु ।

समर्थानामिति सूत्रस्थसमर्थग्रहणं तु विष्णु इत्यादावकृतसंधेः प्रत्ययदर्शनेन सर्वत्र तथाभ्रमवारणाय न्यायसिद्धार्थानुवाद एव । ध्वनितं चेदं विप्रतिषेधसूत्रे भाष्ये । तत्र हि वैक्षमाणिरित्यन्तरङ्गपरिभाषोदाहरणमुक्तम् ।

किंच विभज्यान्वाख्याने सु उत्थितं अस् इ इति स्थिते षाणांदाङ्गं बलीय इति प्राप्तवृद्धिवारणाय समर्थग्रहणमित्यत्रैव सूत्रे कैयटे स्पष्टम् । अत एवासिद्धवत्सूत्रे वसुसंप्रसारणमज्विधौ सिद्धं वक्तव्यं पपुष इत्यादौ वसोः संप्रसारणे कृत आतो लोपो यथा स्यादिति भाष्य उक्तम् । पदस्य विभज्यान्वाख्याने पूर्वोक्तकैयटरीत्या पूर्वं संप्रसारण इटोऽप्राप्त्या उस्निमित्तक एव आतो लोप इति तदाशयः । अन्यथाऽ-

नन्वेवं समर्थग्रहणानर्थक्यापत्तिरत आह—समर्थानामिति । विष्णु इति । न च वार्तिकं दृष्ट्वा सूत्रकृतोऽप्रवृत्तेरिदमयुक्तमिति वाच्यम् । तददर्शनेऽपि प्रयोगदर्शनस्याविघ्नत्वात् । अंत एव वार्तिकानुल्लेखः । दर्शनेनेत्यनेन प्रत्यक्षस्य \*सर्वतो बलवत्वात्तथाभ्रमयोग्यता सूचिता । सर्वत्र, तदन्यलक्ष्येषु तद्धितविषये । तथा, अकृतसंधेः प्रत्यय इति । अत एव पदस्य विभज्यान्वाख्यानेऽकृतसंधेरपि प्रत्ययः स्यादिति कैयटेनोक्तम् । न्यायेति । अन्तरङ्गन्यायेत्यर्थः । ननु द्विविधान्वाख्यानेऽपि प्रागुक्तरीत्याऽन्तरङ्गपरिभाषाविषयत्वसत्त्वात्तदनित्यत्वज्ञापकमेवास्तु समर्थग्रहणमिति कथमनुवादत्वमत आह—ध्वनितमिति । चेदमिति । तदनुवादकत्वसूचनद्वारा तत्प्रत्याख्यानमित्यर्थः । गिरितीति । इत्यादीत्यर्थः । अतरङ्गेति । अन्तरङ्गबहिरङ्गयोरन्तरङ्गं बलीय इति परिभाषेत्यर्थः । वृद्धेरेकादेशोऽन्तरङ्गत्वात् वैक्षमाणिरित्यादिनेति भावः । वार्णपरिभाषा स्वानित्यत्वान्न प्रवर्तत इति तदाशयः ।

इदमेव द्रढयितुं तस्य परिभाषाज्ञापकत्वं विघटयितुं च वार्णादित्यस्य प्रवृत्तिमभ्युपेत्याप्याह—किं चेति । प्राप्तस्यैकादेशं बाधित्वेत्यादिः । अत्रैव, प्रागुपक्रान्ते समर्थानामिति सूत्र एव । एवं चानित्यत्वाद्गार्णादित्यस्याप्रवृत्तौ तथा प्रवृत्तौ त्वेवमिति सर्वथाकृतपरिभाषाभावः सिद्ध इति भावः । एतदभावमेव द्रढयति—अत एवेति । अत्राकृतपरिभाषाभावादेवेत्यर्थः । पूर्वोक्तेति । प्रतिपदविधित्वादिति त्यर्थः । इटोऽप्रेति । अवलादित्वादिति भावः । एवौ मिथो व्यवच्छेदकौ । एवं च समानाश्रयत्वात्प्राप्तासिद्धत्ववारणाय वार्तिकं सफलमिति भावः । अन्यथाऽन्तेति । पूर्वोक्तकैयटरीत्यनङ्गीकार इत्यर्थः ।

\* ड. पुस्तके °तो वक्तव्यत्वादिति पाठान्तरम् ।

१ ग. इतीत्यर्थः । अ° । २ ग. °र्थः । तत्रत्यभाष्यस्याथमेवाऽऽशय इति सूचयितुमाह—  
ध्व° । ३ ग. वैक्षमाणिरित्यादितत्प्रयोजनम् । वा° ।

न्तरङ्गत्वादिटि तन्निमित्तक एवाऽऽतो लोप इति तदसङ्गतिः । अत एव चो प्रत्यङ्गस्य प्रतिषेध इति वचनं वार्तिककृताऽऽरब्धं भाष्यकृता च न प्रत्याख्यातम् । प्रत्यङ्गमन्तरङ्गम् । अस्यां परिभाषायां सत्यां तु तद्वैयर्थ्यं स्पष्टमेव । अत एव 'च्छ्रवोः' ( ६ । ४ । १९ ) इति सूत्रेऽवश्यमत्र तुगभावार्थो यत्नः कार्योऽन्तरङ्गत्वाद्धि तुक्प्राप्नोतीति भाष्य उक्तम् । एतत्सत्त्वे तु तुकोऽप्राप्त्या यत्नावश्यकत्वकथनमसंगतमिति स्पष्टमेव । न चैतदनिव्यक्तज्ञापनार्थमेतदिति तदाशयः । अवश्यमत्रेत्यक्षरस्वारस्ये-  
मङ्गापत्तेः ।

किं चानयैव 'प्रत्ययौत्तरपदयोश्च' ( ७ । २ । ९८ ) 'अदो जग्धि-  
र्त्यसि किति' ( २ । ४ । ३६ ) इत्यनयोश्चारितार्थ्येन तज्ज्ञापकवशा-  
ल्लुग्ल्यपोरन्तरङ्गबाधकता भाष्योक्ता भज्येत । किं चैषा भाष्ये न  
दृश्यते । तदुक्तमसिद्धवत्सूत्रे कैयटेन निमित्तापाये नैमित्तिकस्याप्य-  
पाय इति परिभाषाया भाष्यकृताऽनाश्रयणादिति । पदसंस्कारपक्षे हरि-

तन्निमित्तक एवेति । एवं चाऽऽतो लोपोत्तरं संप्रसारणे तन्निमित्तकलोपाभावेन तस्यासि-  
द्धत्वाप्राप्त्या ततः प्राक् संप्रसारणे तत आतो लोपे तस्यासिद्धत्वेऽपीटः सत्त्वेन तन्नि-  
मित्तक एवातो लोप इत्युभयथाऽपि क्रियमाणं सिद्धत्वार्थं वार्तिकं तद्भाष्यं च दत्तजला-  
ञ्जलि स्यादिति सा रीतिरावश्यकतीति भावः । तदाह—तदसंगतिरिति । अत एवेत्य-  
स्योभयत्रान्वयः । उक्तोऽर्थः । नन्वज्ञानादारम्भेऽपि प्रत्याख्यानान्नायं सद्धेतुरत आह—  
भाष्येति । चो भिन्नक्रमः । न प्रत्याख्यातं चेत्यर्थः । प्रत्यङ्गशब्दस्यानेकार्थत्वादाह—  
अन्तरङ्गमिति । अस्याम्, अकृतेत्यस्याम् । तद्वैयर्थ्यं, वार्तिकवैयर्थ्यम् । अनयैव  
भाष्यकारनिवृत्त्या यणादिनिवृत्तिसिद्धेरिति भावः । सूत्र इत्यस्य भाष्य इत्यत्रान्वयः ।  
अत्र, प्रष्टेत्यादौ । यत्नः, सतुक्च्छनिर्देशरूपः । एतत्सत्त्वे, अकृतेति सत्त्वे । सीरदे-  
वदीक्षिताद्युक्तिं स्वण्डयति—न चैतदिति । अकृतेत्यर्थः । एतत्, सतुक्छनिर्देशरूपयत्ना-  
वश्यकत्वकथनम् । तदाशयः भाष्याशयः ।

परिभाषासत्त्वे दोषान्तरमाह—किं चानयैवेति । अकृतेत्यनयैवेत्यर्थः । त्यनयो-  
रिति । मपर्यन्तग्रहणानुवृत्तिस्यग्रहणविशिष्टयोरित्यर्थः । भाष्योक्ता, तैर्विशिष्योक्ता ।  
तयोरत्रैवान्तर्भावेऽपि तदुक्तिभङ्गो दुरुद्धर एवेति भावः । दोषान्तरमाह—किं चैषेति ।  
न दृश्यते, कथमपि न दृश्यते । तदाह—तदुक्तमिति । पप्रुष इति प्रतीकं धृत्वाऽन्तरङ्ग-  
त्वादिटमापाद्य संप्रसारणे कृते तन्निवृत्तिरित्याशङ्कानिवृत्तौ हेतुत्वेनोक्तमित्यर्थः । नन्वकृते-  
त्यस्यामावे क्वचिदनिष्टापत्तिरतः फलबलकरूप्येयमावश्यकित्यत आह—पदेति । हरि-

रित्यादौ विसर्गे कृते ततो गच्छतीत्यादिसंबन्धे हरिः गच्छतीत्याद्येव साधु । तद्विषये पदसंस्कारपक्षानाश्रयणं वेति दिक् ॥ ५६ ॥

अन्तरङ्गादप्यपवादो बलवान् ॥ ५७ ॥

तत्रापवादपदार्थमाह । येन नाप्राप्ते यो विधिरारभ्यते स तस्य बाधको भवति । प्राप्त इति भावे क्तः । येन नाप्राप्त इत्यस्य यत्कर्तृका-  
वश्यकप्राप्तावित्यर्थो नञ्द्वयस्य प्रकृतार्थदाढ्यबोधकत्वात् । एवं च विशेष-  
शास्त्रोद्देश्यविशेषधर्मावच्छिन्नवृत्तिसामान्यधर्मावच्छिन्नोद्देश्यकशास्त्र-

स्यादावित्यादिना रव्यादिपरिग्रहः । विसर्गे कृते, अवसानसत्त्वात् । त्याद्येवेति ।  
एवेन हरिर्गच्छतीत्यादिव्यावृत्तिः । तथाप्रयोगादर्शनात्पक्षान्तरमाह—तद्विषय इति ।  
प्रदान्तरसंबद्धपदसंबन्धिविसर्गविषय इत्यर्थः । एवं च फलाभावेन न तद्वलकल्प्यत्वम-  
ध्यस्या इति भाषः । किं च सैदुष इत्यादावुक्तीत्या पूर्वमिदं ततः संप्रसारणे नाजानन्तर्य  
इति निषेधादनित्यत्वाद्वा बहिरङ्गपरिभाषाया अप्रवृत्त्या यणि बहिरङ्गतयैव संप्रसारणस्या-  
सिद्धत्वेन बलपरत्वाद्यकारलोपे तत्सिद्धिः । यत्तु सीरदेवादयः संहितासंज्ञापेक्षत्वेन बहिरङ्ग-  
तया यणादेशस्यैवासिद्धत्वेन तदभावात्कुतो बलि लोपः । किं चैवं वर्तेते वर्धते इत्यादा-  
वातो ङित इति बहिरङ्गस्येयादेशस्यासिद्धत्वाद्बलि लोपो दुर्घटः । एवं च तद्विषये तदप्रवृ-  
त्तिरनित्यत्वादवश्यं बाध्येति । तत्र । संज्ञाकृतबहिरङ्गत्वानाश्रयणात् । अत एवेयादेरपर-  
निमित्तकत्वेनात्तरङ्गत्वाच्च । तस्मात्परिभाषाया अभाष एव । अत एव च्छोरिति सूत्रे न  
हीदं वचनं नापि न्याय इति हरदत्तेनोक्तम् । एवं स्थितेऽनित्यामेतामङ्गीकृत्याऽऽभात्सूत्रस्थ-  
कैयटादिग्रन्थान्गौरवात्कृतमपीत्यभावपरतया कथंचिद्योजयित्वा ज्ञापकान्तरोपन्यासेनैनां दृढी  
कुर्वन्तो दीक्षितादयो भ्रान्ता एवेति बोध्यम् । तदाह—दिगिति ॥ ५६ ॥

अन्तरङ्गादपीति । अपिर्नित्यादिसमुच्चायकः । तत्र, बलवदपवादे । घटकत्वं  
सप्तम्यर्थः । उक्तपरिभाषैकदेशबोधको वा । कर्माद्यर्थानुपयोगादन्वयायोग्यत्वाच्चाऽऽह-  
प्राप्त इतीति । तथा च येनेति कर्तरि तृतीया । सतिसप्तमी चेयं तदाह—येन नेति ।  
अवश्यत्वलाभबीजमाह—नञ्द्वयेति । अत एव येन प्राप्त इति नोक्तम् । प्राप्ताव-  
श्यत्वं चापवादप्रवृत्तेः पूर्वमनन्तरं वोत्सर्गस्य स्वारसिकसंबन्धित्वम् । स्वारसिकत्वं चातिदेश-  
प्रवृत्तिनिरपेक्षत्वम् । एतदर्थमेवैवमुक्तं तथा नोक्तम् । दृष्टान्ततोऽप्ययमर्थो लभ्यत इति तात्प-  
र्यम् । फलितमाह—एवं चेति । तथा शब्दार्थे चेत्यर्थः । विशेषेति । विशेषशास्त्र उद्देश्यभूतं  
यद्विशेषधर्मावच्छिन्नं तन्निष्ठो यः सामान्यधर्मस्तद्विशिष्टमुद्देश्यं यत्र तादृशशास्त्रस्य प्रत्या-  
सत्या-तेन विशेषशास्त्रेण बाध इत्यर्थः । तथा च विशेषत्वसामान्यत्वे परस्परापेक्षे इति

स्य विशेषशास्त्रेण बाधः । तदप्राप्तियोग्येऽचारितार्थ्यं ह्येतस्य बाधकत्वे बीजम् । किं चानेन न्यायेन तत्प्रवृत्त्युत्तरमपि चारितार्थ्यं तद्बाधबोधनम् । अन्यथाऽनवकाशत्वेनैव बाधे सिद्धे एतत्कथनस्यैव वैयर्थ्यापत्तेस्तत्र कौण्डिन्यन्यायप्रदर्शनस्यापि वैयर्थ्यापत्तेश्च ।

यथा प्रथमद्विवर्चनस्य तदुत्तरं सावकाशेनापि द्वितीयद्विवर्चनेन बाधः । यथा चाऽऽदेरपि प्रवृत्त्या चरितार्थ्येन 'आदेः परस्य' ( १।१। ५४ ) इत्यनेन 'अलोन्त्यस्य' ( १ । १ । ५२ ) इत्यस्य बाधः ।

नान्यापेक्षयोस्तयोर्बाध्यबाधकभाव इति भावः । अत्र हेतुमाह—तदप्रेति । सामान्यशास्त्राप्रेत्यर्थः । हि, यतः । न तु विरोधादिरिति भावः । एतस्य, अपवादस्य । नन्वचारितार्थ्यमित्येव सिद्धे तदप्राप्तियोग्य इति विशेषणं व्यर्थमतस्तत्सफल्यन्नाह—किं चेति । अनेन, येन नेति न्यायेन । एवमप्रेऽपि । तदप्रेति । सामान्यशास्त्रप्रवृत्त्युत्तरमपीत्यर्थः । \* अपिना तत्पूर्वकालसमकालयोः समुच्चयः । तत्रकौण्डिन्यन्यायविषये द्वयोरेव संभवेने सत्त्वेन तद्दृष्टान्तेनात्र द्वयोर्लाभेऽपि संभवात्तृतीयमपि गृह्यते । अयमेव ततोऽत्र विशेष इत्येतदुक्तिसाफल्यम् । अन्यथा तेनैव सिद्धे येनेत्यपि न ब्रूयात् । चारितार्थ्यं, तत्रैव । चारितार्थ्येऽपीति पाठे स्वपिरेवार्थे । तत्प्रवृत्त्युत्तरमचारितार्थ्यसमुच्चायकत्वं तु न । तत्र सर्वथाऽनवकाशत्वाद्बाधस्य वक्ष्यमाणत्वेनैतदप्राप्त्या किंचेत्यादिसर्वग्रन्थासङ्गत्यापत्तेः । तेन तत्समुच्चयेऽपि दृष्टान्ततया योजनं यथा तत्र सर्वथाऽनवकाशत्वाद्बाधस्तथाऽत्रानेन बाध इति केचित् । तदप्राप्तीत्यादिसमुच्चायक इत्यन्ये । वस्तुतस्त्वपिर्व्युत्क्रमे । तत्प्रवृत्त्युत्तरमपीत्यन्वयेन प्रागुक्तार्थलाभ इति बोध्यम् । परसप्तमीपक्षे सूत्रत्रयेण भिन्नवाक्यतापक्ष आयाद्यनुवृत्त्यैव सिद्धे पुनरुक्तिसामर्थ्यात्पञ्चम्या विपरिणामः । सर्वथा तत्राचारितार्थ्यं सति तदुत्तरं तत्पूर्वं वा स्वारसिकमतिदेशप्रवृत्तिनिरपेक्षं चारितार्थ्यं यत्र तत्रानेन बाध इति सिद्धम् । अत एव शेखरविरोधो नेति बोध्यम् । अन्यथा, तत्र चारितार्थ्याभाव एव तत्त्वौ-ञ्जीकारेण तद्विशेषणत्यागे । अनवकाशत्वेनैव । सर्वथाऽनवकाशत्वेनैव । कथनेति । भाष्य इति शेषः । नन्वनेन सर्वथाऽनवकाशत्व एव तत्त्वं प्रकाशयतेऽत आह—तदप्रेति । अत्र दृष्टान्ततया लौकिकेत्यादिः । तुल्यत्वे हि दृष्टान्ततेति भावः ।

तत्र स्पष्टार्थमस्योदाहरणद्वयमाह—यथा प्रथमेत्यादिना । अजादिधातोरिति शेषः । शेनापीति । अपिर्व्युत्क्रमे । तदुत्तरमपीत्यर्थः । स च प्राग्वत् । देरपीति । अपिरन्त्यप्रवृत्तिसमुच्चायकैः । कालत्रय आदेरपीत्यादिः । किंचेत्यादिनोक्तेऽर्थे संमति-

\* भाष्येनेत्यारभ्य ब्रूयादित्यन्तो ग्रन्थः स्र. पुस्तक एव वर्तते ।

१ क. ग. घ. ङ. °ज्ञ प्रेस° । २ ग. °र्वं तत्समकालं वा । ३ ङ. °त्वानङ्गी° । ४ ङ. °कः । तदुत्तरमित्यादिः ।

तदुक्तं 'मिदचोऽन्त्यात्' ( १।१।४७ ) इति सूत्रे माष्ये सत्यपि संभवे बाधनं भवतीति । अन्यथा ब्राह्मणेभ्यो दधि दीयतां तक्रं कौण्डिन्यायेत्यत्र तक्रदानेन दधिदानस्य बाधो न स्यात् । तद्दानोत्तरं तत्पूर्वं वा तद्दानस्य चारितार्थसंभवात् ।

अत एव 'आयादयः' ( ३।१।३१ ) इति सूत्रे गोपायिष्यतीत्यादावायादीन्बाधित्वा परत्वात्स्यादयः प्राप्नुवन्तीत्याशङ्क्यानवकाशा आयादयः । गोपायतीत्यादावपि शप्स्यादिः प्राप्नोति । न च संति शप्यसति वा न विशेषः । अन्यदिदानीमिदमुच्यते नास्ति विशेषः ।

माह—तदुक्तमिति । सत्यपीति । अपिः सर्वथानवकाशत्वसमुच्चयकः । भाष्येऽग्रेऽस्यान्वयमुखेनोपपादनसत्त्वेऽपि व्यतिरेकं विना दाढ्यासंभवादन्वयस्युपेक्ष्य व्यतिरेकमाह—अन्यथेति । असंभव एव बाधकत्वाङ्गीकार इत्यर्थः । सर्वथाऽनवकाशत्व एवात्त्व इति यावत् । इत्यत्र । प्रतिपादित इति शेषः । बाध इत्यत्रान्वयः । तद्दानोत्तरमिति । दधिदानोत्तरमित्यर्थः ।

तदप्रेत्यादि प्रथममुक्तार्थं द्रढप्रति—अत एवेति । तदाऽचारितार्थं एवानेन बाधाङ्गीकारादेवेत्यर्थः । गोपेति । अस्य यथाश्रुतसूत्रः आयादेस्तदन्ताद्यदार्धधातुकं तत्र पर आयादीनां पक्षे निवृत्तिरिति पक्षे गुप्तिर्गोपेति न स्यात् । गोपा गोपांचकारेति स्यात् । आयादय इति पदोक्तिसामर्थ्यात्पृथक्पाठसामर्थ्याच्च सूत्रत्रयस्याऽऽर्धधातुक एकवाक्यता सार्वधातुके भिन्नवाक्यतेत्येकमायादिप्रकृतेर्धार्धधातुकं तत्र परे तेषां पक्ष उत्पत्तिरिति पक्षे प्राप्नुक्तेऽसिद्धावपि गोपायेतीष्टं न सिध्यतीत्युक्त्वा स्वीकृते आयादयो वा ततः सार्वधातुके नित्यमिति न्यासभेदपक्ष इत्यादिः । परत्वादिति । आदेशप्रवृत्त्युत्तरं स्यतासी इति पक्ष इदम् । तुल्यनिमित्तत्वादनंतरङ्गत्वविरासः । तथा च सकृद्गतिन्यायेनाऽऽयादयो न स्युरेवेति भावः । अपवादविषय उत्सर्गाप्रवृत्त्या सार्वधातुकविषये सामान्यसूत्रतो नाऽऽयादयः । एतेन नित्यमित्यस्य परत्वाद्बाधेऽपि सामान्यसूत्रत्रयेण ते स्युर्न हि तेनापि विप्रतिषेधस्तस्यानैमित्तकत्वेनान्तरङ्गत्वादित्यपास्तम् । आशङ्क्येति । स्यवन्तस्योक्तमित्यत्रान्वयः । ननु गोपायतीत्यादिरवकाशोऽत आह—गोपेति । स्यादिसमुदायान्तर्गतः शप्प्राप्नोतीत्यर्थः । न विशेष इति । विशेषकृच्छ्रात् तदभावे न



इति । यदुक्तमायादीनां स्यादिभिरव्याप्तोऽवकाश इति स नास्त्यवकाश इति भाष्य उक्तम् । एवमत्र तत्प्रवृत्त्युत्तरं चारितार्थेऽपि तदव्याप्तोऽवकाशो नास्तीति सममेव ।

अत एव विषयभेदेऽप्यपवादत्वम् । अत एवाचि रादेशेन नुटोऽप्यपवादत्वाद्वाधमाशङ्क्य 'न तिसृ' ( ६ । ४ । ४ ) इति ज्ञापकेन समाहितं तृज्वत्सूत्रे भाष्ये । तेन विषयभेदेऽपवादत्वाभाव एव बोध्यत इति कश्चित्तन्न । विन्मतोर्लुका टिलोपमात्रस्य बाधानापत्तेः । यत्तु 'दयतेर्दिगि' ( ७ । ४ । ९ ) इति सूत्रे द्वित्वोत्तरं दिग्यादेशस्य चारितार्थ्यं कैयटेनोक्तं तत्प्रौढ्या । ध्वनितं च तेनापि तस्य तथात्वं तदुत्तर-

प्रवर्तत इति मन्यते । स नास्त्येति । पर्जन्यवल्लक्षणप्रवृत्तेरिति भावः । द्वितीयमपि ततो लभ्यत इत्याह—एवमित्ति । तत्र यथा तदुत्तरं तत्पूर्वं वाऽऽयादेश्चारितार्थ्यं तद्वदित्यर्थः । अत्र अजादिधात्वादिविषये । तत्प्रवृत्त्युत्तरं, प्रथमद्वित्वादिप्रवृत्त्युत्तरमपि । तथा च विशिष्टमपि ततो लब्धमिति तात्पर्यम् । चारीति । अन्यतरसूत्रेण शवादिकमेव मत्वाऽमत्वा वा पुनः प्रसङ्गविज्ञानेनाऽऽयादीनां चारितार्थ्येऽपि तदव्याप्त इत्यादि-ग्रन्थस्तुल्य एवेत्यर्थः ।

समकालमित्यपि सर्वथाऽऽवश्यकमिति सूचयन्नाह—अत एवेति । सत्यपि संभवे बाधाङ्गीकारादेवेत्यर्थः । विषयेति । तच्चोक्तमेव । तत्र च कश्चित्तथा संभवः कचिद्दुग्पदेव संभव इति भावः । अत्र मानान्तरमप्याह—अत एवेति । विषयभेदे तत्त्वाङ्गीकारादेवेत्यर्थः । नुटोऽपीति । अपिर्गुणादिसमुच्चायकः । यथा तस्य तद्वाधकत्वं, तद्वत्तद्वाधकत्वमित्यर्थः । मतान्तरं खण्डयति—तेनेति । न तिस्रित्यनेनेत्यर्थः । टिलोपमात्रस्य । नस्तद्धित इत्यस्य टेरित्यस्य च । कैयटविरोधं परिहरति—यत्त्विति चारितार्थ्यमिति । तथा सति भाष्यीयविप्रतिषेधोपपत्तिरिति तद्भावः । तत्प्रौढ्येति । प्रागुक्तभाष्यविरोधादिति भावः । तदभिमतमपीदमित्याह—ध्वनितं चेति । तेनापि, कैयटेनापि । तस्य, प्रागुक्तार्थस्य । तथात्वं, प्रौढत्वम् । पूर्वं सामान्यविशेषभावानाश्रयणेन सावकाशत्वमुक्तमिदानीं तु तदाश्रयेण नाप्राप्ते द्वित्व-

१ ग. ड. वः । नन्वितो. भाष्यात्तदप्राप्तियोग्येऽचारितार्थ्यं तथेत्यस्य लाभेऽपि किंचेत्या-  
शुक्तार्थालाभोऽत आह—ड. पुस्तके तु योग्यत्वेऽचारि इति पाठान्तरम् । २ ग. °ति । उक्तप्र-  
कारेणोक्तार्थवदित्यर्थः । ३ ग. ड. °त्र, गोप्रायति गोपाधिष्यतीत्यादौ । तत्प्र° । ४ ग. तदिति ।  
शवादीत्यर्थः । चारी° । ५ ड. °ममेवेत्यर्थः ।

ग्रन्थेन । असंभव एव बाधकत्वं विरोधस्य तद्वीजत्वादिति वार्तिकमतं तु भाष्यकृता दूषितत्वान्न लक्ष्यसिद्धयुपयोगि ।

तत्रक्रोण्डिन्यन्यायोऽपि तदप्राप्तियोग्येऽचरितार्थविषयो विधेयविषय एव चेति 'तद्धितेष्वचामादेः' (७।२।११७) 'धातोरेकाचः' (३।१।२२) इत्यादिसूत्रेषु भाष्ये स्पष्टम् ।

आरभ्यमाणादिग्यादेशस्य तदपवादत्वमुच्यत इति तदुत्तरग्रन्थेनेत्यर्थः । एवं च तद्भाष्यमप्येकदेश्युक्तिरिति बोध्यम् । नन्वेवमपि वार्तिकमते लक्ष्यभेदापत्तिरत आह—असंभव एवेति । विरोधस्य, तस्यैव । एतेनोक्तबीजन्यवच्छेदः ।

येननेति तत्रेति च स्यात्परैक्यं प्रागुक्तं किञ्चिद्विशेषकथनेन द्रवयितुमुपसंहरति—तत्रेति । अपिरेतत्समुच्चायकः । तदप्राप्तियोग्य इति । तदुद्देश्यतावच्छेदकाक्रान्तत्वरूपतत्प्राप्तियोग्यत्वावच्छेदकावच्छिन्नप्रतियोगिताकभेदवतीत्यर्थः । अन्यथा कालभेदेन तदप्राप्तियोग्यत्वस्य तत्रैव सत्त्वेनासंगतिः स्पष्टैव । एतदर्धमेव योग्यत्वनिवेशः । साधकमुभयत्र क्रमेणाऽऽह—तद्धितेष्विति । तत्र हि क्रौष्टो जागत इत्यादात्रन्त्योपधावृद्ध्योर्विषेधपूर्वमुक्तोक्तन्यायेन तयोरादिवृद्ध्या बाधमाशङ्क्य दृष्टान्ते नाप्राप्तिसत्त्वेऽपि सैश्रुत इत्यादौ तयोरप्राप्त्येह तदभाव इत्युक्तम् । सामान्यविशेषभावो बाधहेतुः स चेह नास्तीति तत्र कैयटः । निमित्तांशे तत्सत्त्वेऽपि कौर्ष्यांशे तदभाव इति तदाकूतम् । धातोरेकाच इति । यद्यप्यत्र सूत्रे न किमपि भाष्य उक्तं तथाऽपि नित्यं कौटिल्ये लुपसेदत्यत्राथैतेभ्यः क्रियासमभिहारे यदा भवितव्यमिति प्रश्ने क्रियासमभिहारे च नैतेभ्य इत्युक्तम् । तत्र पूर्ववार्तिकस्थस्य विशेषासंप्रत्ययादित्यस्य चकारेणानुवृत्तिः । तथा च भृशं जपतीत्याद्यर्थविशेषस्य तादृशयङन्तादप्रतीतिः स नैति भावः । यद्यनुवादेऽपि तन्न्यायसंचारः स्यात्तर्हि तथैव वदेत् । यतो नोक्तमतस्तस्य विधेयविषयत्वमेव । तत्रत्यकैयटस्तन्न्यायसंचारपरस्त्वयुक्त एव । विशेषविहितेन सामान्यविहितस्य बाध उत्सर्गापवादस्थल इत्यत्रैव तद्दृष्टान्तस्य मिदचोऽन्त्यात्सूत्रे भाष्य उक्तत्वात् । किञ्च न हि विशेषानुवादेन सामान्यानुवादबाधे दृष्टान्तो लौकिकोऽस्ति । नापि तद्विषये नियमेन तत्प्राप्तिरस्ति । क्रियासमभिहाराविवक्षायाः संभवात् । क्रियासमभिहारादेर्यङ्द्योत्यतया तद्वृत्तेर्धातोरित्यर्थेनानुवाद्यत्वं स्पष्टमेव । नित्यग्रहणं त्वनभिधानमाश्रित्य भाष्ये प्रत्याख्यातम् । तत्रत्यमनोरमादिकं तु

१ ख, ग, घ, 'पिस्तत्स' । २ क, घ, 'सि विषयत्वस्य' । ३ ख, ग, घ, 'काट्येभ्यो' । ४ ग, घ, 'त्रैवेत' ।

क्वचित्तु सर्वथाऽनवकाशत्वादेव बाधकत्वं यथा डेरामो याडादि-  
बाधकत्वम् । न हि याडादिषु कृतेषु डेराम्प्राप्नोति निर्दिश्यमानस्व-  
ध्यवधानात् । तत्र स्वस्य पूर्वप्रवृत्तिरित्येव तेषां बाधः । तत्र बाधके  
प्रवृत्ते यद्युत्सर्गप्राप्तिर्भवति तदा भवत्येव यथा तत्रैव याडादयः ।  
अप्राप्तौ तु न यथा पचेयुरित्यादौ दीर्घबाधके निरवकाश इयादेशे  
दीर्घाभावः ॥ ५७ ॥

तदेतत्पठ्यते—

चिन्त्यमेव । तथा चेत्यादीत्यत्रातद्गुणसंविज्ञानबहुव्रीहिणा नित्यं कौटिल्य इत्यादिपरिग्रहः ।  
तदुल्लेखस्तु प्राक्सामान्यशास्त्रोपस्थितेर्बाध्यत्वेन तस्यापि विषयत्वाच्चेति बोध्यम् । बहुवचनेन  
मिदञ्चोऽन्यात्सूत्रपरिग्रहः । तच्चोक्तं प्राक् ।

एवं चैतद्बुभयभिन्नस्थले सर्वथाऽनवकाशत्वमेवापेक्षितमिति तत एव बाधे नास्य प्रवृत्ति-  
स्तदाह—क्वचिदिति । तुः पूर्ववैलक्षण्ये । सर्वथा, तदप्राप्तियोग्ये तत्प्रवृत्त्युत्तरमपि  
चेत्यर्थः । एवः स्पष्टार्थः । याडादीति । आदिना आऽस्याऽऽप्तिग्रहः । निर्दिश्येति ।  
डेरित्यर्थः । याडादिनेति शेषः । यदागमा इति न्यायेन समुदायस्य तत्त्वेऽपि न  
निर्दिश्यमानत्वम् । याडादितः प्रागपि न तत्त्वम् । इत्संज्ञकङ्कारोपलक्षितस्यातिदे-  
शप्रवृत्तिं विनाऽसत्त्वेन याडाद्यप्राप्तेः । समकालं तत्त्वं तु दूरापास्तमेव । न चाऽऽगमादे-  
शयोर्न तत्त्वं भिन्नविषयत्वादिति बाध्यम् । उक्तोत्तरत्वात् । अपवादो नुगदीर्घत्वस्येति  
दीर्घोऽकित इत्यत्र भाष्ये तयोरपि तत्त्वोक्तेश्च । पाद्ः पदिति सूत्रस्थं शब्दान्तरप्राप्त्याऽ-  
नित्ययोरयाडामोः परत्वादामिति भाष्यं त्वेकदेश्युक्तिरिति भावः । नन्वेवमत्रापवादत्वान्यव-  
हाराद्बाधकताप्रयोजकेषु तत्त्वेनोल्लेखवादस्य तद्बहिर्भूतत्वात्कथं बाधकत्वमन्यथा न्यूनतापत्ति-  
स्तत्रात आह—तत्रेति । सर्वथा निरवकाशत्वस्थल इत्यर्थः । स्वस्य, सर्वथा निरवका-  
शस्य । रित्येवेति । इतिरभेदे । एवः पूर्वोक्तबाधव्यवच्छेदे । तेषां, परादीनाम् । अंत  
एव पूर्वतो वैलक्षण्यमिति ध्वनयन्नाह—तत्रेति । उक्तोऽर्थः । बाधके, सर्वथा निरव-  
काशे प्रागिति शेषः । तत्रैव, डेराम्निषये रमायामित्यादावेव । अप्रेति । तत्र कृत  
उत्सर्गाप्राप्तौ तु स नेत्यर्थः । निरवेत्यस्य सर्वथेत्यादिः । दीर्घाभाव इति । यजा-  
दिसार्वधातुक्रापरत्वेनातो यञीति दीर्घाभाव इत्यर्थः ॥ ५७ ॥

तदेतदिति । तदुत्तरप्राप्तिकोत्सर्गकर्तृकं भवन्नमित्येतदेवेत्यर्थः । आधुनिकैरिति शेषः ।  
तदप्राप्तौ, तदभवनात्क्वचिदित्युक्तम् । ननु नोक्तोऽस्य वचनस्य विषयोऽत्रापवादशब्दसत्त्वा-

क्वचिदपवादविषयेऽप्युत्सर्गोऽभिनिविशत इति ॥ ५८ ॥

अपवादशब्दोऽत्र बाधकपरः ।

तदुक्तं ' गुणो यद्भ्रुकोः ' ( ७ । ४ । ८२ ) इत्यत्र माष्ये । अभ्यासविकारेष्वपवादा उत्सर्गान्न बाधन्ते । अजीगणत् । अत्र न गणेरीत्वमपवादत्वाद्भ्रुलादिःशेषं बाधते किं तर्ह्यनवकाशत्वादिति ग्रन्थेन । गणरूपाभ्यासान्त्यणस्येत्वाभित्यर्थे ह्रलादिःशेषेण तन्नित्वौ तदनवका-

त्तत्र तत्त्वाभावात् आह—अपेति । अत्र, उक्तवाक्ये । बाधकेति । सर्वथानिरवकाशेत्यर्थः । ह्रतेनास्यापवादविषये तस्यान्येन निषेधेऽप्युत्सर्गो भवतीत्यर्थः । यथा रामावित्यत्र वृद्ध्यपवादपूर्वसवर्णदीर्घस्य नादिचीति निषेधेऽपि वृद्धिः । तौ सदिति निर्देशोऽत्र लिङ्गम् । नान्तःपादमिति पाठे सुजाते अश्वमूनृते इत्यादौ पूर्वरूपे निषिद्धेऽप्ययाद्यप्रवृत्तेः क्वचिदिति । यद्वा 'वा लिटीति ख्यानादेशस्य द्वित्वापवादत्वेऽपि तस्मिन्कृते द्वित्वं भवति । अनेन वचनेन दिग्वादेशविषये द्वित्वाप्रवृत्तेः क्वचिदिति । इदमेवाभिप्रेत्य भ्रष्टावसरत्वान्न पुनः प्रवृत्तिरिति तत्र तत्र षष्ठसप्तमयोः कैयटादयः । जातिव्यक्तिपक्षमूलकं चैतत्पक्षद्वयमित्यपास्तम् । अपवादविषयपरिहारेणोत्सर्गप्रवृत्तेस्तद्विषये तस्याप्रवृत्त्या तस्य वृद्धिबाधकत्वायोगात् । आर्धधातुकीयाः सामान्येन भवन्तीति सिद्धान्तेन बाध्यबाधकभावस्यैवाभावाच्च । दिग्वादेशस्यानार्धधातुकीयत्वेनादोषाच्च । भ्रष्टावसरन्यायानाश्रयणस्य वक्ष्यमाणत्वाच्चेति दिक् ।

उक्तार्थे प्रमाणमाह—तदुक्तमिति । इति ग्रन्थेनेत्यस्यात्रान्वयः । तत्र हि ङोदौक्यत इत्यादौ ह्रस्वदीर्घयोरन्यत्र सावकाशयोः परत्वादौकारस्यौकार एव दीर्घः स्यादेवं च ह्रस्वे कृते दीर्घापवादे गुणेऽपि तस्यैव दौर्लभ्यमिति दोषो न । अन्यार्थे क्रियमाणयाऽभ्यासविकारेष्वपवादा इति परिभाषया निर्वाहादित्युपक्रान्तम् । तदाह—अभ्यासेति । तदेवान्यत्फलमाह—अजीति । तदुपपादयति—अत्रेति । उक्तपरिभाषयेति शेषः । एवं च णस्य निवृत्तावस्येत्वे तत्सिद्धिरिति भावः । उक्तपरिभाषादि खण्डयति—न गणेरीत्वमिति । तत्त्वमुपपादयति—गणिति । ई च गण इत्यत्राभ्यासस्येति स्थानषष्ठी । संभवतीति न्यायेन सामानाधिकरण्यम् । तथा चालोऽन्त्यस्येत्येकवाक्यतया तथावाक्यार्थ इति भावः । इत्यर्थे इति । सप्तसप्तमी । तथा चास्यानवकाशत्वे निमित्तत्वेनान्वयः । ह्रलादिरिति । अत्राभ्यासस्येत्यवयवषष्ठी । तन्नित्वौ, णनित्वौ । तदनवकाशम्, ईत्वमनवकाशम् । सर्वथा तदनवकाशत्वमिति काचित्कः पाठः । एवं चाऽऽदावीत्वे तदसिद्धिः ।

शम् । ईत्वे तु कृते न तस्य प्राप्तिरन्त्यहलोऽमावात् । अभ्यासविकारेषु बाध्यबाधकमावाभावेन च साधितम् । तस्मिंश्च सति लोपे कृते सामर्थ्याच्छिष्टस्यान्त्यस्येत्वमिति न दोषः ।

न च येन नाप्राप्तिन्यायेनापवादत्वमप्यस्य सुवचम् । तस्य चरितार्थविषयताया उक्तत्वात् । 'इको झल' ( १ । २ । ९ ) इत्यत्र भाष्येऽपि ध्वनितमेतत् । तत्र हि 'अञ्जन' ( ६ । ४ । १६ ) इति दीर्घेण गुणोत्तरं फलाभावेनानवकाशत्वाद्गुणे बाधिते दीर्घोत्तरं गुणः स्यात् । दीर्घविधानं तु मिनातेर्दीर्घं कृते 'सनि मीमा' ( ७ । ४ । ५४ ) इत्यत्र मीग्र-

उक्तपरिभाषायास्तु विषय एव नेति भावः । नन्वेवमपि तस्य स्थानिकत्वेन हलादिः शेषे लक्ष्यभेदेनाकारस्य पुनरीत्वे रूपसिद्धिरेवात् आह—ईत्वे त्विति अन्त्येति । प्रकृताभिप्राये न तु तथा तत्र निवेशः । अस्त्विति त्वत्स्थानिकत्वं न । णाभावात्तदप्राप्तिश्चेति भावः । तथा च शेषपदलभ्यनिवृत्तिबाधकत्वे भाष्यस्य तात्पर्यमिति बोध्यम् । अनेन ततः प्राक्चारितार्थाभावः सूचितः । समकालं चारितार्थं त्वसंभावितमेवेति बोध्यम् । नन्वेवमजीगणादित्यस्य ङोदौक्यत इत्यादेश्च कथं सिद्धिरत आह—अभ्यासेति । वेन चेति । चस्त्वर्थे । पूर्ववैलक्षण्याय । अषर्वादावृत्तितपरिभाषान्तरेणेत्यर्थः । इदं चाग्रे स्फुटं भविष्यति । यद्वा चो यथाश्रुतः साधितमित्यग्रे योज्यः पूर्वोक्तिसमुच्चायकः । यद्यपवादत्वमेवानवकाशत्वं तर्ह्युक्तपरिभाषयैव सिद्धे परिभाषान्तरस्वीकारेण तत्साधनाद्यसंगतिरेवेति भावः । नन्वेवमप्यादावीत्वे तदसिद्धिरेवात् आह—तस्मिंश्चेति । परिभाषान्तरे तु सतीत्यर्थः । तत्र सत्यपि तस्मिन्दीत्वं स्यादादौ तदा तत्स्वीकारो व्यर्थ एवात् आदौ लोपस्तदाह—लोपे इति । नन्वेवं पूर्वोक्तरीत्येत्वं न स्यादत आह—सामर्थ्यादिति । सूत्रारम्भसामर्थ्यादित्यर्थः । एकदेशविकृतन्यायेन गस्य गणत्वेन तदन्त्याकारस्यान्त्यणत्वादिति भावः । यद्वा तत्सामर्थ्यात्संभवतीति न्यायबाधेनोक्तार्थं विहाय गणसंबन्ध्यभ्यासान्त्यस्येत्वमित्यर्थाङ्गीकारादिति भावः ।

तत्सूत्रोक्तकैयटोक्तिं खण्डयति—न चेति । त्वमपीति । अपिः सर्वथानवकाशत्वसमुच्चायकः । एवं चोक्तपूर्वपरिभाषयाऽपि निर्वाह इति भावः । तस्येति । उत्सर्गे कृतेऽपि चरितार्थस्यैवापवादत्वमिति भावः । उक्तार्थं मानान्तरमप्याह—इको झेति । भाष्येऽपीति पाठः । तत्र हीत्यस्योक्तमित्यन्वयः । सूत्राभावे चिचीषतीत्यादाविति शेषः । सर्वथाऽनवकाशत्वाय संभावितमन्यथा कृते चारितार्थं निराचष्टे—गुणोत्तरमिति । नन्वेवं दीर्घविधानमनर्थकं स्यादत आह—दीर्घेति । ग्रहणे, सतीति शेषः । न चास्य

हणेन ग्रहणेऽर्थवत्तत्र पश्चात्प्राप्तगुणबाधनार्थमिको झलिति कित्त्वमित्युक्तम् । अन्यथाऽपवादत्वेन बाधे तद्विषय उत्सर्गाप्रवृत्तेर्भाष्यस्य सूत्रस्य चासंगतिरिति स्पष्टमेव ।

यत्तु काञ्चनीत्यादावपवादमयद्विषयेऽप्यणुभवति क्वचिदपवाद्द्विषयेऽपीति न्यायादिति तन्न । 'अणुक्रमणि च' ( ३ । ३ । १२ ) इति सूत्रस्थभाष्यविरोधात् । तत्र ह्यणः पुनर्वचनमपवादविषयेऽनिवृत्त्यर्थं

छाक्षणिकत्वम् । यत्र लक्षणानुसंधानेन शब्दरूपाश्रयणं तत्र तत्प्रवृत्तावपि प्रयोगरूपाश्रयणे तदप्रवृत्तेः । अन्यथा गामादाग्रहणेष्वित्यस्यासंगत्यापत्तेः । मासाहचर्यान्मीशब्दांशेऽपि सा नेति तत्त्वम् । न चैवमप्यसति कित्त्व एज्विषयत्वेनाऽऽत्यप्रवृत्त्या गामादेतिवचनान्माग्रहणेन ग्रहणादिसुभविष्यतीति तत्र मीग्रहणमेव व्यर्थमिति न तदीर्घविधानस्य फलमिति वाच्यम् । एवं सत्यनर्थकत्वेन तत्र गुणस्येव झीप्सतीत्यादौ णिलोपस्यापि बाधापत्तेः । अथ स्थानिवत्त्वात्तत्र कृते स ऽर्चुरः । बाधस्तु समानकालिकस्यैवेति चेत्तर्हि तथैव तत्प्रवृत्त्युत्तरं गुणोऽपि स्यात् । दीर्घत्वं तु सामान्यग्रहणाविघातार्थमिति भावः । तत्र, चिचीषतीत्यादौ । एवं चेत्यादिः । यद्वा तत्र तस्मिन्सति तस्य साफल्ये सति । प्रकृतमाह— अन्यथेति । सर्वथाऽनवकाशस्थलेऽपि येन नेतिन्यायेन बाधाङ्गीकार इत्यर्थः । प्रकृत इति शेषः । अपवादत्वेन, तेनैव । तद्विषये, अपवादत्वेन बाधविषये । अप्रवृत्तेरिति । अस्य सिद्धान्तितत्वेनेति शेषः । भाष्यस्य, उक्तभाष्यस्य । सूत्रस्य, इको झलिति सूत्रस्य । तस्मात्सर्वथाऽनवकाशस्वविषये तदप्रवृत्तिरित्येव तत्त्वमिति भावः ।

क्वचिदपवादेति न्यायविषयं सीरदेवाद्युक्तं खण्डयति—यत्त्विति । आदिना प्रदीयतां दाशरथाय मैथिलीत्यादावपवादस्यात् इजित्यस्य परिग्रहः । मयाङिति । नित्यं वृद्धेतीति भावः । यत्तु वानुवृत्तेरिजभावे तस्यापत्यमित्थणा दाशरथायेति सिद्धमिति । तन्न । उत्सर्गापवादयोर्वैकल्पिकत्वेऽपवादाभाव उत्सर्गाप्रवृत्तेर्भाष्यसंसमतत्वात् । यदपि तस्येदमित्यणा सिद्धमुभयमिति । तदपि न । दाशरथायेत्यस्य सिद्धावपि वृद्धाच्छस्यापवादतया काञ्चनीत्यस्यासिद्धेः । अत एव तदेवात्रोपात्तं मूले । आदिसंग्राहं तु तज्जातीयमेवेति पूर्वपक्षशयः । यत्तु काञ्चनी वासयष्टिरित्यादावपवादमयद्विषयेऽनुदात्तादेश्चेत्यञ् भवतीति सीरदेवादयः । तन्न । काञ्चनशब्दस्य लिट्स्वरेण नवविषयस्येति वाऽऽद्युदात्तत्वादत आह— अणिति । प्राग्दीव्यत इतीति भावः । अपवादेति । कादिविषयेऽपीत्यर्थः । अनिवृत्त्यर्थमिति । अन्यथाऽपूर्वविधितः प्रतिप्रसवविधौ लाघवाद्दुत्सर्गविषय एव तुमुण्वुल्लाविति ष्वुलं बाधित्वाऽप्यस्यात्काण्डलावो व्रजतीत्यादाविति भावः । व्रजतीत्युक्त्या तदपि

गोदायो व्रजतीत्याद्युक्तम् । काञ्चनीत्यादौ काञ्चनेन निर्मितेत्यर्थे शैषि-  
कोऽण् बोध्यः ।

अत्रेदं बोध्यम् । येन नाप्राप्त इत्यत्र येनेत्यस्य यदि स्वतरेणेत्यर्थस्तदा  
स्वविषये स्वतरद्यद्यत्प्राप्नोति तद्बाध्यं विध्यन्तराप्राप्तविषयाभावात् ।  
इयमेव बाध्यसामान्यचिन्तेति व्यवह्रियते । अनवकाशत्वेन बाधेऽप्येषा  
वक्तुं शक्या यद्युदाहरणमस्ति । विनिगमनाविरहात् । यदि तु येनेत्यस्य

फलं सूचितम् । तच्चापि नोक्तम् । यथा चोभयलाभस्तथा भाष्य एव स्पष्टम् । उक्त-  
मिति । यदि स न्याय उक्तार्थकः स्यात्तदा तेनैव तत्र सिद्धे भाष्यासंगतिः स्पष्टैव ।  
न चैतदनित्यत्वपरं भाष्यम् । निर्मूलत्वात्फलाभावाच्च । तथैतस्या एवासत्वेन तथा वक्तुम-  
शक्यत्वादिति भावः । एवं सति काञ्चनीत्यस्यासाधुत्वं निराचष्टे—काञ्चेति ।  
शैषीति । तस्य विधित्वस्यापि सत्त्वात् । वृद्धाच्छ इति तु न । घादीनां जाताद्यर्थेणैव  
विशेषरूपेण तत्तत्सूत्रेण विधानात्तदन्यसंग्रहार्थमेव तस्य तत्त्वाङ्गीकारात् । यद्यपि चक्षुषा  
गृह्यते चाक्षुषमित्यादाविवोपगोच्छात्रा औपगवा इत्यादौ शेष इति लक्षणेनाणादिसिद्धि-  
रेवं चापत्यादिचतुरर्थ्यन्तादर्थजातादन्यार्थस्य विशिष्यतया भासमानस्य शेषत्वेन तद्रूप-  
सर्वविशेषाणां सामान्यरूपेण ग्रन्थयार्थत्वं तस्येदमित्यत्रेदमित्यनेन बोधितमिति तस्येद-  
मिति छः प्राप्नोति तथाऽपि तेनाणादीनां पञ्चानां घादीनां च सर्वेषां विधानेऽपि षष्ठ्यन्ता-  
त्संबन्धिनि विधानेन प्रकृते तथार्थाभावेन तस्याप्राप्तिः । गर्गाणां छात्रा वृद्धाच्छ इत्यादय-  
स्तत्र तत्र ग्रन्था अपि तस्येदमित्याशयका एवेति न दोषः । अत एव शेष इति लक्षणेन  
छात्रार्थेऽण्वृद्धादन्यत्रैव । एवं च गौर्निर्मितो गार्ग इत्यत्रेवात्र छो न । यदा तु गर्गाणां  
छात्रा इतिवत्काञ्चनस्येयमिति विवक्षा तदा भवत्येव छ इति भावः ।

पुरस्तादित्यादिन्यायस्वरूपं वक्तुं येनेत्यत्र कंचित्सिद्धान्तमाह—अत्रेदमिति ।  
स्वतरेणेति । अपवादितस्त्वावच्छेदकावच्छिन्नेत्यर्थः । स्वमपवादः । स्वतरद्यद्यदिति ।  
सर्वत्र वीक्षितस्य तदा परामर्शान्नाग्रे वीप्सा । विध्यन्तराप्राप्तेति । बहुव्रीहिः समाना-  
धिकरणः । आहिताग्न्यादिस्वात्परनिपातः । प्राप्तेति कर्तरि क्तः । प्राप्तेति भावे क्तो व्यधि-  
करणबहुव्रीहिरिति कश्चित् । तदव्याप्तलक्ष्याभावादिति परमार्थः । इयमेवेति । स्वतरस-  
कलर्बाधिकेत्यर्थः । अपवादस्थल एतामुक्त्वा सर्वथाऽनवकाशस्थलेऽप्येनामाह—अनवेति ।  
एषा, बाध्यसामान्यचिन्ता । यद्युदाहरणमिति । अनेन तदभावः सूचितः । एवम-  
ग्रेऽपि । शक्यत्वे हेतुमाह—विनीति । यदि त्विति । तुर्वैलक्षण्यसूत्रकः । येनेत्यस्य

१ ग. क. यद्ययं न्यायः । २ ग. °त्वज्ञापनप° । ३ क. °सिद्धेरे° । ४ घ. शेषत° । ५ क.  
च. गौर्निर्मि° । ६ क. ग. व. °बाधैवेत्य° ।

लक्षणेनेत्यर्थः कार्येणेत्यर्थो वा तदा बाध्यविशेषचिन्ता । अनवकाश-  
त्वेन बाधेऽप्येतद्बाधेन सार्थक्यमुत तद्बाधेनेत्येवं विशेषचिन्ता संभवति  
यद्युदाहरणमिति ॥ ५८ ॥

तत्र कार्येणेत्यर्थे पररूपत्वावच्छिन्ने कार्ये आरभ्यमाणाया  
बुद्धेस्तद्बाधकत्वे निर्णीते किंशास्त्रविहितस्येत्येवं तद्विशेषचिन्तायामाह—

पुरस्तादपवादा अनन्तरान्विधीन्बाधन्ते नोत्तरान् ॥ ५९ ॥

अवश्यं स्वपरस्मिन्बाधनीये प्रथमोपस्थितानन्तरबाधेन चारितार्थ्ये  
पश्चादुपस्थितस्य ततः परस्य बाधे मानाभावः । आकाङ्क्षाया निवृत्ते-  
र्विप्रतिषेधशास्त्रबाधे मानाभावाच्चेत्येतस्य बीजम् ॥ ५९ ॥

‘ नासिकोदरौष्ठजङ्घादन्त ’ ( ४ । १ । ५५ ) इत्यस्यौष्ठाद्यंशे

लक्षणेनेत्यर्थः कार्येणेत्यर्थो वेति पाठः । लक्षणेनेति । शास्त्रविशेषेणेत्यर्थः । प्राधा-  
न्यादाह—कार्येणेति । प्राग्वादाह—अनवेति । सर्वथेत्यादिः । प्राग्वादाह—यद्यु-  
देति । इतिः समाप्तौ ॥ ५८ ॥

नन्वेवं पक्षभेदेऽपि कथं पुरस्तादित्यादिसिद्धिरत आह—तत्रेति । तेषां प्रयाणामर्थानां  
मध्य इत्यर्थः । तत्र कार्येणेति पाठः । कार्येणेत्यस्य कार्यविशेषेणेत्यर्थेऽपि कार्यतावच्छे-  
दको यो विशेषधर्मस्तदवच्छिन्नसर्वकार्यग्रहणसंभवादाह—परेति । अत एव लक्षणेनेत्यर्थे  
न संभव इति तत्त्यागः । बुद्धेः, एत्येधतीत्यस्याः । तद्बाधेति । पररूपबाधेत्यर्थः ।  
निर्णीते, पूर्वन्यायेन । तद्विशेषेति । अवान्तरकार्यविशेषेत्यर्थः । एतेन येननेति न्यायेन  
यत्रोभयबाधकत्वं प्राप्तं तत्रैव दक्ष्यमाणन्यायानां व्यवस्थापकत्वमिति सूचितम् । अस्य न्यायस्य  
युक्तिसिद्धत्वमाह—अवश्यमिति । स्वपरेति । स्वेन स्वान्यस्मिन्नित्यर्थः । प्रथ-  
मेति । यतोऽनन्तरमतः प्रथमोपस्थितमित्यर्थः । तथा च प्रत्यासत्तिन्यायमूलकत्वमस्य  
सूचितम् । एवमग्रेऽपि । अत एव तत्र चानुक्तिः । ततः, अनन्तरात् । आकाङ्क्षाया  
इति । बाधकस्य बाध्याकाङ्क्षाया इत्यर्थः । नन्वाकाङ्क्षा कल्प्यतामत आह—विप्रेति ।  
एतस्य, न्यायस्य ॥ ५९ ॥

मध्येऽपवादा इति न्यायमवतारयति—नासीति । नासिकोदरयोरसंयोगोपधत्वादाह—  
ओष्ठाद्यंश इति । आदिना जङ्घादिपरिग्रहः । येन कार्येणेत्यर्थाभिप्रायेणैव प्राग्-  
वादाह—



ङीष्निषेधत्वावच्छिन्नबाधकत्वे निर्णीते किंविहितस्येत्याकाङ्क्षायामाह—

मध्येऽपवादाः पूर्वान्विधीन्बाधन्ते नोत्तरान् ॥ ६० ॥

तेनौष्ठादिषु पञ्चस्वसंयोगोपधादिति प्रतिषेध एव बाध्यते न तु सहनञ्चिद्यमानलक्षण इति ' नासिकोदर ' ( ४ । १ । ५५ ) इत्यत्र भाष्ये स्पष्टम् । पूर्वोपस्थितबाधेन नैराकाङ्क्ष्यमस्या बीजम् ॥ ६० ॥ .

ननु ' वा छन्दसि ' ( ३ । ४ । ८८ ) इत्यनेन ' सेर्हापिच्च ' ( ३ । ४ । ८७ ) इत्यनन्तरस्यापित्त्वस्येव हेरपि विकल्पः स्यात् । तथा ' नेटि ' ( ७ । २ । ४ ) इति निषेधोऽनन्तरहलन्तलक्षणाया इव सिचिवृद्धिमृजिवृद्धयोरपि स्यात् । अत उक्तन्यायमूलकमेवाऽऽह—

अनन्तरस्य विधिर्वा भवति प्रतिषेधो वेति ॥ ६१ ॥

अत एव ' संख्याव्ययादेः ' ( ४ । १ । २६ ) इति ङीबग्रहणं चरितार्थम् । तद्ध्यानन्तरस्य ङीषो विध्यमावाय । ' न क्तिचि ' ( ६ । ४ । ३९ ) इति सूत्रे दीर्घग्रहणं च चरितार्थम् । तद्ध्यानन्तरस्य ' अनुदात्तोपदेश ' ( ६ । ४ । ३७ ) इत्यस्यैव निषेधाभावाय । मध्येऽपवाद्-

दाह—ङीष्निषेधेति । तेनौष्ठेति । न्यायाङ्गीकारेणेत्यर्थः । उक्तसूत्रेणेत्यर्थ इति कश्चित् । एवव्यावर्त्यं स्पष्टार्थमाह—न त्विति । अत्र मानमाह—पूर्वोपेति । पूर्वामुभवजन्यसंस्कारजन्यस्मृतिविषयेत्यर्थः । उत्तरस्य त्वननुभवात्स्मृत्ययोग इति भावः । बाधेनेति । अस्य चारितार्थ्य इति शेषः । बीजान्तरमपि प्राग्वद्बोध्यम् । अस्याः, न्यायरूपपरिभाषायाः । एतेनानयोज्ञापकं वदन्तः सीरदेवादयः परास्ताः । युक्त्यैव सिद्धार्थेन चारितार्थ्ये ज्ञापकत्वासंभवात् । अष्टास्य इत्यत्रत्यकैयटविरोधापत्तेश्चेत्यनुपदमेव स्फुटी भविष्यति ॥ ६० ॥

विधिमुक्त्वा निषेधमाह—तथेति । यद्यपि मृजेवृद्धचंशे पूर्वोक्तमध्येऽपेति न्यायेन निर्वाहस्तथाऽपि सिचि वृद्ध्यर्थमावश्यकेनानेनैव तत्रापि सिद्धौ तदाश्रयणमफलमिति ध्वनयन्नाह—मृजिवृद्धयोरपीति । उक्तन्यायेति । अनन्तरप्रथमोपस्थितबाधेन साफल्ये न्यवहितपश्चादुपस्थितबाधे मानाभाव इत्येतत्प्रथमन्यायमूलप्रत्यासत्तिन्यायमूलकमेवेत्यर्थः । एवेन ज्ञापकमूलकत्वानिरासः । अत एव, न्यायाङ्गीकारादेव । अस्य चरितार्थद्वयेऽन्वयः । अत एव चसंगतिः । तत्र विध्यंशफलमाह—संख्येति । निषेधांशफलमाह—न क्तिचीति । त्यस्यैवेति । एवेनानुनासिकस्य किञ्चलोरित्यस्य निरासः । एतेन तयो-

न्यायाद्यपेक्षयाऽनन्तरस्येति न्यायः प्रबल इति 'अष्टाभ्यः' (७।१।२१) इति सूत्रे कैयटः । प्रत्यासत्तिमूलकोऽयम् ।

लक्ष्यानुरोधाच्च व्यवस्थेत्यपि पक्षान्तरम् । तत्र तत्र क्वचित्स्वरितत्व-  
प्रतिज्ञानात्सामर्थ्येन वा बाध्यतेऽयं न्यायः । यथा 'टिड्ढा' (४।१।१५)  
इति सूत्रेण टापा व्यवहितस्यापि ङीपो विधिः । 'न षट्' (४।१  
। १०) इत्यादिना द्वयोरपि टाब्ङीपोः प्रतिषेधः । इयं च 'शि सर्व-  
नामस्थानम्' (१।१।४२) इत्यादौ भाष्ये स्पष्टेत्यन्यत्र विस्तरः ॥६१॥

स्तयोरेतज्ज्ञापकत्वं वर्णयन्तः सीरदेवादयः परास्ताः । न्यायादीति । आदिना न्यायाव-  
शेषसंग्रहः । कैयट इति । यो वा तस्मादनन्तर इति भाष्यव्याख्यावसर इत्यादिः ।  
अत्र केचित् । तस्य न्यायमूलकत्वमस्य ज्ञापकमूलकत्वमिति तद्भावः । कैयट इत्यनेनारुचिः  
सूचिता, एतद्वृत्तस्यापि ज्ञापकसंभवेनार्धजरतीयानौचित्यरूपा । तत्राऽऽद्ये ज्ञापकं परिमा-  
णाख्यायामित्यत्र सर्वग्रहणम् । तद्वि एरजित्यस्यैव बाधो न किंतु ऋदोरवित्यस्यापि  
द्वौ कारावित्यादावित्येवमर्थम् । द्वितीये बहुव्रीहेरुधस इत्यस्य सूत्रस्यान उपघालोपिन  
इत्यत्रानुवृत्त्यर्थं कृतं वृत्तिकारादिसंमतं स्वरितत्वप्रतिज्ञानम् । तेन घटोघ्नीत्यादौ बहुव्रीहे-  
रिति ङीषेव न त्वन उपधेति परो ङीप् । अत एव पक्षान्तरमाह—प्रत्येति । प्रत्यास-  
क्तिरुक्ता । अयम्, अनन्तरं इति न्यायः ।

नन्वेवं तुल्यत्वात्प्रबलदुर्बलभावाभावे कथं व्यवस्थाऽत आह—लक्ष्येति । चस्त्वर्थे ।  
तत्र तत्र, बहुषु सूत्रेषु कैयटादौ । यद्वैकं तत्रेति तत्सूत्रस्यकैयट इत्यर्थकं पूर्वान्वयि ।  
अपरमुत्तरान्वयि । उक्तन्यायत्रयमध्य इति तदर्थः । तत्राऽऽद्यस्य विधातुपयोगमाह—  
यथा टिड्ढिति । अपिना टाबृचीति टापा व्यवहितपरामर्शः । टाब्द्वयस्यास्वरितत्वादेव  
नालुवृत्तिरित्याशयेनाऽऽह—ङीप इति । अन्त्यस्य निषेधे तमाह—न षडिति ।  
अनन्तरटाबृचीति निषेधे सूत्रवैयर्थ्यापत्त्या प्रबलया ङीपः स्वरितत्वेऽपि विनिगमनाविरहा-  
त्संभवात्प्रागुक्तरीत्या चोभयोर्निषेध आद्ययोरिति भावः । एवं कालाध्वनोरिति द्वितीया-  
विधिर्हन्तेरत्पूर्वस्येति योगविभागसामर्थ्यात्सर्वनिषेध इत्यप्युदाहरणे बोधे क्रमेण । एतदपेक्षया  
येन नाप्राप्तिन्यायः प्रबलः, अस्मि पाठलक्ष्यविशेषोभयसापेक्षत्वेन बहिरङ्गत्वात् । तदाह—  
अन्यत्रेति । उद्घोतादावित्यर्थः ॥ ६१ ॥

१ ग. ड. 'ना पुस्तादपवादन्यायसं' । २ ग. ड. इति शेषः । अ° । ३ ग. ड. तयोर्न्यायि° ।  
४ ग. ड. 'तयोरपि' । ५ ख. घ. 'वित्ये' । ६ ख. घ. 'यि' । केतिसूत्रादिभाष्यविरोधापत्तिरतः  
प्रागुक्तत्वमेवाऽऽह तत्रेति । प्रत्यासत्तिमूलकत्वे सतीति तदर्थः । त° । ७ ग. 'स्व ल' ।  
८ ग. 'शेषघटोम' ।

ननु दधतीत्यादावन्तरङ्गत्वादन्तादेशेऽल्विधौ स्थानिवत्त्वामावाद्वा-  
देशो न स्यादिति तद्वैयर्थ्यापत्तिरत आह—

पूर्वं ह्यपवादा अभिनिविशन्ते पश्चादुत्सर्गाः ॥ ६२ ॥

लक्षणैकचक्षुष्को ह्यपवादविषयं पर्यालोच्य तद्विषयत्वाभावाभिनिविश-  
उत्सर्गेण तत्तल्लक्ष्यं संस्करोति । अन्यथा विकल्पापत्तिरित्यर्थः । अभि-  
निविशन्त इत्यस्य बुद्ध्यारूढा भवन्तीत्यर्थः । 'अपवादो यद्यन्यत्र चरि-  
तार्थः' ( प० ६५ ) इति न्यायस्य तु नात्र प्राप्तिरन्तादेशाप्राप्तिविषये  
चारितार्थ्याभावात् ॥ ६२ ॥

लक्ष्यैकचक्षुष्कस्तु तच्छास्त्रपर्यालोचनं विनाऽप्यपवादविषयं परित्य-

अन्तरङ्गत्वात्, पूर्वोपस्थितनिमित्तकत्वात्पूर्वस्थितनिमित्तकत्वादल्पनिमित्तकत्वादल्प-  
निमित्तकत्वाच्च । द्वित्वाद्विक्रमणञ्चेत्यादिः । यद्वा पञ्चम्यन्तनिमित्ताभावेन तत्त्वम् । एवं  
च द्वयोः समकालप्राप्तावपि न क्षतिः । एतेन जक्षतीत्यादौ समकालप्राप्त्या तद्भावेन  
तत्साफल्ये दधतीत्यादावपवादोऽपीति न्यायेन स नैव स्यादित्यपास्तम् । कार्यकालपक्ष-  
आद्यमतेऽप्यदोषाच्च । प्रागुक्तीत्यैव तदभावे सिद्धे न्यायानुपयोगाच्च । तस्य युगपत्प्राप्ति-  
विषयत्वेन प्रवृत्त्यभावाच्चेति भावः । अत एवाऽऽह—तद्वैयर्थ्येति । अदभ्यस्तादिति  
सूत्रवैयर्थ्येत्यर्थः । अद्ग्रहणस्योत्तरार्थत्वेऽपीह वैयर्थ्यमेवेति भावः । एतेन परिभाषायां  
ज्ञापकं सर्वथाऽनवकाशविषयत्वं च सूचितम् । पूर्वं ह्यपवादा इति । हिनिश्चये ।  
अपवादशास्त्राणीत्यर्थः । उत्सर्गा इति । प्रवर्तन्त इति शेषः ।

इदं लक्षणैकचक्षुष्काभिप्रायमित्याह—लक्षणैकचक्षुष्को ह्यपेति । अन्यथा,  
उद्देश्यतावच्छेदकावच्छिन्ने सर्वत्रोत्सर्गकृतसंस्कारे । विकल्पेति । शास्त्रद्वयप्रामाण्यात् । सा  
च नेष्टेति भावः । ननु पर्यालोच्येत्याद्यर्थलाभः कुतः । आदौ तत्प्रवृत्तेरेव लाभात् । किं च  
पूर्वमपवादप्रवृत्तिर्यत्र संभवति तत्र सा सर्वथाऽनवकाशत्वेनैव सिद्धा । अत एव पश्चादुत्सर्ग-  
प्रवृत्तिरपि क्वचिदपवादेति प्रागुक्तन्यायेन प्राप्तिरन्ते सिद्धेति तथार्थकमिदं व्यर्थम् ।  
किं च दधतीत्यादावसंभवोऽनिर्वाहश्चात आह—अभीति । एवं च तं पर्यालोच्य तद्विष-  
यत्वाभावेन निर्णीते विषय उत्सर्गो बुद्धिविषयः सल्लक्ष्यं संस्करोति । एवं चोत्सर्ग-  
प्रवृत्तौ तज्ज्ञानमेव कारणमिति भावः । नात्र, दधतीत्यादौ । भावादिति ।  
तस्य युगपत्प्राप्तिविषयत्वाच्चेत्यपि बोध्यम् ॥ ६२ ॥

द्वितीयामवतारयति—लक्ष्यैकेति । अत एव तुः प्रयुक्तः । तच्छास्त्रेति । अप-  
वादशास्त्रेत्यर्थः । ननु लक्ष्यैकचक्षुष्कस्य लक्षणापेक्षैव नेति कथमुत्सर्गस्यापि प्रवृत्तिरत

ज्योत्सर्गेण लक्ष्यं संस्क्रोति । तस्यापि शास्त्रप्रक्रियास्मरणपूर्वकप्रयोग एव धर्मोत्पत्तेः । तदाह—

प्रकल्प्य वाऽपवादविषयं तत उत्सर्गोऽभिनिविशते ॥ ६३ ॥

इति इत्यस्यापवादशास्त्रपर्यालोचनात्प्रागपीत्यर्थः । प्रकल्प्येत्यस्य परित्यज्येत्यर्थः ॥ ६३ ॥

अत एव प्रातिपदिकार्थसूत्रे भाष्य इदं द्वयमप्युक्त्वा न कदाचित्ता-  
वदुत्सर्गो भवत्यपवादं तावत्प्रतीक्षत इत्यर्थकमुक्तम् । एतन्मूलकमेव  
नवीनाः पठन्ति—

उपसंजनिष्यमाणनिमित्तोऽप्यपवाद उपसंजातनि-  
मित्तमप्युत्सर्गं बाधत इति ॥ ६४ ॥

आह—तस्यापीति । लक्ष्यैकचक्षुष्कस्यापीत्यर्थः । अपिरुक्तसमुच्चायकः । योग एवेति ।  
एवेन तदन्यथाप्रयोगे धर्मोत्पत्तिनिरासः । स्पष्टं चेदं परुषशाह्निके । इदमपि तत्र गमकमिति  
भावः । एतेनापवादेनोत्सर्गस्य बाधाविशेषात्पक्षद्वयोपन्यासो व्यर्थ इत्यपास्तम् । प्रकल्प्य  
चेति पाठः । वाशब्दः पक्षविकल्पे । यथाक्रमं प्रकल्प्येत्यस्य बुध्द्यारूढं कृत्वा ततस्त-  
दनन्तरं स प्रवर्तत इत्यर्थे पूर्वतो भेदो न स्यात् । इष्टापत्तौ वाऽसंगतिर्वक्ष्यमाणदोषश्च ।  
अतो व्युत्क्रमेण प्रागपीति शेषपूरणेन व्याचष्टे—तत इति । तस्य प्रक्रान्त-  
परामर्शकत्वादाह—अपवादेति । अत एवाऽऽह—परीति । अभिनिविशत इत्यस्य  
प्रवर्तत इत्यर्थः । एवं चापवादशास्त्रविषयं स्वयमेव त्यक्त्वा देवदत्तादिज्योत्सर्गेण लक्ष्यं संस्क-  
रोतीत्यर्थः । प्रागेवोत्सर्गस्यापवादविषयान्यविषयं निर्णयतीति यावत् । तथा च पूर्वमते  
सर्वत्र प्राप्तस्योत्सर्गस्य विषयविशेषेऽपवादेन बुध्द्यारूढेन निवृत्तिरत्र तु प्रागेव तथेति भेद  
इति फलितम् ॥ ६३ ॥

अत एव, द्वितीयस्योक्तार्थकत्वेन प्रकारभेदेऽप्युक्तरीत्या द्वयोः फलितैक्यादेव ।  
तावत्, आदौ । प्रतीक्षते, अपवादविषयत्वं यथाकथंचिज्ज्ञात्वा तत्रोत्सर्गबुद्धिनिवर्तते  
ततोऽन्यत्र सा भवतीति तात्पर्यार्थः । इत्यर्थकमिति । न तावदत्र कदाचित्तिङ्गोदेशो  
भवति । अपवादौ तावच्छतृशानचौ प्रतीक्षत इतीति भावः । यदि द्वयोर्न्याययोर्भिन्ना-  
र्थत्वं स्यात्तर्ह्युपसंहारद्वयं कुर्यात् । तस्मादुक्त एवार्थ इति भावः । एतन्मूलकमेवेति ।  
एतदुभयफलितमूलकमेवेत्यर्थः । एवेन मूलान्तरनिरासः । ऋष्यसंमतत्वात् । अत एवाऽऽह—  
नवीना इति । दीक्षितादय इत्यर्थः । दधतीत्यत्र तन्नियामकत्वेनेति शेषः । द्वितीय-

यस्वभ्यस्तसंज्ञासूत्रे कैयटेन प्रकल्प्य वेति प्रतीकमुपादाय यथा 'न  
संप्रसारणे' ( ६ । १ । ३७ ) इति परस्य यणः पूर्व संप्रसारणं पूर्वस्य  
तु तन्निमित्तः प्रतिषेध इत्युक्तं तच्च तत उत्सर्ग इत्याद्यक्षराननुगुणम् ।  
यस्वपवादवाक्यार्थं विना नोत्सर्गवाक्यार्थं इति तदर्थं इति तन्न । अभि-  
निविशन्तेऽपवादविषयमित्यादिपदस्वारस्यभङ्गापत्तेः । पदजन्यपदार्थो-  
पस्थितौ वाक्यार्थबोधाभावे कारणाभावाच्च । यत्र त्वपवादो निषिद्ध-  
स्तत्रापवादविषयेऽप्युत्सर्गः प्रवर्तत एव यथा वृक्षावित्यत्र 'नाऽऽदिचि'  
( ६ । १ । १०४ ) इति पूर्वसवर्णदीर्घनिषेधादप्रवर्तमानस्य वृद्धिबाध-  
कत्वाभावाद् वृद्धिः प्रवर्तते ।

अत एव 'तौ सत्' ( ३ । २ । १२७ ) इत्यादि संगच्छते । अत  
एव निर्देशाद्भ्रष्टावसरन्यायस्यात्र शास्त्रे नाऽऽश्रयणम् । ध्वनितं चेदम्

वचनस्य तदेवार्थान्तरं खण्डयति—यत्त्विति । अभ्यस्तेति । उभे अभ्यस्तमिति सूत्र  
इत्यर्थः । यथेति । अस्यैतद्विषयभूतमित्यादिः । इतीति । इति बुद्धिस्थे सतीत्यर्थः ।  
संप्रसारणमित्यस्य प्रवर्तत इति शेषः । इत्यादीति । आदिना वा प्रकल्प्येत्यादिपरिग्रहः ।  
किंच न संप्रसारण इत्यत्र ज्ञापकादयमर्थः साधितो भगवता । यदि न्यायविषयस्ताहिं  
भाष्यासंगतिरेवेति तद्भाष्यविरुद्धमित्यपि बोध्यम् । तदर्थं इति । वचनद्वयार्थं इत्यर्थः ।  
पूर्वशेषस्यापि भाष्यसंमतत्वान्नासंगतिः । क्रमेण बाधकमाह—अमीति । शन्त इति  
पाठः । तेन हि लक्ष्यसंस्कारकवाक्यार्थबोधाभावेऽपि सामान्यतः सोऽस्तीति सूच्यते । अन्य-  
थैवमुक्तिरयुक्ता स्यात्तथैव वदेदिति भावः । आदिना ततोऽभिनिविशत इत्यस्य संग्रहः । ननु  
पदास्वारस्येऽपि तात्पर्यार्थं एवास्तु सोऽत आह—पदेति । आकाङ्क्षादिसत्त्व इति शेषः ।  
अत्रोभयत्रापवादविषयता फलोपहिता ग्राह्याऽन्यथाऽनिष्टापत्तेः । तावित्यादिनिर्देशासांग-  
त्यापत्तेश्च । अप्रवर्तमानस्य बाधकत्वासंभवाच्च । तस्माद्बाधकाबाधितापवादविषयता यत्र  
तत्र नोत्सर्गप्रवृत्तिरन्यत्र तु भवत्येवेति फलितम् । तदाह—यत्र त्विति । विषयेऽ-  
यीति । अपवादविषयत्वयोग्येऽपीत्यर्थः । अपिः प्रागुक्ततदविषयपरामर्शकः । एवो निवृ-  
त्तिव्यवच्छेदे । अप्रवर्तमानस्य, पूर्वसवर्णदीर्घस्य ।

न्यायसिद्धेऽर्थे ज्ञापकमप्याह—अत एवेति । तथार्थाङ्गीकारादेवेत्यर्थः । ननु  
यस्यावसरो भ्रष्टस्तत्रेति न्यायेन वृद्धिर्नैव स्यादत आह—अत एवेति । तावित्यस्मादेव  
निर्देशादित्यर्थः । अत्र, पाणिनीये । यावता विनेति न्यायादिति भावः । सूत्रारूढेऽर्थे  
भाष्यमपि प्रमाणयति—ध्वनितमिति । तत्र हि यद्यपीको गुणेति सूत्रे वृद्धिग्रह-

‘ इको गुण ’ ( १ । १ । ३ ) इति सूत्रे भाष्य इति भाष्यप्रदीपोद्घोते निरूपितम् ।

अत्र देवदत्तस्य हन्तरि हते देवदत्तस्योन्मज्जनं नेति न्यायस्य विषय एव नास्ति । हते देवदत्त उन्मज्जनं न । देवदत्तहननोद्यतस्य तु हनने भवत्येवोन्मज्जनम् । प्रकृतेऽपि न पूर्वसवर्णदीर्घेण वृद्धेर्हननम् । किं तु हननोद्यमसजातीयं प्रसक्तिमात्रम् । प्रसक्तस्यैव निषेधात् । प्रतिपदोक्तत्व-

णाभावेऽभैत्सीदित्यादौ हलन्तलक्षणाया बाधकत्वेऽप्यकोषीदित्यादौ प्राप्तायाः सिचि वृद्धिरिति वृद्धेर्बाध्यसामान्याचिन्तापक्षे नेटीति निषेधमुक्त्वा विशेषचिन्तापक्षे सिचि वृद्धिरित्यस्या बाधिकाया हलन्तलक्षणाया नेटीति निषेधादपवादे निषिद्ध उत्सर्गो नेति समाधानदाढ्याय नान्तःपादमिति पाठे सुजाते अश्वसूनृते इत्यत्र पूर्वरूपनिषेधेऽयादयोऽपि नेति दृष्टान्त-योक्तं तत्र न्यायस्य साधकमेव । तथाऽपि द्वितीयपक्षः प्रौढच्युक्तिः । न्यायाभावात् । अत एव सिच्यन्तरङ्गाभौवे दत्तस्यातो हलादेरित्यत्राद्ग्रहणस्य ज्ञापकस्य खण्डकनैतदस्ति ज्ञापकमित्यादि तदग्रिमभाष्यसंगतिः । अन्यथा न्यकुटीदित्यादावन्तरङ्गतया वृद्धिबाधकगुणस्य निषेधे तेन न्यायेन वृद्ध्यभावे सिद्धे तदसंगतिः स्पष्टैव । अत एव नान्तःपादमिति सूत्र एङोऽतीत्यनुवर्त्य एङोऽति यद्यत्प्राप्नोति तस्य निषेध इत्यर्थमाश्रित्य तस्य सर्वनिषेधकत्वमुक्तम् । तस्मात्तदभाव एवेति बोध्यम् । तदाह—निरूपितमिति ।

उक्तनिर्देशोद्घोषदेवदत्तहन्तृहतन्यायोऽनित्य इति कस्यचिदुक्तिं खण्डयति—अत्रेति । वृक्षावित्यादावित्यर्थः । हेतुं वक्तुमभावज्ञाने प्रतियोगिज्ञानस्य कारणत्वात्तद्विषयत्वज्ञानस्याऽऽदावावश्यकत्वात्तस्य च तत्स्वरूपज्ञानाधीनत्वादादौ तच्छरीरमाह—हत इति । दत्त इति । तद्धन्तरि हतेऽपीति शेषः । उन्मज्जनं नेत्यस्य देवदत्तस्येति शेषः । हतत्वस्य तद्धन्तर्यारोपे तु सुतरां तस्य नोन्मज्जनमिति भावः । हननेति । तदर्थमुद्यतेत्यर्थः । उन्मज्जनम् । देवदत्तस्येति शेषः । तद्विषयत्वे हेतुमाह—प्रकृतेऽपीति । वृक्षावित्यादावित्यर्थः । अपिर्ह्यर्थे । प्रसक्तिमात्रं, प्रसङ्गमात्रम् । मात्रपदेन हननस्थानीयलक्ष्यनिष्ठप्रवृत्तिव्यावृत्तिः । तत्र हेतुमाह—प्रसेति । एवेन जातव्यावृत्तिः । ननु प्रतिपदोक्तस्य द्विविधमपि बाधकत्वं कथम् । उक्तेष्वपरिगणनात् । अन्तर्भाव इति चेत्क । अत आह—प्रतीति । पूर्वसमुच्चायकोऽपि । निरवेत्यस्य यथाकथंचिदित्यादिः । तेनोभयसंग्रहः । अत्रापि बाधः प्राग्वत् । तत्राऽऽद्यस्योक्तन्यायमूलकत्वेन सिद्धत्वात्तदुपेक्ष्य द्वितीये मान-

१ क. ड. °क्तं न्या° । २ क. ड. °भाव एतस्या° । ३ घ. ड. षडकं नै° । ४ क. °शादेव देव । ५ ग. घ. °ति । तावि° ।

मपि निरवकाशत्वे सत्येव बाधप्रयोजकम् । स्पष्टं चेदं ' शेषाद्विभाषा ' ( ५ । ४ । १५४ ) इति सूत्रे भाष्ये । तत्र हि शेषब्रह्ममनर्थकं ये प्रतिपदं विधीयन्ते ते बाधका भविष्यन्तीत्याशङ्क्यानवकाशा हि विधयो बाधका भवन्ति समासान्ताश्च कबभावे सावकाशा इत्युक्तम् ।

क्वचिदनवकाशत्वाभावेऽपि परनित्यादिसमवधाने शीघ्रोपस्थितिक-  
त्वेन पूर्वप्रवृत्तिप्रयोजकं बलवत्त्वं प्रतिपदविधित्वेनापि । परनित्यान्तर-  
ङ्गप्रतिपदविधयो विरोधिसंनिपाते तेषां मिथः प्रसङ्गे परबलीयस्त्वमिति  
' प्रत्ययोत्तरपदयोश्च ' ( ७ । २ । ९८ ) इति सूत्रे कैयटेन पाठात् ।  
अत एव रम इत्यादौ प्रतिपदोक्तत्वात्पूर्वमेव आकारप्रश्लेषाद्बल-  
ङ्क्यादिलोपो न प्राप्नोतीत्याशङ्क्य ' एङ्हस्वात् ' ( ६ । १ । ६९ )

माह—स्पष्टमिति । शेषेति । समासान्तापेक्षयैव शेषत्वमिति भावः । यद्यपि तत्र  
चारितार्थ्ये सति तदप्राप्तियोग्येऽचारितार्थ्यरूपमनवकाशत्वमस्ति येन नेतिन्यायविषय-  
भूतमिति भाष्यासंगतिरेव तथाऽप्यस्मादेव भाष्यात्तन्त्यायाविषयोऽयमिति तथाऽत्र न  
गृह्यत इति सर्वथानवकाशप्रतिपदोक्तस्यैव बाधकत्वमिति सर्वथाऽनवकाश एवास्यान्तर्भाव  
इति सार्वत्रिकोऽयमर्थ इति भावः । यत्र तु प्रतिपदविधित्वे सति सर्वथाऽनवकाशत्वं न  
किंतु तादृशं तत्र येन नेति न्यायेनैव बाधः । अत एव प्रतिज्ञायां निरवेति बाधेति च  
सामान्येनोक्तम् । इदं च परनित्याद्यसमवधान उक्तम् ।

अथ तत्समवधानेऽपि प्रागुक्तदाढ्यायाऽऽह—क्वचिदिति । शास्त्रस्य तदभावेऽपि  
तत्समवधाने प्रतिपदविधित्वेन यच्छीघ्रोपस्थितिकत्वं तेन पूर्वप्रवृत्तिप्रयोजकं बलवत्त्वमप्यङ्गी-  
क्रियत इत्यर्थः । तत्र मानमाह—परेति । विरुद्धयोर्द्वयोः शास्त्रयोः संनिपात एकलक्ष्ये  
प्रवृत्तौ पूर्वादितो यत्पराद्यन्यतमं तद्भवति । तेषां, परादीनां मध्ये । मिथः, परनित्याद्यो-  
र्युगपत्प्रसङ्ग उपात्तक्रमेण तद्बलवदित्यर्थः । एवं च वाक्यद्वयमिदमिति विधय इति प्रथमो-  
पपत्तिर्विरोधीत्यस्य साफल्यं च । यत्तु विरोधिसंनिपात इत्यनेन भिन्नविषयागमादेशयोर्ना-  
पवादत्वमिति सूचितमिति केचित् । तन्न । नुम्नुटोर्बाध्यबाधकत्वानापत्तेः । नित्यात्सुब्लु-  
कोऽन्तरङ्गा आदेशा इति प्रत्ययोत्तेति सूत्रं व्यर्थमिति ज्ञापकं परिभाषाया इत्यत्रै  
तेनैतदुक्तम् । इति, इत्यस्य । अत एव कैयटेनेतितृतीयासंगतिरुभयेति नियमप्राप्तेः । नन्वे-  
वमपि तद्भाष्यात्प्रतिपदविधित्वस्य तत्त्वं न लब्धमिति तदंशे कैयटासंगतिरेवेति कथमुक्ता-  
र्थसिद्धिरत आह—अत एवेति । उक्तार्थाङ्गीकारादेवेत्यर्थः । एत्वे, संबुद्धौ चेत्यनेन ।

१ क. ड. °वः । अत्र । २ ड. °शे यत्र । ३ क. पुस्तके °टोरपि बाध्य° इति पाठान्तरम् ।  
४ ग. ड. °त्र ताहं ते° ।

इति लोपेन समाहितम् ॥ ६४ ॥

नन्वयज इन्द्रमित्यादावन्तरङ्गस्यापि गुणस्यापवादेन सवर्णदीर्घष-  
बाधः स्यादत आह—

अपवादो ययन्यत्र चरितार्थस्तर्ह्यन्तरङ्गेण बाध्यते ॥ ६५ ॥

निरवकाशत्वरूपस्य बाधकत्वबीजस्याभावात् । एवं च प्रकृतेऽन्त-  
रङ्गेण गुणेन सवर्णदीर्घः समानाश्रये चरितार्थो यणगुणयोरपवादोऽपि  
बाध्यते । पूर्वोपस्थितनिमित्तकत्वरूपान्तरङ्गत्वविषय इदम् । यत्त्वाग-  
मादेशयोर्न बाध्यबाधकभावो भिन्नफलत्वादत एव ब्राह्मणेभ्यो दधि  
दीयतां कम्बलः कौण्डिन्यायेत्यादौ कम्बलेन न दधिदानबाध इति  
'च्छ्रवोः' ( ६ । ४ । १९ ) इति सूत्रे कैयटस्तन्न । अपवादो नुग्दी-  
र्घत्वस्येति 'दीर्घोऽकितः' ( ७ । ४ । ८३ ) इतिसूत्रस्थभाष्यविरो-  
धात् ॥ ६५ ॥

तत्र संबुद्धिपदोपादानात् । समाहितमिति । अन्यथा शङ्ककस्याज्ञानेऽपि सिद्धान्ती  
तथैव वदेदिति तदनुक्त्या तथोक्त्यैतदर्थस्य तदभिमतत्वमिति भावः ॥ ६४ ॥

अन्तरङ्गस्य, पूर्वोपस्थितनिमित्तकस्य । अपवेति । अनेन पूर्वसंगतिः सूचिता ।  
स्वविषये चारितार्थेन वैपरीत्यमित्याह—ययन्यत्रेति । अत्र बीजमाह—निरवेति ।  
अयं भावः—दण्डाग्रं श्रीश इत्यादौ समानस्थानिनिमित्तके सर्वथाऽनवकाशत्वेन यणगुणयोः  
प्राग्दीर्घे सति तत्र तयोरप्राप्तावपि भिन्नस्थानिनिमित्तकेऽयज इन्द्रमित्यादौ गुणदीर्घयोः  
प्राप्तौ दीर्घस्य सर्वथानवकाशत्वाभावेऽपि तत्र चारितार्थे सति तदप्राप्तियोग्येऽचारि-  
तार्थरूपानवकाशत्वसत्त्वाद्येन नेति न्यायेन प्राप्तबाधो न । तुल्यस्थानिनिमित्तकयोरेव तेन  
बाध्यबाधकभावस्य मिथो विप्रतिषेधसूत्रस्थभाष्यादङ्गीकारादिति । तदाह—एवं चेति ।  
तादृशबीजाभावे चेत्यर्थः । प्रकृते, अयज इन्द्रमित्यादौ । समानेति । तयोरपवादोऽपि  
यतस्तत्र समानाश्रये चरितार्थोऽत इत्यर्थः । उक्तहेतौरेवाऽऽह—पूर्वोपेति । रूपान्तर-  
ङ्गत्वविषय इति पाठः । एवं च यत्र स्थानिनिमित्तक्येऽन्तरङ्गत्वमन्यादृशं तत्र तस्यापवादे-  
नैव बाध इति भावः । यच्चिति । अन्यथोठाष्टित्वपक्षे नाप्राप्ते लोपे वस्याऽऽस्म्यमाण ऊडा-  
गमोऽपवादत्वाद्बाधकः स्यादिति वलोपाभावे रूपासिद्धिरिति वलोपेन तत्साधकभाष्यासंगतिः  
स्यादिति भावः । भिन्नेति । लोपो हि स्थानिनिवृत्तिफलक ऊटु न तन्निवृत्तिफलक इति  
भावः । एवं च फलमत्रावान्तरं शास्त्रविहितरूपं ग्राह्यं न तु प्रयोगरूपम् । अन्यथैतदसंगतिः  
स्पष्टैव । अत एव दृष्टान्तसंगतिरपि । अन्यथा तत्रापि शरीररक्षणरूपफलस्य तुल्यत्वात्तदसं-  
गतिः स्पष्टैव । तदाह—अत एवेति । भिन्नफलत्वे तत्त्वानङ्गीकारादेवेत्यर्थः । दधि,



नन्वजीगणदित्यादौ गणेरीत्वं निरवकाशत्वाद्ब्रलादिःशेषं बाधेत तत्राऽऽह—

अभ्यासविकारेषु बाध्यबाधकभावो नास्ति ॥ ६६ ॥

‘दीर्घोऽकितः’ ( ७ । ४ । ८३ ) इत्यकिद्ब्रह्णमस्या ज्ञापकम् । अन्यथा यंयम्यत इत्यत्र नुकि कृतेऽनजन्तत्वाद्दीर्घाप्राप्तौ तद्वैयर्थ्यं स्पष्टमेव । इयं परान्तरङ्गादिबाधकानामप्यबाधकत्वबोधिका । तेनाचीकरत्, मीमांसत इत्यादि सिद्धम् । आद्ये सन्वद्भावस्य परत्वाद्दीर्घेण बाधः प्राप्नोति । अन्त्ये ‘मान्बध’ ( ३ । १ । ६ । ) इति दीर्घेणान्तरङ्गत्वादित्वस्य बाधः प्राप्तः ।

यत्तु यत्रैकैकप्रवृत्त्युत्तरमपि सर्वेषां प्रवृत्तिस्तत्रैवेदमिति ‘अत एक’

ओदनसंस्कारकम् । कम्बलः, शीतनिवारक इति भावः । सिद्धान्ते तु तद्भाष्यस्यैकदेश्युक्तित्वादन्यथाऽपि सुयोजत्वाच्च न दोष इति बोध्यम् ॥ ६५ ॥

निरवेति । अस्य सर्वथेत्यादिः । अनेन पूर्वसंगतिः सूचिता । अनयोः क्रमे तु पूर्वोक्तक्रम एव नियामकः । किंच तेन विपरीतो बाध्यबाधकभावः प्रतिपाद्यत इति प्राक्तदुपस्थितिः । अत्र तु तस्यैवाभाव इति पश्चादुपस्थितत्वमिति भावः । बाधेतेति । अस्येति चेदिति शेषः । अन्यथा, एतत्परिभाषाऽभावे । नुकीति । अपवादत्वात् । नाप्राप्ते दीर्घे नुक् आरम्भात् । तत्र समकालं चारितार्थ्ये सति तदप्राप्तियोग्येऽचारितार्थ्यात् । ननु कृतेऽपि नुक्यन्त्यनकारस्य दीर्घः स्यादिति चेन्न । दीर्घश्रुत्याऽचूपरिभाषोपस्थानादचाऽभ्यासस्य विशेषणादजन्ताभ्यासान्यस्य दीर्घो भवतीत्यर्थात् । तदाह—अनजन्तेति । अभ्यासविकारेष्वपवादा उत्सर्गान्न बाधन्त इति त्यक्त्वैतदङ्गीकारफलमाह—इयमिति । ज्ञादीति । आदिना नित्यपरिग्रहः । एतद्रूपबाधकत्वमित्यर्थः । आद्ये, अचीकरदित्यत्र । अस्यान्यथेत्यादिः । सन्वद्भावकाशोऽचिक्षणदिति । दीर्घस्वावकाशोऽदीदिपादिति । आद्येऽभ्यासस्यालघुत्वाद्दीर्घाप्राप्तिः । अन्त्ये सन्यत इत्यादिना कस्यचित्कार्कस्याविधानात्सन्वत्त्वाप्राप्तिः । दीर्घस्तु सन्वद्भावविषय उच्यते न तु तेनेति भावः । प्राप्नोतीति । वर्तमानसमीपे भूते लट् । अन्त्ये, मीमांसत इत्यत्र । अन्तरङ्गेति । सन्नप्रत्ययोऽभ्यासदीर्घत्वं च संनियोगेन विधीयत इत्यन्तरङ्गं दीर्घत्वम् । इत्वं तु बहिरङ्गं सनि परतो विधानात् । न च सन्नप्रत्ययकालेऽभ्यासाभावेन तदप्राप्त्या कथं दीर्घस्यान्तरङ्गत्वमिति वाच्यम् । अभ्यासत्वस्थाऽऽवश्यकत्वेन तावत्पर्यन्तं दीर्घस्यावस्थानेऽपीत्त्वपर्यन्तमवस्थितौ कारणाभावेन तदपेक्षयाऽन्तरङ्गत्वसत्त्वादिति भावः ।

एकैकेति । उत्सर्गस्यापवादस्य चेत्यर्थः । यथा नर्नर्तीत्यादावुरदत्त्वे रुगादयस्तेषु च

( ६ । ४ । १२० ) इति सूत्रे कैयटस्तत्र । नुकि कृते दीर्घांप्राप्त्या धर्मि-  
ग्राहकमानविरोधात् । मान्वधादीनां दीर्घं कृत इत्वाप्राप्त्या ' गुणो यङ्-  
लुकोः ( ७ । ४ । ८२ ) इतिसूत्रस्थभाष्योक्ततदुदाहरणासंगतेश्चेत्य-  
न्यत्र विस्तरः ॥ ६६ ॥

ननु तच्छीलादितृन्विषये ण्वुलपि स्यात् । न च तृन्नपवाहोऽसरूपा-  
पवाद्स्य विकल्पेन बाधकत्वात् । अत आह—

ताच्छीलिकेषु वासरूपविधिर्नास्ति ॥ ६७ ॥

ण्वुलि सिद्धे निन्दहिंसादिसूत्रेणैकाज्भ्यो वुञ्जविधानमत्र ज्ञापकम् ।  
तत्र ण्वुलवुञ्जोः स्वरे विशेषाभावात् ।

तदिति भावः । कृते, अजन्ताभ्यासाभावेनेति शेषः । धर्मीति । दीर्घोऽकित इत्यकिदि-  
तीत्यादिः । मानादीनामित्येव सिद्ध एवमुक्तिर्वैचित्र्याय । गुणो यङिति । मान्वधे-  
त्यपि द्रष्टव्यम् । तदुदाहरणेति । भीमांसत इतीत्वघटितैतदुदाहरणेत्यर्थः । न चैवमन्वा-  
च्यस्य गमकाधीनत्वेन समुच्चयस्य प्रसिद्धतरत्वादभ्यासलोपश्चेति समुच्चये चप्रयोगान्नेमतु-  
रित्याद्यर्थं लिटीत्यस्याऽऽदेशविशेषणत्वे पक्तेत्यादौ गमहनेत्यतः कृडितित्यनुवृत्त्या  
वारणेऽपि पक्त् इत्यादौ लोपसंनियोगशिष्टत्वाङ्गीकारेण वारणेऽप्यत एकेत्यनेन पाप-  
च्यत इत्यादावैत्वादेरितिप्रसङ्गस्य परत्वादीर्घत्वमत्र बाधकं भविष्यतीति वारणपर-  
स्यात एकेतिसूत्रभाष्यस्यासंगतिस्तदर्थमेव हि कैयटेन तत्र तथोक्तमिति वाच्यम् । ज्ञापक-  
सिद्धस्यासार्वत्रिकत्वेनानित्यत्वादभ्यासविकारोऽपि परिभाषाया अनाश्रयणामिति भगवतोऽ-  
भिप्रायात् । तदाह—इत्थन्यत्रेति । उद्घोतादावित्यर्थः ॥ ६६ ॥

तृन्नपवाद इति । आ क्सेस्तच्छीलेत्यर्थविशेषे विहितत्वादिति भावः । अनेन संगतिः  
मूर्च्छिता । एवमग्रिमद्वयेऽपि बोध्यम् । ण्वुलीति । करणस्याधिकरणत्वविवक्षायां सप्तमी ।  
यद्वा ण्वुलि सति निन्दक इत्यादिरूपे सिद्ध इत्यर्थः । एकाज्भ्यः, कण्ड्वादियगन्तासूयाभि-  
न्नेभ्यः । ततस्त्ववश्यं विधेयः सः । ण्वुलि प्रत्ययात्पूर्वमुदात्तं वुञ्जित्वादिरुदात्त इति विशे-  
षात् । अत एवाऽऽह—तत्रेति । तदन्वैकाक्षित्यर्थः । रूपे विशेषाभावस्य स्पष्टत्वा-  
दाह—स्वर इति । सामान्यापेक्षं चेदं ज्ञापकमिति भावः ।

ननु ताच्छीलिकेष्वित्यधिकरणसप्तम्यामुत्सर्गापवादयोस्ताच्छीलिकत्वमुतापवादस्यैव ।  
आद्य उक्तज्ञापकासंगतिर्ण्वुलोऽतच्चात् । तथा च निन्देतिसूत्रे तेषां ग्रहणानर्थक्यापत्तिः ।  
अनुदात्तेतश्चेति युचैव पदन इत्यस्य सिद्धौ पुनर्जुचङ्क्रम्येत्यत्र युजर्थं पदिग्रहणं हि तत्र  
ज्ञापकम् । न च लषपतेत्युक्त्वा बाधे प्राप्ते पक्षेऽनेन युच्प्रतिप्रसूयत इति वाच्यम् ।

ताच्छीलिकेष्विति विषयसप्तमी । तेन ताच्छीलिकैस्ताच्छीलिकैश्च  
वासरूपविधिर्नैति बोध्यम् ।

नन्वेवं कम्प्रा कमनेत्याद्यसिद्धिः । ' नमिकम्पि ' ( ३ । २ । १६७ )  
इति रेण ' अनुदात्तेतश्च हलादेः ' ( ३ । २ । १४९ ) इति युचो बाधा-  
दिति चेन्न । ' सूददीपदीक्षश्च ' ( ३ । २ । १५३ ) इत्यनेन दीपयुज्-  
निषेधेनोक्तार्थस्यानित्यत्वात् ॥ ६७ ॥

नन्वेवं हसितं छात्रस्य हसनमित्यादौ घञ्चिच्छति मोक्तुमित्यत्र  
लिङ्गलोटावीषत्पानः सोमो भवतेत्यत्र खलुप्राप्नोतीत्यत आह—

कल्युट्त्तुमुन्खलर्थेषु वासरूपविधिर्नास्ति ॥ ६८ ॥

वासरूपविधिना तत्सिद्धेः । एवं च द्वयोस्तत्त्वाद्युक्तं तत्त्वम् । किं च तथा सत्यलंपूर्वात्क-  
रोतेस्तृन्यलंकारेति न किंत्विष्णुच्यलंकारिष्णुरित्यस्य सिद्धावप्यनया रीत्याऽलंकारिष्णुरिति-  
दलंकारक इत्यपि स्यात् । किं च स्थेशभासेति वरचि भास्वर इतिवदनुदात्तेतश्चेति युचा  
भासन इत्यस्याभावेऽपि भासक इत्यपि स्यात् । अन्त्य उक्तज्ञापकसंभवेऽपि पदिग्रहणा-  
नर्थक्यापत्तिरुक्तलक्ष्यसिद्धिवैपरीत्यापत्तिश्च । अत आह—ताच्छीलिकेष्विति विषयेति ।  
विषयता च द्वयोस्तत्त्वेनापवादस्यैव वा । उत्सर्गस्यैव तत्त्वेन तु न । असंभवात् । अपवादस्य तु  
सर्वथा तत्त्वमपेक्षितमिति भावः । तदाह—तेनेति । विषयसप्तम्यङ्गीकारेणेत्यर्थः ।  
ताच्छीलिकानामपवादानामिति शेषः । एवं चैकेनैव ज्ञापकेनोभयत्रापि पदिग्रहणमपि सफलं  
सकलैश्चलक्ष्यसिद्धिरपीति बोध्यम् ।

एवं, द्वयोस्तत्त्वेऽपि परिभाषायाः प्रवृत्त्यङ्गीकारे । कम्प्रेति । एकसत्त्वेऽपि द्वयं  
नास्तीतिवदुभयासिद्धिरित्यर्थः । तथा च कम्प्रेतिकमनेत्याद्यसिद्धिरित्यर्थः । फलित-  
स्तदा वैधर्म्यं दृष्टान्तः । आदिना गन्ता गामुको विकत्थी विकत्थन इत्यादिपरिग्रहः ।  
आद्ये तृचुकञ्चौ । अन्त्ये घिनुण्युचौ । रेण । विशेषविहितेन सर्वथाऽनवकाशेन । सूदेति  
व्यधिकरणं निषेधविशेषणम् । युजित्यत्र बहुव्रीहिणा सामनाधिकरणं वा । संभवेऽपि तदंशस्यैव  
ज्ञापकत्वात्तथा न युक्तम् । उक्तार्थस्य, परिभाषार्थस्य । अनित्यत्वात्, अनित्यत्व-  
ज्ञापनात् । अन्यथा नमिकम्प्रीति तादृशरेणैव दीपेरपि युचो बाधे सिद्धे तद्वैयर्थ्यं स्पष्ट-  
मेवेति भावः ॥ ६७ ॥

एवं, ताच्छीलिकेष्वेवानित्यवासरूपविधिनिषेधाङ्गीकारे । हसितमिति । छात्रस्येति  
मध्यमणिन्यायेनान्वेति । नपुंसके भावे क्तः । ल्युट्त्वेत्यस्य विषयोऽयम् । घञ्चिच्छति ।  
घञ्चपीत्यर्थः । उचितक्रियाध्याहारः । एवमप्येऽपि सर्वं बोध्यम् । तथा सति हासमित्यपि  
स्यात् । मोक्तुमिति । समानकर्तृकेष्विति तुमुन् । लिङ्गिति । इच्छार्थेषु लिङ्गलोटा-  
विति तौ । खलिति । आतो युजित्यस्य विषय इति भावः । कल्युडिति । एतेषु

इदं च वासरूपविधेरनित्यत्वात्सिद्धम् । तदनित्यत्वे ज्ञापकं च ' अर्हं कृत्यतृचश्च ' ( ३ । ३ । १६९ ) इति । तत्र हि चकारसमुच्चितलिङ्ग कृत्यतृचोर्बाधा मा भूदिति कृत्यतृजग्रहणं क्रियत इत्यन्यत्र विस्तरः । वासरूपसूत्रे भाष्ये स्पष्टा ॥ ६८ ॥

ननु श्वः पक्तेत्यत्र वासरूपविधिना लुडपि प्राप्नोति कृत आदेशे वैरूप्यादत आह—

लादेशेषु वासरूपविधिर्नास्ति ॥ ६९ ॥

घनादीनामपवादभूतेषु सत्सु स नास्तीत्यर्थः । तथा चैत उत्सर्गान्नित्यं बाधन्ते न तु वासरूपविधिना विकल्पेन । एवं च यत्र क्तादय एवोत्सर्गास्तत्र सोऽस्त्येव । यथाऽज्विधौ भयादीनामुपसंख्यानं नपुंसके क्तादिनिवृत्त्यर्थमित्यज्विषये वासरूपविधिना ल्युडपि । तेन भयं भयनं वर्षं वर्षणमित्यादि सिद्धम् । अत एव वृषभो वर्षणादिति भाष्यप्रयोगः । आशिते सुव इत्यत्राऽऽशितभवन इति काशिकादिप्रयोगश्च संगच्छते । सरूपत्वात् । खचा घनेव बाध्यते न तु ल्युट् । एतेन क्तल्युडिति निषेधात्तत्र ल्युड्युक्त इति प्रकाशोक्तमपास्तम् । अत्र परिभाषायां साहचर्यं नाऽऽश्रीयत इति स्पष्टमन्यत्र ।

अयमर्थो ज्ञापकाल्लभ्यत इति सीरदेवादयस्तत्र । गौरवात् । क्तादिविषये विशेषतो ज्ञापकाभावाच्च । वक्ष्यमाणतदनित्यत्वज्ञापकेनैतज्ज्ञापनासंभवाच्च । तद्धवनयन्नाह—इदं चेति । परिभाषावचनं चेत्यर्थः । यत्तु वासरूप इत्यत्र व्यवस्थितविभाषाश्रयणाल्लभ्यत इदमिति न्यासकृत् । तत्र । तासां परिगणनात् । तद्धवनयन्नाह—अनित्यत्वादिति । यत्तु सीरदेवादयो विभाषाऽग्रे प्रथमेत्यत्र विभाषाग्रहणादनित्यत्वलाभ इति । तत्र । तस्य पक्षे कर्त्रादिविवक्षायां लडादिसंपादनेन चारितार्थ्यादिति स्पष्टमन्यत्र । अत आह—तदनित्येति । चार्हे क्ति । चस्त्वर्थे । कृत्यतृजग्रहणं ज्ञापकं न सूत्रमित्याह—तत्र हीति । सूत्रे हीत्यर्थः । यदि तदनित्यत्वं न स्यात्तर्हि वासरूपविधिनैव पक्षे तयोः सिद्धौ तदानर्थक्यं स्पष्टमेव । यदि तु शक्ति लिङ्चेति कृत्यानुकर्षकचेनैव लाघवात्तदनित्यत्वं ज्ञाप्यत इत्युच्यते तदा कृत्यतृजग्रहणं प्रेषातिसर्गेतिसूत्रे कृत्याश्चेति च सुत्यजम् । एतेन प्रेषेतिसूत्रे कृत्यग्रहणादुक्तोऽर्थो लभ्यत इति जयादित्योक्तमपास्तम् । एवं च तदनित्यत्वेनेव ताच्छीलिकेषु लादेशेषु च निर्वाह उक्तवक्ष्यमाणपरिभाषाद्वयमनावश्यकमिति बोध्यम् । तदाह—इत्यन्यत्रेति । शेखरादावित्यर्थः ॥ ६८ ॥

नन्विति । एवमिति शेषः । उभयत्रैव तदङ्गीकार इति तदर्थः । इत्यत्र, इत्यादौ । ननु नानुबन्धकृतमसारूप्यामिति सिद्धान्तात्कथं तत्प्राप्तिरत आह—कृत इति । तथा चाऽऽदेशनिष्ठवैरूप्यस्य तत्राऽऽरोप इति भावः । लादेशोऽपि । अत्र कर्मधारयः । कडारादित्वाल्हस्य पूर्वनिपातः । आदेशपदं च स्वनिष्ठवैरूप्ये लाक्षणिकमर्शआद्याजित्वाशये-

आदेशकृतवैरूप्यवत्सु लकारेषु स नास्तीत्यर्थः। अत्र च 'ह्रस्वतो-  
लङ्च' ( ३।२।११६ ) इति लङ्विधानं ज्ञापकम् । अन्यथा  
'परोक्षे लिट्' ( ३।२।१५ ) इति लिटा लङः समावेशोऽसारूप्या-  
त्सिद्ध इति किं लङ्विधानेन । शत्रादिभिस्तिङ्गं समावेशार्थं शतृविधा-  
यके विभाषाग्रहणानुवृत्तिः 'लिटः कानज्वा' ( ३।२।१०६ ) इति  
वाग्रहणं च कृतम् । तज्जापयति वासरूपसूत्रेऽपवाद आदेशत्वाना-  
क्रान्तः प्रत्यय एव गृह्यत इति कैयटादौ ध्वनितम् । तत्फलं तु सदा-  
दिभ्यो भूतसामान्ये लिटः क्रसुरेव न तु पक्षे तिङ् इति बोध्यम् ॥ ६९ ॥

ननु 'ङमो ह्रस्वात्' ( ८।३।३२ ) इत्यादौ ङमः परस्याचोऽचि  
परतो ङम इति वेति संदेहः स्यादत आह—

उभयनिर्देशे पञ्चमीनिर्देशो बलीयान् ॥ ७० ॥

अचीति सप्तमीनिर्देशस्य 'मय उत्रः' ( ८।३।३३ ) इत्यु-

नाऽऽह—आदेशेति । नीलरूपवदितिवत्प्रयोगः । अत्र चेति चस्त्वर्थे वाक्यालंकारे  
वा । अन्यथा, एतद्वचनाभावे । लङः, अनद्यतने लङिति विहितस्य । असारूप्यात्,  
उक्तरीत्या । एवं च सूत्रमुक्तार्थं ज्ञापकम् । ननु यथाश्रुतार्थं एवास्तु किं लक्षणाद्याश्रयणे-  
नात आह—शत्रादिभिरिति । आदिना कानजपि । अत एव बहुवचनम् । शतृविधायके,  
लटः शतृशानचाविति योगविभागे । विभाषेति । नन्वोर्विभाषेत्यतः सदादिभ्यो बहुलभि-  
ङ्घार्योर्वेति वार्तिकप्रत्याख्यानाय भाष्यकृत्कृत्यर्थः । सूत्ररीत्याऽऽह—लिट् इति ।  
कृतमित्यस्य यदित्यादिः । तत्, उभयम् । अपवादः, असरूपपदबोध्यः । त्यय एवेति ।  
एवो भिन्नक्रमः । आदेशत्वानाक्रान्त एव प्रत्यय इत्यर्थः । ध्वनितमिति । अनेन  
तदनुक्तत्वं ध्वनितम् । सामान्य इति । अनेन तद्विशेषे यथायथं तिङो भवन्त्येवेति  
सूचितम् । पक्षे तिङ् इति । अन्यथा तु पक्षे तेऽपि वासरूपन्यायेन स्युः । कानच्त्  
न पक्षे तस्य च्छान्दसत्वात् । अस्वरितत्वात्तस्य नानुवृत्तिरिति भावः । एवं च यथाश्रु-  
तार्थस्य दुर्वचत्वात्तदाश्रयणमावश्यकमिति तत्त्वम् ॥ ६९ ॥

बलवत्त्वप्रसङ्गादेवाऽऽह—नन्विति । यत्तु सीरदेवादयो विप्रतिषेधसूत्रस्यैवोभयनिर्देश  
इत्यर्थ इति । तन्न । ङमो ह्रस्वादित्यादावनिर्वाहात् । तद्ध्वनयन्नत्रैव तावदोषमाह—  
ङम इति । स्याच्च इति । अस्येतीति शेषः । इति वेति । अस्यार्थ इति शेषः ।  
ङमो वेति संदेह इति पाठे तु न किमपि । अत्र बजिमाह—अचीति । एवमुक्ताशये-

त्तरत्र चारितार्थ्यात्पञ्चमीनिर्देशोऽनवकाश इति 'तस्मादित्युत्तरस्य'  
(१।१।६७) इत्यस्यैव प्रवृत्तिः । यत्र तु 'डः सि धुट्' (८।  
३।२९) इत्यादावुभयोरप्यचारितार्थ्यं तत्र 'तस्मिन्' (१।१।  
६६) इतिसूत्रापेक्षया 'तस्मादित्युत्तरस्य' (१।१।६७) इत्यस्य  
परत्वात्तेनैव व्यवस्था । एवमुभयोश्चारितार्थ्येऽपि यथा 'आमि  
सर्वनाम्नः' (७।१।५२) इत्यादौ । तत्राऽऽमीति सप्तमी 'त्रेन्नयः'  
(७।१।५३) इत्यत्र चरितार्था । आदिति पञ्चमी 'आज्जसेरसुक'  
(७।१।५०) इत्यत्र चरितार्थेति स्पष्टं तस्मिन्निति सूत्रे भाष्ये कैयटे  
च ॥ ७० ॥

ननु 'अतः कृकामि' (८।३।४६) इति सत्वमयस्कुम्भीत्यत्र न  
स्यात्कुम्भशब्दस्यैवोपादानादत आह—

नाऽऽदावनवकाशत्वेन बाधमुक्त्वा परत्वेन बाधमाह—यत्र त्विति । अत एव वैलक्षण्य-  
बोधकस्तुः प्रयुक्तः । उभयोरपीति । अपिरेवार्थे । अन्वयोऽपि मिथः समुच्चायको  
यथाश्रुत एव वा । तेनैव, पाठकृतपरत्वेनैव । एतेन निर्देशव्यावृत्तिः । एवं, पाठकृतपरत्वेन  
व्यवस्था । तत्र, द्वयोर्मध्ये । यद्यपि श्रौती सर्वनाम्न इति पञ्चम्यनवकाशेत्याद्यतुल्यत्वं सुवचं  
तथाऽपि तस्य विहितविशेषणत्वेन तस्मादित्यस्य तत्राप्रवृत्तिरेव । अत एव सर्वनाम्नः  
परस्याऽऽमि परे सर्वनाम्नो वेति संदिह्य पञ्चम्यनवकाशेति भाष्योक्तिरेकदेशिन इति  
बोध्यम् । तदेतद्बध्नयन्नाह—आदिति । ततोऽनुवृत्तेत्यादिः । अत्रत्यं तत्त्वं भावप्र-  
काशे स्पष्टम् । एवं च परत्वनिरवकाशत्वकृतबाधद्वयबोधिकेयं न तु तथेति भावः ।  
तदाह—इति स्पष्टमिति । तथाबोधकमेतद्वचनं स्पष्टमित्यर्थः । यथाश्रुते यत्र त्वित्या-  
देस्तत्रानुक्तत्वादसंगतिः स्पष्टैव । स्पष्टीकारकत्वात्कैयटस्योक्तिः । यत्र तु सप्तमीनिर्देश  
एवानवकाशास्तत्र तस्यैव प्राबल्यम् । यथाऽऽने मुगित्यादौ । तत्र ह्यान इति सप्तम्यनव-  
काशा । अत इत्यनुवृत्तपञ्चम्यतो येय इत्यत्र सावकाशा । दीर्घात्पदान्ताद्वेत्यादौ तु  
ज्ञापकादीनां कृतार्थाया अपि पूर्वत्रच्छे चेति सप्तम्याः प्राबल्यं नानवकाशाया अपि  
पञ्चम्या दीर्घादित्यादिकायाः । एवमिकोऽचीत्यत्राऽचः सर्वनामस्यान इत्यनयोरनुवृत्त्या  
द्वयोश्चारितार्थ्येऽपि सप्तम्याः प्रकल्पकत्वपरभाष्येऽनुवृत्तिसामर्थ्यादिक इति साहचर्याच्च  
सप्तम्याः प्राबल्यं बोध्यम् । एवं चेयमनित्येति फलितमिति बोध्यम् ॥ ७० ॥

उभयनिर्देशप्रसङ्गादाह—नन्वत इति । इत्यत्र, इत्यादौ । कुम्भेति । कुम्भादीत्यर्थः ।

प्रातिपदिकग्रहणे लिङ्गविशिष्टस्यापि ग्रहणम् ॥ ७१ ॥

सामान्यरूपेण विशेषरूपेण वा प्रातिपदिकबोधकशब्दग्रहणे सति लिङ्गबोधकप्रत्ययविशिष्टस्यापि तेन ग्रहणं बोध्यम् । अपिना केवलस्यापीत्यर्थः ।

अस्याश्च ज्ञापकं सामानाधिकरणाधिकारस्थे 'कुमारः भ्रमणादिभिः' (२।१।७०) \*इति सूत्रे स्त्रीलिङ्गभ्रमणादिशब्दपाठः । स्त्रीप्रत्ययविशिष्टभ्रमणादिभिश्च कुमारीशब्दस्यैव सामानाधिकरण्यं न तु कुमा-

सामान्येति । अत एव ऋचाप्सूत्रे प्रातिपदिकग्रहणेन क्त्वाग्रहणवैयर्थ्यमाशङ्कितं भाष्ये विशेषेति । अयं तु ज्ञापकादयस्कुम्भीत्वज्ञानया साधनपरमाण्याश्च सिद्धोऽर्थः । एतेन ज्ञापकादत्रैव प्रवृत्तिर्न तु सामान्य इत्यपास्तम् । यत्तु प्रातिपदिकग्रहण इति बहु-बीहिः । तच्च शास्त्रं प्रत्यासत्तिन्यायात्स्त्रीप्रत्ययविधायकमेव गृह्यत इति । तत्र । तत्रान्वे-नापि तद्ग्रहणापत्तेः । उक्तभाष्यविरोधापत्तेश्च । ज्ञापकासंगत्यापत्तेश्च । तत्पुरुषस्यान्तरङ्गत्वाच्च । तद्वचनयन्नाह—प्रातिपदिकबोधकेति । सति सप्तमीयमित्वाद्—सतीति । लिङ्गशब्देन तद्बोधकाष्टाबादयो गृह्यन्तेऽभिधानेऽभिधेयधर्मोपचारात् । तदाह—लिङ्गबोधकेति । प्रत्यासत्तिलब्धमाह—तेनेति । तथा प्रातिपदिकबोधकशब्देनेत्यर्थः । ग्रहणं बोध्यमिति पाठः ।

अस्याश्चेति । चस्त्वर्थे ज्ञापकपदोत्तरं योज्यः । यद्यपि युवा खलतीति सूत्रे जरतीग्रहणं ज्ञापकं भाष्यकारादिभिरुक्तं तथाऽपि तत्रैतज्ज्ञापनेऽपि तदवस्थानुपपत्तिकसामानाधिकरण्याय युवत्यां जरतीधर्मोपस्थाऽऽवशकत्वेनोच्छूनस्तनत्वाच्छ्रमशून्यत्वाच्च युनि जरतीत्वरोपेण जरत्यां प्रागृभ्याद्युवत्वरोपेण वा सामानाधिकरण्येन समासोपपत्तौ ज्ञापकत्वासंभवं इति हरदत्तः । अथ युवजरतीत्यत्र समासे तथौपचारिकं सामानाधिकरण्यं शब्द-शाक्तिस्वाभाव्यान्नेव प्रतीयते यथा पञ्चभुक्तशब्दात्पञ्चभिर्भुक्तमस्येत्यर्थ इति हरदत्तोऽप्युक्त एवेत्युक्तभाष्यसंगतिरित्युच्यते एवमपि विपरीतं ज्ञापकं कुतो न लिङ्गविशिष्टग्रहणेन प्रातिपदिकस्यापि ग्रहणमिति । फलं तु रेवतीजगतीहविष्याभ्यः प्रशस्य इत्यत्र जगतीग्रहणेन जगतोऽपि ग्रहणम् । एण्या दजित्यत्रैणीग्रहणेनैणस्यापि ग्रहणमिति । अथैवं ज्ञापितेऽपि कुमारः भ्रमणादिभिरित्येतद्विषयकगणपाठे स्त्रीलिङ्गभ्रमणादिनिर्देशासंगतिरेवेत्युच्यते तर्हि तदेव ज्ञापकमस्तु कृतमनेन । तद्वचनयन्नाह—कुमार इति । सूत्रे, सूत्रविषयकगणपाठे । अत एवाऽऽह—णादीति । तत्त्वमुपपादयति—स्त्रीति । द्विभिश्चेति । चो ह्यर्थे ।

\* क. ड. संज्ञकन्याख्याग्रन्थाभ्यामत्र 'इति च सूत्रे' इत्येवं पाठ इति गम्यते ।

१ ड. सप्तमं । २ ख. घ. 'स्त्वर्थो ज्ञा' । ३ क. ड. 'ति । भिरिति चेति । चो ह्यर्थे । तू

रशब्दस्येति तदेतज्ज्ञापकम् ।

इयं च 'द्विषत्परयोः' (३।२।३९) इत्याद्युपपदविधौ समासान्त-  
विधौ महदात्वे ङिनत्स्वरविधौ राज्ञः स्वरे ब्राह्मणकुमारयोः 'बहोर्नञ्-  
वदुत्तरपदभूम्नि' (६।२।१७५) इत्यादौ समाससंघातग्रहणेषु च न  
प्रवर्तत इति ऊचापसूत्रे भाष्ये स्पष्टम् । विभक्तिनिमित्तकार्यं च नेत्यपि  
तत्रैव । तत्र समासान्तविधाववयवग्रहण एव न । समाससंघातग्रहणे  
तु प्रवर्तत एव । स्वरविधावेव समाससंघातग्रहणे तत्र दोषोक्तेः । 'बहुव्री-  
हेरूधसः' (४।१।२५) इति सूत्रभाष्याच्च । एतावत्स्वेवानित्यत्वाद्-  
प्रवृत्तिर्दोषाः खल्वपि साकल्येन परिगणिता इति भाष्योक्तेः ।

नन्वेवं 'बहुव्रीहेरूधसो ङीष्' (४।१।२५) इति सूत्रस्थभाष्यासंगतिः ।  
तत्र हि कुण्डोष्नीत्यत्र 'नद्यन्तश्च' (५।४।१५३) इति कबापादितो  
नद्यन्तबहुव्रीहेरित्यर्थात् । नद्यन्तस्य बहुव्रीहित्वाभावात्तदसंगतिः । नद्य-  
न्तानां यः समास इत्यर्थेन च परिहृतम् । नद्यन्तप्रकृतिकसुबन्तोत्तरप-  
दकः समास इतीति चेन्न । अनया परिभाषया स्त्रीप्रत्ययसमभिव्या-  
उपसंहरति—इति तदेतज्ज्ञापकमिति । स्त्रीलिङ्गभ्रमणादिग्रहणं प्रातिपदिकेति-  
परिभाषाज्ञापकमित्यर्थः ।

अतिप्रसङ्गं निराचष्टे—इयं चेति । राज्ञः स्वरे ब्राह्मणकुमारयोरित्येषाम् । आर्यो  
ब्राह्मणकुमारयोरित्यतस्तदनुवृत्त्या राज्ञा चेति सूत्रे तत्र परतस्तस्य विधीयमानस्वरक  
इत्यर्थः । बहोर्नञ्वदित्यस्य समासेत्यनेनाभेदान्वयो वेदाः प्रमाणमितिवत् । वक्ष्यमाणाश-  
येन पृथगाह—विभक्तिनिमित्तेति । बहुव्रीहिः । निमित्ताऽत्र यथाकथंचिद्बोधेति  
स्पष्टीकृतं भावप्रकाशे । तत्र, तेषां मध्ये । एवव्यावर्त्यमाह—समासेति । तत्र, ज्या-  
पसूत्रे भाष्ये । ननु स्वरविधौ तथोक्तिरधिकसंग्राहिका न निवामिकाऽत आह—बहु-  
व्रीहेरिति । इदं चानुषदमेव स्फुटी भविष्यति । उपसंहरति—एतावदिति । अनि-  
त्यत्वात्, घटीग्रहणज्ञापितात् ।

तत एव भाष्यास्तिद्धान्तं वक्तुं यथाश्रुतार्थं शङ्कते—नन्वेवमिति । परिभाषाया  
उक्तार्थाङ्गीकार इत्यर्थः । ननु नद्यन्तानुत्तरपदकत्वात्कथं तदापादनमत आह—नद्यन्त-  
चेति । ल्यब्लोपे पञ्चमी । इत्यर्थमभिप्रेत्येत्यर्थः । असंगतिमुपपादयति—नद्यन्त-  
स्येति । बहुव्रीहित्वस्य सुबन्तसमूहधर्मत्वेनान्यतरूपेण प्रातिपदिकग्रहणात्परिभाषाप्रवृ-  
त्त्यभावेन तस्य तत्त्वाभावादित्यर्थः । बहुव्रीह्यर्थकवाक्यत्वाभावाच्चेत्यपि बोध्यम् । ननु  
पूर्वपक्षिणोऽज्ञानान्तथोक्तिरिति नासंगतिरत आह—नद्यन्तानामिति । समास इति ।  
बहुव्रीहेरित्यर्थः । एवमग्रेऽपि । र्थेन चेति । चो व्युत्क्रमे । परिहृतं चेत्यर्थः । तदाश-  
यमाह—नद्यन्तप्रेति । इतीति । अस्य तदाशय इति शेषः । अत एव करमोरुरित्यत्र



हारे तद्रहिते दृष्टानां प्रातिपदिकत्वतद्वाप्यधर्माणां विशिष्टेऽपि पर्याप्त-  
त्वमतिदिश्यत इत्याशयात् ॥ ७१ ॥

नन्वेवं यूनः पश्येत्यत्रैव युवतीः पश्येत्यत्रापि 'श्वयुव' (६।४।  
१३३) इति संप्रसारणं स्यादत आह—

विभक्तौ लिङ्गविशिष्टाग्रहणम् ॥ ७२ ॥

स्पष्टा चेयं 'युवोरनाको (७।१।१) इत्यत्र भाष्ये । घटघटी-  
ग्रहणेन लिङ्गविशिष्टपरिभाषाया अनित्यत्वात्तन्मूलैवेत्यन्ये ॥ ७२ ॥

नित्यः कब्नेति बोध्यम् । एवं च सिद्धान्तिना यदि तथाऽभिहितं स्यात्तर्हि तस्याज्ञानक-  
ल्पना युक्ता नान्यथेत्यसंगतिर्दृष्टैवेति भावः । समभिव्याहार इत्यस्य विशिष्टेऽपीत्यत्रान्वयः ।  
दृष्टानामिति । एवं चान्यतररूपेण वस्तुतः प्रातिपदिकत्वादिवद्ग्रहणे सति तद्विशिष्टस्या-  
पीति परिभाषार्थो बोध्यः । अस्ति च कुण्डोष्णीत्यादौ ङीष्प्रकृतौ प्रातिपदिकत्वबहुव्रीहि-  
त्वादिकमिति नोक्तदोषः । यदि समासान्तविधौ सर्वत्रैतदप्रवृत्तिस्तर्हि तदसंगतिः पुनरपि  
स्पष्टैव । अतोऽवयवग्रहण एव तत्राप्रवृत्तिः । तत्र तु समाससंघातग्रहणं नद्यन्तकदन्तयो-  
रुत्तरपदत्वेन पूर्वपदाक्षेपादिति बोध्यम् । ष्टेऽपीति । अपिः प्राग्वत् ॥ ७१ ॥

विभक्तिनिमित्तेति पृथक्प्रागुक्ताशयमेव प्रतिपादयितुं यथाश्रुते शङ्कते—नन्वेवमिति ।  
लक्ष्यविशेषेणैवानित्यत्वात्प्रवृत्तिकोक्तपरिभाषाङ्गीकार इत्यर्थः । युवतीरिति । एवमर्थ-  
मन इत्युभयोः शेष इति नाऽऽश्रयणीयम् । तथा दुराग्रहे तु गोमतीत्यादौ नुमाद्यापत्ति-  
बोद्ध्या । नन्वस्याः किं ज्ञापकमत आह—स्पष्टेति । तथा च सूत्रानारूढत्वेऽपि  
भाष्याद्युक्तत्वादेव वाचनिकत्वात्प्रमाणमिति भावः । अत एव यथाकथंचिद्द्वार्तिकारूढत्वं  
सूचयितुमेकदेशुक्तिमाह—घटेति । शक्तिलाङ्गलाङ्कुशोति वार्तिके घटग्रहणेनैव सिद्धे  
घटीग्रहणेनेत्यर्थः । घटघटीत्यत्र घटीग्रहणेत्यर्थो वा । अनित्यत्वात्, तज्ज्ञापनात् । तनिति ।  
तन्मूलैवेत्यर्थः । तथा च नातिरिक्त्यमिति भावः । अन्य इति । अनेनारुचिः सूचिता ।  
युवोरनेतिसूत्रभाष्यादावस्याः परिभाषात्वेन व्यवहारादवश्यमेषा परिभाषाऽनेकफलासिद्धयर्थं  
कार्येत्युक्तेश्चास्या पार्थक्यमन्यथा तद्विरोधः । ङ्याप्सूत्रभाष्ये त्वेतल्लब्धार्थकथनमेव ।  
अत एव विभक्तौ चोक्तं विभक्तौ किमुक्तं लिङ्गविशिष्टाग्रहणादित्येव तत्रोक्तम् । अन्यथोप-  
पदविधौ यजिजोः फग्गित्यादिवद्विभक्तिविधौ चेत्येव वदेत् । प्रामाण्यं तु प्रागुक्तीत्यैवेति ।  
एवं सति यथा चित्रगवीणामित्यादावदोषस्तथा भावप्रकाशे स्पष्टम् ॥ ७२ ॥

ननु 'तस्यापत्यम्' (४।१।९२) इत्येकवचननपुंसकाभ्यां निर्देशा-  
द्गार्ग्यो गार्ग्यावित्याद्युक्तमत आह—

सूत्रे लिङ्गवचनमतन्त्रम् ॥ ७३ ॥

'अर्धं नपुंसकम्' (२।२।२) इति नपुंसकग्रहणमस्यां ज्ञापकम् ।  
नित्यनपुंसकत्वार्थं तु न तदित्यन्यत्र निरूपितम् । धान्यपलालन्यायेन  
नान्तरीयकतया तयोरुपादानमिति तस्यापत्यमित्यत्र भाष्ये स्पष्टम् ।  
अत एवाऽऽकडारसूत्र एकेति चरितार्थमित्यन्यत्र विस्तरः ॥ ७३ ॥

ननु 'भृशादिभ्यो भुव्यच्चेः' (३।१।१२) इत्यादौ विधीयमानः  
क्यङ्क दिवा भृशा भवन्तीत्यत्रापि स्यादत आह—

लिङ्गप्रसङ्गादेवाऽऽह—नन्विति । तस्येति । इति सूत्रेऽपत्यमित्येकेत्यर्थः ।  
वचनस्य शास्त्रीयत्वेनाभ्यर्हितत्वात्पूर्वनिपातः । तस्येत्यत्र तु न । वृत्तावुष्मर्जनेऽसति  
गमके संख्याभानाभावात् । अत एव द्वन्द्वनिर्देशः । अत एव चाऽऽह—गार्ग्याविति ।  
अन्यथा तदपि प्रदर्शितं स्यात् । यत्तु व्याख्यानमूलिकैषेति तत्रेति ध्वनयन्नाह—अर्ध-  
मिति । निर्देशादेव नपुंसकत्वलाभे पुनर्नपुंसकग्रहणवैयर्थ्यादिति भावः । ननु समांशवाचि-  
नित्यनपुंसकत्वार्थं तदिति दीक्षितादिभिरुक्तमत आह—नित्येति । बहुव्रीहिः ।  
नित्यनपुंसकत्ववद्ग्रहणार्थमित्यर्थः । न तदिति । एओङ् ऐओच् एच इगितिसूत्रेषु एचो  
ह्रस्वशासनेनार्धकारार्धकारयोर्विधानमाशङ्क्य न वेदे नैव लोकेऽर्ध एकारोऽर्ध ओकारो  
वाऽस्तीतिसमाधानपरभाष्येऽर्ध इति प्रयोगात्समांशवाचिनोऽपि नित्यनपुंसकत्वाभावात् ।  
अवयववाची तु पुल्लिङ्ग एव । अपूर्णार्धे ग्रामार्धमित्याद्यपि समप्रविभाग एवेति बोध्यम् ।  
तदाह—अन्यत्रेति । शेखरादावित्यर्थः । भाष्ये तु युक्तिसिद्धत्वमस्या उक्तमित्याह—  
धान्येति । कश्चिदन्नार्थी शालिकलापं सतुषं सपलालमाहरति तावन्नान्तरीयकत्वात्ततः स  
यावदादेयं तावदादाय तुषपलालान्युत्सृजतीति भाष्यम् । नन्वाद्यमते लिङ्गांशोऽविवक्षाला-  
भेऽपि वचनांशे तदलाभोऽतः सिंहावलोकनन्यायेनाऽऽह—अत एवेति । तथार्थाङ्गीका-  
रादेवेत्यर्थः । नन्वेवं षड्भ्योलुगिति गौणे स्यात् । शौण्डैर्द्युम्घ इत्यत्र गणग्रहणं च न  
स्यादिति चेन्न । एकवचन एव कार्यं तत्सामर्थ्यादिष्टसिद्धेर्गणपाठसामर्थ्याच्च । आद्रुण  
इत्यादौ यथैकत्वविवक्षा तथाऽन्यत्र स्पष्टम् । भृशादिभ्य इत्यादौ तु बहुवचनमप्यतन्त्रमिति  
दिक् । तदाह—इत्यन्यत्रेति । शेखरादावित्यर्थः ॥ ७३ ॥

वचनलक्ष्यान्तर्गतभृशादीतिसूत्रप्रसङ्गादेवाऽऽह—ननु भृशेति । विधीयेति । अभृशो  
भृशो भवति भृशायत इत्यादाविति शेषः । क्व द्विवेति । ये रात्रौ भृशा नक्षत्रादयस्ते  
दिवा क्व भवन्तीत्यर्थः । यत्तु सीरदेवादयोऽन्यादिति सप्तमीविभाक्तिप्रतिरूपकनिपातपाठं  
नपुंसकप्रथमान्तपाठं वाऽभिप्रेत्य व्याचख्युः । ननिवयुक्तं पदमन्यदन्यास्मिन्सदृशेऽधिकरणे

नञिवयुक्तमन्यसदृशाधिकरणे तथा ह्यर्थगतिः ॥ ७४ ॥

नञयुक्तमिवयुक्तं च यत्किञ्चिद्दृश्यते तत्र तस्मान्निम्ने तत्सदृशेऽधि-  
करणे द्रव्ये कार्यं विज्ञायते हि यतस्तथाऽर्थगतिरस्ति । न ह्यब्राह्मणमान-  
येत्युक्ते लोष्टमानीय कृती भवति । अतश्छन्तभिन्ने च्छन्तसदृशेऽभूत-  
तन्त्रावविषये क्यङ्ङिति नोक्तदोषः । ‘ओषधेश्च विभक्तावप्रथमा-  
याम्’ ( ६ । ३ । १३२ ) इत्यादौ विभक्तिग्रहणं ह्येतन्न्यायसिद्धा-  
र्थानुवाद एव ।

एतेन विभक्तावित्याद्यस्यानित्यत्वे ज्ञापकमिति वदन्तः परास्ताः ।  
अनित्यत्वे माष्यसंमतफलाभावात् । अत एव ‘अकर्तरि च’ ( ३ । ३ । १९ )  
इति सूत्रे कारकग्रहणं माष्ये प्रत्याख्यातमिति बोध्यम् । स्पष्टा चेयं  
‘भृशादिभ्यः’ ( ३ । १ । १२ ) इति सूत्रे माष्ये । अत्रान्यसदृशो-

वर्तते । यद्वा नञिवयुक्तं पदं सदृशाधिकरणे वर्तते । कुतः । यस्मादन्यच्छब्दरूपम् । हेतुगर्भविशे-  
षणम् । मुख्यार्थवाचिशब्दरूपादन्यदित्यर्थ इति । तन्न । तथापाठाभावात् । तथाहीतिवाक्य-  
शेषविरोधाच्च । तद्वन्वयशेषपूरणेन वाक्यत्रयेण व्याचष्टे—नञयुक्तमिति । यत्रेत्यादिः ।  
यत्किञ्चिदिति । अनेन वाक्ये क्वचित्तत्सत्ताऽपेक्षितेति सूचितम् । तथार्थेति । तादृश  
एवार्थः प्रतीयत इत्यर्थः । लोक इति शेषः । तदेवाऽऽह—न ह्येति । तथा च लोक-  
न्यायसिद्धेयमिति भावः । लोष्टं, मृत्पिण्डम् । उक्तातिप्रसङ्गं वारयति—अत इति । परिभाषा-  
ङ्गीकारादित्यर्थः । सादृश्यप्रयोजकधर्ममाह—अभूतेति । नन्वेवमोषधेश्चेत्यादौ विभक्ति-  
ग्रहणाद्यानर्थक्यापत्तिरत आह—ओषधेश्चेति । आदिनाऽकर्तरि चेत्यादौ कारकग्रहण-  
संग्रहः ।

यत्तु सीरदेवादयोऽनित्या चेयं विभक्त्यादिग्रहणात्तेनासूर्यपश्या इत्यादौ प्रसज्यप्रतिषेधः  
सिद्ध इति तन्मतं स्रष्टयति—एतेनेति । एतेनेत्यस्यार्थमाह—अनित्यत्व इति ।  
फलस्योक्तत्वादाह—भाष्येति । अभिधानस्वामान्यादेव तत्र तथार्थबोध्यस्य सिद्धत्वा-  
ज्ज्ञापकानपेक्षत्वात् । अत एव प्रतीत्यैव परिभाषार्थः साधितः । तदर्थं साधुत्वं तु ज्ञापकेन  
साधितमेव भगवतेति भावः । नन्वेवमपि विनिगमनाविरहादनित्यत्वसिद्धार्थानुवाद एवाऽऽस्तां  
भवन्मत इवात आह—अत एवेति । तदनभिमतत्वादेवेत्यर्थः । अन्यथा प्रत्याख्याना-  
संगतिः स्पष्टैवेति भावः । अत्र, परिभाषायाम् । सादृश्यं साधारणधर्मसंबन्धप्रयोज्यं सदृ-  
शादिपदशक्यतावच्छेदकतया च सिद्धं सदृशदर्शने संस्कारोद्बोधकत्वस्य सर्वसंमतत्वेन तत्कार-  
णतावच्छेदकतया च सिद्धमस्रष्टमतिरिक्तः पदार्थः । इवयुक्तोदाहरणमिवे प्रतिकृतावित्य-

त्युक्त्या सादृश्यस्य भेदाघटितत्वं सूचयति । निरूपितं चैतन्मञ्जू-  
षायाम् ॥ ७४ ॥

ननु व्याघ्री कच्छपीत्यादौ सुबन्तेन समासात्ततोऽप्यन्तरङ्गत्वाद्वाप्य-  
दन्तत्वाभावाज्जातिलक्षणो ङीष् न स्यादत आह—

मतिकारकोपपदानां कृद्धिः सह समासवचनं प्राक् सुबुत्पत्तेः ॥ ७५ ॥

‘उपपदम्’ ( २ । २ । १९ ) इति सूत्रेऽतिङ्ग्रहणेन ‘कुगति’ ( २ ।  
२ । १८ ) इत्यत्र तदपकर्षणेनातिङन्तश्च समास इत्यर्थात्तयोः सूत्रयोः  
सुप्सुपेत्यस्य निवृत्त्यैकदेशानुमत्या कारकांशे च सिद्धेयम् । तेनाश्वक्रीती

धिकारे शाखादिभ्यो य इति भे सोम्य इत्यादि । तत्र सोमसदशस्तद्धिन्नः प्रतीयत इत्यादि  
मञ्जूषायां प्रतिपादितम् । तदाह—निरूपितमिति । उपपदमतिक्रियाद्यप्याद्योदा-  
हरणं बोध्यम् ॥ ७४ ॥

वृत्तिप्रसङ्गात्समासप्रसङ्गाद्दुदाहरणान्तर्गतोपपदमितिप्रसङ्गाच्चाऽह—नन्विति । आदि-  
नाऽश्वक्रीतीत्यस्य परिग्रहः । ततोऽपि, सुपोऽपि । स्वार्थादिप्रयुक्तकार्याणां क्रमिकत्व-  
स्वीकारादाह—प्यन्तेति । पूर्वस्थितनिमित्तकरूपवादित्यर्थः । कृद्धिः, तैरेव सह ।  
एव व्यावर्त्य ध्वनयन्नाह—प्रागिति । उत्तरपदे सुबुत्पत्तेः प्रागित्यर्थः । अत एव चर्मक्री-  
तीत्यादौ नलोपादिसिद्धिः । इदमुपलक्षणम् । उक्तहेतौरेव प्राक्स्त्रीप्रत्ययोत्पत्तेरित्यपि  
बोध्यम् । अन्यथा फलाभावाज्जापकत्वासंगत्यैतदसंगतिः स्पष्टैवेति बोध्यम् ।

अत्र बीजमाह—उपेति । कुगतीति गतिश्चेति विभक्तसूत्र इत्यर्थः ।  
अतिक्रिति बहुव्रीहिः । प्रथमान्तत्वात्समास एव तेन विशेष्यस्तदभिप्रेत्योभयत्रार्थमाह—  
नातिक्रिति । सुपेत्यस्य निवृत्त्येति पाठः । सुप्सुपेत्यस्येति पाठे समुदायनिवृत्तौ तात्पर्यं  
न तु केवलसुबित्यस्य । तत्त्वनुवर्तत एवोक्तहेतोरिति बोध्यमिति कैयटादयः । वस्तुतस्तूप-  
पदमित्यन्वर्थसंज्ञया सुबन्तस्यैव पदत्वेनोपपदत्वाद्गतेः सुबन्तत्वाच्च राजसुध्वेत्यादौ पूर्वपदे  
नलोपादिपदकार्यसिद्धेस्तिङ्घटित इति समासविशेषणेन कारको व्रजतीत्यादिव्यावृत्तिसिद्धेश्च  
प्रथमान्तसुबनुवृत्तेरपि फलाभाव इति कैयटादयश्चिन्त्या एवेति यथाश्रुतमेव युक्तमिति  
बोध्यम् । नन्वेवमुभयांशसिद्धावपि कारकांशासिद्धिः । न च कर्तृकरण इति कृद्ग्रहणात्त-  
त्सिद्धिरिति कैयटाद्युक्तं युक्तम् । तस्य काष्ठैः पचतितरामित्यादिव्यावृत्त्या साफलयात् ।  
नापि बहुलग्रहणं तत्र मानम् । तस्यान्यार्थकत्वात् । अत एव धनक्रीतेत्यस्य सिद्धिरत आह—  
एकदेशेति । एकदेशानुमतिद्वारा विशिष्टपरिभाषाबोधनेन कारकांशे चेत्यर्थः । चेनोभयां-  
शसमुच्चयः । गत्सुपपदपोल्लक्ष्ययोरुक्तत्वादाह—तेनाश्वेति । अन्यथा, एतदनङ्गीकारे ।

सिद्धा । अन्यथा पूर्वं टाप्यवन्तत्वाभावात् ' क्रीतात्करणपूर्वात् ' ( ४।१।५० ) इति ङीष् न स्यात् ।

अस्या अनित्यत्वात्कचित्सुबुत्पत्त्यनन्तरमपि समासो यथा सा हि तस्य धनक्रीतेति । अन्ये त्वनित्यत्वे न मानं तत्राजादित्वाद्वावित्याहुः ।

अत एव कुम्भकार इत्यादौ षष्ठीसमासोऽपि सुबुत्पत्तेः पूर्वमेव । षष्ठीसमासाभावे चोपपदसमासकृत एकार्थीभाव इति न तत्र वाक्यमिति ' उपपदम् ' ( २।२।१९ ) इति सूत्रे भाष्ये स्पष्टम् । तत्र हि षष्ठीसमासादुपपदसमासो विप्रतिषेधेनेति वार्तिकम् । अथवा विभाषा षष्ठीसमासो यदा न षष्ठीसमासस्तदोपपदसमास इति तत्प्रत्याख्यानं च । यद्यप्यु-

अस्या अनित्यत्वादिति । अम्बाम्बेति सूत्रे गवादिग्रहणात् । अन्यथा गोष्ठ इत्यादौ सुपि स्थ इति केऽनया सुबुत्पत्तेः पूर्वं समासे सात्पदाद्योरिति निषेधाप्राप्तावादेशप्रत्यययोरित्येव सिद्धे तद्वैयर्थ्यं स्पष्टमेव । तत्र हि स्थ इति प्रतिपदोक्तपरिभाषया सुपि स्थ इति विहितकप्रत्ययान्तानुकरणं षष्ठ्यर्थे प्रथमेति भावः । [ क\*चिदिति । अनेनारुचिः सूचिता ] न मानमिति । पदस्याऽऽदिरिति पक्षे तस्य तत्त्वसंभवेऽपि पदादादिरिति सिद्धान्तपक्षे तस्य तत्त्वासंभवादिति भावः । तत्र, धनक्रीतेत्यत्र । अत्रोपपत्तिरुक्ता । अत्रान्य इत्यनेनारुचिः सूचिता । तद्विजं तु पदेऽन्त इति सप्तमीसमासपक्षे गोचेत्यादेरेतदनित्यत्वं विना न सिद्धिरिति केचित् । पद इत्यस्य पदस्वयोग्योपलक्षणत्वेन तस्मिद्धेरशुक्तमेतदिति परे ।

कारकांशं द्रव्यति—अत एवेति । कारकांशोऽस्या अङ्गीकारादेवेत्यर्थः । पूर्वमेवेत्यत्रान्वयः । षष्ठीति । कृद्योगलक्षणा हि षष्ठीति तस्यास्तत्र कारकत्वादिति भावः । सोऽपीति । अपिरुपपदसमाससमुच्चायकः । ननु न तत्र षष्ठीसमासः । उपपदसमासेन बाधितत्वात् । नापि तत्रैतत्परिभाषाप्रवृत्तिः । प्रतिपदोक्तपरिभाषया कारकाधिकारविहितसंज्ञामात्रनिमित्तकविमक्त्यन्तस्य ग्रहण एवैतत्प्रवृत्त्यङ्गीकारात् । अत आह—षष्ठीति । एकार्थीभाव इति । तथा चाविग्रहत्वेन नित्यसमासत्वलाभात्षष्ठीसमासेऽप्यन्तोदात्तादुत्तरपदादित्यस्याप्रवृत्त्या न षष्ठ्युपपदसमासयोस्तत्र विशेष इति स एवास्त्विति भावः । तदेतदुपपादयति—तत्र हीति । तदोपपदसमास इति । उपपदमिति सूत्रविहितसमाससंज्ञा तत्पुरुषसंज्ञा च स्थास्यतीत्यर्थः । विप्रतिषेधे परमित्यस्य तु न प्रवृत्तिः । युगपदुभयविहितसमाससंज्ञातत्पुरुषसंज्ञयोः प्रवृत्तिसंभवेनासंभवरूपविप्रतिषेधाभावात् । अन्यादशाविरोधस्य तत्प्रवृत्तिनिमित्तत्वे न मानमिति तत्तात्पर्यम् । न च नित्यत्वानित्यत्वज्ञानकृ-

पपदसमासस्यान्तरङ्गत्वाभिप्रायकं न वा षष्ठीसमासामावाहुपपदसमास इति वार्तिककृतोक्तं तथाऽपि तदुभयप्रत्याख्यानपरमथवेत्यादि भाष्यम् । परिभाषायां सामान्यतः कारकोपादानेन कारकविभक्त्यन्तेन कृद्भिः समासमात्रस्य सुब्रुत्पत्तेः पूर्वमेव लाभान् । एतेनैषा कारकतद्विशेषयो-रुपादान एवेति परास्तम् । अस्या विध्येकवाक्यत्वाभावेन विप्रतिषे-धादिशास्त्रवत्कार्यव्यवस्थापकत्वेनोपादान एवेत्यर्थाभिलाषाच्च ॥ ७५ ॥

ननु 'उगिदचाम्' ( ७ । १ । ७० ) इत्यत्र धातोश्चेदुगि-त्कार्यं तर्ह्यश्रुतेरेवेति नियमेनाधातोरेव नुमि सिद्धेऽधातुग्रहणं व्यर्थमत आह—

सांप्रतिकाभावे भूतपूर्वगतिः ॥ ७६ ॥

तविरोधः कैयटेनोक्त एवेति वाच्यम् । बोधे बाधज्ञानस्याप्रतिबन्धकत्वात् । एवं च षष्ठी-समासोऽपि नित्य एवैतद्विषये फलितः । तद्बोधितामावांशस्यैतद्विरोधेनैतद्विषये त्यागात् । नित्यं क्रीडेत्यादिविषये तस्य क्लृप्तबाधत्वादिति भावः । अन्तरङ्गत्वेति । षष्ठीतिसूत्रे सुपेति तृतीयान्तस्य संबन्धात्तत्र तदभावादिति भावः । अत एव मातुः स्मरतीत्यादौ न षष्ठीसमासः । अत एव च षष्ठ्यन्तस्यानेकसुबन्तेन न समास इति बोध्यम् । कृतो-क्तमिति । पूर्ववार्तिकखण्डनाय तयोर्मध्य इति शेषः । तदुभयेति । पूर्वपक्षसिद्धान्-तरूपवार्तिकद्वयेत्यर्थः । भाष्यमिति । न वार्तिकमिति भावः । ननुक्तरीत्या विप्रतिषेधा-संभवात्तत्प्रत्याख्यानेऽप्यन्तरङ्गत्वस्योपपादितत्वात्कथं तत्प्रत्याख्यानमिति प्रतिज्ञातार्थासि-द्धिरेवात आह—परीति । प्रकृतेत्यादिः । इदमुपलक्षणं गतिकारकोपपदादित्यस्यापि । कारकोपेति । वस्तुत इत्यादिः कारकपदोपेत्यर्थो वा । प्रतिपदोक्तपरिभाषा तु न प्रवर्तते तस्या अनित्यत्वात् । स्वरसतस्तया तथार्थाभिलाषाच्च । कारकेति । तेन सह तन्मात्रस्य ततः पूर्वमेव तैः सह लाभान् इत्यर्थः । समात्रस्येति । मात्रं कात्स्न्ये । तथा च षष्ठी-समासोऽपि तथेत्यन्तरङ्गत्वमेव तस्य नास्तीति प्रागुक्तार्थसर्वसिद्धिरिति भावः । एतेनै-षेति । तथार्थलाभेनेत्यर्थः । कारकेति । तन्मात्रयोरित्यर्थः । दूषणान्तरमाह— अस्या इति । निराकाङ्क्षत्वादिति भावः । ननु प्रातिपदिकग्रहण इत्यतो ग्रहणपदानु-वृत्तिः कल्प्याऽऽकाङ्क्षया तदेकवाक्यता वाऽत आह—विप्रेति ॥ ७९ ॥

बौद्धानित्यत्वादिफलगोचेत्यादिप्रसङ्गादेवाऽऽह—ननुगिदचामिति । इत्यत्रेत्यस्यो-भयत्रान्वयः । नाधातोरेव, उगितः । यत्तु सीरदेवादयोऽचो यदित्यज्ग्रहणमस्या ज्ञापकम-न्यथा हलन्तेभ्यो ण्यति पारिशेष्यादजन्तेभ्य एव यता भाष्यमिति तद्वैयर्थ्यं स्पष्टमेवेति ।

तत्तद्वचनसामर्थ्यन्यायसिद्धेयम् । तत्सामर्थ्यादधातुभूतपूर्वस्यापीत्यर्थेन गोमत्यतेः क्विपि गोमानित्यादौ नुम्सिद्धिः । ' नामि ' ( ६ । ४ । ३ ) इत्यादिसूत्रेषु भाष्ये स्पष्टा ॥ ७६ ॥

बहुव्रीहौ तद्गुणसंविज्ञानमपि ॥ ७७ ॥

अपिनाऽतद्गुणसंविज्ञानम् । तेषां गुणानामवयवपदार्थानां संविज्ञानं विशेष्यान्वयित्वमिति तदर्थः । यत्र समवायसंबन्धेन संबन्धन्यपदार्थस्तत्र प्रायस्तद्गुणसंविज्ञानम् । अन्यत्र प्रायोऽन्यत् । लम्बकर्णचित्रगू उदाहरणे । ' सर्वादीनि ' ( १ । १ । २७ । ' जक्षित्यादयः ' ( ६ । १ । ६ ) इति चोदाहरणे । सर्वनामसंज्ञासूत्रे भाष्ये स्पष्टा ॥ ७७ ॥

तत्र । एवमपि परिभाषया स्वस्मिन्दोषाप्राप्त्या चारितार्थस्यान्यत्र तज्जातीयफलस्य चाभावात् । तद्वचनयन्यायपदघटितमाह—तत्तदिति । सामर्थ्यरूपो यो न्यायस्तत्सिद्धेयमित्यर्थः । यथा तत्रैवाजग्रहणसामर्थ्यादजन्तभूतपूर्वादित्यर्थः । अत एवाऽऽह—तत्सामर्थ्यादिति । अधातुग्रहणसामर्थ्यादित्यर्थः । स्यापीति । उगित इति शेषः । अपिरुक्तसमुच्चायकः । भाष्य इति । तत्र ह्यामीत्येव कार्यं यदागमा इत्यनेन नामि सिद्धेः । नित्यत्वादादौ दीर्घेऽपि भूतपूर्वगत्या नुट्सिद्धिरग्नीनामित्यादौ । तिस्रादौ तु न सावकाशत्वं षट्चतुरिति त्रेरित्यनुवृत्त्या च सिद्धेः । नापि नृशब्दे नैकमिति न्यायात् । अन्यथा नृनद्याप इत्येव वदेदित्युक्त्वोत्तरार्थं तथा निर्देश इत्युक्तम् ॥ ७६ ॥

उगिदित्यत्र बहुव्रीहेर्गोमानित्यस्य च मत्वर्थे बहुव्रीहिरिति सिद्धान्तेन प्रसङ्गादाह—बहुव्रीति । षष्ठीसमासतः कर्मधारयस्य लघुत्वादाह—तेषामिति । गुणानां, विशेषणानाम् । अत एवाऽऽह—अवयवेति । एतेन सीरदेवादिग्याख्यानमपास्तं बोध्यम् । विशेष्यान्वयिनाऽन्वयित्वमिति पाठः । विशेष्यान्वयित्वमिति पाठे तु मुख्यविशेष्यं वाक्यार्थरूपं ग्राह्यम् । तदर्थः, उक्तवचनैकदेशार्थः । एवं योगार्थमुक्त्वाऽविरोधाय द्वयोर्बाहुल्येन विविक्तविषय आह—यत्रेति । यद्यपि कैयटादिभिरत्र संयोगोऽपि निवेशितस्तथाऽपि तस्यासंबन्धत्वात्लाघवाच्चाऽऽह—समवायेति । लम्बकर्णं भोजयेत्यादौ व्यभिचारादाह—प्राय इति । अन्यत्र, समवायान्यसंबन्धेन संबन्धन्यन्यपदार्थे । अस्यापि रक्तदण्ड आनीयतामित्यादौ व्यभिचारादाह—प्राय इति । अन्यत्, अतद्गुणसंविज्ञानम् । तथा चोभयमपि संभवाभिप्रायकं बोध्यम् । क्रमस्य बोध्यत्वाल्लम्बकर्णस्य पूर्वनिपातः । लौकिके ते उक्त्वा शास्त्रीये आह—सर्वादीति । तथा च लोकन्यायसिद्धेयम् । गमकमप्यत्र यथाक्रममाह्वयसुभगेत्यत्राच्चोरेत्याम्प्रत्ययवदिति च । अन्यथा च्चयर्थ इत्यनेन च्वभिन्नान्नानामिव ग्रहणादामन्तस्यैव ग्रहणाच्च तदसंगतिः स्पष्टैव ॥ ७७ ॥

ननु 'वदः सुपि क्यप्च' (३।१।१०६) इति चेनानुकृष्टस्य यतो 'भुवो भावे' (३।१।१०७) इत्यत्राप्यनुवृत्तिः स्यादत आह—  
चानुकृष्टं नोत्तरत्र ॥ ७८ ॥

णमुल्यनुवर्तमाने 'अव्ययेऽयथाभिप्रेता' (३।४।५३) इति सूत्रे पुनर्णमुल्यग्रहणमस्या ज्ञापकम् । अन्यथा क्त्वा चेति वदेत् । तद्ध्युत्तरत्रोभयोः संबन्धार्थम् । उदाहरणानि स्फुटानि । इदमनित्यम् । अत एव 'तृतीया च होः' (२।३।३) इत्यत्र चानुकृष्टाया अपि द्वितीयाया 'अन्तरान्तरेण' (२।३।४) इत्यत्र संबन्धः ।

'लुटि च क्लृपः' (१।३।५३) इति सूत्रस्थेनानुवृत्त्यर्थसकल-चकारप्रत्याख्यानेन विरुद्धेयम् । व्याख्यानादेवानुवृत्तिनिवृत्त्योर्निर्वाह इति तदाशयः । 'कुलिजाल्लुक्खौ च' (५।१।५५) इतिसूत्रस्थ-भाष्यविरुद्धा च । तत्र हि 'द्विगोः षंश्च' (५।१।५४) इति सूत्रात्ठनस्तत्र चेनाप्यनुकृष्टस्य खोऽन्यतरस्यामित्यस्य चानुवृत्तिं स्वीकृत्य लुक्खौ चेति भाष्ये प्रत्याख्यातम् ॥ ७८ ॥

समुच्चयार्थकापिप्रसङ्गादाह—नन्विति । यतः, अचो यदिति सूत्रस्थस्य । अनुवर्तेति । स्वादुमीत्यतः । अन्यथा, एतदभावे । ज्ञापिते चारितार्थ्यमाह—तद्धीति । पुनर्णमुल्यग्रहणं हीत्यर्थः । उत्तरेति । तिर्यच्यपवर्ग इत्यादौ क्त्वाणमुलोरित्यर्थः । इदमिति । उक्तवचनमित्यर्थः । अनित्यमिति । चानुकृष्टविकल्पनिवारणफलकादेका-जुत्तरेति सूत्रे णग्रहणादिति भावः । अत एव, अनित्यत्वादेव । द्वितीयायाः, तस्या एव स्वरितत्वात् । न तु तृतीयाया अतत्त्वात् ।

यत्तु सीरदेवादयः स्वरितत्वेनानुवृत्तिसिद्धौ पुनश्चस्तदर्थं यत्र क्रियते तत्रैतत्प्रवृत्तिः । यत्र तु प्रतियोगिनं दृष्ट्वा निवृत्तिप्राप्तौ चेनानुवृत्तिस्तत्र न । अत एवान्तरान्तरेणेत्यत्र न दोषः । मैत्रेयस्त्वनियमेन प्रवृत्तिमाहेति तदयुक्तमिति ध्वनयन्नाह—लुटीति । अनुवृत्त्यर्थेति । अनुवृत्तिफलकेत्यर्थः । एतेनान्यफलकानां चानां न प्रत्याख्यानमिति सूचितम् । विरुद्धेयमिति । अदृष्टार्थं चसत्त्वेऽप्यनुवृत्त्याद्यर्थत्वाभावेन चानुकृष्टत्वस्य काप्यभावात् । तदाह—व्याख्यानादेवेति । स्वरितेनाधिकार इत्येतेनमूलकाद्भाष्याद्यादित्यर्थः । अभ्यार्हितत्वादनुवृत्तेः पूर्वनिपातः । निवृत्तिग्रहणेन दृष्टान्तार्थेन व्याख्यानस्याऽऽवश्यकत्वं सूचितम् । एवेन चाभाववत्यनुवृत्त्यर्थत्वमपि व्याख्यानस्याऽऽवश्यकत्वं ध्वनितम् । तदाशय इति । तत्प्रत्याख्यानपरभाष्याशय इत्यर्थः । उक्तार्थं द्रढयति—कुलिजादिति । तत्र हि, उक्तसूत्रे हि । भाष्य इत्यत्रान्वयः । षनस्तत्रेति । द्विगोरिति सूत्र इत्यर्थः । चेनेति ।



नन्वनुदात्तादेरन्तोदात्ताच्च यदुच्यते तद्यञनादेर्व्यञ्जनान्ताच्च न प्राप्नोतीत्यत आह—

स्वरविधौ व्यञ्जनमवियमानवत् ॥ ७९ ॥

स्वरोद्देश्यके विधावित्यर्थः । 'नोत्तरपदेऽनुदात्तादावपृथिवीरुद्रपूषमन्धिषु' (६ । २ । १४२) इति सूत्रे पृथिव्यादिपर्युदासोऽस्या ज्ञापकः । अन्यथा पृथिव्यादीनामनुदात्तादित्वाभावादप्राप्तौ तद्वैयर्थ्यं स्पष्टमेव । धर्मिग्राहकमानादेव च स्वरोद्देश्यकविधिविषयमिदम् ।

अत एव 'शतुरनुमो नद्यजादी' (६ । १ । १७३) 'अचः कर्तृयकि' (६ । १ । १९५) इत्यादावजादी अच इत्यादेश्वारितार्थ्यम् ।

चेनानुकृष्टस्यापीत्यर्थः । इत्यस्य चेति पाठः । ष्टन्समुच्चायकश्चः । तद्रहितपाठे तु पूर्वोऽपिरत्र योज्यः । आमि सर्वनाम्न इति सूत्रे भाष्ये प्रकृते किमेदित्यामोऽग्रहणमुक्त्वा ग्रहणेऽपि न दोष इति पक्षान्तरे पचतितरामित्यादौ परत्वात्प्राप्तस्य नुटोऽभावाय ह्रस्वनद्येत्त्र यस्य लोप इत्यनयोरिव तद्धित इत्यस्याप्यनुवृत्तिः कृतेति बोध्यम् । [ \* एवं च यदि सूत्ररीत्येयं भवेत्तदैतत्प्रत्याख्यानासंगतिरिति भावः ॥ ७८ ॥ )

बहुव्रीहिप्रसङ्गादनुदात्तादेश्चेति चप्रसङ्गाच्चाऽऽह—नन्विति । यत्तु सीरदेवादयः स्वरविधावित्यस्य स्वरकर्मकविधावित्यर्थः । तेन कर्तव्यमित्यादौ तकारादेरविद्यमानवत्त्वाद्कारादेराद्युदात्तादयो भवन्ति । ज्ञापकं चात्र बिल्वादिभ्योऽणिति सूत्रम् । तद्व्यञ्जनादात्तादेश्चेत्यञ्जनाधनार्थम् । अन्यथा तेषामनुदात्तादित्वाभावाद्जोऽप्राप्त्या सामान्यसूत्रेणाणः सिद्ध्या किं तेनेति । ह्रस्वप्राप्ताविति तु नैवोक्तवन्तः । तत्र । धर्मिग्राहकमानात्तदलाभेन मियो विरोधात् । अन्यार्थकभिन्नफलकसज्ञापकपरिभाषाद्वयस्य समासस्येति सूत्रे भाष्ये कण्ठत उक्तत्वाच्च । तद्ध्वनयन्नाह—स्वरोद्देश्यक इति । अन्यथा, अस्या अभावे । अप्राप्तौ, निषेधाप्राप्तौ । तथा च देवताद्वन्द्वे चेति पूर्वसूत्रेण पूर्वोत्तरपदयोरिष्टः प्रकृतिस्वरः सिद्ध इति भावः । नन्वेवं परिभाषायास्तथैवार्थः स्यान्नायमत आह—धर्मीति । उक्तपर्युदासरूपादित्यर्थः । नोत्तरपद इत्यस्य स्वरनिषेधविधित्वेन स्वरकर्मकविधित्वाभावादिति भावः । इदं, वचनम् ।

सीरदेवाद्युक्तौ दोषान्तरं सूचयितुमुक्तार्थं द्रढयति—अत एवेति । एवमर्थाङ्गीकारादेवेत्यर्थः । हलाद्यादिव्यावृत्त्यर्थं हि तत्राजाद्यादिग्रहणम् । यदि स्वरकर्मकविधौ तथा स्यात्तदा व्यावर्त्याभावेन तदानर्थक्यं स्पष्टमेव । बिल्वकादिभ्योऽणिति सूत्रमप्येवमेव सफलमिति भावः । एवमुक्तार्थस्य सूत्रारूढत्वमुक्त्वा भाष्याद्यारूढत्वं ध्वनयन्प्राग्वदाह—

\* धनुश्चिह्नान्तर्गतो ग्रन्थो ग. ड. पुस्तकस्थः ।

१ घ. 'जादि' । २ ग. ड. सूत्रं त्वेवमपि स' ।

अत एव राजवतीत्यादौ नलोपस्यासिद्धत्वाद्दन्वतीशब्दत्वात् 'अन्तोऽ-  
वत्याः' ( ६।१।२२० ) इति स्वरो नोदशिवत्वानित्यत्र 'ह्रस्वनुङ्-  
भ्याम्' ( ६।१।१७६ ) इति मतुबुदात्तत्वं नेत्याकारः । स्पष्टं चेदं  
'समासस्य' ( ६।१।२२३ ) इति सूत्रे भाष्ये । 'उच्चैरुदात्तः'  
( १।२।२९ ) इति सूत्रे कैयटस्तु, इयमनावश्यक्यी समभिव्याहृता-  
जुपरागेण हलोऽप्युदात्तादिवद्वभासात्तदुपपत्तेरित्याह । तत्र भाष्येऽपि  
ध्वनितमेतत् ॥ ७९ ॥

नन्वेवमपि राजहृषदित्यादौ 'समासस्य' ( ६।१।२२३ ) इत्य-  
न्तोदात्तत्वं षकाराकारस्य न स्यादत आह—

ह्रस्वरप्राप्तौ व्यञ्जनमविद्यमानवत् ॥ ८० ॥

अस्याश्च 'यतोऽनावः' ( ६।१।२१३ ) इति सूत्रे नौप्रतिषेधो ज्ञापकः ।  
नाव्यमित्यत्राऽऽदिर्नकारो न स्वरयोग्यो यश्चाऽऽकारस्तद्योग्यो नासावा-  
दिरिति स प्रतिषेधोऽनर्थकः । न चाऽऽदिरेव नकार उदात्तगुणविशि-  
ष्टान्तरतमाञ्जुपोऽस्त्विति वाच्यम् । तथा सति निमित्तभूतद्यच्चकत्वस्य  
विनाशादुपजीव्यविरोधेनाऽऽद्युदात्तत्वाप्राप्तेरित्यन्यत्र विस्तरः । स्पष्टा

अत एवेति । प्राग्वत् । आकर इत्यत्रान्वयः । तस्य च संगच्छत इति शेषः । कैय-  
टादिसंग्रहाय तथोक्तम् । शब्दत्वादिति । हेतुः स्वराभावे । उदात्तत्वं नेति निश्चः पाठः ।  
नञ्द्वयोक्तेः । अत एवेत्यग्रे योजने नादग्रे योजने वाऽस्तु । तथार्थं त्वेतदसंगतिः स्पष्टैव ।  
कैयटस्तु । अस्याऽऽहेत्यत्रान्वयः । समभीति । समभिव्याहारश्च पूर्वोत्तरेण वा ।  
तदुपपेति । हलादेर्हलन्तात्तत्प्रत्ययोपपत्तेरित्यर्थः । अत्र निर्भूलत्वं निराचष्टे—तत्रेति ।  
उच्चैरुदात्त इत्यत्रेत्यर्थः । तथा चैतत्तथा स्पष्टमन्यत्र ॥ ७९ ॥

एवमपि । उक्तपरिभाषयाऽनुदात्तादेरित्यादौ निर्वाहेऽपि । न स्यादिति । तस्यां-  
न्तत्वाभावात् । तथा च तकारस्य लृकारो वक्ष्यमाणरीत्या स्यादिति भावः । अस्याश्चेति ।  
चस्त्वर्थे । तत्त्वमुपपादयति—नाव्यमिति । अन्यथेत्यादिः । चादिरेवेति । एवेनाऽऽज-  
व्यावृत्तिः । विशिष्टान्तरेति । लृकारेत्यर्थः । अस्तु, स्यात् । तदानर्थक्यात् । एवं  
च तद्वारणार्थं प्रतिषेधस्याऽऽवश्यकत्वेन ज्ञापकत्वासंभव इति भावः । निमित्तेति ।  
आद्युदात्तस्वरेत्यादिः । दात्तत्वाप्राप्तेरिति । तस्यैवाप्राप्तेरित्यर्थः । एवं च प्रतिषेधोऽन-  
र्थकः सञ्ज्ञापक एवेति भावः । न च हलः स्वरप्राप्त्यभावादेवायुक्तेयमुच्चैरुपलभ्यमानोऽजु-

१ क. घ. 'ने वाऽ' । २ घ. 'थात्वे त' । ३ घ. 'षया पूर्वोक्तादौ' । ४ ग. 'स्यानन्तत्वादिति  
भावः । त' । ५ क. ग. ड. 'नाऽऽव्या' ।

चेयं 'समासस्य' ( ६।१।२२३ ) इति सूत्रे भाष्ये ॥ ८० ॥

ननु 'पूरणगुण' ( २।२।११ ) इति निषेधस्तव्यत्यपि स्यात् । 'दिव औत्' ( ७।१।८४ ) इत्यौत्वं दिवेः क्प्यपि स्यात् । तथा 'घतोऽनावः' ( ६।१।२१३ ) इति स्वरो ण्यत्यपि स्यात् । 'ऋहशोऽङ्गि गुणः' ( ७।४।१६ ) इति चङ्ग्यपि स्यात् । अत आह—

निरनुबन्धकग्रहणे न सानुबन्धकस्य ॥ ८१ ॥

तदनुबन्धकग्रहणे नातदनुबन्धकस्य ॥ ८२ ॥

'वामदेवाद्ध्यङ्घ्यौ' ( ४।२।९ ) इति सूत्रे ङ्यङ्यतोर्ङित्त्वमनयो-  
ज्ञापकम् । तद्धि 'ययतोश्चातदर्थे' ( ६।२।१५६ ) इत्यत्र तयोरग्रहणा-  
र्थम् । नञः परस्य ययदन्तस्योत्तरपदस्यान्त उदात्त इति तदर्थः । एवं  
चावामदेव्येऽव्ययपूर्वपदप्रकृतिस्वर एव भवति । तन्मात्रानुबन्धकग्रहणे स  
चान्यश्चानुबन्धो यस्य तद्ग्रहणं नेत्यन्वार्थः ।

दात्तः स चाचः स्थान इत्याद्यर्थादिति वाच्यम् । षष्ठ्यन्तस्याच इत्यस्याननुवृत्त्योदात्ता-  
दिपदानामक्षु संकेतादादिरुदात्तगुणकः स्यादित्याद्यर्थे तत्तदन्तरतमः कश्चिदच्स्यादिति हलः  
स्वरप्राप्तिसंभवात् । तदाह—इत्यन्यत्रेति । भाष्यादावित्यर्थः । चेयमिति । इयमपी-  
त्यर्थः । तेन पूर्वस्याः समुच्चयः । अत एव तत्र तथा नोक्तम् । तत्र हि व्यञ्जनान्तेषु-  
पसंख्यानमिति वार्तिकप्रत्याख्यानाय परिभाषाद्वयमुक्तम् ॥ ८० ॥

स्वरप्रसङ्गादेवाऽऽह—नन्विति । अत एव तृतीयोक्तिः । तव्यत्यपि स्यादिति पाठः ।  
स्वकर्तव्यमित्यादौ । \*अपयस्तव्यप्रातिपादिकादिसमुच्चायकाः । क्प्यपि, अक्षद्यूरित्यादौ ।  
अत्र पदावधिकेऽन्वाख्यानेऽपरनिमित्तकत्वेन वेरपृक्तेति लोपे सेदुष इत्यत्रोक्तप्रकारो बोध्यः ।  
एकदेशविकृतन्यायो वा । यत्त्वधातोरित्यनुवृत्त्या सिद्धेनेदं प्रयोजनमिति भ्रान्तः । तन्न ।  
तस्या भाष्य एव दूषितत्वात् । अत्राऽऽद्यद्वयमाद्यपरिभाषाविषयः । अपरद्वयमन्त्यपरिभाषा-  
विषयः । सौत्रक्रममुल्लङ्घ्य परिभाषाक्रमेणाऽऽह—ङ्येति । तयोः, ङ्यङ्यतोः । अन-  
योरिति पाठेऽप्येवम् । नञ इति । गुणप्रतिषेधविषयादित्यादिः । अनुवृत्तिलब्धमिदं सर्वम् ।  
पदस्यान्त उदात्त इति पाठः । तदर्थः, ययतोरितिसूत्रार्थः । एवं च, तयोस्तत्राऽऽभ्याम-  
ग्रहणे च । अव्ययेति । तत्पुरुषे तुल्यार्थेतीति भावः । स्पष्टत्वादाद्यर्थमुपेक्ष्यान्त्यार्थमाह—  
तन्मात्रेति । सर्वं वाक्यं सावधारणमिति न्यायेनेति भावः । न स एवानुबन्धो यस्येति  
वाच्योऽर्थः । तत्फलितमाह—स चेति । न्यासकाराद्युक्तधर्मिग्राहकमानलब्धार्थनिरासा-

\* इ. पुस्तके—अपयः, अपिज्ञन्दा इत्यर्थः ।

१ क. ड. °दात्तादिगु° । २ क. छ. °योः, ययतोः ।

एते च प्रत्ययाप्रत्ययसाधारणे । 'दिव औत्' (७।१।८४) इत्यादौ संचारितत्वात् । वर्णग्रहणे चानयोरप्रवृत्तिरिति स्पष्टं 'औङ् आपः' (७।१।१८) इत्यत्र भाष्ये । येनानुबन्धेन सानुबन्धकत्वं द्यनुबन्धकत्वादि वा तदनुच्चारण एवैषा । धर्मिग्राहकमानात् । तेन 'जश्शसोः' (७।१।२०) इत्यत्र नैषेति निरनुबन्धकत्वात्तद्विदितशस एवात्र ग्रहणं स्यादिति न शङ्क्यम् । एवमन्त्यान्यतरानुबन्धोच्चारण एव । तेन 'वनो र च' (४।१।७) इत्यादौ ङ्वनिष्कवनिपोग्रहणासिद्धिः । एकानुबन्धकग्रहणे संभवतीति त्वर्थो न भाष्यादि-

याऽऽह—एते चेति । दिव इति । अत एवावतरण एतदुल्लेखः । अत एवौहोः कित्त्वं सफलमिति प्राञ्चः । एतेनाऽऽद्ये तथा सत्त्वेऽपि द्वितीये न फलमित्यपास्तम् । अतिप्रसङ्गं निराचष्टे—वर्णोति । औङ् इति । ङकाराभाव आद्यया प्राप्तदोषवारणाय तथोक्तं कण्ठत इति भावः । धर्मिग्राहकमानसिद्धमेवेदमिति तदाकृतम् । तदेतद्भवनयन्नाह—येनेति । आद्य उक्त्वा \* द्वितीय आह—द्यनुबन्धकेति । ह्रस्वतुङ्भ्यामित्यत्र इमत्तुपोऽग्रहणात्तत्संग्रहायाऽऽह—त्वादीति । वाशब्दः समुच्चये । अत एवैषेत्येकवचनं + जातौ । प्रत्येकान्वये तु यथाश्रुतमेव सर्वं युक्तम् । धर्माति । ङ्यङ्यतोर्ङित्करणदित्यर्थः । आद्यस्य फलमाह—तेनेति । उक्तार्थाङ्गीकारेणेत्यर्थः । नैषेत्यत्रान्वयः । नाऽऽद्येति तदर्थः । इतिर्न शङ्क्यमित्यत्र हेतुत्वेनान्वेति । तदेवाऽऽह—निरेति । वात्र, जश्शसोः शिरित्यत्र । एवं, धर्मिग्राहकमानादेव । अन्यतरेति । इदं द्यनुबन्धोच्चारणस्याप्युपलक्षणम् । अत एव फलोक्तिसंगतिः । ङ्वनिष्कानिपोरिति पाठः । तयोरपीत्यर्थः । अन्यथा द्यनुबन्धकत्वाद्द्विनिप एव ग्रहणं स्यान्न ङ्वनिपादेः । ध्वनितमिदं मतुवसोरित्यत्रत्येन वन उपसंख्यानं प्रातरित्व इति भाष्येणापि । अन्यथा वन इत्युक्त्वा प्रातरित्व इत्यन्येभ्योऽपीति क्वनिबन्तोदाहरणदानासंगतिः स्पष्टैव । स्पष्टीकृतं चैतत्तत्रैव कैयटेन । ओहाकः कित्त्वं तु गःस्थकन्प्रमृत्त्व इति पूर्वोत्तरसाहचर्येण हश्चेत्यत्राप्यद्यनुबन्धकस्यैव प्राप्तग्रहणाभावाय । अन्यथा कं विनाऽपि वनोरेत्यत्रेव सामान्यग्रहणं सूपपादमिति तदानर्थक्यमेव स्यात् । एतेन तस्मादनिष्टार्थापत्तिरित्यपास्तम् । इति त्वर्थ इति । इत्यादि त्वर्थ इत्यर्थः । अस्यापि धर्मिग्राहकमानलब्धत्वादाह—न भाष्येति । वनो र चेत्यादौ दोषापत्तेर्मतुवसोरित्यत्रत्यप्रागुक्तभाष्यासंगत्यापत्तेश्च । यत्तु सारिदेवादयः परिभाषात्रयं निरनुबन्धकैकानुबन्धकतदनुबन्धकेति । आद्ये उक्तज्ञापकसाध्ये उदाहरणान्युक्तान्येव । तत्तदनुबन्धोच्चारणसामर्थ्य-

\* क. ङ. पुस्तकयोः—तादृशलक्ष्यासंभवादाहेति पाठान्तरम् । + जातावित्यस्याप्रेऽयं ग्रन्थः क. ङ. पुस्तकयोः—धर्मिग्राहकमानसिद्धमेवेदमिति तदाकृतम् ।

संमत इत्यन्यत्र विस्तरः ॥ ८१ ॥ ८२ ॥

ननु कुटीर इत्यादौ स्वार्थिकत्वात्स्वार्थिकानां प्रकृतितो लिङ्गवचनानुवृत्तेर्न्यायप्राप्तत्वात्पुंस्त्वानुपपत्तिरप्यल्पमित्यत्र नपुंसकत्वैकवचनयोरनुपपत्तिश्चेत्यत आह—

क्वचित्स्वार्थिकाः प्रकृतितो लिङ्गवचनान्यतिवर्तन्ते ॥ ८३ ॥

‘णचः स्त्रियाम्’ (५।४।१४) इति सूत्रे स्त्रियामित्युक्तिरस्या ज्ञापिका । अन्यथा ‘कर्मव्यतिहारे णच् स्त्रियाम्’ (३।३।४६) इति स्त्रियामेव विधानात्किं तेन । स्पष्टा चेयं बहुज्विधायके भाष्ये ॥ ८३ ॥

ननु सुपथी नगरीति ‘युवोरनाको’ (७।१।१) इति सूत्रमाष्योदाहृत ‘इनः स्त्रियाम्’ (५।४।१५२) इति कप्स्यादत् आह—

समासान्तविधिरनित्यः ॥ ८४ ॥

‘प्रतेरंश्वाद्यस्तत्पुरुषे’ (६।२।१९३) इत्यन्तोदात्तत्वायांश्वादिषु राजञ्शब्दपाठोऽस्या ज्ञापकः । अन्यथा टचैवान्तोदात्तत्वे सिद्धे किं तेन । ‘द्वित्रिभ्यां षाहन्मूर्धसु’ [६।२।१९७] इति स्वरविधायके भाष्ये स्पष्टेयम् ॥ ८४ ॥

लब्धार्थानुवादस्तृतीया । तल्लक्ष्यं माङि लुङिति । अत्राङितो माशब्दस्य न ग्रहणम् । तथा चङि विधीयमानं द्वित्वमाङि नेति । तन्न । भाष्यविरोधात् । परिभाषाद्वयस्यैव भाष्ये सत्त्वात् । तत्तदनुबन्धोच्चारणसामर्थ्यादेव माङित्यादौ दोषाभावेन तत्परिभाषानपेक्षणाच्च । अनुबन्धादावेवमप्यनिर्वाहेण न्यूनतापत्तेश्चेति दिक् । तदाह—इत्यन्यत्र विस्तर इति । उद्घोतादावित्यर्थः ॥ ८१ ॥ ८२ ॥

निषेधप्रसङ्गादाह—नन्विति । रस्येति शेषः । न्यायेति । यो यत्र स तद्धर्मभाषितौ लौकिकन्यायेत्यर्थः । स्वार्थादिकार्याणां क्रमस्य बोध्यत्वादाह—नपुंसकेति । क्वचिदित्यनेन बहुषु स्थलेषु तदनुवृत्तिः सूचिता । प्रकृतीति । आद्यादित्वात्षष्ठ्यन्तात्तसिः । अन्यथा, एतदभावे । तेन, स्त्रियामिति पदेन । ज्ञापकस्य सामान्यापेक्षत्वाद्धचनांशेऽपि सिद्धिर्बोद्ध्या ॥ ८३ ॥

तत्प्रसङ्गादेवाऽऽह—नन्विति । क्वचित् । तथा च ङीबन् स्यादिति भावः । टचैवान्तोदेति । राजाह इतीति भावः । द्वित्रितीति । यथा चैतत्तथा स्पष्टं कौस्तुभे । वृद्धिसंज्ञाविधायके सूत्रे ॥ ८४ ॥

ननु शतानीत्यादौ नुमि कृते षट्संज्ञा प्राप्नोति ततश्च लुक्स्यात्तथो-  
पादास्तेत्यत्राऽऽत्वे कृते 'स्थाध्वोरिञ्च' (१।२।१७) इतीस्त्वं  
प्राप्नोत्यत आह—

संनिपातलक्षणो विधिरनिमित्तं तद्विघातस्य ॥ ८५ ॥

संनिपातो द्वयोः संबन्धस्तन्निमित्तो विधिस्तं संनिपातं यो विहन्ति  
तस्यानिमित्तम् । उपजीव्यविरोधस्यायुक्तत्वामितिन्यायमूलेषा ।

अत एवात्र संनिपातशब्देन न पूर्वपरयोः संबन्ध एव किंतु विशेष्य-  
विशेषणसंनिपातोऽपि गृह्यते । अत एव ग्रामणि कुलमित्यादौ नपुंसकह-  
स्वत्वेऽपि 'पिति कृति' (६।१।७१) इति तुम् । प्रातिपदिका-

तत्प्रसङ्गादेवाऽऽह—नन्विति । आत्व इति । दीङां ल्यपि चेतीति भावः ।  
स्थाध्वोरिति । अस्य घृत्वादित्यादिः । यत्तु सीरदेवादय आनन्तर्यलक्षणो विधिस्तद्वि-  
घातस्यानिमित्तम् । यदानन्तर्येण यो विहितस्तदानन्तर्यमसौ न विरुणद्धीत्यर्थः । यत्संबन्धेन  
यो जातस्तस्य स न विघातक इति यावत् । विघात इत्यत्र भावे घञित्याहुः । तन्न । वक्ष्य-  
माणदूषणगणापत्तेः । तद्ध्वनयन्नाह—संनिपात इति । द्वयोः, पूर्वपरयोर्विशेषणविशो-  
ष्ययोश्च । तन्निमित्त इति बहुव्रीहिः । विधिरित्यत्र कर्मणि किः । तद्विघात इत्यत्र कर्म-  
ण्यणित्याह—तं समिति । यद्यपि सीरदेवेनोक्तमत्र ज्ञापकं न तित्त्रिति निषेधः । स च  
विभक्तिनिमित्तयोस्तिसृचतस्रोरनया डीपं प्रत्यनिमित्तत्वादीर्घप्राप्तावुपपद्यते । अन्यथा तद्य-  
बहितत्वान्न स्यात् । डीपश्च दीर्घादीर्घाभ्यामविशेषादिति । यत्तु भ्रान्तो नेदं ज्ञापकं  
युक्तम् । स्वह्लादिषु तयोः पाठान्डीञ्निषेधेन तस्माफलयात् । प्रत्युत तत्पाठादनित्येयमिति ।  
तन्न । कृन्मेजन्त इति सूत्रस्थैतत्परिभाषाफलत्वखण्डकडीबभावज्ञापकपरमाप्यस्वारस्येन तयो-  
स्तत्र पाठस्यानार्थत्वात् । अत एवैतदनित्यत्वे ज्ञापकं वक्ष्यति—कष्टायेत्यादि । अन्यैर्वाऽचि  
ह्रस्वश्चेत्येव सिद्धे ङिति ह्रस्वश्च वाऽर्थातिसूत्रद्वयकरणमस्या ज्ञापकम् । तद्वि भ्रूणामि-  
त्यादौ नुडर्थम् । अन्यथा न स स्यात् । नुटयजादिप्रत्ययसंबन्धविनाशादित्युक्तम् ।  
तथाऽपि वक्ष्यमाणदोषगणापत्त्या तदयुक्तमिति ध्वनयन्नाह—उपजीव्येति ।

तत्र तमेव दोषगणं सूचयन्द्द्वयोः संबन्ध इत्येतत्परिष्करोति—अत एवेत्यादिना केचिदित्य-  
न्तेन । अत एव, ज्ञापकं विहाय न्यायमूलकत्वस्योक्तत्वादेव । संबन्ध एव, आनन्तर्याख्य  
एव । संनिपातोऽपि, तयोर्विशेष्यविशेषणभावाख्यसंबन्धोऽपि । अस्या ज्ञापकमूलकत्वे तु  
तत्र तदसत्त्वात्तस्य सजातीयापेक्षत्वात्तद्ग्रहणं न स्यात् । एतत्फलमाह—अत एवेति ।  
विशेष्यविशेषणभावसंबन्धस्यापि ग्रहणादेवेत्यर्थः । ग्रामणीति व्यस्तं पदं क्विबन्तप्रकृतिकम् ।  
स्वेऽपीति । अपिना वक्ष्यमाणसमस्तोदाहरणं उत्तरपदहेतुकह्रस्वके तुगभावस्य पूर्वसंबन्ध-

जन्तत्वसंनिपातेन जातस्य ह्रस्वस्य तद्विघातकत्वात् । तुक्प्रजन्तत्व-  
विघातः स्पष्ट एव ।

न चार्थाश्रयत्वेन ह्रस्वस्य बहिरङ्गतयाऽसिद्धत्वम् । अर्थकृतबहिरङ्गत्वा-  
नाश्रयणस्योक्तत्वात् । किं च 'षत्वतुकोरसिद्धः' (६।१।८३) इत्येतद्बलात्कृ-  
तितुग्रहणाच्च तुग्विधौ बहिरङ्गपरिभाषाया अप्रवृत्तेः । सर्वविधसंनिपात-  
ग्रहणादेव वर्णाश्रयः प्रत्ययो वर्णविचालस्यानिमित्तं स्यादित्येतत्परि-  
भाषादोषनिरूपणावसरे वार्तिककृतोक्तम् । न हि प्रत्ययः पूर्वपरसंनि-  
पातनिमित्तकः स एव च संनिपातशब्देन गृह्यत इति मत्वा न  
प्रत्ययः संनिपातनिमित्तक इति शङ्कायां तदभ्युपेत्यैवाङ्गसंज्ञा तर्ह्यनिमित्तं  
स्यादित्येकदेशिनोक्तमिति न तद्भाष्यविरोधः ।

किं चैवं शैवो गार्ग्यो वैनतेय इत्यादावप्यङ्गसंज्ञाया लोपनिमित्तत्वा-

ग्रहणेनैव सिद्धिः सूचिता । अजन्तसंनिपातः । तयोस्तदाख्यसंबन्धेनेत्यर्थः । अजन्तत्व-  
संनिपाते पाठे द्वंद्वोत्तरं त्वः । सचोक्तरूपसंबन्धार्थक एव । कृत्तद्धितेति न्यायात्तद्रूपसंबन्धेनेत्यर्थ  
इति केचित् । तन्न । द्वंद्वेऽजन्तेत्यस्य पूर्वनिपातापत्तेः । तस्मादत्वक एव पाठः । षष्ठीतत्पु-  
त्रोत्तरपदकः षष्ठीतत्पुरुषः फले तु न भेद इत्यन्ये । वस्तुतस्तु सत्वक एव पाठः । प्रातिपदिक-  
स्याजन्तत्वरूपविविशेषणेन यः संबन्धस्तेनेत्यर्थस्य सत्त्वादिति बोध्यम् । तद्वीति ।  
संनिपातविघातकतुगानिमित्तत्वादित्यर्थः । लक्षणप्रतिपदोक्तेति न्यायेन तु न निर्वाहः ।  
स्वतःसिद्धवद्भ्रस्वपदविहितस्यापि प्रतिपदोक्तत्वात् । एवमर्थस्यान्यत्राऽऽवश्यकत्वात् । शीघ्र-  
विलम्बोपस्थित्योरेव तयोर्बाजत्वादिति दिक् । यत्राशप्रयुक्तस्तत्राशस्तमौह—तुकीति ।

उक्तफलान्यथासिद्ध्या नात्र तस्य ग्रहणमिति कैयटाद्युक्तिं खण्डयति—न चेति ।  
अर्थो नपुंसकत्वरूपः । तदाश्रयणमतेऽप्याह—किं चेति । अन्यथा तयैव सिद्धे तुक्-  
कृतितुकोर्ग्रहणानर्थक्यं स्पष्टमेव । एवमत्र तद्ग्रहणे फलमुक्त्वा प्रमाणमाह—सर्वेति ।  
उभयविधेत्यर्थः । नन्वेवमुत्तरभाष्यविरोधापत्तिरत आह—न हीति । हिर्निश्चये ।  
चो ह्यर्थे त्वर्थे वा । क्वचिद्वचः पाठः । मत्त्वेति । अनेनोक्ताशयमजानानस्येयं शङ्केति  
सूचितम् । उक्तेहेतोरभ्युपेत्यैवादत्त्वादेवाऽऽह—एकदेशीति ।

ननु कैयटाद्युक्तरीत्या फलाभावेनात्र तद्ग्रहणेन पूर्वत्रारुच्यैव तद्ग्रन्थप्रवृत्तिस्तदाशय  
एव वा तेन प्रकाश्यत इति सिद्धान्त्युक्तिरेव साऽत आह—किं चैवमिति । तस्य  
सिद्धान्त्युक्तित्व इत्यर्थः । उक्तप्रकारेणेत्यर्थो वा । बहुषु दोषसूचनायानेकोदाहरणोपन्यासः ।  
दावपीति । अपिर्दाक्षिसमुच्चायकः । नापत्या, तुल्यया । एवं च वार्तिककृतस्तथेष्टत्वे प्रत्ययो

१ क. पाठोऽपेक्षितः प्रा° । २ क. 'रेवैत°' । ३ क. ख. क. °क । तुकीति । ४ क. 'माहे-  
त्यर्थः । उ° । ५ क. उक्ते हे° ।

नापस्यां वर्णाश्रय इत्यस्य वैयर्थ्यम् । ग्रामणिकुलं ग्रामणिपुत्र इत्यादा-  
बुत्तरपदानिमित्तके ह्रस्वत्वे यथाकथंचिद्बहिरङ्गपरिभाषयाऽपि वारणं  
संभवतीति 'कृन्मेजन्तः' (१।१।३९) इत्यत्र 'ह्रस्वस्य पिति'  
(६।१।७१) इति सूत्रे चैकदेशिना तथा परिभाषया तुग्वारितो  
भाष्ये । अत एव परिभाषाफलत्वेनेदमुक्तं 'कृन्मेजन्तः' (१।१।३९) इति सूत्रे  
वार्तिककृतेति केचित् ।

संनिपातलक्षणविधित्वमस्या लिङ्गम् । स्वप्रवृत्तेः प्राक् स्वनिमित्त-  
भूतो यः संनिपातस्तद्विघातस्य स्वातिरिक्तशास्त्रस्य स्वयमनिमित्तमिति  
फलति ।

वर्णाविचालस्येत्येव वदेदिति न तत्रारुच्या तत्प्रवृत्तिर्नापि तदाशयप्रकाशनमिति तथैव युक्तामिति  
भावः । नन्वेवं समस्ते ग्रामणिकुलमित्यादाबुत्तरपदहेतुकह्रस्वत्वेऽपि तुकोऽनयैव वारणसंभवे-  
नान्यथावारणपरभाष्यविरोधोऽत आह—ग्रामणीति । षष्ठीतत्पुरुषः । नाजानन्तर्था इति-  
निषेधार्थस्य जागरूकत्वादाह—यथाकथंचिदिति । निषेधार्थमनाश्रित्येत्यर्थः । षयाऽ-  
पीति । अपिरेतत्परिभाषासमुच्चायकः । संभवेति । न तु वास्तवं वारणमिति भावः ।  
इतिहेतौ । कृन्मेजन्त इत्यत्रेति पाठः । उक्तज्ञापकानुगिवधौ तदप्रवृत्तेरुक्तहेतोश्चाऽऽह—  
चैकेति । तथा, बहिरङ्गपरिभाषया । एतेन तत्रत्यकैयटाश्चिन्त्य एवेति सूचितम् ।  
अत्रार्थे युक्त्यन्तरमपि सूचयन्नाह—अत एवेति । उक्तरीत्योक्तभाष्यस्यैकदेश्युक्तित्वा-  
देवेत्यर्थः । परीति । एतत्परीत्यर्थः । नेदं, तुग्वारणफलकं ग्रामणिकुलमित्यादि ।  
यद्यप्युपजीव्येत्यादिकृतेत्यन्तः प्रागुक्तः सर्वोऽर्थः सिद्धान्त एवेति केचिदित्यनुपपन्नं तथाऽपि  
प्रागुक्तः परिभाषाया यथाश्रुतोऽर्थः कैयटादिसंमतार्थसंग्राहकत्वान्न सिद्धान्त इति सूचनाय  
तत् । तद्ध्वनयन्सिद्धान्तं वक्ष्यति स्वेतीति । केचिद्भाष्यतत्त्वविद इत्यर्थकं तदित्यन्ये ।  
उपायस्थोपायान्तरादूषकत्वान्न तत्तदेकदेश्युक्तित्वसाधकमित्यरुचेरत एवेत्यादिचरममात्रोक्तौ  
तद्बोधकमिति परे ।

परिभाषाया लिङ्गवत्त्वादिनियमात्फलमुक्त्वा लिङ्गमाह—संनीति । संनिपातलक्षण-  
विधिः स्वप्रवृत्त्युत्तरीवद्यमानसंनिपातस्य विघातकस्यानिमित्तमिति कैयटादीष्टार्थो न युक्त  
इति ध्वनयन्संतिं समित्यादि परिष्करोति—स्वप्रवृत्तेः प्रागिति । अत्र स्वादिपदेन  
संनिपातलक्षणविधिः । अयं भावः—यं संनिपातं निमित्तीकृत्याग्रिमकार्योपजीव्यं यत्कार्यं  
प्राप्तं तस्य लेशतस्तद्विघातकत्वेऽपि लेशतोऽनुवृत्तसंनिपातसर्वाशविघातकशास्त्रान्तरानिमि-

१ घ. 'रुचिर्ना' । २ घ. 'षेधम्' । ३ क. 'दं, तत्र तु' । ४ घ. 'त्रोक्तबोध' । ५ घ.  
'स्तत्प्रवृत्त्यादि' । ६ ग. क. 'यत्संनि' ।



नन्वेवं रामायेत्यादौ 'सुपि च' (७।३।१०२) इतिदीर्घाना-  
पत्तिः । अदन्ताङ्गुलेसंनिपातेन जातस्य यादेशस्य तद्विघातकत्वात् ।  
न च यत्रादित्वसापेक्षदीर्घस्य बहिरङ्गन्तयाऽसिद्धत्वान्नात्र संनिपातवि-  
घात इति वाच्यम् । आरोपितासिद्धत्वेऽपि वस्तुतस्तद्विघातस्य जाय-  
मानत्वेनैतत्प्रवृत्तेः । किं चान्तरङ्गे कर्तव्ये बहिरङ्गस्यासिद्धत्वेऽपि तत्र  
कृते तस्यासिद्धत्वे मानाभावः । किं चाऽऽतिदेशिकसंनिपातविघात-  
भावमादाधैतदप्रवृत्तौ गौरीत्यादौ संबुद्धिलोपेऽपि स्थानिवत्त्वेन ह्रस्व-  
निमित्तसंनिपातविघाताभावात्तत्रैतस्यातिव्याप्तिपर 'कृन्भेजन्तः' (१  
१।३९) इति सूत्रस्थभाष्यासंगतिः । संनिपातस्याशास्त्रीयत्वान्नात्र  
स्थानिवत्त्वमिति चेत्तर्ह्यत्रासिद्धत्वमपि कथमिति विभावय । अशास्त्री-  
येऽसिद्धत्वाप्रवृत्तेः 'ईदृदेत्' (१।१।११) इति सूत्रे कैयटेन

त्त्वमित्यर्थः । यत्तदोर्नित्यसंबन्धात्प्रत्यासत्तेश्च । अत एवैओङ्किको गुणेतिसूत्रभाष्यसंगतिः ।  
तत्रत्यकैयटादीनां तु प्रमाद एव । उक्तहेतोः । सिद्धान्ते जातिपक्षेऽनिर्वाहाच्च । स्पष्टं  
चेदमुदद्योतादाविति ।

उक्ताशयेनैव शङ्कते—नन्विति । एवं, परिभाषाङ्गीकारे । नापत्तिः, अप्राप्तिः ।  
तदधीति । अदन्ताङ्गुलेसंनिपातविघातकदीर्घविध्यनिमित्तत्वादित्यर्थः । संनिपातविघात-  
इत्यत्र भावे घञ् । एवमग्रेऽपि । एवं च दीर्घविधौ तद्विघातकत्वान्नैतत्प्रवृत्तिरिति भावः ।  
ननु संनिपातलक्षणविधिनिमित्तनिमित्तकत्वस्यात्राङ्गीकारात् किमस्या अन्तरङ्गत्वमुत यादे-  
शस्येतिचेत्तत्र नाऽऽद्य इत्याह—आरोपितेति । नैतत्प्रवृत्तेरिति । स्वरूपसद्विघात  
एवैतत्प्रवृत्तौ निमित्तमिति भावः । नान्त्य इत्याह—किं चान्तेति । यत इति शेषः ।  
एवमग्रेऽपि । तत्र, अन्तरङ्गे । ननु तज्ज्ञानमेवैतत्प्रवृत्तौ निमित्तमास्तामित्यनाद्यदोषेण  
तत्पक्षः सम्यगेवात आह—किं चेति । गौरीत्यस्य हे इत्यादिः । स्थानीति । आद्य-  
सूत्रेणेति भावः । नियमशास्त्राणां निषेधमुखेन प्रवृत्तिरिति पक्षेणेदम् । विधिमुखेनेति सिद्धान्त-  
न्तपक्षे प्रत्ययलक्षणेनेति बोध्यम् । ह्रस्वेत्यस्याम्बार्थेतीत्यादिः । तत्र, हे गौरीत्यादौ ।  
माष्येति । नदीह्रस्वत्वं संबुद्धिलोपस्यानिमित्तं स्यादित्यादिभाष्येत्यर्थः । तदसंगतिनिरा-  
साय शङ्कते—संनीति । अभावाभावस्य प्रतियोगिरूपत्वमिति मत इदम् । अतिरिक्तत्वे तु  
फलितार्थकथनामिदम् । वस्तुतः स एव नैति मञ्जूषायां स्पष्टमिति बोध्यम् । नात्र, संनिपाते ।  
तर्ह्यत्रेति पाठः । उक्तोऽर्थः । कश्चिद्भुवमत्र तत्रेत्येव पाठः । तत्राऽऽद्यस्य हे गौरीत्यादौ  
द्वितीयस्य रामायेत्यादावित्यर्थः । कथमिति । अत एव पुनह्रस्वत्वस्यादीदपदिति भाष्य-

स्पष्टमुक्तत्वात् । एवं च पूर्वत्रासिद्धीयेऽपि कार्यं एतत्परिभाषाप्रवृत्तिर्भवत्येवेति चेन्न । 'कष्टाय' ( ३ । १ । १४ ) इति निर्देशेनैतस्या अनित्यत्वात् ।

ययोः संनिपातस्य विघातकं शास्त्रं तयोः संनिपातनिमित्तकविधावुपादानमपेक्षितमिति तु नाऽऽग्रहः । अत एव दाक्षिरित्यत्राकारान्त-प्रकृतीऽसंनिपातनिमिताङ्गसंज्ञाऽनया परिभाषयाऽहोपस्य निमित्तं न स्यादित्याशङ्क्यानित्यत्वेन समाहितं 'कृन्मेजन्तः' ( १ । १ । ३९ ) इति सूत्रे भाष्ये । न ह्यङ्गसंज्ञायामदन्तस्याङ्गसंज्ञेत्युक्तमस्ति । न च कुम्भकारेभ्य आधय इत्यादावव्ययसंज्ञाया अनया परिभाषया वारण-परमाष्यासंगतिः । अनया परिभाषया लुङ्मा भूत् । अव्ययत्वं तु स्यादेव । लुका हि तदीयसंनिपातस्य विघातो नाव्ययसंज्ञया । संज्ञाफलं

संगतिरिति भावः । अत एवाऽऽह—स्पष्टमिति । अन्यथा भाष्यं विहाय कैयटपर्यन्तधावनासंगतिः स्पष्टैव । एवं च , अशास्त्रीयेऽसिद्धत्वाप्रवृत्तौ च । नैतस्या इति पाठः । कचिन्नास्या इति पाठः ।

अस्याः सिद्धान्तार्थं उक्ते प्रागुपस्थितातिव्याप्तिमनित्यत्वेन परिहृत्य पुनस्तदर्थं द्वेषा शङ्कां वारयन्परिष्करोति—ययोरित्यादिसुबाश्रयत्वादित्यन्तेन । ययोः संनिपातस्य विघातकं शास्त्रं तयोः संनिपातनिमित्तकविधावुपादानमिति पाठः । उपादानमित्यस्य विशिष्येत्यादिः । अत एवाग्रिमात एवेत्यादिग्रन्थसंगतिरिति बोध्यम् । ययोः संनिपातः कार्यस्य निमित्तं तयोः सूत्र उपेति पाठान्तरम् । उक्त एवार्थः । अत्र भाष्यविरोधापत्तेरिति हेतुं सूत्रयन्तुक्तं द्रव्यति—अत एवेति । तदनाग्रहादेवेत्यर्थः । अत एवेत्यस्य समाहितमित्यत्रान्वयः । शङ्काया एकदेश्युक्तित्वस्य प्रागुक्तत्वात् । अन्यथा प्रागुक्ताशयानभिज्ञोक्तत्वेन शङ्कायास्तत्त्ववदेतदभिज्ञोक्ततया शङ्कायोजनेऽपि तथैव समाधेर्वक्तव्यतया तथासमाधानासंगतिः स्पष्टैवेति भावः । तदेवाऽऽह—न ह्यङ्गेति । न हि तद्विधावदन्तस्येत्यङ्गसंज्ञेत्युक्तमित्यर्थः । अत्र भाष्यविरोधं परिहर्तुं शङ्कते—न चेति । त्यादाविति । आदिना चिकीर्षव इत्यादिसंग्रहः । अण्क्युप्रत्ययानां कृत्वादेत्वाद्युत्तरं कृन्मेजन्त इति प्राप्तिर्बोध्या व्यपदेशिवद्भावेन । न चान्तग्रहणान्नित्ययोगबहुव्रीहिणोपदेश एजन्त इत्यर्थादत्र न दोषः । अनयैव सिद्धेऽन्तग्रहणं न कार्यमिति भाष्याशयात् । असंगतिसुपपादयति—अनयेति । नन्वेवमफलत्वाच्च संज्ञाऽत आह—संज्ञाफलमिति । एतदिति ।

१ घ. विशेषेत्वा° । २ ग. ह. °ति त्वपाठः । अस्यां तत्त्वेनानुद्देशात् । विधौ तयोस्तस्या-तत्त्वाच्च । अ° । ३ ग. घ. °भिन्नत्वे° । ४ ग. घ. °भिन्नतया । ५ घ. °न्तस्याङ्ग° ।

त्वकच्स्यादिति वाच्यम् । एतदुदाहरणपरमाध्यप्रामाण्येन साक्षात्परम्परया वा स्वनिमित्तसंनिपातविघातकस्य स्वयमनिमित्तमित्यर्थेनादोषात् । एतेनात्राकच्स्यादित्यपास्तम् । न च कार्यकालपक्षे लुगेकवाक्यतापन्नसंज्ञाबाधेऽप्यकजेकवाक्यतापन्ना स्यादिति वाच्यम् । अन्तरङ्गायां तदेवाक्यतापन्नसंज्ञायां बहिरङ्गगुणादेरसिद्धत्वात् । लुगेकवाक्यतापन्ना तु न गुणादितोऽन्तरङ्गोभयोरपि शब्दतः सुबाद्याश्रयत्वात् ।

‘न यासयोः’ ( ७।३।४५ ) इति निर्देशाच्चैषाऽनित्या । तेन नातिप्रसङ्गः । स्पष्टा चैवं ‘कृन्मेजन्तः’ ( १।१।३९ इति सूत्रे भाष्ये ।

अस्या अकञ्जहितोदाहरणेत्यर्थः । इत्यर्थेनेति । अस्या इति शेषः । कचिद्देतदर्थेनेति पाठः । एतेन, उक्तार्थेनानयाऽव्ययत्ववारणेन । नन्वेवमपि भाष्यस्यैकदेश्युक्तित्वमावश्यकमेवेति किमर्थं तथार्थकरणमित्याशयेनाऽऽशङ्कते—न चेति । एकवाक्यताया मुख्यत्वाच्चाऽऽह—कार्येति । जेकेति । तस्याः परम्परया तत्त्वेऽप्यस्या अतत्त्वादिति भावः । अन्तरङ्गेति । अनैमित्तकत्वेनापरनिमित्तकत्वेन वा । तथा चैजन्त एव नेति भावः । नन्वेवं तस्या अप्येवं वारणेन भाष्यासंगतिरेवात् आह—लुगेकेति । दितोऽन्तरङ्गेति पाठः । सुबाद्याश्रयत्वादिति । सुपि परे कृद्य एजन्तस्तदन्तमव्ययसंज्ञं तस्मात्तस्य च लुगित्यर्थः । आदिनाऽव्ययरूपप्रकृत्यादिसंग्रहः । तथा चैकैकनिमित्तकत्वेस्योभयत्र तुल्यत्वेनानैमित्तिकत्वादिना तत्रेति भावः । यद्यपि प्राग्वदपरनिमित्तकत्वेन तत्त्वं सुवचं तथाऽप्यल्पनिमित्तकत्वादिना वैपरीत्यमेवं । तस्य ततः प्राबल्यस्य प्रागुक्तत्वात् । उक्तभाष्यमप्यत्र गमकामिति भावः । भाष्यप्रामाण्यात्तत्र यथोद्देश एवेत्यन्ये । वस्तुतस्तु गुणस्याधिकनिमित्तकत्वेनान्यनिमित्तकत्वरूपान्तरङ्गत्वं तत्र सुवचम् । किं चैकवाक्यत्वेऽपि वाक्यैकवाक्यतया संज्ञायां संनिमित्तकत्वमेव दुरुपपादमित्यन्तरङ्गायामिति युक्तमेवेति तथा तस्या वारणेऽप्युपायस्योपायांन्तरादूषकत्वेन न भाष्यासंगतिरिति बोध्यम् । अनित्यत्वात्तत्र तदप्रवृत्तिरिति भाष्याशय इत्यन्ये ।

ननु कष्टायेतिनिर्देशेन दीर्घ एवानित्यत्वं स्यादत आह—न येति । अत एव च—प्रयोगः । भाष्य इति । तत्र हि कुम्भकारेभ्य इत्यौदावनतिप्रसङ्गार्थं कृतस्यानन्यप्रकृ-

१ घ. 'क्यत्वाय मु' । २ ग. 'वः' । भाष्यस्यैकदेश्युक्तित्वं परिहरति—लु' । ३ क. परे क्यजन्त' । ४ घ. 'चैक' । ५ घ. 'त्वस्यतु' । ६ घ. 'कत्वेन य' । ७ घ. 'व स्यात्ततः' । ८ घ. क. 'समैमि' । ९ घ. क. 'कत्वं दु' । १० घ. ड. 'दमेवेत्य' । ११ घ. 'मेव' । एकं तस्या वा' । १२ घ. 'लाद्यर्थे कृ' ।

अस्या अनित्यत्वे फलानि भाष्ये परिगणितानि । वर्णाश्रयः प्रत्ययो वर्णविचालस्यानिमित्तम् । दाक्षिः । आत्वं पुग्विधेः । क्रापयति । पुग्-ह्रस्वस्वस्य । अदीदपत् । त्यदाद्यकारष्टाव्विधेः । या सेति । इड्विधिराकारलोपस्य । पपिवान् । 'ह्रस्वनुद्भ्यां मतुप्' ( ६ । १ । १७६ ) 'अन्तोदात्तादुत्तरपदात्' ( ६ । १ । १६९ ) इति मतुब्बिभक्त्युदात्तत्वं पूर्वनिघातस्य । अग्निमान् । परमवाचा । नदीह्रस्वत्वं संबुद्विलोपस्य । नदि कुमारीत्यादि । यादेशो दीर्घत्वस्य । कष्टाय । इतोऽन्यत्र प्रवृत्तिरेव दोषाः खल्वपि साकल्येन परिगणिता इति भाष्योक्तेरित्यन्यत्र विस्तरः ॥ ८५ ॥

ननु पञ्चेन्द्राण्यो देवता अस्य पञ्चेन्द्र इत्यादौ 'द्विगोर्लुक्' ( ४ । १ । ८८ ) इत्यणो लुकि 'लुक् तद्धित' ( १ । २ । ४९ ) इति स्त्रीप्रत्यय-लुक्क्यानुकः श्रवणापत्तिरत आह—

संनियोगशिष्टानामन्यतरापाय उभयोरप्यपायः ॥ ८६ ॥

अत्र च 'बिल्वकादिभ्यश्छस्य लुक्' ( ६ । ४ । १५३ ) इति-सूत्रस्थं छग्रहणं ज्ञापकम् । तद्धि छमात्रस्य लुगबोधनद्वारा कुको

तिरिति वार्तिकस्य खण्डनायेयमुक्ता । परिभाषाऽनित्यत्वयोर्व्यवस्थामाह—अस्या इति । नन्ववर्णाश्रय इति पाठ आत्रेयादीनामसंग्रहोऽत आह—वर्णाश्रय इति । विचालो लोपः । अनिमित्तमित्यस्याग्रे सर्वत्र संबन्धः । अनया स्यादित्यस्य सर्वत्र शेषः । दाक्षि-रित्यादिलक्ष्यनिर्देशः । या सेतीति । इतिराद्यर्थकः । मतुब्बिभक्त्युदेति । मतु-ब्बिभक्त्योरुदात्तत्वं इत्यर्थः । जातावेकवचनम् । यथासंख्यमन्वयः । ह्रस्वेति सूत्रेऽन्तोदात्ता-दित्यस्यानुवृत्तिर्बोध्या । त्यादीति । आदिना गौर्यादिपरिग्रहः । यादेशो दीर्घत्वस्य कष्टायेति पाठः । इतः, नवभ्यः । यद्यपीदानीतनभाष्यपुस्तकेषु चरमवार्तिकं न दृश्यते तथाऽपि तद्ग्रहणमिति बोध्यम् । अत एवैते दोषाः समा इति भाष्यसंगतिस्तदाह—इत्यन्य-त्रेति । उद्द्योतादावित्यर्थः ॥ ८९ ॥

तत्प्रसङ्गादेवाऽऽह—नन्विति । इत्यादाविति । आदिना पञ्चधैवेत्यादौ रकार-परिग्रहः । तत्र पञ्चभिर्धावरीभिः क्रीत इत्यर्थ आर्हायस्य ठकोऽभ्यर्धेति लुक् । संनीति । निर्धारणषष्ठी । अन्यतरेति । शास्त्रतः प्राप्तौ सतीति शेषः । छमात्रेति । मात्रश-ब्दोऽवधारणे । इत्यर्थ, इतिप्रयोजनकम् । एतदभावे बिल्वकादितः परत्वं छस्यैव न तु कुक इति छग्रहणं विनाऽपि तस्यैव लुगिति तद्वैयर्थ्यं स्पष्टमेव । नन्वकारोच्चारणात्स्वार्थ-

निवृत्तिर्यथा स्यादित्यर्थम् । कृतकुगागमा नडाद्यन्तर्गणबिल्वाद्य एव  
तत्र निर्दिष्टा बिल्वादिशब्देन ।

न चैवमपि छग्रहणं व्यर्थम् । कृतकुगागमानुवादसामर्थ्यादेव तदनिवृ-  
त्तिसिद्धेः । अन्यथा बिल्वादिभ्य इत्येव वदेत् । लक्षणप्रतिपदोक्तपरि-  
भाषया बिल्वादिपुरस्कारेण विहितप्रत्ययस्यैव लुगविधानान्नातिप्रसङ्ग  
इति वाच्यम् । ततोऽपि प्रतिपदोक्तत्वेन 'बिल्वादिभ्योऽण्' (४।३।१३६)  
इति विकाराद्यर्थस्य लुगापत्तिवारणार्थं कुगनुवादचारिताश्रयात् ।

कप्रत्ययान्तग्रहणात्प्रकृतिकान्यप्रत्ययव्यावृत्त्या तस्य साफल्यत्कथं ज्ञापकताऽत आह—  
कृतेति । अत्र हेतुगर्भं विशेषणमाह—नडाद्यन्तरिति । तत्र, बिल्वादिभ्य इति  
सूत्रे । आगन्तुनाऽकारणेति शेषः । शीघ्रोपस्थितेः । अन्यथा छग्रहणेऽपि कप्रत्यया-  
न्ताच्छस्यैवासंभवेन सूत्रं व्यर्थमेव स्यादिति भावः ।

अचारिताश्रयेन ज्ञापकत्वं विघटयति—न चैवमपीति । न चेत्यस्य वाच्यमित्य-  
त्रान्वयः । उक्तरीत्योक्तार्थे ज्ञापितेऽपीत्यर्थः । नुवादेति । निर्देशेत्यर्थः । तदनीति ।  
कुकोऽनिवृत्तीत्यर्थः । अन्यथा, तदनुवादस्य तदनिवर्तकत्वाभावे । इत्येवेति । ततः परस्य  
प्रत्ययस्य लुगित्यर्थ उक्तन्यायेन कुकोऽपि निवृत्तिसिद्धेः । तथा च छग्रहणस्य चारिता-  
श्रयेन ज्ञापकोपपत्तावपि तन्निर्देशवैयर्थ्यं दुर्लभमेवेति तत्सामर्थ्यात्तदनिवृत्तिसिद्ध्या तद्वै-  
यर्थ्यं सुस्थमेवेति भावः । ननु तथा दुर्वचम् । अनतिप्रसङ्गाय तन्निर्देशावश्यकत्वात् ।  
तथाहि—तथा सति बिल्वेभ्य इत्यादावतिप्रसङ्गः । भस्येत्यधिकारेण निर्वाहे तु बिल्वाये-  
त्यादौ सः । हलस्ताद्धितस्येति तद्धितग्रहणानुवृत्त्या न स इति तु न । तस्यावयवपष्ठचन्त-  
त्वादस्वरितत्वाच्च । तस्येदमित्यणो लुगापत्तेश्च । एतेनाऽऽपत्यस्य चेत्यतस्तद्धित इत्यस्या-  
नुवृत्तिरपि निरस्ताऽत आह—लक्षणेति । प्रतिपदोक्तत्वस्वरूपमाह—बिल्वादीति ।  
बिल्वादितो विहितेत्युक्ते कुको निवृत्तिर्न स्यादत आह—पुरस्कारेणेति । विशिष्यानु-  
संधानेनेत्यर्थः । एवं च तत एवेष्टसिद्ध्या तन्निर्देशानर्थक्यापत्तिरेवातस्तत्सार्थक्याय तथोक्तौ  
ज्ञापितेऽपि तदचारितार्थं सिद्धमित्यज्ञापकत्वमिति भावः । ततोऽपि, नडादिच्छादपि ।  
प्रतीति । विशिष्योच्चारितत्वेनेत्यर्थः । णितीति । विहितस्येति शेषः । विकारा-  
द्यर्थस्येति । आदिनाऽवयवपरिग्रहः । अण इति शेषः । ताश्र्यादिति । एवं चानया  
प्राप्तकुगनिवृत्त्यभावाय छग्रहणस्य चारिताश्रयाज्ज्ञापकत्वं सुस्थमिति भावः । नन्वेवमप्युक्त-  
मेतत् । अनतिप्रसङ्गाय तस्य चारिताश्रयेन ज्ञापकत्वासंभवात् । तथा हि छग्रहणाभावे

१ घ. 'षः । अन्यथा शीघ्रोपस्थितेः कप्रत्ययान्तग्रहणेऽपि छस्यै' । २ इ. न्या. अनु ।  
३ छ. 'तत्कामा' । ४ घ. पुस्तके 'रुपादमे' इति पाठान्तरम् । ५ घ. तत्त्वासामर्थ्यादनि । तत्रैव  
'श्र्याद्धानि' इति पाठान्तरम् ।

समुच्चयार्थकशब्दयोगे तु विधेययोरेककालिकत्वैकदेशत्वनियमा-  
ह्यायसिद्धाऽपीयम् । यत्तु णाविष्ठवादित्यनेन पुंवत्वविधानभेदानित्यत्व-  
ज्ञापनार्थमन्यथैतयतीत्यादौ टिलोपेनैव ङीपि निवृत्ते संनियोगशिष्टपरि-  
भाषया नस्यापि निवृत्त्यैतयतीत्यादिसिद्धौ पुंवत्ववैयर्थ्यं स्पष्टमेवेति 'टेः'  
( ६ । ४ । १५५ ) इति सूत्रे कैयटस्तन्न । इडविडमाचष्ट ऐडविडयती-  
त्यादौ पुंवत्वस्याऽऽवश्यकत्वात् । ऐनेयः श्यैमय इत्यादि तु स्थानिव-

बिल्वकादिभ्य इत्युक्तौ कृतकुगागमनिर्देशस्यैवानिश्चयेन प्रत्युताकारोच्चारणेन कप्रत्ययान्त-  
स्यैव ग्रहणापत्तौ कप्रत्ययान्तस्थले बिल्वकेभ्य इत्यादावुक्त्तरीत्या वारणेऽपि बिल्वकायेत्यादौ  
तस्येदमित्यणन्ते कोपधाच्चेति विक्रमाद्यर्थकाणन्ते च बैल्वकमित्यादौ चातिप्रसङ्गः । यत्त्व-  
नुदात्तादेश्चेत्यणन्ते स इति कैयटस्तन्न । अणोऽपवादत्वात् । नस्ताद्धित इत्यतस्तद्धितग्रहणा-  
नुवृत्त्या सिद्धान्ते स्थितयाऽन्यत्र क्लृप्तया तद्धिते पर इत्यर्थेन तत्र निर्वाहे तु चतुर्थ-  
न्तर्गतमत्वर्थार्थकनडादिच्छान्तप्रकृतिकभवार्थकाणन्तप्रकृतिकवृद्धत्वहेतुकच्छान्ते बैल्वकीय-  
मित्यत्र प्रागुक्त्वाणन्तप्रकृतिकवृद्धत्वहेतुकच्छान्तप्रकृतिकयोपधत्वहेतुकबुजन्ते बैल्वकीयैक-  
मित्यत्र चैकदेशविकृतन्यायेन बिल्वकात्परत्वेनातिप्रसङ्गः । बिल्वकादिभ्यो विहितस्येति  
व्याख्यानेनाऽऽद्ये निर्वाहेऽप्यन्त्ये प्रागुक्त्वाणन्तप्रकृतिकवृद्धत्वहेतुकच्छान्ते च स तदवस्थ  
एवेति भाष्याद्यहुपपन्नमेवेति चेन्न । लक्षणप्रतिपदोक्तेति परिभाषया बिल्वकादिशब्दपुरस्का-  
रेण विहितस्येत्यर्थेनादोषात् । न चैवमप्यसंभवो लक्ष्येऽतत्त्वादिति वाच्यम् । तथा भाविकु-  
गागमकबिल्वकादिशब्दपुरस्कारेण विहितस्येत्यर्थाङ्गीकारात् । गणपाठस्य शीघ्रोपस्थितिक-  
त्वात् । न हि कान्तानां क्वचित्पाठोऽस्ति । गणपाठसत्त्वेनैव च प्रकारवाचिता नादिशब्दस्य ।  
छग्रहणसत्त्वे तस्यैव संभवाच्च । एवं च न वैपरीत्यादीत्यगत्याऽऽगन्तुनाऽकारेणैव निर्देश  
इति सर्वं शुक्तमिति दिक् ।

योगे त्विति । तुनाऽन्यत्रास्या ज्ञापकसिद्धत्वमेवेति सूचितम् । नियमादिति ।  
कालिकदौशिकसमनियतत्वरूपव्याप्तिप्रतीतिरित्यर्थः । यसिद्धाऽपीयमिति । अपिना  
ज्ञापकसिद्धत्वसमुच्चयः । चेयमिति पाठेऽप्येवम् । इत्यनेन, टेरित्यत्रत्यवार्तिकेन ।  
तत्र पुंवद्भावस्य पाठात् । ज्ञापनार्थमिति । अत एव श्यैनेय इत्यादिसि-  
द्धिरिति भावः । अन्यथा, एतदानित्यत्वाभावे । नैवेति । एवः पुंवत्वव्यवच्छे-  
दाय । टेरिति सूत्र इति । तुरिष्ठे इत्यग्रिम इत्यर्थः । ऐडेति । न हीदं टिलोपेन  
सिध्यतीति भावः । आदिना दरदमाचष्टे दारदयतीत्यादिपरिग्रहः । नन्वेवमुक्तरूपासिद्धिरत  
आह—ऐनेय इति । आदिना रौहिणेय इत्यादिपरिग्रहः । स्थानीति । अचः

१ ड. 'त्र कृतया । २ घ. 'र्थे परे इत्यर्थेन । ३ घ. 'यमि' । ४ घ. ड. 'ने त्वाद्ये ।

स्वेन सिद्धमित्यन्यत्र विस्तरः ॥ ८६ ॥

ननु चुरा शीलमस्याः सा चौरित्यादौ 'शीलम्' (४।४।६१) 'छत्रादिभ्यो णः' (४।४।६२) इति णे ङीबन् प्राप्नोतीत्यत आह—  
बाच्छीलिके षेऽणकृतानि भवन्ति ॥ ८७ ॥

'अन्' (६।४।१६७) इत्यणि विहितप्रकृतिभावबाधनार्थं 'कार्मस्ताच्छील्ये' (६।४।१७२) इति निपातनमस्या ज्ञापकम् । ताच्छीलिकणान्तात् 'अणो ह्यचः' (४।१।१५६) इति फिजिस-  
द्धिरप्यस्याः प्रयोजनमिति नव्याः । ताच्छीलिक इत्युक्तेः 'तदस्यां  
प्रहरणम्' (४।२।५७) इति णे दाण्डेत्येव । 'कार्मः' (६।  
४।१७२) इति सूत्रे भाष्ये स्पष्टा ॥ ८७ ॥

परेत्यनेन । अत एव भस्याढ इत्यत्राढ इति सफलम् । एतेनास्या अनित्यत्वेऽह इति प्रतिषेधो ज्ञापक इति सीरदेवाद्युक्तिः परास्ता । ज्ञापकसिद्धं न सर्वत्रेत्येवमनित्यत्वं त्वस्त्येव । अत एव श्रौत्रमित्यादिसिद्धिः । अत एव समुदायनिपातनपक्षेण सह न फलभेदः । स्पष्टा चेयं बिस्वकादिभ्य इति सूत्रे भाष्ये तदाह—इत्यन्यत्रेति । शेखरादावित्यर्थः ॥ ८६ ॥

उक्तपरिभाषाविषयस्य बौद्धस्य तद्धितस्याणश्च प्रसङ्गादाह—नन्विति । आदिना तापसीत्यादिपरिग्रहः । परिभाषाविषयत्वायानुवृत्त्यर्थमाह—शीलमिति । ङीबनेति । विधायकाभावादिति भावः । ताच्छीलिति । ननु शीलमित्येवार्थो न तु तच्छीलमित्या केस्तच्छीलमितिवत् । एवं च ताच्छीलिक इत्युक्तमिति चेन्न । प्रथमान्तार्थसंबन्धि-  
शीलरूपार्थभवेत्वेन ताच्छीलिकत्वोक्तेः । यद्वा यस्य तच्छीलं तस्य तच्छीलत्वात्तत्रभवत्वे-  
नाऽऽर्थिकार्थमादाय तत्त्वोक्तेः । एतेन ताच्छील्य इत्यपि सिद्धम् । कृतानीति । अणा कृतान्यन्यत्र कार्याणीत्यर्थः । ज्ञापकमिति । कार्म इत्यत्र छत्रादित्वाणः । अन्यथा तदप्राप्त्या नस्तद्धित इत्येव सिद्धे तद्वैयर्थ्यं स्पष्टमेवेति भावः । ज्ञापकसिद्धस्यासार्वत्रिक-  
त्वाच्छात्रेत्येव । अत एव छत्रादिभ्योऽणिति न सूत्रितम् । एतेन तथैवोचितमिति सीरदे-  
वाद्युक्तमपास्तम् । नव्या इति । दीक्षितादय इत्यर्थः । अत एव परिभाषायामुपक्रमभाष्ये चाणकृतानीति बहुवचनप्रयोगसंगतिरिति तदाशयः । अनेनारुचिः सूचिता । तद्धीष्णं तु तत्रापत्यार्थकाण एव ग्रहणेन सामान्यातिदेश इति न्यायेन तदनतिदेशः । अत एवोपसं-  
हारभाष्येऽणन्तादितीकारः सिद्धो भवतीत्येवोक्तमिति । तदस्यामिति । एवं \* कुत्सने

\* गोत्रस्त्रियाः कु° ।

१ ख. °वत्कृतता° । २ क. ङ. °तान्यत्र ।

ननु कंसपद्मिभ्यामित्यादौ मृजेर्वृद्धिर्दुर्वारेत्यत आह—

धातोः कार्यमुच्यमानं तत्प्रत्यये भवति ॥ ८८ ॥

भ्रौणहृत्ये तत्त्वनिपातनमस्या ज्ञापकम् ।

धातोः स्वरूपग्रहणे तत्प्रत्यये कार्यविज्ञानमिति पाठस्तु प्रसृङ्गभिरित्यादौ ' अनुदात्तस्य चर्दुपधस्य ' ( ६ । १ । ५९ ) इत्यमापादनेन भाष्ये दूषितः । यत्कार्यं प्रत्ययनिमित्तकं तत्रेयं व्यवस्थापिका । तेन पदान्तत्वनिबन्धनं ' नशोर्वा ' ( ८ । २ । ६३ ) इति कुत्वं प्रणङ्भ्या-

ण च \* णफिञौ + वृत्तिभ्यो ण × आचरिभ्यो ण इत्यादावपि बोध्यम् ॥ ८७ ॥

प्रत्ययप्रसङ्गदेवाऽऽह—नन्विति । दुर्वेति । क्विबन्तानां धातुत्वान्मृजित्वाद्भ्यामः प्रत्ययत्वाच्चेति भावः । इदमुपलक्षणम् । रज्जुसूड्भ्यां देवहृग्भ्यामुदकमग्भ्यां प्रणङ्भ्यां वार्त्रघ्नो देवगिरावित्यादावम्नुन्तत्त्वल्वाद्यापत्तिरपि बोध्या । धातोः, सामान्यस्य विशेषस्य वा । तत्प्रत्यये, तत्प्रकृतिकप्रत्यये । हृत्ये, तच्छब्दे । निपातनमिति । दाण्डिनायनेति सूत्र इति शेषः । अन्यथा भावे प्यञि नस्तद्धित इति टिलोपं बाधित्वा परत्वाद्धनस्त इति सिद्धे तद्वैयर्थ्यं स्पष्टमेव । उपधावृद्धयभावार्थं तु न निपातनम् । आदिवृद्ध्या बाधात् । नापि स्वरबाधनार्थम् । तस्येष्यमाणत्वात् । न च कुत्वाभावार्थं तत् । निपातनानामनेकप्रयोजनकत्वेन तावताऽप्यक्षतेः । यद्यपि तद्धिते परे तत्त्वं न भवतीत्यस्येदं ज्ञापकमिति तत्र सूत्रे भाष्य उक्तं तथाऽपि मृजेर्वृद्धिरितिसूत्रभाष्यैकवाक्यतयाऽयमेवार्थस्तेन ज्ञाप्यत इति शब्दान्तरेण तत्र तथा भाष्य उक्तमिति बोध्यम् । परिभाषामनपेक्ष्योक्तमिति कैयटस्य तु प्रमाद एवेति भावः ।

प्राचामुक्तिं खण्डयति—धातोरिति । स्वरूपेति । विशेषैत्यर्थः । पाठस्त्विति । वार्तिककृदुक्त इति भावः । प्रत्ययेति । धर्मिग्राहकमानलब्धमिदम् । किं च सप्तम्यन्तपदेन यत्र प्रत्ययस्य निमित्तत्वं तत्रैवानियमप्रसङ्गे नियमार्थेषा धर्मिग्राहकमानात् । अत एव चाप्रशानिति निषेधः सार्थक इत्यपि बोध्यम् । एवं च प्रत्यये परतो यद्धातोः कार्यमुच्यते तद्धातुसंशब्दनेन विहितप्रत्यये परतो बोध्यमिति परिभाषार्थ इति भावः । प्रणङ्-

\* फाण्टाहृतिभिमताभ्यां णफिञौ । + प्रज्ञाश्रद्धार्चवृत्तिभ्यो णः । × शीलिकामिभक्ष्याचरिभ्यो णः ।

१ घ. क. तद्धितप्रत्ययं । २ ख. घ. शेष इत्यं । ३ घ. °म् । स° । ४ घ. °व प्र° ।



मित्यादौ भवत्येव । इयङादिविधौ तु नैषा । 'न भूसुधियोः' ( ६ । ४ । ८५ ) इति निषेधेनानित्यत्वात् । 'मृजेर्वृद्धिः' ( ७ । २ । ११४ ) इत्यत्र भाष्ये स्पष्टा ॥ ८८ ॥

ननु सर्वक उच्चकैरित्यादौ सर्वनामाव्ययसंज्ञे न स्यातामत आह—

तन्मध्यपतितस्तद्ग्रहणेन गृह्यते ॥ ८९ ॥

'नेदमदसोरकोः' ( ७ । १ । ११ ) इति सूत्रेऽकोरिति निषेधोऽस्या ज्ञापकः । तदेकदेशभूतं तद्ग्रहणेन गृह्यत इति 'येन विधिः' ( १ । १ । ७२ ) इति सूत्रे भाष्ये पाठः ॥ ८९ ॥

भ्यामिति पाठः । भवत्येवेति । पक्ष इति भावः । अत एव भाष्ये क्वचित्कुत्वसहितः पाठो दृश्यते । इयङादीति । आदिना यणपरिग्रहः । यत्त्वोः सुपि वर्षाभ्यश्चेत्यारम्भादनित्येयमिति सीरदेवादयस्तत्र । तत्र सुपीति विशिष्योक्त्याऽनियमाप्रसङ्गेनैतदप्रसङ्गात् । असंभवाच्च । अत आह—न भूसुधीति । सुधीशब्दांशविषयकेणेति भावः । नानित्यत्वात् । तत्त्वज्ञापनात् । भाष्य इति । तत्र हि कंसपरिमृड्भ्यामित्यादौ वृद्धयभावाय कृतं वार्तिकं रज्जुसृड्भ्यामित्याद्यर्थमावश्यकैतत्परिभाषया प्रत्याख्यातम् ॥ ८८ ॥

प्रत्ययप्रसङ्गादेवाऽऽह—नन्विति । संज्ञायाः साफल्यायाऽऽह—सर्वक इति । संज्ञायेः पाठक्रमस्य बोध्यत्वादाह—सर्वेति । अत एव तथा लक्ष्यनिर्देशः । न स्यातामिति । विशिष्टस्यापाठादिति भावः । येन विधिर्यस्मात्प्रत्ययविधिरिति सूत्रभाष्योक्तमाह—नेदमिति । ज्ञापक इति । अन्यथेदमदसोर्भिर्से ऐस उच्यमाननिषेधस्य शब्दान्तरत्वात्तत्राप्राप्त्या तद्वैयर्थ्यं स्पष्टमेव । ननु नायं पाठो युक्तः । अकजादेस्तन्मध्यपतितत्वाभावात् । मध्यपतितस्याप्येनवयवस्य यस्य कस्यचित्तत्त्वापत्तेश्च । येन विधिरित्यत्र भाष्ये पाठान्तरस्य स्पष्टत्वाच्च । अत आह—तदेकेति । येन विधिरितीति । इदमुपलक्षणं यस्मात्प्रत्ययेतिसूत्रस्यापि । यदि त्विदमदसोः कादिति नियममङ्गीकृत्याकोरिति प्रत्याख्यातं नेदमदसोरित्यत्र भाष्ये इत्युच्यते तदैतत्तदोरित्यत्राकोरिति प्रतिषेधो ज्ञापको बोध्यः । [ \* अत एव रकोरिति चेति चकारोक्तिः ] उक्तसूत्रद्वयभाष्यं तु सूत्ररीत्येति बोध्यम् ॥ ८९ ॥

\* धनुश्चिह्नान्तर्गतो ग्रन्थो ह. पुस्तकस्थः ।

१ घ. 'दप्राप्तप्र' । २ घ. 'ति । कमबो' । ३ ड. 'वः । विप्रतिषेधे इति सू' । ४ घ. 'स उ' । ५ घ. 'प्यन्याव' । ६ क. 'रित्यादौ भा' । ७ ड. 'किः । विप्रतिषेधसूत्रभा' ।

ननु 'गातिस्थाद्युपाभूभ्यः' ( २ । ४ । ७७ ) इति सिचो लुगपासी-  
दित्यादौ पातेरपि स्यादत आह—

लुग्विकरणालुग्विकरणयोरलुग्विकरणस्य ॥ ९० ॥

अस्याश्च ज्ञापकः 'स्वरतिसूति' ( ७ । २ । ४४ ) इति सूत्रे सूडि-  
ति वक्तव्ये सूतिसूत्योः पृथङ्निर्देश इति कैयटः । तन्न । साहचर्याद-  
लुग्विकरणस्यैव ग्रहणे प्राप्ते पृथङ्निर्देशस्य तज्ज्ञापकत्वासंभवात् ।

ध्वनिता चेयं परिभाषा 'यस्य विभाषा' ( ७ । २ । १५ । ) इत्यत्र  
भाष्ये । तन्न हि विदित इति प्रयोगे निषेधमाशङ्क्य यदुपाधेर्विभाषा  
तदुपाधेर्निषेधो 'विभाषा गमहनविदविशाम्' ( ७ । २ । ६८ ) इति सूत्रे  
शब्दिकरणस्य ग्रहणं लुग्विकरणश्चायमित्युक्तम् । तत्र चो हेतौ । यतोऽ-

पूर्वस्थितधातुप्रसङ्गादाह—नन्विति । पातेरपीति । ततः परस्यापि सिचो लुगि-  
त्यर्थः । अपिरिष्टपिबतिपरितस्मुच्चायकः । अलुगिति । सर्वं वाक्यमिति न्यायेनालुगि-  
करणस्यैवेत्यर्थः । क्वचित्तथैव पाठः । पकः स्वरेति पाठः । सूडितीति । ङकारः षू प्रेरण  
इत्यस्य वारणायेष्टसंग्रहाय च । अन्यथा निरनुबन्धकत्वात्तस्यैव ग्रहणं स्यात् । यत्तु ननु सूतीति  
श्रित्वा निर्देशः क्वचित् श्रित्वापि पित्वाभावैपाठज्ञापनार्थस्तेन सूतीत्यत्र गुणनिषेधसिद्धि-  
रिति चेत्तर्हि सूतिसूडित्येव ब्रूयात्तावताऽप्युक्तार्थसिद्धेः । एवं च सूतीतिविकरणनिर्दे-  
शोऽत्र ज्ञापक इति सीरदेवादयस्तन्न । सौत्रत्वान्निपातनाद्वा सूतीतिप्रयोगसिद्धेरुक्तार्थज्ञापने  
फलाभावाद्दृश्यमाणदोषापत्तेश्च । तद्धवनयन्नाह—पृथगिति । कैयट इति । स्वरतीति  
सूत्र इति भावः । साहचर्यात्, पूर्वपरसाहचर्यात् । अनित्यत्वेऽपीष्टस्थलेऽप्रवृत्तौ मानाभा-  
वात् । अत एव किमर्थं तयोः पृथग्रहणं सुवतेर्मा भूदित्येव भाष्य उक्तम् । उक्त एव हि  
तस्याऽऽशयः ।

नन्वेवंप्रामाण्यापत्तिरस्यामत आह—ध्वनिता चेयमिति । चस्त्वर्थे । तत्र हीत्य-  
स्योक्तमित्यत्रान्वयः । विदित इति । वेचे रूपम् । दिवादितुदादिरुधादीनामनुदात्त-  
त्वादेव निषेध इति भावः । निषेधमिति । यस्य विभाषेत्यनेन । विभाषागमेति कसोस्त-  
द्विकल्पविधानादिति भावः । यदुपाधेरित्यादि बहुव्रीहिः पञ्चम्यन्तं च । विशेषणमात्रमत्रो-  
पाधिर्न त्वर्थविशेष उपाधिरिति लक्षितः । तच्चार्यरूपम् । एवमग्रेऽपि । परसाहचर्यस्य बलवत्त्वे  
मानाभावेनैतदभाव उभयसाहचर्यादुभयोर्ग्रहणं स्यादेतत्सत्त्वे त्वर्नयोपोद्धलितपरसाहचर्यस्यै-

१ घ. 'रस्तत्स' । २ क. ङ. 'वज्ञा' । ३ घ. 'वतैवोक्ता' । ४ घ. 'सिद्धिरेवं' । ५ घ. 'ति  
वक्रकरणादिनि' । ६ क. 'रणादिनि' । ७ ग. कसो विक' । ८ ङ. 'रुः । ए' । ९ घ. ङ.  
'नया प' ।

यं लुग्विकरणोऽतो विशिसाहचर्याच्छब्दिकरणस्य ग्रहणं न तु हनिसाहचर्यादस्याप्येतत्परिभाषाविरोधादिति तदाशयः ।

अत एव परिभाषायां लुग्विकरणस्यैवेति नोक्तम् । कण्ठतस्तु भाष्य एषा कापि न पठिता । 'गातिस्था' ( २।४।७७ ) इति सूत्रे पिवतेग्रहणं कर्तव्यमिति वार्तिककृता सर्वत्रैव पाग्रहणेऽलुग्विकरणस्य ग्रहणमिति भाष्यकृता चोक्तम् । 'स्वरतिसूति' ( ७।२।४४ ) इति सूत्रे कैयटेन च स्पष्टमुक्ता ॥ ९० ॥

ननु प्रजिघाययिषतीत्यादौ 'हेरचङ्ङि' ( ७।३।५६ ) इति विधीयमानं कुत्वं न स्यादत आह—

प्रकृतिग्रहणे ण्यधिकस्यापि ग्रहणम् ॥ ९१ ॥

वाऽऽश्रयणमित्याशयिकया तथोक्त्येयं ध्वनिता । यथाश्रुते निर्वाहाभावात् । तदाह—  
अस्यापीति । लुग्विकरणस्यापीत्यर्थः । अपिना तस्य समुच्चयः । तथा च भाष्यप्रामाण्यादेव वाचनिक्या अस्याः प्रामाण्यं सिद्धम् ।

कैयटोक्तौ दोषान्तरमपि सूचयन्निदं द्रढयति—अत एवेति । अस्या उक्तभाष्येण ध्वननादेवेत्यर्थः । स्यैवेतीत्यस्य विपरीतमिति शेषः । अन्यथोक्तज्ञापकस्य तत्रापि संभव इति विनिगमैकाभावात्तथैवोक्तं स्यात् । प्रथमोपस्थितत्वरूपान्तरङ्गत्वानुग्रहायोभयं तु न ज्ञाप्यं तावतैव साफल्यमिति भावः । यत्तु वेत्तेर्विभाषेति श्रित्वा निर्देशोऽत्रैव ज्ञापकः । अन्यथां तथा रौधादिकन्यावृत्तौ किं तेनेति क्षीरदेवादयस्तत्र । तन्निर्देशानामर्थासाधकत्वस्यान्यत्र प्रपञ्चितत्वात् । ध्वनिता चेत्युक्तिस्वारस्यमाह—कण्ठतस्त्विति । एषा, एवमानुपूर्वीका सामान्यरूपा । उक्तार्थे मानान्तरमपि सूचयन्नेतेदेव द्रढयति—गातीति । उक्तमित्यत्रास्यान्वयो वार्तिककृतेत्यस्यापि । सर्वत्रैवेति । न त्वत्रैवेति भावः । कैयटेन चेति । चस्त्वर्थे । सूतिसूयत्योः पृथङ्निर्देशः षू प्रेरण इत्यस्य निवृत्तय इति भाष्यं धृत्वोक्तरीत्या तेनोक्ता ॥ ९० ॥

धातुप्रसङ्गादेवाऽऽह—नन्विति । न स्यादिति । हिनोतेरङ्गावयवस्य योऽभ्यासस्तस्मादित्यर्थेन द्वयोः सनिमित्तलाभे प्रत्यासत्त्याऽङ्गसंज्ञानिमित्तनिमित्तकाभ्यासस्यैव ग्रहणात्तत्र ण्यन्तेऽस्य शब्दान्तरत्वादिति भावः । प्रकृतीति । प्रकृतिबोधकशब्दग्रहणे सति तेन तस्य ग्रहणम् । अपिना केवलस्येत्यर्थः । णिचो लोपेऽपि प्रवृत्तये

१ घ. स्याः प्रमाणं सि° । २ मनाविरहात् । ३ घ. 'त् । उक्तार्थे मानापस्थि° । ४ घ. 'शोऽत्र ज्ञा° । ५ ग. 'थाऽनया । ६ ङ. 'नोक्तेतिभावः । ७ क. 'सन्निभि° । ८ क. ङ. 'त्तका° । ९ घ. ण्यन्तस्य । १० ङ. 'न्ते तस्य ।

अचङ्गीति प्रतिषेध एवास्या ज्ञापकः । इयं च कुत्वविषयैव । हेर-  
चङ्गीति सूत्रे भाष्ये स्पष्टेयम् ॥ ९१ ॥

ननु युष्मभ्यमित्यादौ 'भ्यसः' ( ७ । १ । ३० ) इत्यत्र भ्यमिति  
च्छेदे भ्यसो भ्यमि कृतेऽन्त्यलोप एत्वं स्यादत आह—

अङ्गवृत्ते पुनर्वृत्तावविधिः ॥ ९२ ॥

अङ्गेऽङ्गाधिकारे वृत्तं निष्पन्नं यत्कार्यं तस्मिन्सति पुनरन्यस्याङ्ग-  
कार्यस्य वृत्तौ प्रवृत्तावविधानं भवतीत्यर्थः ।

प्यन्तेति विहाय प्यधिकेत्युक्तम् । ज्ञापक इति । अन्यथोक्तरीत्या तत्राप्राप्त्या तद्वै-  
यर्थ्यं स्पष्टमेव । एवमानुपूर्वीकैतत्परिभाषाया भाष्ये काप्यपाटादन्यत्रानुपयोगाच्चाऽऽह—  
इयं चेति । कुत्वेति । हेश्चङ्ङि प्रतिषेधानर्थक्यमङ्गान्यत्वात् । ज्ञापकं त्वन्यत्र प्यधि-  
कस्यापि कुत्वविज्ञानार्थमिति भाष्याद्युक्तेरिति भावः । तद्ध्वनयन्नाह—हेरचेति ।  
एतेनानित्येयम् । न भेति सूत्रे प्यन्तभादीनामुपसंख्यानमिति वार्तिकात् । तेनाऽऽङ्पूर्वाङ्गान्ते-  
र्ष्यन्ताच्चाऽऽङ्गो यमेत्यात्मनेपदमर्ह इत्यत्र प्यन्तस्यार्हतेर्न ग्रहणमिति रक्षितसीरदेवाद्युक्तम्,  
अभिषावयतीत्यादावनया षत्वसिद्धिर्न भेति सूत्र उपसंख्यानं च न कर्तव्यं भवतीति  
पुरुषोत्तमदेवोक्तं चापास्तम् । अस्याः कुत्वमात्रविषयत्वात् ॥ ९१ ॥

प्रत्ययप्रसङ्गादौङ्गप्रसङ्गाच्चाऽऽह—नन्विति । लोप इति । च कृत इत्यर्थः ।  
अङ्गवृत्त इति । अयमेव भाष्याद्यारूढः पाठः । एतेनाङ्गवृत्तेः पुनरङ्गवृत्तावविधिर्निष्पि-  
तस्याङ्गस्य कार्यस्य वृत्तेः प्रवृत्तेर्हेतोर्निष्ठितस्य प्रयोगार्हस्याङ्गस्य पुनरङ्गकार्यस्य प्रवृत्ताव-  
विधानमपरिनिष्पत्तिः पुनरङ्गवृत्ताविति षष्ठ्यर्थे सप्तमी चेति श्रुतपालसीरदेवाद्युक्तमुभयत्र  
सप्तम्यन्ततया पाठ इति न्यासाद्युक्तं चापास्तम् । नन्वङ्गवृत्त इति कर्मधारये बहुव्रीहौ  
वा निष्ठान्तस्य पूर्वनिपातापत्तिरत आह—अङ्ग इति । अनतिप्रसङ्गाय तदर्थमाह—  
अङ्गेति । व्यधिकरणचतुर्थ्यर्थबहुव्रीहिरयम् । तत्साध्यलक्ष्य इत्यर्थः । यद्वा तथा सप्त-  
म्यर्थबहुव्रीहिरङ्गाधिकार इति ययाश्रुतम् । निष्पन्नं, पठितं शास्त्रद्वारा । यद्वा सप्तमी-  
तत्पुरुषः । कार्यं, शास्त्रम् । इयं सति सप्तमी तदाह—तस्मिन्सतीति । तस्मिन्जाते  
सतीत्यर्थः । पुनः, पश्चात् । अनेन प्रत्यासत्तिः सूचिता । तेन लक्ष्यैक्यलाभः । ननु  
पुनस्तस्यैव प्रवृत्तेरसंभवोऽत आह—अन्यस्येति । प्रत्यासत्तेराह—अङ्गेति । प्रवृत्तौ  
सत्यामिति शेषः । अविधानम्, अपरिनिष्पत्तिः ।

१ ग. 'कं तु चङोऽन्यत्र प्यन्तेऽपि कुत्वभावस्वेति भा° । २ घ. 'द्वितीनाऽप्र° । ३ घ.  
'दागमप्र° । ४ क. इ. 'मी वेति । ५ घ. 'त्रीहावङ्गा° । ६ घ. 'श्रुतः । नि° । ७ घ. 'द । ननु ।

एषा च 'ज्यादादीयसः' (६।४।१६०) इत्याद्विधानेन ज्ञापिता । अन्यथेकारलोपेन 'अकृत्सार्व' (७।४।२५) इति दीर्घेण च सिद्धे तद्वैयर्थ्यं स्पष्टमेव । अत एव भिन्नस्थानिकाङ्गकार्यविषयाऽप्येषा । इयं चानित्या । 'द्वयोः' (१।२।५९।, ५।३।९२) इति निर्देशात् । अनित्यत्वबललभ्यार्थमादायैव 'भ्यसो भ्यम्' (७।१।३०) इति सूत्रे भाष्ये निष्ठितस्येति पठितम् ।

केचित्त्वनया परिभाषया न किञ्चिल्लक्ष्यं साध्यते । अत एव 'ज्ञानोर्जा' (७।३।७९) 'ज्यादादीयसः' (६।४।१६०) इति सूत्रयोरेनां ज्ञापयित्वा किं प्रयोजनमिति प्रश्ने पिबतेर्गुणप्रतिषेध उक्तः स न वक्तव्य इत्येव प्रयोजनमुक्तं न तु लक्ष्यसिद्धिरूपम् । तदुक्तम्—भ्यसोऽभ्यमित्यत्राभ्यमिति च्छेदः शेषे लोपश्चान्त्यलोप एव 'अतो

चेति । चो विधानेनेत्युत्तरं योज्यः । स च ज्ञानोर्जेति जादेशविधानस्य समुच्चायकः । अन्यथा जभावेऽतो दीर्घ इति दीर्घे सिद्धं जानातीति तद्वैयर्थ्यं स्पष्टमेव । लोपेनेति । बहोर्लोप इत्यतोऽनुवृत्तेरिति भावः । अकृदिति । तत्र हि कृड्डीतीत्यस्याननुवृत्तेः । उरुयेत्यादौ दीर्घाभावस्तु च्छान्दसत्वादिति भावः । तद्वैयर्थ्यम्, आद्विधानवैयर्थ्यम् । अत एव, अस्मादेव ज्ञापकात् । याऽप्येषेति । अपिना ज्ञानोर्जेति ज्ञापकात्समानस्थानिकाङ्गकार्यविषयत्वसमुच्चयः । समानस्थानिकत्वं च पूर्वपरस्थानिभिन्नस्थानिकत्वम् । अन्यस्यासंभवात् । इदमेव वक्तुमेतत्स्थैवोल्लेखः । ननु किमर्थमस्या अनित्यत्वं परिभाषायां निष्ठितस्येत्यंशस्य सीरदेवादिभिः पठितत्वेन तद्विनाऽपि द्वयोरित्यत्रैत्वसिद्धेस्तद्विना तस्यानिष्ठितत्वाद् । अत एव द्वाभ्यमित्यत्र सुपि चेति दीर्घः । अत एव च भ्यसोऽभ्यमितिसूत्रस्य तथापाठः संगच्छतेऽत आह—अनित्यत्वेति । दायैवेति । एवेन तस्य ज्ञाप्यांशप्रविष्टस्वनिरासः । अत एव ज्ञापकपरोक्तसूत्रद्वयस्थभाष्यसंगतिः । अत एव च तत्रोभयत्र तद्व्यतिपाठ इति भावः । भ्यसोभ्यमित्युपलक्षणं पात्राध्मेत्यस्यापि ।

किञ्चित्, किमपि । एकमपीति यावत् । साध्यत इति । अन्यथा तेषां सिद्धत्वादिति शेषः । ननु विनिगमनाविरहोऽत आह—अत एवेति । अस्या लक्ष्यासाधकत्वादेवेत्यर्थः । इत्येव प्रेति पाठः । एवव्यवच्छेद्यमाह—न त्विति । लक्ष्येति । युष्मभ्यमस्मभ्यं द्वयति स्रजयतीत्यादीत्यर्थः । तत्राऽऽद्यसिद्धिप्रकारमाह—तदुक्तमिति । अस्या लक्ष्यासाधकत्वमभिप्रेत्योक्तमित्यर्थः । च्छेद इति । अत एव न चाऽऽदेशो हलादिरस्तीति युष्मदस्मदोरनादेश इति सूत्रभाष्यं संगच्छते । श्चान्त्यलोप एवेति । अत एव लिङ्गाभावाद्दिलोपवचनानर्थक्यमिति साम आकामित्यत्र भाष्य उक्तम् । शेषग्रहणं

गुणे ' ( ६ । १ । ९७ ) इति पररूपेण सिद्धं युष्मभ्यमित्यन्यत्र निरूपितम् । एवं च सूत्रद्वयस्थमेतज्ज्ञापनपरं भाष्यं भ्यसोभ्यमितिसूत्रस्थं च भाष्यमेकदेश्युक्तिरित्याहुः ॥ ९२ ॥

यत्त्वोरोदिति वाच्ये ' ओर्गुणः ' ( ६ । ४ । १४६ ) इति गुणग्रहणात्—

संज्ञापूर्वकविधेरनित्यत्वम् ॥ ९३ ॥

इयं च विधेयकोटौ संज्ञापूर्वकत्व एव । तेन स्वायंभुवमित्यादि सिद्धम् ॥ ९३ ॥

तु भाष्ये प्रत्याख्यातमेव । त्यदादीनाम इति सूत्रस्थं टिलोपष्टाबभावार्थ इति तु वार्तिकैकदेशिवचनमिति न तद्विरोध इति भावः । लक्ष्यानुरोधाद्भाष्यानुरोधाच्चेष्टवदित्यभावातिदेशोऽपि लक्ष्यविशेषे । तेन दवयतीत्यादौ न वृद्धिः । प्रापयतीत्यादौ तु भवत्येव । तदाह— इत्यन्यत्रेति । उद्घोतादावित्यर्थः । एवं च, अस्यास्तदसाधकत्वे च । च भाष्यम्, भाष्यं च । एकदेश्युक्तिरिति । अदन्तत्वेनैव गुणप्रतिषेधवार्तिकप्रत्याख्यानसंभवेनास्य प्रयत्नस्य गुरुत्वादिति भावः । अत्र केचिदित्यरुचिसूचकम् । तद्धीजं तु हलन्तत्वे वार्तिकप्रत्याख्यानस्य प्रकारान्तरेणासिद्धिः । न चाकारोच्चारणाददन्तत्वमेव । जिम्नादिवदकारसत्त्वात् । न च तथाऽपि लक्ष्यासाधकत्वं समागतमेव । वार्तिकफलसाधकत्वेनैव तन्मात्रलक्ष्यसाधकत्वस्य लाभात् । इदमेव ध्वनयितुमुक्तसूत्रद्वये प्रयोजनप्रश्ने तथैवाक्तम् । न तु युष्मभ्यं दवयतीत्यादिसिद्धिरूपम् । तेषामन्यथाऽपि सिद्धेः । अत एव पात्रेति सूत्रभाष्यसंगतिः । एतत्सत्त्वे तदप्यस्या एवोदाहरणमिति केचित् । एवमपि न तथोक्तिस्वारस्यमिति तथैवेति नारुचिरिति भाष्यतत्त्वविद् इत्यर्थकं तदित्यन्ये ॥ ९२ ॥

अथ संज्ञाप्रसङ्गात्तस्या वक्तव्यत्वे प्राप्ते खण्ड्यत्वेन खण्डनीयत्वसाधर्म्यात्सीरदेवादिभिस्तथाऽनित्यत्वघटितत्वेन क्रमेणोक्ताः काश्चित्तथा सह क्रोडीकृत्य लाघवेन खण्डयति— यत्त्वित्यादिना विस्तर इत्यन्तेन । विधेयकोटौ, तदंशे । कत्व एवेति । ज्ञापकस्य सजातीयपेक्षत्वादिति भावः । साजात्यं च विधेयत्वेनेव लोकेऽर्थपरत्वेन प्रसिद्धशब्दत्वेनापि बोध्यम् । अत एवाणुदित्स्वं रूपमित्यादिसंज्ञाविषये नैषा । अत एवोरोदित्युक्तौ न तत्त्वमिति बोध्यम् । वमित्यादीति । आदिना ज्योतिषं षष्ठबाणः क्षिणोतीत्यादिसंग्रहः । आद्येऽधिकृत्य कृत इत्यणि न वृद्धिः । द्वितीये गुणाभावः । उतो वृद्धिर्लुकीतिसूत्रस्थं वृद्धिग्रहणमपीह ज्ञापकं बोध्यम् ॥ ९३ ॥

१ ड. च । स्थं भाष्यं चैकेति पाठः । ए० । २ क. पुस्तके ०वेऽप्य स्य प्रति पाठान्तरम् ।  
३ ड. ०त्वस्याल० । ४ घ. वोक्ते । न । ५ घ. दिहू । ६ घ. ०द्वत्वश० ।

तथाऽऽनिलोडित्येव सिद्ध आनिग्रहणात्—

आगमशास्त्रमनित्यम् ॥ ९४ ॥

तेन सागरं तर्तुकामस्येत्यादि सिद्धम् ॥ ९४ ॥

तथा तनादिपाठादेव सिद्धे 'तनादिकृद्भ्यः' (३।१।७९)  
इति सूत्रे कृद्ग्रहणात्—

गणकार्यमनित्यम् ॥ ९५ ॥

तेन न विश्वसेद्विश्वस्त इत्यादि सिद्धम् ॥ ९५ ॥

तथा चक्षिडो ङित्करणात्—

अनुदात्तेत्त्वलक्षणमात्मनेपदमनित्यम् ॥ ९६ ॥

तेन स्फायन्निर्मोकसंधिरित्यादि सिद्धम् ॥ ९६ ॥

तथा विनार्थनञ्जा समासेनानुदात्तं पदमनेकमित्येव सिद्धे वर्ज-  
ग्रहणात्—

नञ्घटितमनित्यम् ॥ ९७ ॥

तेन 'नेयङ्कुवङ्' (१।४।४) इत्यस्यानित्यत्वाद्धे सुधु इति  
सिद्धमिति तन्न भाष्येऽदर्शनात् । भाष्यानुक्तज्ञापितार्थस्य साधुताया

आनिग्रहणात्, आकारविशिष्टनिग्रहणात् । आकारग्रहणादिति यावत् । यत्तु स्तोश्चु-  
नेत्यत्राकृतसुमागमनिर्देशोऽत्र ज्ञापक इति पुरुषोत्तमदेवस्तन्न । सौत्रत्वेन तस्योपपत्तेः ।  
कामस्येत्यादि सिद्धमिति । आदिना क्षुब्धो राजा, अपि शाकं पचानस्येत्यादिसंग्रहः ।  
अत्रेणुकौ न ॥ ९४ ॥

कृद्ग्रहणादिति । सीरदेवस्तु घटादित्वादेव षित्वे सिद्धे पुनः क्षमूषः षित्वमत्र  
ज्ञापकम् । सामर्थ्यात्षिद्गौरैति ङीषर्थं तु न तत्, क्षमायामिति निर्देशादित्याह ।  
स्त इत्यादीति । आदिना ज्ञापामि किमतः परमित्यादिसंग्रहः ॥ ९५ ॥

ङिति । इस्थाने युजर्थोऽकारः पाठ्य इति भावः । अनुदात्तेत्वेति । एवमपि  
ज्ञापामित्यस्य कथंचित्सिद्धिरिति चिन्त्यम् । सूत्रापेक्षं वा ज्ञापकमस्तु । सीरदेवस्तु चक्षि-  
डोऽनुबन्धद्वयमुपयत्र ज्ञापकमित्याह । धिरित्यादीति । आदिनोदयति विततोर्ध्वेत्यादि-  
संग्रहः ॥ ९६ ॥

आदौ साधारणदोषमाह—भाष्य इति । ननु तत्रादर्शनं नाभावसाधकं तदधृतानां  
सूत्राणामभावापत्तेरत आह—भाष्यानुक्तेति । ज्ञापितेति । उक्तरित्येति भावः ।

१ घ. °ति पाठान्तरम् । य° । २ ग. घ. ङ. °धं सिद्धि° । ३ घ. वितेति । उक्तरित्येति  
भावः ॥ ९६ ॥

नियामकत्वे मानामावात् । भाष्याविचारितप्रयोजनानां सौत्राक्षराणां पारायणादाववृष्टमात्रार्थकत्वकल्पनाया एवौचित्यात् ।

किं च ज्ञापितेऽप्यानीत्यस्य न सार्थक्यमाडागमशून्यप्रयोगस्याप्रसिद्धेः । आङ्ग्रहणं तु लोङ्ग्रहणवदिति बोध्यम् । अत एव 'घोर्लोपो लेटि वा' [ ७।३।७० ] इति सूत्रे वेति प्रत्याख्यातम् । लोपेऽप्याद्रूपक्ष आटः श्रवणं भविष्यति दधादिति । अटि दधादिति । आगमशास्त्रस्यानित्यत्वे त्वात्स्यसति दधादित्यसिद्ध्या वाग्रहणस्याऽऽवश्यकत्वेन तत्प्रत्याख्यानासंगतिः स्पष्टैव । एतेन यत्कैयटे केचिदित्यादिनाऽऽथैव वाग्रहणस्य तदनिस्त्यत्वज्ञापकतोक्ता साऽपि चिन्त्या । प्रत्याख्यानपर-

एवं च तत्र दोषलेशाभावेन वार्तिकाप्रवृत्त्या प्रामाण्येन भाष्याधृतानामपि तेषां सत्त्वेऽप्यत्र किंचिदंशे तत्प्रवृत्त्या भाष्यधृतत्वेन सत्त्वेऽपि तत्र तदभावाद्यथोत्तरं मुनीनां प्रामाण्येन तस्य तदनियामकत्वम् । अन्यथा द्वयोरज्ञानकल्पनापत्तिः । सा च न युक्ता । सर्वाज्ञाननिरासाय भगवतोः प्रवृत्तेरिति भावः । नन्वेवं तथा सौत्राक्षराणामुक्तरीत्या वैयर्थ्यापत्तिरतस्तथैवावश्यं वाच्यमित्याशङ्क्यामुक्तहेतोरेवाऽऽह—भाष्याधीति ।

एवं साधारणदोषमुक्त्वाऽऽद्ये गुणग्रहणस्य ज्ञापकत्वस्य लणिति णकारस्यैवेष्टत्वेन ज्ञापितपरिभाषाप्रयुक्तानिष्ठाभावेन तन्निरासेन चारितार्थ्यानिपेक्षणेनाचारितार्थ्यरूपासाधारणदोषाभावाद्धितीयेऽसाधारणं तमाह—किं चेति । यत इति शेषः । यद्यप्यत्र ज्ञापितपरिभाषाप्रयुक्तानिष्ठाप्राप्त्या तन्निवारकतया साफल्यं सुवचं तथाऽप्यन्यथा तदाह—आडागेति । अप्रसिद्धेरिति । तथा च ज्ञापकत्वमेव नेति भावः । नन्वेवमाङ्ग्रहणवैयर्थ्यमत-आह—आडिति । इत्संज्ञकटकारोपलक्षितमाग्रहणमित्यर्थः । आटो ग्रहणं ग्राहकः शब्द आकार इत्यर्थो वा । कचिदाग्रहणमित्येव पाठः । दृष्टान्तेनेदं सूचितम् । यथा तस्य कथमपि न दृष्टार्थत्वं लोटं विनाऽऽनिघटिततद्योगप्रयोगाभावात्तथैतस्याप्युभयोरदृष्टार्थत्वमेवेति । घोर्लोपो लेटि वेति वाग्रहणमत्र ज्ञापकमितिन्यासाद्युक्तिखण्डनं ध्वनयन्नाह—अत एवेति । आगमशास्त्रमनित्यमित्यस्याभावादेवेत्यर्थः । तत्प्रकारमाह—लोपेऽप्याडिति । लोटोऽडाटावित्यनेन । बाधे दृढ इति न्यायेन कैयटविरोधं परिहरति—एतेनेति । यदिति । सामान्ये नपुंसकम् । एतेनैत्यस्यार्थमाह—प्रत्येति । अत एव तेनापि केचिदित्यस्यचिसू-

\* इ. पुस्तके °षा अग्रयु° इति पदच्छेदः ।

१ ग. ड. 'धृतत्वेऽप्य° । २ घ. 'त्वेऽपि न । ३ ग. ड. 'वतः प्र° । ४ घ. गुणाम° । ५ क. 'निष्ठाप्रा° ।



भाष्यविरोधात् । तनादिसूत्रे कृञ्ग्रहणस्य भाष्ये प्रत्याख्यानाच्च । चक्षिङो  
ङकारस्यान्तेदिस्वाभावसंपादनेन चारिताथ्याच्च ॥ ९७ ॥

एवमेव—

आतिदेशिकमनित्यम् ॥ ९८ ॥

सर्वविधिभ्यो लोपविधिरिड्विधिश्च बलवान् ॥ ९९ ॥

इत्यादि भाष्यानुक्तं बोध्यम् । स्वायंभुवमित्यादि लोकेऽसाध्वेवे-

चकमुक्तम् । तच्च न्यासादय इत्यर्थकम् । तृतीये तमाह—तनादीति । तुर्ये तमाह—  
चक्षिङ इति । अन्तेदिस्वेति । अन्यथा नुम्स्यात् । तत्राकारः पाठ्य इति  
त्वेकोनसहस्राधिकरणन्यायेन वक्तुमशक्यम् । किं चापाणिनीयत्वेनादृष्टहानिः स्यादिति  
भावः ॥ ९७ ॥

तथा तदुक्तास्तदग्रिमा अन्या अपि खण्डयति—एवमेवेति । असदेवेत्यर्थः ।  
अनित्यमिति । स्थानित्सूत्रेण सिद्धे प्रत्ययलोप इति सूत्रमत्र ज्ञापकम् । लोपविधि-  
रिति । अत एव कानि सन्तीत्यादौ यणः पूर्वमल्लोपः । उक्तसूत्रमेवात्रापि ज्ञापकं यावता  
विनेति न्यायात् । अन्यथा सर्वत्र प्राक्प्रत्ययनिमित्तकार्यं कृत्वा पश्चालोपेनेष्टसिद्धौ तद्वै-  
यर्थ्यं स्पष्टमेवेति भावः । इड्विधिश्चेति । तेन श्रयित्वेत्यत्र संप्रसारणात्पूर्वमिति न  
क्त्वा सेडिति किञ्चनिषेधात्संप्रसारणाभावः । ज्ञापकं चात्र सनि ग्रहेत्यत्रोकोऽनुकर्षणाय  
चकरणम् । अन्यथा रुरुषतीत्यादाविको झलिति कित्वाच्छ्रुक् इति निषेधेन सिद्धे तद्वै-  
यर्थ्यं स्पष्टमेव । सत्यां त्वस्यामादाविटि सामान्यसूत्रेणाज्ञलादिर्वात्तदप्राप्त्या तत्सार्थक्यं  
स्पष्टमेवेति भावः । आदिना क्रियाविशेषणानां कर्मत्वं क्लीबत्वमेकत्वं च प्रतिपदविधानाद्यो-  
गविभागो गरीयानित्यादिपरिग्रहः । अनुक्तमिति । निर्मूलं चेत्यपि बोध्यम् । प्रत्ययलोप  
इत्यस्य नियामकत्वस्यै भाष्ये सिद्धान्तितत्वात् । आशीरित्यादौ किंवादेरन्तरङ्गत्वाल्लोप  
इत्त्राद्यर्थं तस्योपक्षीणत्वाच्च । अनुवृत्त्यर्थकचानां भाष्ये प्रत्याख्यानाच्च । न च श्चीदितो  
निष्ठायामिति श्विग्रहणं ज्ञापकम् । अन्यथाऽऽदौ संप्रसारणादौ श्र्युक इत्येव सिद्धे किं  
तेनेति वाच्यम् । श्र्युक इत्यस्योपदेशाधिकारेणाप्राप्त्या शून इत्यादावन्तरङ्गत्वात्संप्रसारणे  
पूर्वत्वे चेणनिषेधार्थं तस्याऽऽवश्यकत्वात् । निष्फलं चेत्यपि बोध्यम् । नन्वेवं स्वायंभुव-  
मित्यादीनां का गतिरत आह—स्वायमिति । स्वयंभुव इदमित्याद्यर्थं इति भावः ।  
आदिना प्रागुक्तसंग्रहः । लोक इति । अनेनाऽऽर्षप्रयोगाणां साधुता सूचिता । एवमे-

१ घ. 'कोनुस' । २ ग. घ. ङ. 'स्य सि' । ३ घ. 'था शून इत्यादावन्तरङ्गत्वात्संप्रसारणे  
पूर्वत्वे च श्र्यु' । ४ घ. 'प्राप्त्योपनिषे' ।

त्यन्यत्र विस्तरः ॥ ९९ ॥

यदपि ननु हन्तेर्यद्बुद्ध्याशीलिङ्गि वधादेशो न स्यादत आह—

प्रकृतिग्रहणे यद्बुद्धुगन्तस्यापि ग्रहणम् ॥ १०० ॥

षाष्ठाद्वित्वस्य द्विष्प्रयोगत्वसिद्धान्तेन प्रयोगद्वयरूपे समुदाये प्रकृति-  
रूपत्वबोधनेनेदं न्यायसिद्धम् । अत एव जुहुधीत्यादौ द्वित्वे कृते धित्व-  
सिद्धिरिति तदपि न भाष्येऽदर्शनात् । किं च तेन सिद्धान्तेन प्रत्येकं  
द्वयोस्तत्त्वबोधनेऽपि समुदायस्य तत्त्वबोधने मानाभावः ।

अत एव 'दयतेर्दिगि' ( ७ । ४ । ९ ) इति सूत्रेऽस्तेः परत्वाद्वित्वे  
कृते परस्यास्तेर्भूभावे कृते पूर्वस्य श्रवणं प्राप्नोतीत्याशङ्क्य विषय-  
सप्तम्याश्रयणेन परिहृतं भाष्ये । अन्यथा त्वदुक्तरित्यैकाज्द्विर्वचनन्या-  
येन समुदायस्यैवाऽऽदेशापत्तौ तदसंगतिः स्पष्टैव । तस्मादुत्तरखण्डमा-  
वौपदेशिकेत्यादौ वक्ष्यमाणे क्रियाविशेषणानामित्यादावुक्ते च भाष्यानुक्तत्वं निर्मूलत्वं निष्फ-  
लत्वं च बोध्यम् । तदाह—इत्यन्यत्रेति । उद्घोतशेखरादावित्यर्थः ॥ ९८ ॥ ९९ ॥

खण्डनीयत्वप्रसङ्गादेवाऽऽह—यदपीति । न स्यादिति । समुदायस्य लिङ्प्रकृ-  
तेर्नरूपत्वाभावात् । गन्तस्यापीति । अपिः केवलसमुच्चायकः । परिभाषार्थः प्राग्वत् ।  
षाष्ठाद्वित्वेति । बहुव्रीहिः । द्विष्प्रयोगत्वेति । द्विष्प्रयोगरूपत्वस्य सिद्धान्तेनेत्यर्थः ।  
बोधने हेतुरयम् । इदं, परिभाषारूपं वचनम् । न्यायसिद्धमिति । इदं निष्ठां  
शीङ्गित्यत्र न्यासकृतोक्तं सीरदेवादिकैयट्क्षीक्षितादिभिरनुसृतं च । एतस्य बीजस्या-  
न्यत्राऽऽश्रयणमावश्यकमित्याह—अत एवेति । उक्तबीजाङ्गीकारादेवेत्यर्थः । प्राग्व-  
त्पूर्वारुच्या बीजाभावेन निर्मूलत्वमाह—किं चेति । यत इति शेषः । तत्त्वेति ।  
प्रकृतिरूपत्वेत्यर्थः । अत एव स्थानेद्विर्वचनाद्भेदासिद्धिरिति बोध्यम् । मानाभाव  
इति । भिन्नानुपूर्वीकत्वात्स्थानिवत्त्वस्य त्वत्र पक्षे प्राप्तरेव नेति भावः ।

अत एवात्र प्रमाणमप्याह—अत एवेति । तेन तस्य तत्त्वबोधनस्य मानाभावेना-  
सत्त्वादेवेत्यर्थः । परत्वादिति । अस्य भूभावादित्यादिः । विषयेत्यस्याऽऽर्षधातुक इती-  
त्यादिः । अन्यथा, तत्र निर्वाहायोक्तबीजकपरिभाषाया एवाङ्गीकारे । त्वदुक्तेति । तेन  
तत्र तत्त्वबोधनरूपया तथैवेत्यर्थः । ननु केवलस्यापि तत्त्वसत्त्वात्कदाचित्तस्यापि  
स्यादिति तदावश्यकत्वमेवात आह—काजिति । दायस्यैवेति । एवेन केवलव्या-  
वृत्तिः । आदेशापत्तौ, आदेशप्राप्तौ । तदसंगतिः, शङ्काया अज्ञानेन योजनेऽपि परिहारा-  
संगतिः । नन्वेवं जुहुधीति कथमत आह—तस्मादिति । उक्तभाष्यात्तदभावात्तेन तदङ्गी-

१ ग. ड. 'दौ भा' । २ घ. 'दत्वम् । अत्रप्रमाणमा' । ३ ड. 'नादेरसि' । ४ घ. 'दि' । द्विरू-  
पत्वेत्यर्थः । अत एव, स्थाने द्विर्वचनाद्भेदासिद्धिरिति बोध्यम् । वि° । ५ क. घ. 'था, तस्य सर्वे' ।  
त्व° । ग. 'था परिभाषासत्त्वे । त्व° ।

दायैव यथायोगं तत्तत्कार्यप्रवृत्तिर्बोध्या । ' भूसुवोः ' ( ७ । ३ । ८८ )  
इत्यस्य तदन्ताङ्गस्येत्यर्थादपि प्राप्तस्य गुणनिषेधस्य बोभूत्विति नियम  
इति न तद्विरोधः ।

तस्मान्द्वन्तेर्यङ्लुकि वध्यादित्यादि माधवाद्युदाहृतं चिन्त्यमेवेत्यन्यत्र  
विस्तरः ॥ १०० ॥

यदपि ननु ' वृद्धिर्यस्याचामादिः ' ( १ । १ । ७३ ) इत्यत्रेकपरि-  
भाषोपस्थितौ शालीयाद्यसिद्धिरत आह—

कारादित्यर्थः । भूत्वादीनां भूवादय इति धातुत्वस्यार्थवत्त्वस्य चोत्तरखण्ड एव  
सत्त्वम् । अत एव वेवेद वेविदतुरित्यादौ विदो ल्ये वेति णलादिसिद्धिः । सनाद्यन्ता  
इति धातुत्वस्य समुदाये सत्त्वेऽपि भूवेति धातुत्वस्य तत्र सत्त्वादिति भावः । नन्वेवमप्य-  
ङ्गत्वस्य तत्राभावात्परिभाषाया अभावेऽप्राप्तगुणाभावसाधकतया साफस्ये बोभूत्विति  
निपातनस्य लोट्येवेत्येवं नियामकत्वं भाष्योक्तं विरुध्येतात आह—भूसुवोरिति ।  
तदन्ताङ्गेति । तत्प्रामाण्यादुत्तरखण्डस्य भूत्वादेरिवाङ्गत्वस्य समुदाय एवाङ्गीका-  
रादिति भावः । यथा चैतत्तथा शेखरे स्पष्टम् । र्थादपीति । अपिनोक्तरी-  
त्याऽङ्गावयवयोर्भूसुवोरित्यर्थपरिग्रहः । परं तु संभवति सामानाधिकरण्य इति न्यायिणा-  
त्राऽऽद्यार्थ एव युक्तः । तदा पूर्वपक्ष्यभिमतपरिभाषासमुच्चायकः स बोध्यः । अपिरहित-  
पाठस्तु युक्त एव । गुणनिषेधस्येति पाठः । स्यागुणस्येति पाठः क्वचित् । अर्थः  
स एव ।

उपसंहरति—तस्मादिति । परिभाषाया अभावादित्यर्थः । अत एवोदुपधाया इत्यु-  
पधाग्रहणमोः सुपीत्यत ओरित्यनुवृत्त्या सिद्धे गमहनजनेत्युत्तरार्थमेव । एतेनात्र तज्ज्ञापक-  
मिति वदन्तः पुरुषोत्तमदेवसीरदेवादयः परास्ताः । यत्तु सीरदेवेनोत्तरार्थत्वे ज्ञापकत्वं कथ-  
मित्याशङ्क्य तत्रात इति स्थानी निर्देष्टव्य इत्युक्तम् । तत्र । उत्तरार्थस्यापीह किञ्चित्रपो  
इति न्यायेन त्वन्मते तत्त्वसंभवात् । माधवादीति । आदिना दीक्षितादयः । जाग्रहिते-  
स्यादौ तु दीर्घप्राप्तिरेव न । समुदायस्यैवाङ्गत्ववत्सनाद्यन्ता इति धातुत्वस्याप्यङ्गीकारात् ।  
न हि तस्य ग्रहित्वम् । एवं चैकाजनुवृत्त्या न दीर्घ इति हरदत्तोक्तं दीक्षिताद्युक्तं च  
चिन्त्यमेव । एवं च तत्रत्यमाधवोक्तिर्युक्तैव । तदाह—इत्यन्यत्रेति । शेखरादा-  
वित्यर्थः ॥ १०० ॥

तत्प्रसङ्गादेवाऽऽह—यदपीति । स्थिताविति । इक्स्थानिकवृद्धिरिति तदाऽर्थ  
इति भावः । नानुवाद इत्युक्तेरन्त्रास्या इष्टत्वाच्च विधिसूत्र इत्यर्थाभावेऽपि साक्षाद्विधेये

विधौ परिभाषोपतिष्ठते नानुवादे ॥ १०१ ॥

अनूद्यमानविशेषणेषु तन्नियामकपरिभाषा नोपतिष्ठत इति तदर्थः । विध्यङ्गभूतानां परिभाषाणां विधेयेनासिद्धतया संबन्धासंभवेऽपि तद्विशेषणे व्यवस्थापकत्वेन चरितार्थानां तद्विशेषणव्यवस्थापकत्वे मानामाव इति तर्कमूलेयम् । किं च ' उदीचामातः स्थाने ' ( ७ । ३ । ४६ ) इति सूत्रे स्थानेग्रहणमस्या लिङ्गम् । अन्यथा ' षष्ठी स्थाने ' ( १ । १ । ४९ ) इति परिभाषयैव तल्लामे तद्वैयर्थ्यं स्पष्टमेवेति ।

तन्न । ' उदात्तस्वरितयोर्यणः ' ( ८ । २ । ४ ) इत्यादौ ' व्यङ्गः संप्रसारणम् ' ( ६ । १ । १३ ) इतिसूत्रभाष्योक्तरीत्या ' अल्लोपोऽनः ' ( ६ । ४ । १३४ ) इत्यादौ चैतस्या व्यभिचरितत्वात् । भाष्यानुक्तत्वाच्च । स्थानसंबन्धो न परिभाषालभ्य इत्यर्थस्य ' षष्ठी स्थाने ' ( १ । १ । ४९ ) इति सूत्रे भाष्ये स्पष्टमुक्तत्वेन त्वदुक्तज्ञापकासंभ-

परिभाषोपस्थितेरसंभवाद्धिधावित्यस्य साक्षाद्विधेयविशेषण इत्यर्थ इति सूचयितुं निषेधवाक्यार्थमाह—अनूद्येति । तदर्थ इति । एतद्वचकनिषेधवाक्यार्थ इत्यर्थः । अत एवात्र तथैवं रीतिमाह—विध्यङ्गेति । अङ्गत्वमुपकारकत्वम् । तद्विशेषणे, विधेयविशेषणे । तद्वीति । विशेषणविशेषणेत्यर्थः । एतेन प्रधानाप्रधानयोरिति न्यायलब्धोऽयमर्थ इति सीरदेवाद्युक्तमपास्तम् । तस्यान्यविषयत्वस्य वक्ष्यमाणत्वात् । अत एव ज्ञापकमप्याह—किं चेति ।

तन्नेति । तदपि नेत्यर्थः । इत्यादाविति । आदिनाऽचो रहाभ्यामित्यादिपरिग्रहः । भाष्यासंमतिध्वननार्थं कोट्यन्तरमाह—व्यङ्ग इति । रीत्येति । इयं चानन्त्यविकार इति परिभाषाव्याख्याने स्फुटी भविष्यति । चैतस्या इति पाठः । ननु संख्याव्ययादेरित्यादिग्रहणादानित्येयामिति सीरदेवाद्युक्तत्वाच्चायं दोषोऽत आह—भाष्येति । नैन्वयमपि दोषो न युक्त इति प्रागुक्तमत आह—स्थानेति । स्थानशब्दार्थनिरूपितसंबन्ध इत्यर्थः । परीति । षष्ठी स्थान इतीत्यर्थः । किं त्वन्तरङ्गत्वलभ्यः । तथा सत्यन्यार्थज्ञापनसंभवेऽपि नोक्तार्थज्ञापनसंभव इति भावः । नन्वेवं तत्र स्थानपदानर्थक्यमत आह—

१ घ. °व बीजमा° । २ क. त्वात् । ३ क. नार्थकोऽयं ग्रन्थस्तदाह । ४ क. उ. नन्वेवम° । ५ क. उ. 'लभ्य इति भावः ।

वाच्य । तत्र स्थानेग्रहणं तु स्पष्टार्थमेव । किं च विधौ परिभाषेति प्रवादः ' इको गुणवृद्धी ' ( १ । १ । ३ ) ' अचश्च ' ( १ । २ । २८ ) इत्यनयोर्विधीयत इत्यध्याहारमूलकोऽन्यत्र तु नास्याः फलमित्यन्यत्र विस्तरः ॥ १०१ ॥

ननु नमस्करोति देवान्नमस्यति देवानित्यादौ ' नमःस्वस्ति ' ( २ । ३ । १६ ) इति चतुर्थी दुर्वारित्यत आह—

उपपदविभक्तेः कारकविभक्तिर्बलीयसी ॥ १०२ ॥

कारकविभक्तित्वं च क्रियाजनकार्थकविभक्तित्वम् । तच्च प्रथमाया अप्यस्तीति साऽपि कारकविभक्तिरिति ' सहयुक्ते ' ( २ । ३ । १९ ) इत्यादिसूत्रेषु भाष्ये ध्वनितम् । इयं च वाचनिक्येव । अत एव ' यस्य च भावेन ' ( २ । ३ । ३७ ) इति सप्तम्यपेक्षयाऽधिकरणसप्तम्या बलवत्त्वमनेन न्यायेन ' तत्र च दीयते ' ( ५ । १ । ९६ ) इति सूत्रे भाष्ये

तत्रेति । उदीचामात इत्यत्रेत्यर्थः । र्थमेवेति । एवेन परिभाषामात्रानित्यत्वज्ञापकमिदमिति मतव्यवच्छेदः । उक्तयुक्तेः । तर्कस्य तु न्यायज्ञापकभिन्नत्वेन न साधकत्वम् । तत्साध्यानामेव चात्र निरूपणमिति भावः । एवं सर्वथा सार्वत्रिकैतदसत्त्वं प्रतिपाद्य क्वाचित्कत्वेन सत्ताऽपि न दुष्टेत्याह—किं चेति । अध्याहारेति । अत एव शालीयाद्यसिद्धिर्नेति भावः । अत एवात्र हेतुमाह—अन्यत्र त्विति । तुर्द्धर्थे । कृडि चेत्यत्र तु सतिसप्तम्या निर्वाहः । तदाह—अन्यत्रेति । उद्घोतादावित्यर्थः ॥ १०१ ॥

एवं खण्डनीयखण्डनं कृत्वा बौद्धषष्ठीविभक्तिप्रसङ्गादाह—नन्विति । नित्यादाविति । आदिना मुनित्रयं नमस्कृत्येत्यादिपरिग्रहः । कारकाधिकारपठितसंज्ञानिमित्तकविभक्तित्वं कारकविभक्तित्वमिति भ्रमनिरासायाऽऽह—कारकेति । तस्या अपि क्रियाजनकेऽर्थे कर्त्रादौ विधानादिति भावः । या अप्यस्तीति साऽपि कारोति षाठः । अपी द्वितीयादिसमुच्चायकौ । क्त इत्यादीति । प्रसिद्धतरत्वात्सहयुक्त इत्यस्योपन्यासः । तथा चाऽऽदिशब्दः प्रकारे । तेनान्तरान्तरेणेत्यादेरपि संग्रहः । एवमग्रेऽपि बोध्यम् । भाष्ये ध्वनितमिति । तत्र ह्यप्रधानग्रहणाभावे पुत्रेणेत्यादौ प्रधाने प्रथमाऽनेन न्यायेन साधिता । सा च तस्यास्तत्त्वं विनाऽनुपपन्ना । तद्वनयन्वक्ष्यति सहयुक्त इत्यादौ चेति । निक्थेवेति । एवेन प्रधानान्तरङ्गन्यायलब्धत्वव्यवच्छेदः । अत एव, वाचनिकत्वादेव । अस्य ध्वनितमुक्तमित्युभयत्रान्वयः । तत्र च दीयत इति । तत्र हि कार्यमित्यस्येव

ध्वनितं कैयटेन स्पष्टमुक्तम् । एतेन क्रियान्वयित्वं कारकत्वमित्यपास्तम् । यस्य च भावेन ( २।३।३७ ) इति सप्तम्या अपि क्रियान्वयित्वात् ।

ये तु प्रधानीभूतक्रियासंबन्धानिमित्तकार्यत्वेन कारकविभक्तीनां बलवत्त्वं वदन्ति तेषामुभयोरपि क्रियासंबन्धानिमित्तकत्वेन तदसंगतिः स्पष्टैव । ' नमोवरिवः ' ( ३।१।१९ ) इति सूत्रे नमस्यति देवानित्यादौ चतुर्थीवारणाय भाष्य उपन्यासस्यासंगतिश्च ।

एतेन क्रियाकारकसंबन्धोऽन्तरङ्ग इति तन्निमित्ता विभक्तिरन्तरङ्गोपपदार्थेन तु यत्किंचिक्रियाकारकभावमूलकः संबन्ध इति तन्निमित्ता बाहिरङ्गेत्यपास्तम् । नमस्यतीत्यत्र नमःपदार्थेऽपि क्रियाकारकभावेनैवान्वयात् । अत्र च नमःपदार्थस्यापि क्रियात्वं मुण्डयतौ मुण्डस्येव ।

दीयत इत्यर्थस्यापि वैयर्थ्यशंकावसरे मास इति न भावलक्षणसप्तमी किं तद्धोपश्लेषिकेऽधिकरण इत्युक्तम् । ध्वनितमिति । अस्य संगच्छत इति शेषः । उक्तमित्यस्य चेति शेषः । तेन तस्य तत्रान्वयः । अन्यथाऽन्तरङ्गत्वस्य प्रधानत्वस्य च द्वयोः समत्वेन तन्न्याययोरविषयत्वेनैतत्प्रवृत्त्यभावात्तदसंगतिः स्पष्टैव । दीक्षिताद्युक्तिं खण्डयति—एतेनेति । तस्यार्थमाह—यस्य चेति । तथा चोभयोरपि कारकविभक्तित्वादुक्तभाष्यासंगतिरेवेति भावः ।

प्रधानन्यायमूलिकेयमिति सीरदेवाद्युक्तिं खण्डयति—ये त्विति । सीरदेवादय इत्यर्थः । तेषामिति । अग्रिमापिर्व्युत्क्रमे । तेषामपीत्यर्थः । उभयोरिति । सत्सप्तम्यधिकरणसप्तम्योरित्यर्थः । क्रियेत्यस्य प्रधानीभूतेत्यादिः । तदेति । तत्र चेति सूत्रभाष्यासंगतिरित्यर्थः । दोषान्तरमाह—नम इति । असंगतिश्चेति । नमःपदार्थेऽत्र द्वेषस्य क्रियाकारकभावेनैवान्वयेन तुल्यत्वादिति भावः । एतेन यत्रैकस्या एवोपपदविभक्तित्वं कारकविभक्तित्वं च तत्रैवास्याः प्रवृत्तिस्तेन ज्योतिष्टोमेनेत्यादौ करणे तृतीया न स्वभेद इति भ्रान्ताद्युक्तमपास्तम् । उक्तभाष्यासंगत्यापत्तेः । कैयटसीरदेवाद्युक्तिं खण्डयति—एतेनेति । अन्तरङ्ग इति । तद्विना पदार्थान्तरानन्वयात् । तन्निमित्तेति । बहुव्रीहिः । यत्किंचिदिति । सर्वत्र संबन्धस्य किंचिक्रियाकारकभावमूलकत्वात् । यथा स्वत्वं क्रयादिनिबन्धनामिति भावः । एतेनेत्यस्यार्थमाह—नमस्येति । देवादेरिति शेषः । तथा चोक्तभाष्यासंगत्यापत्तिरिति भावः । ननु नमःपदस्य नामत्वेन कथं तदर्थस्य क्रियात्वमत आह—अत्र चेति । नमस्यतीत्यत्रेत्यर्थः । विशिष्टधातुतानियामककण्यजादिसमभिव्याहारादिति भावः । अत एवाऽऽह—मुण्डेति । तत्र दोषान्तरं ध्वनयन्नाह—

१ घ. 'नस्य । २ घ. तत्प्राप्तयोर्' । ३ घ. 'तिरिति । ४ घ. 'दार्थे कि' । ५ घ. वः । अत एव न' । ६ घ. 'ति । दो' ।

‘सहयुक्ते’ (२।३।१९) इत्यादौ च प्रधाने प्रथमासाधनार्थमियं भाष्य उपन्यस्तेत्यन्यत्र विस्तरः ॥ १०२ ॥

नन्वदमुयङ्ङित्यादौ पूर्वस्यापि मुत्वापत्तिरत आह—

अनन्त्यविकारेऽन्त्यसदेशस्य ॥ १०३ ॥

अन्त्यसदेशानन्त्यसदेशयोरेकप्रयोगे युगपत्प्राप्तावन्यसदेशस्यैवेति तदर्थः । अन्यथा धात्वादेर्नत्वसत्त्वे नेता सोतेत्यादावेव स्यातां न तु नमति सिञ्चतीत्यादौ । अनन्त्यविकार इति च लिङ्गम् ।

सहयुक्त इति । अत एव चसंगतिः पुनरेतत्कथनसाफल्यं च । तथा चास्या अन्तरङ्गन्यायमूलकत्वे प्रथमापवादत्वे तृतीयायाः सर्वत्र तदापत्तिरन्यथा सर्वत्र प्रथमार्पत्तिस्तदभावे । न चैवं द्वितीयपक्षे सूत्राणां वैयर्थ्यम् । न्यायानुगतेऽर्थे हि किं कुर्मः । तत आद्यपक्ष एवास्तु । एवं च सर्वथाऽप्रधानग्रहणावश्यकत्वेऽनया तत्साधनपरभाष्यासंगतिरेव । तस्माद्बचनमेवेदम् । लाघवात् । न चैवं नमश्चकार देवेभ्यः, रावणाय नमः कुर्या इति भट्टिप्रयोगासंगतिः । अनुकूलयितुमित्यर्थेन निर्वाहात् । नमःस्वस्तीति चतुर्थीति जयमङ्गलौक्तिस्तु चिन्त्यैव । उक्त हेतोः । तदाह—इत्यन्यत्रेति । उद्घोतादावित्यर्थः ॥ १०२ ॥

वाचनिकत्वसाधर्म्येणोपस्थितेराह—नन्वदेति । पूर्वस्य, दस्य । प्रत्यासत्तिन्यायेनाऽऽह—अन्त्येति । युगपदिति । कार्यस्येति शेषः । सर्वं वाक्यं सावधारणमिति न्यायेनैवेति । तदर्थः, विधावुपस्थितस्य वचनघटकान्त्यसदेशस्येत्यस्यार्थः । तस्य विधिनिषेधयोरेकप्रयोगरूपविषयकत्वाश्रयणमिति \* भावः । तथा च यत्रानन्त्यविकारस्तत्रानन्त्यसेत्युपतिष्ठत इति परिभाषार्थः । अन्यथा, उक्तार्थानङ्गीकारे । धात्वादेरित्यस्य विधीयमाने इति शेषः । आदिना त्यदादिर्नन्धिसत्त्वविध्यादिः स इत्यादावेव स्यान्न तु स्य इत्यादावित्यस्य परिग्रहः । एतेनैतदर्थमस्या अनित्यत्वमिति भ्रान्तोक्तमेतद्दोषेणोपेयं प्रत्याख्यातेति सीरदेवाद्युक्तं चापास्तम् । नन्वेवं सप्तम्यन्तं कुत्रान्वेतीत्यत आह—अनन्त्येति । परिभाषाया लिङ्गवत्त्वनियमात् । तथा च यत्रानन्त्यविकारस्तत्रानन्त्यसेत्युपतिष्ठत इति परिभाषार्थ इति भावः । एतेनानन्त्यविकार इति सीरदेवाद्यादृतप्रथमान्तर्पाठोऽनन्त्यस्य यो विकारः सोऽन्त्यसमीपवर्तिनो न यस्य कस्यचिदित्यर्थकः प्रत्युक्तः ।

\* भावः इत्यस्याग्रेऽयं ग्रन्थो घ. पुस्तके ।

१ घ. °पत्तिः । द्वितीयपक्षे न चैव स्यात्तदभावे सू° । २ घ. कुर्मस्तस्मा° । ३ क. एव वाऽस्तु । ४ ग. चिन्त्या नमस्पुरसोरिति सत्त्वानापत्तेस्तदा° । ५ क. ड. तथा । ६ क. ड. °दिवि° । ७ घ. °विति । ए° । ८ ग. ड. °न्तं व्यर्थमत आ° । ९ ग. पाठः प्रत्युक्तः । भाष्यविरोधात् । सदिशवलात्साहिस्यप्रतीतिरिति भ्रमनिरासा° ।

अन्त्येन समानो देशो यस्य सोऽन्त्यसदेशः ।

तत्त्वं चान्त्यवर्णतद्गुणयोरितराव्यवधानेन बोध्यम् । अत एव विद्ध  
इत्याद्यर्थं ' न संप्रसारणे ' ( ६ । १ । ३७ ) इति चरितार्थम् ।

' अल्लोपोऽनः ' ( ६ । ४ । १३४ ) इत्यादेरनस्तक्षणेत्यादावाद्याकारादावप्र-  
वृत्तिरप्यस्याः फलम् । यजादिस्वादिपरानन्ताङ्गस्याकारस्य लोप इत्यर्थ-  
स्यैवाङ्गांशे प्रत्ययस्योत्थिताकाङ्क्षतयौचित्यात् । अङ्गावयवयजादिस्वा-  
दिपरस्यान इत्यादिक्रमेणानेकत्रानेकक्लिष्टकल्पनापेक्षयाऽस्या उचित-  
त्वात् ।

भाष्यविरोधाच्च । ननु सादेशश्रवणबलात्साहित्यप्रतीतेरव्ययीभावे बहुव्रीहौ वाऽर्थासंगतिर-  
नन्वयापत्तिर्विधेयेन सहेति दोषनिरासायाक्षरार्थमाह—अन्त्येनेति । निपातनाद्बहुव्रीहिः  
सादेशश्चेति भावः ।

ननु देशशब्देनाऽऽकाशस्य प्रयोगस्य वा ग्रहणेऽतिप्रसङ्गस्तदवस्थ एव । स्थूलकाल-  
ग्रहणेऽप्येवम् । सूक्ष्मकालग्रहणे त्वसंभवः सर्वत्रात आह—तत्त्वं चेति । अन्त्यसदे-  
शास्त्वं चेत्यर्थः । इतरिति । प्रथमप्रवृत्तविधिविधेयकार्यस्थानित्वानाक्रान्तवर्णेत्यर्थः । यथा-  
श्रुते कालव्यवधानसत्त्वाददमुद्यङित्यादौ वर्णव्यवायसत्त्वाच्चासंगतिः स्पष्टैव । तथा च समान-  
शब्दस्यैकपरत्वेन तथाऽव्यवधानेन तयोः कालयोरैक्याध्यवसायिकं समुदितं कालदेशपदार्थमा-  
दाय तद्व्यवहार इति तदव्यवहितसमीपवर्तिन इति फलतीति सदेशशब्दोऽत्र तथा समीपपर  
इति बोध्यम् । अत्रार्थे मानं सूचयन्नाह—अत एवेति । तथाऽव्यवधाननिवेशेन तथा-  
र्थाङ्गीकारादेवेत्यर्थः । अन्यथाऽनयैव सिद्धे तद्वैयर्थ्यं स्पष्टमेवेति भावः । एतेनास्यां सत्यां  
स्य इत्यत्र तदोः सः साविति सत्त्वं न स्यादिति भ्रान्तोक्तं विद्वमित्यत्र वस्यानया  
न संप्रसारणमिति पुरुषोत्तमदेवोक्तं विदुष इत्यत्र विदो वस्य नानया वसोरिति संप्रसारणमिति  
पुरुषोत्तमसीरदेवाद्युक्तं चापास्तम् । विदुष इत्यत्र निर्दिश्यमानेतिपरिभाषया निर्वाहाच्च ।

तदेतद्ध्वनयन्प्राचासुक्तिं खण्डयिष्यंश्चास्याः फलान्तरमप्याह—अल्लोपोन इति ।  
आदिना विभाषा ङिःस्योः सान्तमहत इत्यादिपरिग्रहः । अन इति । अनः शकटं तत्सं-  
बन्धितक्षणकर्त्रेत्यर्थः । आदिना पयांसीत्यादिपरिग्रहः । द्वितीयादिना द्वितीयाद्यकार-  
परिग्रहः । अपिरदमुद्यङित्यस्य प्रागुक्तस्य समुच्चायकः । ननु प्राचोक्तव्याख्याभेदेन तत्र  
प्रवृत्तिरेव नात आह—यजादीति । अङ्गस्य भस्येत्युभयलब्धमिदम् । विधौ परिभाषेति  
तु नास्त्येवेति भावः । नन्वस्मिन्नर्थेऽस्या अङ्गीकारे गौरवमतस्तं व्याख्याभेदं सूचयन्नाह—  
अङ्गावयवेति । यजादिस्वादिपरस्यान इत्यादीति । आदिना सान्तमहत इत्यत्र

१ ङ. °त्तिश्चान्त्येन स° । २ ङ. °व । स्थल° । ३ ख. °सायान्तं कालं देशं प° । घ. °सायायं  
कालं देशं प° । ४ ग. °नाकारादिपरि° । ५ क. ख. ङ. °त्रत्यादिव्या° ।



न चैषा 'व्यङ्गः संप्रसारणम्' ( ६ । १ । १३ ) इति सूत्रे माष्ये प्रत्याख्यातेति भ्रमितव्यम् । वार्तिकोक्तफलानामनेकक्लिष्टकल्पनाभिरन्यथा सिद्धिं प्रदर्श्यापि यान्येतस्याः परिभाषायाः प्रयोजनानि तदर्थमेषा कर्तव्या प्रतिविधेयं दोषेषु । प्रतिविधानं चोदात्तनिर्देशात्सिद्धमित्याद्युपसंहारात् ।

मिमार्जिषतीत्यर्थं च । तत्र वृद्धेः पूर्वमन्तरङ्गत्वाद्धित्वे परत्वादभ्यासकार्थं ततोऽभ्यासेकारस्य वृद्धिवारणायाऽऽवश्यकी । न च वृद्धौ पुनरभ्यासह्रस्वत्वेन सिद्धिः । लक्ष्ये लक्षणस्येति न्यायेन पुनरप्रवृत्तेः ।

तथा व्याख्यानपरिग्रहः । निराकाङ्क्षत्वेनैवमन्वयासंभवः क्लेशबीजम् । नेकत्र, अल्लोपोनः विभाषा द्विश्योः सान्तमहतः मृजेर्वृद्धिरित्यादौ वार्तिकपठिते । नेकेति । सा च मनोरमादौ स्पष्टा ।

पुरुषोत्तमदेवसीरेदेवाद्युक्तिमुक्तव्याख्याभेदाश्रयिकां खण्डयति—न चैषेति । वार्तिकोक्तेति । प्रयोजनं न संप्रसारणे संप्रसारणमित्यादि तस्मिन्स्थवार्तिकोक्तैतत्परिभाषाफलानामित्यर्थः । अनेनादमुयडित्यस्य नान्यथा सिद्धिरिति सूचितम् । तस्मिन्स्थवार्तिकानुक्तत्वात् । प्रदर्श्यापीत्यस्योपसंहारादित्यत्राश्रयः । यान्येतस्या इति । दोषाः समाभ्यासो वा तस्मान्नार्थः परिभाषयेत्युक्त्वा न हि दोषाः सन्तीत्याद्युक्तोक्तं दोषाः स्वल्पि साकल्येन परिगणिताः प्रयोजनानामुदाहरणमात्रं कुत एतत्, न हि दोषाणां लक्षणमस्ति तस्मादित्यादिः । उदात्तेति । यथा स्वरितेनाधिकारस्तथा प्रतिज्ञाप्रतिज्ञेनोदात्तेनैतत्परिभाषाप्रवृत्तिः । तथा चानन्त्यविकारेऽन्त्यसदेशस्योदात्तनिर्देश इति पाठ्यम् । तथा च न तदुक्तसकलफलानामन्यथासिद्धिः । किं तु केषांचिदेवेति तदर्थमप्यावश्यकीयमिति भावः । सिद्धमित्याद्युपेति । आदिनैतत्खण्डनप्रकारस्यान्त्यसदेशानन्त्येत्यादिप्रागुक्तस्य परिग्रहः । अविमस्तित्र गतिस्तु वक्ष्यते ।

इदमेव ध्वनयन्वार्तिकोक्तमेवास्या लक्ष्यभेदेन माष्योक्तफलान्तरमाह—मिमिति । त्यर्थं चेति । इयं स्वीकार्येति शेषः । तदुपपादयति—तत्रेति । मिमार्जिषतीत्यत्रेत्यर्थः । न्तरङ्गेति । अपरनिमित्तकत्वेनान्तरङ्गत्वम् । सन्यङ्गेरिति हि षष्ठी । वृद्धीति । इक्परिभाषया न्यमार्डित्यस्य सिद्धावप्यत्र दोष एवेति भावः । णायाऽऽवश्यकीति पाठः । माष्योक्तसीरेदेवोद्यादृतसमाधिं निराचष्टे—न चेति । पर्जन्यवल्लक्षणप्रवृत्तिरिति न्यायेनाऽऽह—लक्ष्य इति । विकारान्यानुपूर्वैक्यमिति भावः ।

१ क. 'तत्तस्मू' । २ ग. ड. 'तिककृदनु' । ३ घ. सिद्धिरिति सूचितम् । तदुक्तानां सर्वेषां नान्यथासिद्धिः । किं । ४ ख. घ. 'वः । ६' । ५ घ. 'वायुफस' । ६ ख. ड. 'पूर्वैक्य' ।

यत्तु न संप्रसारण इति सूत्रे भाष्ये नैतस्याः परिभाषायाः प्रयोजना-  
नीत्युक्तं तस्यायमर्थः । एतत्सूत्रप्रयोजनान्येतस्याः परिभाषायाः प्रयो-  
जनानि न भवन्ति व्यधादावन्त्यसमानदेशयणोऽभावादिति । नैतान्ये-  
तस्याः प्रयोजनानीति पाठोऽपि क्वचिद्दृश्यते । वाचनिक्येवैषा । स्पष्टा  
च ' व्यङ्गः ' ( ६ । १ । १३ ) इति सूत्रे ' अदसोऽसेः ' ( ८ । २ । ८० )  
इति सूत्रे च केचिदन्त्यसदेशस्येत्यनेन भाष्य इत्यन्यत्र विस्तरः ॥१०३॥

ननु ' अव्यक्तानुकरणस्यातः ' ( ६ । १ । ९८ ) इति पररूपं पट-  
दिति पटितीत्यादौ ' अलोऽन्त्यस्य ' ( १ । १ । ५२ ) इत्यन्त्यस्य  
प्राप्नोतीत्यत आह—

नानर्थकेऽलोऽन्त्यविधिरनभ्यासधिकारे ॥ १०४ ॥

नन्वेवमप्यस्याः सत्त्वे न संप्रसारण इति सूत्रस्थभाष्यविरोधोऽत आह—यत्त्विति ।  
न भवन्ति व्यधादाविति पाठः । व्यधादाविति हेतुपूर्णम् । अभावादिति । अका-  
रेण तादृशेन व्यधानादिति भावः । एवमर्थकरणे मानं सूचयन्नाह—नैतान्येतेति ।  
अत एव नैषाऽस्ति परिभाषेति नोक्तम् । निकयेवेति । एवः प्रागवत् । अदमुयङ्कित्येत-  
त्सिद्धयर्थमस्या आवश्यकत्वमपि भाष्योक्तमिति सूचयन्प्रागुक्तं फलं द्रढयंश्च पृथगाह—  
अदसोऽसेरिति । एवमानुपूर्व्यास्तत्रापाठादाह—केचिदिति । चित्रयतेः क्लिप्यतो  
लोपे णिलोपादौ प्रातिपदिकत्वात्सौ हल्ङ्घ्यादिलोपे यणः प्रतिषेधादितः संयोगान्तलोपाभावे  
पूर्वत्रासिद्धे नेति निषेधात्स्थानिवत्त्वाभावे प्रत्ययलक्षणेन पदान्तत्वाच्चिन् इत्यत्रान्त्यसदेश-  
स्थेकोऽभावादनन्त्यसदेशस्थेको दीर्घवारणाय वोरित्यत्रोपधाग्रहणम् । एवमचकासीदि-  
त्यादावुक्त्तरीत्याऽऽद्याकारस्य वृद्धिवारणायोपधाग्रहणमत उपधाया इत्यत्र । एतेनोपधाद्व-  
यग्रहणादनित्येयमिति भ्रान्तोक्तमत उपधाया इत्यत्रोपधाग्रहणं चिन्त्यमिति सीरदेवाद्युक्तं  
चापास्तम् । तदाह—अन्यत्रेति । भाष्यादावित्यर्थः ॥ १०३ ॥

प्रतियोगित्वेनोपस्थितालोन्त्यपरिभाषाप्रसङ्गादाह—नन्वव्यक्तेति । पटदिति, पटि-  
तीत्यादिसिद्धयर्थके पटदितित्यादावित्यर्थः । तथा च पटितीत्यादि स्यात् । पटितीत्यादि न  
स्यादेतदर्थमेव तदुपादानम् । नानेति । अभ्यासविकारविषयभिन्नानर्थके स नैत्यर्थः ।  
दौ भृञामिदित्याद्यमिति पाठः । आदिभ्यामजगिणदित्यादावी च गण इत्यादिसंग्रहः ।

१ ग. 'ति । भविभरित्यत्रान्त्यस' । २ घ. 'दिति सं' । ३ 'दि ततः सं । ३ ख. ग. घ.  
ङ. एवं प्रच' । ४ ङ. 'कारावि' ।

अनभ्यासेत्युक्तेर्बिभर्तीत्यादौ ' मृत्रामित् ' ( ७ । ४ । ७६ ) इत्याद्यन्त्यस्यैव । अभ्यासोऽनर्थकोऽर्थावृत्त्यभावात् । किं तूत्तरखण्ड एवार्थवानित्यन्यत्र निरूपितम् । एषाऽलोऽन्त्यात्सूत्रे माष्ये स्पष्टा । फलानामन्यथासिद्धिकरणेन प्रत्याख्याता चेति तत एवावधार्यताम् ॥ १०४॥

ननु ब्राह्मणवत्सा च ब्राह्मणीवत्सश्चेत्यादौ ' पुमान्छ्रिया ' ( १ । २ । ६७ ) इत्येकशेषापत्तिः । स्त्रीत्वपुंस्त्वातिरिक्तकृतविशेषाभावाद्वात आह—

प्रधानाप्रधानयोः प्रधाने कार्यसंप्रत्ययः ॥ १०५ ॥

नन्वनभ्यासेति व्यर्थमभ्यासस्यार्थवत्त्वेन निषेधस्यैवाप्राप्तेरत आह—अभ्यास इति । च्यभाषादिति । शब्दद्वयश्रवणवत्ततोऽर्थद्वयाप्रतीतेरिति भावः । समुदायस्यैवार्थवत्त्वमिति प्राचीनमतनिरासायाऽऽह—किं त्विति । एकस्तद्व्यवृत्तये । अयं भावः—केवलाभ्यासस्याप्रयोगेण ततो लोकेऽर्थाबोधात्तस्य तत्त्वम् । उत्तरखण्डस्य तु प्रत्ययाव्यवहितप्राग्वर्तिनः केवलस्याप्यन्यत्रार्थबोधकताया दृष्टत्वेनार्थवत्त्वमेव । पंचतुरित्यादौ तदभावेऽप्यर्थबोधाच्च । अभ्यासप्रयोगस्तु रौपोषं पुंष्यतीतिवत्साधुत्वार्थ एव । यातिरित्यादौ तु शिष्यमाणं लुप्यमानार्थाभिधायीति न्यायेनैकदेशेतिन्यायेन सर्वे सर्वपदेति न्यायेन चोत्तरखण्डाभावाच्छिष्यमाणस्यैवार्थबोधजनकत्वम् । न हि लोपाविषये तस्य तत्त्वं दृष्टम् । इदं केवलस्यानर्थकत्वं समुदायस्यार्थवत्त्वमिति वदतोऽप्यावश्यकम् । अत एव प्रागुक्तदयतेरिति सूत्रस्थभाष्यसंगतिरिति । तदाह—अन्यत्रेति । शोखरादावित्यर्थः । अलोन्त्यादिति । उपधासंज्ञासूत्र इत्यर्थः । अन्यथेति । नाऽऽम्रोद्धितस्यान्त्यस्य तु वेति ज्ञापकात्पटितीत्यादिसिद्धिः । अनादेशे कृते ह्रस्वि लोप इति नलोपादाभ्यामित्यादिसिद्धिः । द्विशकारकनिर्देशेन ध्वसोरिति लोपः सर्वादेशः । अत्रग्रहणादत्र लोप इति लोपः सर्वादेशः । अत एव तस्य लोप इत्यत्र तस्य ग्रहणं सार्थकं सर्वादेशत्वाय । इत्यादिप्रकारेणेत्यर्थः । इयं वाचनिकीति केचित् । इदमो भैः, इदश्च यः सौ, अयंपुंसित्येव सिद्धे द्ग्रहणमाद्यांशज्ञापकमार्तिपिपत्स्योरिति निर्देशोऽनभ्यासेत्यंशज्ञापक इत्यपरे ॥ १०४॥

अनभ्यासेत्युक्त्योत्तरखण्डस्यार्थवत्त्वेन स्मृतप्राधान्यप्रसङ्गादाह—नन्विति । ननु ब्राह्मणेति पाठः । त्यादाविति । आदिना क्षत्रियवत्सा च क्षत्रियावत्सश्चेत्यादिपरिग्रहः । प्रधान इति । निरूपितत्वं सप्तम्यर्थः । तन्मात्रनिरूपितकार्येत्याद्यर्थः । तेन, उक्त-

१ घ. 'वणात्' । २ क. 'पुष्पाती' । ३ ग. ड. 'मः', दश्च । ४ ग. सिद्ध इद्रहं । ड. सिद्ध इद्रहं । ५ घ. 'यैत्यर्थः' ।

तेन प्रधानस्त्रीत्वपुंस्त्वातिरिक्ताप्रधानस्त्रीत्वपुंस्त्वकृताविशेषस्यापि स-  
त्त्वेन न दोषः ।

स्पष्टा चेयं 'पुमान्स्त्रिया' ( १ । २ । ६७ ) 'नपुंसकमनपुंस-  
केन' ( १ । २ । ६९ ) इत्यनयोर्माष्ये । अन्तरङ्गोपजीव्यादपि प्रधानं  
प्रबलमिति 'हेतुमति च' ( ३ । १ । २६ ) इत्यत्र माष्यकै-  
यटयोः ॥ १०५ ॥

ननु स्वस्त्रादित्वप्रयुक्तो मातृशब्दस्य ङीबनिषेधः परिच्छेत्तृवाचकमा-  
तृशब्देऽपि स्यादत आह—

अवयवप्रसिद्धेः समुदायप्रसिद्धिर्बलीयसी ॥ १०६ ॥

परिभाषाङ्गीकारेण । क्ताप्रधानेति । ब्राह्मणनिष्ठेत्यर्थः । अपिना तत्कृततत्समुच्चयः ।  
न दोषः; नैकशेषापत्तिस्तत्र । यत्तु सीरदेवादय आ कडारादित्यत्र कडाराः कर्मधारय  
इत्यत्रत्यः कडारशब्दोऽवधिर्न तु प्राक्कडारादित्यत्रत्य इत्यस्याः फलम् । आद्ये पूर्वत्व-  
विशिष्टानां तेषां विधानेन प्राधान्यमन्त्ये वैपरीत्येन तत्त्वाभाव इति । तत्र । द्वयोरप्यधि-  
कारत्वेन गुणानामिति न्यायेनासंबन्धात् । लौकिकोऽयं न्यायः । तत्र हि जयपराजयौ  
राज्येव प्रतीयेते । बहुषु गच्छत्सु को यातीति प्रश्ने राजेत्युत्तरं च ।

स्पष्टा चेयमिति । आद्येऽनयोक्तरीत्योक्तस्थल एकशेषो वारितः । अन्त्येऽनया  
क्लीबशेषमङ्गीकृत्य तत्सूत्रं प्रत्याख्यातम् । अन्विर्ज्ञातेऽर्थे गुणसंदेहे विदूरेऽव्यक्तरूपे च  
लोके नपुंसकलिङ्गस्यैव प्रयोगात्तस्य प्रधानत्वम् । केनेत्यनयोरिति पाठः । नेत्यादाविति  
पाठान्तरम् । आदिसंप्राह्यमेव प्रकटयन्परिभाषाया विषयान्तरमप्याह—अन्तरमिति ।  
अन्तरङ्गादुपजीव्याच्चेत्यर्थः । परादितोऽन्यस्मात्प्रबलमिति किमु वक्तव्यमित्यपिना सूचितम् ।  
कैयटयोरिति । तत्र हि हेतुमतीत्यस्य प्रकृत्यर्थविशेषणत्वं संदूष्यं स्वीकृते प्रत्ययार्थ-  
विशेषणत्वे पाचयत्योदनं देवदत्तो यज्ञदत्तेनेत्यादौ प्रयोज्यकर्तारि स्वव्यापारापेक्षया स्वात-  
न्त्र्येण परत्वादनन्तरङ्गत्वादुपजीव्यत्वाच्च प्राप्तकर्तृत्वमनाहृत्यदत्तकर्मतापत्तिदोषो गतिबु-  
द्धीति नियमेन वारितः । लोके तथा दर्शनं हि तद्दीजम् । अन्यथा तदसंगतिः स्पष्टैवेति  
भावः । एतेन मनोरमादिकं चिन्त्यमेवेति सूचितम् ॥ १०९ ॥

प्राबल्यप्रसङ्गादाह—नन्विति । शब्दस्येति । अवधेः संबन्धित्वेन विवक्षायां  
षष्ठी । एवमग्रेऽधिकरणत्वेन तस्यां सप्तमी । परीति । परिच्छेत्ता धान्यमाता ।  
पि स्यादिति । व्याप्तिन्यायात् । तस्य यौगिकत्वेन व्यक्त्यादिविशेष्यकत्वेन स्त्रियामपि

१ क. ग. घ. °ल इति । २ घ. °दत्य क° । घ. °दत्य क° । ३ क. ड. °म् । प्राधान्येन  
तात्पर्यविषयप्र° ।

तेन शुद्धरूढस्य जननीवाचकस्यैव ग्रहणं न परिच्छेत्तृवाचकस्य । योगजबोधे तदनालिङ्गितशुद्धरूढिजोपस्थितिः प्रतिबन्धिकेति व्युत्पत्तिरेव तद्दीजम् । रथकाराधिकरणन्यायसिद्धोऽयमर्थः ।

कश्चित्तु 'दीधीवेवीटाम्' ( १ । १ । ६ ) इत्यत्रानया परिभाषया दीधीवेवीटोरेव ग्रहणं न दीङ्धीवेवीनामिति । तन्न । तथा सति दीवीधीवीटामित्येव वदेदित्यन्ये ॥ १०६ ॥

वृत्तेः । तेन, तद्वलवत्त्वाङ्गीकारेण । समुदायप्रसिद्धिसत्त्वाय योगव्यवच्छेदाय चाऽऽह— शुद्धेति । अत्र न्याये बीजमाह—योगेति । रूढ्यर्थतावच्छेदकानाक्रान्तैमात्रविषयकयोगजबोध इत्यर्थः । शुद्धेत्यस्य व्याख्या—तदनेति । योगामिश्रितेत्यर्थः । यद्वा यतस्तदनालिङ्गितत्वमतः शुद्धत्वमित्यर्थः । तथा च यौगिकरूढस्थलेऽयं प्रतिबन्ध्यप्रतिबन्धकभावो न योगरूढस्थल इति बोध्यम् । ननु प्रतिबन्ध्यप्रतिबन्धकभावकल्पन एव किं मानमत आह—रथेति । 'माहिष्योर्ग्रौ प्रजायेते विट्शूद्राङ्गनथोर्नृपात् । शूद्रायां करणो वैश्याद्विन्वास्वेष विधिः स्मृतः । माहिष्येण करण्यां तु रथकारः प्रजायते' इति मनुः । तदधिकरणे हि योगेन तत्कर्ता द्विजो ग्राह्योऽथ वोक्तरूपो रूढ इति संशय्य विद्यादिमत्त्वाद्योगार्थ एवेति पूर्वपक्षं कृत्वा रूढेः प्राबल्यात्स एव गृह्यते तदन्यथानुपपत्त्याऽऽध्ययनादिकं तस्य कल्प्यत इति सिद्धान्तितम् । द्धोऽयम् । प्रतिबन्ध्यप्रतिबन्धकभावः । एतेन नायमेतदधिकरणसिद्ध इति भ्रान्तोक्तमपास्तम् ।

पुरुषोत्तमदेवसिरदेवार्थेतिमाह—कश्चिदिति । समुदायस्य सर्वानुग्राहित्वेन प्राधान्यात्प्रधानन्यायलब्धोऽयमर्थस्तेनेत्युक्तवैतत्तैरुक्तम् । इतीत्यस्याऽऽहेति शेषः । अत्र कश्चिदित्यनेनारुचिः सूचिता । सिद्धान्त इङ्ग्रहणसत्त्वेऽपि दीधीवेव्योर्ग्रहणस्य प्रत्याख्यानरूपा । तथा च भाष्यरीत्या न तत्फलमिति तात्पर्यम् । सूत्ररीत्याऽपि तन्नेति मतान्तरमाह—तन्नेति । यत्तु वीवेदीधीटामिति वदेदिति न्यासकृदनुवादिरीरदेवादयस्तन्न । तावताऽपि दीधीत्यंशे दोषतादवस्थयात् । अत आह—दीवीधीति । यत इत्यादिः । तथा च निष्प्रयोजनेयं परिभाषेति तद्भावः । अन्य इति । न्यासकृदादय इत्यर्थः । अनेनारुचिः सूचिता । तद्दीजं त्वेवमपीडंशे संदेहतादवास्थ्यमेवेत्युपायान्तराश्रयणावश्यकत्वे तेनैवात्रापि निर्वाह इति नैवंप्रकाराश्रयणमपि । किं चावतारणोक्तफलसत्त्वेन सफलत्वमिति । किं च कश्चिन्मते तत्र प्रधानन्यायेनानिर्वाहः । एतेन प्रधानन्यायेनैवेयं गतार्थेति भ्रान्तोक्तमपास्तम् । तस्मादुक्तमूलमूलिकैवेयामिति भावः । इदमपि साहचर्यानाश्रयणेन । यदि तु साह-

१ ख. ग. घ. ङ. 'ये मूलमा' । २ घ. 'न्तस्तदस्य यौगिकत्वेन व्यक्त्यादिविशेष्यकत्वेन त्रिबोणिकरूढयुपास्थितयोगजबो' । ३ घ. 'योर्द्विजात्' । ४ ङ. 'युक्तिं खण्डयति—क' ।

ननु वातायनार्थं गवाक्षेऽवडो वैकल्पिकत्वाद्गोक्ष इत्याद्यपि स्यादत  
आह—

व्यवस्थितविभाषयाऽपि कार्याणि क्रियन्ते ॥ १०७ ॥

लक्ष्यानुसाराद्यवस्था बोध्या । ' शाच्छोः ' ( ७ । ४ । ४१ ) इति  
सूत्रे ' लटः शतृ ' ( ३ । २ । १२४ ) इत्यादिसूत्रेषु च भाष्ये  
स्पष्टा ॥ १०७ ॥

विधिनियमसंभवे विधिरेव ज्यायान् ॥ १०८ ॥

नियमे ह्यश्रुताया अन्यनिवृत्तेः सामर्थ्यात्परिकल्पनमुक्तानुवाददोषश्चेति

चर्येण योनिसंबन्धवाचकस्यैव स्त्रीलिङ्गिमात्रस्यैव वा ग्रहणमित्युच्यते तदेषा निष्फलेति  
केचित् । वस्तुतस्तु पाण्डुकम्बलादिनिरित्यत्र रूढस्यैव तस्य ग्रहणं न यौगिकस्यापीत्यादि-  
फलार्थमस्या आवश्यकत्वम् । मूलं तूपलक्षणमिति बोध्यम् ॥ १०६ ॥

यौगिकरूढप्रसङ्गेन योगरूढविषयिण्यमाह—ननु वातेति । नार्थं गेति । अभिषेय-  
वाच्यर्थशब्देन बहुव्रीहिः शब्दपरेण तेन सामानाधिकरण्यमिति भावः । यद्वा तद्रूपेऽर्थे ।  
गोक्ष इत्याद्यपि स्यात्तत्र तस्य वैकल्पिकत्वादित्यर्थः । त्याद्यपीति । आदिना  
गो अक्ष इत्यस्य परिग्रहः । व्यवेति । विशिष्टविषयेऽवस्थितया विभाषया विकल्पेनेत्यर्थः  
अपिः सार्वत्रिकाव्यवस्थिताविभाषासमुच्चायकः । क्रियन्त इति । कचिदिति शेषः ।  
तदाह—लक्ष्येति । एतेन जातिपक्षसमाश्रयणलब्धोऽयमर्थः । तत्र हि सकृदेव लक्षणं  
प्रवर्तते । तस्या एकत्वादेकत्र लक्ष्यजातौ कृतोऽपि भावः सर्वत्र कृत इति विकल्पस्य  
चारितार्थम् । भावाभावात्मको हि विकल्प इति पुरुषोत्तमदेवसीरदेवाद्युक्तमपास्तम् । तदाश्र-  
यणेऽपि लक्ष्यानुसारस्यैव बीजत्वात् । त्वदुक्तयुक्तेः सकृद्गतिन्यायप्रसङ्गे खण्डितत्वाच्च ।  
एतेन व्याख्यानत इत्यस्य प्रपञ्चभूतेयमित्यपास्तम् । व्याख्यानस्यापि लक्ष्यमूलकत्वात् ।  
लक्ष्यानुसारमेव दर्शयन्नाह—शाच्छोरिति । तत्र हि देवत्रात इत्यादिना तासां परि-  
गणनं कृतम् । अन्ये कौर्वतः पाचत इत्यादेः पचतितरामित्यादेश्च शत्रादितदभावाभ्यां  
सिद्धिरनया कृता ॥ १०७ ॥

विकल्पविधिप्रसङ्गादाह—विधीति । अपूर्वविधीत्यर्थः । संभव इति । अनेनासं-  
भवे तस्यावकाशः प्रदर्शितः । प्रकर्षे हेतुं सूत्रयन्त्रत्र बीजमाह—नियमे हीति ।  
यतस्तत्रेत्यर्थः । परिसंख्याऽप्यत्र शास्त्रे नियमपदेन गृह्यत इति न न्यूनता । नियमशा-  
स्त्राणां विधिमुखेनैव प्रवृत्तेः सिद्धान्तितत्वादाह—सामर्थ्यादिति । षश्चेतीति ।

१ क. ड. 'लिङ्गमा' । २ ख. घ. 'षयमा' । ३ ख. ग. ड. 'व्रीहिः श' । ४ घ. 'स्यादित्यादि  
तत्र । ५ क. पुस्तके 'ये व्यवस्थि' इति पाठान्तरम् । ६ ड. 'त्रिकव्य' ।

लाघवाद्विधिरेवेति बोध्यम् । ' यस्य हलः ' ( ६ । ४ । ४९ ) इत्यत्र  
माष्ये स्पष्टेयम् ॥ १०८ ॥

ननु ' आशंसायां भूतवच्च ' ( ३ । ३ । १३२ ) इत्यनेन लुङ् इव  
लङ्गलिटोरप्यतिदेशः स्यादत आह—

सामान्यातिदेशे विशेषानतिदेशः ॥ १०९ ॥

सामान्योपस्थितिकाले नियमेन विशेषोपस्थापकसामग्र्यभावोऽस्या  
बीजम् । तेनानद्यतनभूतरूपे विशेषे विहितयोस्तयोर्नातिदेशः । इयम-  
नित्या । ' न ल्यपि ' ( ६ । ४ । ६९ ) इति लिङ्गात् । तेन स्थानिवत्सू-

चेन प्राप्तबाधसमुच्चयः । तथा च दोषत्रयम् । इतिहेतौ । लाघवात्, दोषत्रयाकल्पनजला-  
घवात् । तथा च तन्मूलेयम् । एतेनान्तरङ्गन्यायसिद्धोऽयमर्थ इति सीरदेवाद्युक्तमपास्तम् ।  
अर्थकृतबहिरङ्गत्वस्य निरस्तत्वात् । प्रागुक्तान्यतमस्य तस्य दुर्वचत्वाच्च । यस्येति ।  
तत्र हि यस्येतिसंघातग्रहणपक्षेऽन्यलोपे पूर्वेण सिद्धे सामर्थ्यादप्राप्तः सर्वलोपो विधेय  
उत यस्य हल एव नान्यतो लोलूयितेत्यादाविति संशयानयाऽपूर्वविधिरेवेत्युक्तम् । इजादेः  
सनुम इत्यत्र तु पूर्वपक्षिणेयमुक्ता न सिद्धान्तिनेति तस्यात्रानुल्लेखः । काचित्कस्तथा  
पाठस्तु न युक्त इति बोध्यम् ॥ १०८ ॥

विधिप्रसङ्गादतिदेशविधिविषयामाह—नन्विति । स्यादिति । तयोरपि भूते  
विधानेन व्याप्तिन्यायादिति भावः । न्यातिदेशे, तत्संभवे । अन्यथा तु तस्यैवातिदेश  
इति बोध्यम् । सामान्योपेति । तृतीयार्थे पञ्चम्यर्थे वा बहुव्रीहिः । तदुपस्थापकसाम-  
ग्रीकाल इत्यर्थः । एतेन ब्राह्मणवदस्मिन्क्षत्रिये वर्तितव्यमिति लोकन्यायसिद्धोऽयमर्थस्तत्र  
हि तत्सामान्यकार्यं पादवन्दनादिकमतिदिश्यते न माठरादिप्रयुक्तं परिवेषणादिकमिति  
पुरुषोत्तमदेवसीरदेवाद्युक्तमपास्तम् । तत्राप्यस्यैव बीजत्वस्य वाच्यत्वात् । एतेनोपस्थितसा-  
मान्यधर्मैस्तदाक्षिप्तन्यापकधर्मैश्च विध्याकाङ्क्षापूर्णे सति तदन्यग्रहणे मानाभाव इति  
तर्कमूलेयमिति मान्योक्तमपास्तम् । तत्र मूलस्यैवाभावात् । तस्य मूलत्वस्य निरस्तत्वाच्च ।  
नियमेनेत्यनेन तत्सत्त्वे तदातिदेशोऽपीति सूचितम् । तेन, परिभाषाङ्गीकारेण । यत्त्वानित्य-  
त्वेऽनस्विधाविति विधिग्रहणं लिङ्गमिति सीरदेवस्तत्र । तस्यान्यार्थताया भाष्य एव  
स्पष्टत्वात् । तद्ध्वनयन्नाह—न ल्यपीति । अन्यथा न क्त्वा सेडिति निषेधेन  
सेटस्तदभावात्कित्वस्य क्त्वाविशेषधर्मत्वादनतिदेशेनेत्वाप्राप्त्या निषेधवैफल्यं स्पष्टमेवेति

१ घ. 'षयमा' । २ ग. 'तस्याप्यति' । ३ घ. 'त्रान्यस्यै' । ४ घ. 'तत्रास्य' । ५ ग. 'न,  
तदभावस्यैतद्बीजत्वेन । य' । ६ घ. 'देवादयस्त' । ७ क. 'वैयर्थ्ये स्प' ।

अत्र विशेषातिदेशोऽपि । स्पष्टं चैतत्सर्वं स्थानिवत्सूत्रे भाष्ये ॥ १०९ ॥  
ननु 'तित्स्वरितम्' (६।१।१८५) इति स्वरितत्वं किरती-  
त्यादावपि स्यादत आह—

प्रत्ययाप्रत्यययोः प्रत्ययस्य ग्रहणम् ॥ ११० ॥

इयं च 'अङ्गस्य' (६।४।१) इति सूत्रे भाष्ये पठिता ।  
वर्णग्रहणे च न प्रवर्तत इति तत्रैव कैयटे स्पष्टम् । अत एव 'सनाशंस-  
मिक्ष उः' (३।२।१६८) 'बले' (६।३।११८) इत्यत्र  
सन्वलयोः प्रत्यययोर्ग्रहणम् ।

परे तु 'तित्स्वरितम्' (६।१।१८५) इति सूत्रे एषा परिभाषा  
लक्ष्यसंस्काराय भाष्ये कापि नाऽऽश्रितेति कैयटेनोक्तम् । 'अङ्गस्य'  
(६।४।१) इति सूत्रे तत्प्रत्याख्यानायैषा भाष्य एकदेशिनोक्ता ।  
अत एव तिति प्रत्ययग्रहणं कर्तव्यमिति वार्तिककृतोक्तम् ।

भावः । तेन, एतदनित्यत्वेन । देशोऽपीति । अत एवाग्रहीदित्यादौ दीर्घस्य  
स्थानिवत्त्वेनेदृत्वादिट ईटीति लोपसिद्धिः । प्रत्याय प्रत्ययेत्यादावात्वविकल्पादिसिद्धिश्च ।  
चैतत्सर्वमिति । न्यायबीजानित्यत्वरूपं त्रितयम् ॥ १०९ ॥

लुङादिप्रत्ययप्रसङ्गादाह—नन्विति । ननु तित्स्वरितमिति स्वरितत्वं किरतीत्यादाव-  
पीति पाठः । सनाशंसेत्युः सन्धातोरपीत्यपपाठः । वक्ष्यमाणेन पौनरुक्त्यापत्तेः । स्यादिति ।  
व्याप्तिन्यायादिति भावः । प्रत्ययस्य, तस्यैव । क्वचित्तथैव पाठः । इयं चाङ्गस्येति  
सूत्र इति पाठः । अङ्गसंज्ञासूत्र इति पाठेऽङ्गसंज्ञाधिकारसूत्र इत्यर्थः । पठितेत्यनेन वाच-  
निकत्वं सूच्यते । हणे चेति । चस्त्वर्थे । तत्रैव, अङ्गस्येति सूत्र एव । अन्यथेको यण-  
वीत्यादि चयो जय इत्यादावेव स्यान्तु दध्यन्नेत्यादाविति भावः । अस्याः फलान्तरमप्याह—  
अत एवेति । वर्णान्यत्र परिभाषाङ्गीकारादेवेत्यर्थः ।

लक्ष्यसंस्कारायेत्युक्तिस्वारस्यमाह—अङ्गस्येतीति । तत्प्रत्येति । अङ्गाधिकारप्रत्ये-  
त्यर्थः । परिभाषापेक्षयाऽङ्गाधिकारे लाघवादनया सर्वेष्टासाधनौच्चास्या एकदेश्युक्तित्वम् ।  
इदमेव द्रढयति—अत एवेति । तत्र तदर्थं तदुक्तत्वेन लक्ष्यसंस्कारकतया वस्तु-  
तोऽस्या अभावादेवेत्यर्थः । तिति, तित्स्वरितमित्यत्र । एतत्सत्त्वे तु तदसंगतिः स्पष्टैव ।  
अत एव च नानया तत्प्रत्याख्यातं किं त्वन्यथा भगवता । अत एव चापृक्त एकाल  
स्वाङ्गे तसित्यादौ प्रत्ययग्रहणावैयर्थ्यम् । विज इडित्यत्र प्रत्ययग्रहणाभावश्च । नन्वेवमुक्त-



उक्तसूत्रयोर्व्याख्यानात्प्रत्यययोरेव ग्रहणमित्याहुः ॥ ११० ॥

ननु 'विपराभ्यां जेः' ( १ । ३ । १९ ) इत्यात्मनेपदं परा सेना जयतीत्यथके परा जयति सेनेत्यत्र प्राप्नोतीत्यत आह—

सहचरितासहचरितयोः सहचरितस्यैव ग्रहणम् ॥ १११ ॥

तेन विशब्दसाचर्यादुपसर्गस्यैव पराशब्दस्य ग्रहणमिति तत्रैव भाष्ये स्पष्टम् । सहचरणं सदृशयोरेवेति सहचरितशब्देन सादृश्यवानुच्यते । रामलक्ष्मणावित्यादावपि सादृश्यमेव नियामकम् । सदृशयोरेव सह-विबक्षा तयोरेव सहप्रयोग इत्युत्सर्गाच्च ।

सूत्रयोः का गतिरत आह—उक्तेति । सनेत्यादिसूत्रयोरित्यर्थः । तित्स्वरितमित्यत्र गतिस्तु भगवतैवोक्तेति भावः । व्याख्यानादिति । गर्गादिषु जिगीषुशब्दपर्यायपञ्जापकमूलकादाद्ये मतौ बहुच इति मतुप्साहचर्यमूलकादुपसर्गस्य घञीत्यतो बहुलग्रहणानुवृत्तिमूलकाद्वा व्याख्यानादन्त्ये निर्वाह इत्यर्थः । अन्यथाऽऽद्ये धातुसाहचर्याद्घातोरेव ग्रहणं स्यादन्त्ये व्याप्तिन्यायादुभयोर्ग्रहणं स्यादिति भावः ॥ ११० ॥

साहचर्यप्रसङ्गात्साजात्याच्चाऽऽह—ननु विपेति । परा, उत्कृष्टा । त्यत्र, त्यत्रापि । व्याप्तिन्यायात् । तेन, परिभाषाङ्गीकारेण । तत्रैव, विपराभ्यामिति सूत्र एव । न च पक्षिवाचकविशब्दस्यानुपसर्गस्यापि सत्त्वेन कथं तत्साहचर्यमिति वाच्यम् । जयतिसंबद्धविशब्दस्यान्यार्थकत्वाभावात् । बहुवि जयति वनं विं जयति वी जयत इति प्रयोगाणां काप्यदर्शनात् । कैयटस्तु चिन्त्य इत्युद्घोते स्पष्टम् । अस्या लोकसिद्धत्वं प्रतिपादयति—सहेति । सहगमनसहप्रयोगादिरूपमित्यर्थः । गत्यर्थत्वात्कर्तरि च इत्याह—सादृश्यवानिति । ननु लोके दृष्टसाहचर्यसंबन्धस्य रामलक्ष्मणावित्यादावेकत्र कार्ये प्रसिद्धमिथःसापेक्षत्वसंबन्धरूपस्याभिधानियामकत्वं दृष्टं न सादृश्यस्येति कथमुक्तार्थासिद्धिरत आह—रामेति । सहचरस्य भावः साहचर्यं तच्च तयोरेवैति साहचर्यशब्देन सादृश्यलाभादिति भावः । श्यमेवेति । एवेन तस्य व्यवच्छेदः । सादृश्यनियामकत्वं तु तस्यास्त्येवेति बोध्यम् । तस्यैव तत्त्वे हेत्वन्तरमाह—सदृशयोरिति । आद्यन्तौ टकितावित्यादौ काचिद्व्याभिचारादाह—इत्युत्सर्गाच्चेति ।

नन्वेवमप्येषां साहचर्यसंबन्धो न कापि गृहीत इति कथं प्रकृतार्थासिद्धिरत आह—

१ क. ग. ड. °पाठाज्ज्ञापकादा° । २ ख. घ. प्रत्ययप्रस° । ३ क. °र्थमूलकाव्याख्यानात्सा° ।  
४ ख. घ. °द्रमित्यर्थसा° । ५ ग. °सिद्धिः । न ह्येषां कापि साहचर्यसंबन्धो गृहीतोऽत° ।

ध्वनितं चेदं 'कर्मप्रवचनीययुक्ते द्वितीया' (२।३।८) इति सूत्रे भाष्ये । तत्र हि 'पञ्चम्यपाङ्परिभिः' (२।३।१०) इति सूत्रेण लक्षणादिद्योतकपरियोगे पञ्चमीमाशङ्क्य यद्यप्ययं परिहृष्टापचारो वर्जने चावर्जने चायं खल्वपशब्दोऽदृष्टापचारो वर्जनार्थ एव कर्मप्रवचनीयस्तस्य कोऽन्यः सहायो भवितुमर्हत्यन्यो वर्जनार्थाद्यथाऽस्य गोः सहायेनार्थ इति गौरिवाऽऽनीयते नाश्वो न गर्दभ इत्युक्तम् । तेन हि सहशानामेव प्रयोगे सहायभावो बोधितः । 'द्विस्त्रिश्चतुः' (८।३।४३) इति सूत्रे साहचर्येणैव कृत्वोर्थस्य ग्रहणे सिद्धे कृत्वोर्थग्रहणादेषाऽनित्या । तेन 'दीधीवेवीटाम्' (१।१।६) इत्यत्र धातुसाहचर्येऽप्यागमस्येदो ग्रहणमित्यन्यत्र विस्तरः ॥ १११ ॥

ननु 'अस्थि' (७।१।७५) इत्याद्यनङ्प्रियसकथना ब्राह्मणेनेत्यन्न न स्यादङ्गस्य नपुंसकत्वाभावादतआह—

श्रुतानुमितयोः श्रुतसंबन्धो बलवान् ॥ ११२ ॥

ध्वनितमिति । दृष्टापचारः, अनियतार्थकः । तदाह—वर्जेति । चावर्जने चेति । लक्षणादावित्यर्थः । अनर्थकस्यापि तस्य तादृशस्य सत्त्वात् । द्वितीयकोटिप्रदर्शनाथैवमुक्तम् । कर्मप्रवचनीय इत्यत्रान्वयः । अपशब्दः, अपेति शब्दः । अदृष्टेत्यस्य व्याख्या—वर्जेति । नार्थः, प्रयोजनम् । ध्वनितत्वं विशदयति—तेन हीति । यतस्तस्मिन्स्थोक्तभाष्येणेत्यर्थः । साहेति । अस्य द्विस्त्रिरित्यादिः । कृत्वोर्थस्य, चतुःशब्दस्य । कृत्वोर्थानामिति पाठेऽर्थापेक्षं प्रयोगापेक्षं वा बहुवचनम् । पूर्वनिपातस्य व्यभिचरितत्वादाह—तेन दीधीति । आदृग्मेत्यादावृधातोर्ग्रहणाभावोऽपि फलमिति बोध्यम् । सहचरितशब्दस्योक्त एवार्थो न तु सहगन्तुमात्रम् । अत एव संयोगो विप्रयोगश्चेति हरिकारिकाव्याख्यावसरे साहचर्ये पञ्चम्यपाङ्परिभिरित्युदाहृत्य वर्जनार्थापसाहचर्यात्तदर्थस्यैव परेः कर्मप्रवचनीयस्य ग्रहणमित्युक्तं हेलाराजादिभिः । तस्मात्सहचरणसंबन्धज्ञानमूलकतदर्थमात्रतात्पर्यग्रहोऽस्या बीजम् । तदाह—अन्यत्रेति । उद्योतादावित्यर्थः ॥ १११ ॥

साहचर्यसंबन्धप्रसङ्गादाह—नन्वस्थीति । यत्तु श्रुतानुमितयोः श्रुतेनैव संबन्ध इति परिभाषान्तरमिति । तत्र । वक्ष्यमाणरीत्याऽस्यां नैष्कल्येनात्र श्रुतानुयोगिकसंबन्धस्यैव

श्रुतेनैव संबन्धो नानुमितेन प्रकरणादिप्राप्तेनेत्यर्थः । प्रकरणादितः श्रुतेर्बलवत्त्वादिति भावः । एवं च तत्र लिङ्गमस्थ्यादीनामेव विशेषणं नाङ्गस्य । शिशीलुङ्गनुम्बिधिषु तु गृह्यमाणस्याभावात्प्रकरणप्राप्ताङ्गस्यैव विशेषणम् ।

अत एव ' वा नपुंसकस्य ' ( ७ । १ । ७२ ) इति सूत्रे वा शाविति न कृतम् । तत्र नपुंसकग्रहणं हि गृह्यमाणशत्रन्तस्यैव नपुंसकत्वे यथा स्याद्बहवो ददतो येषु तानि कुलानि बहुददतीत्यत्र मा भूद्बहूनि ददन्ति येषु ते बहुददन्त इत्यत्र यथा स्यादित्येवमर्थम् । स्पष्टं चेदं स्वमोर्नपुंसकात् ' ( ७ । १ । २३ ) इत्यत्र भाष्ये ।

केचित्तु ' अचो रहाभ्यां द्वे ' ( ८ । ४ । ४६ ) इत्यत्र श्रुतेन रेफस्य

विवक्षितत्वात्तदाह—श्रुतेनेति । बलीयानित्यर्थकैवव्यवच्छेद्यमाह—नानुमीति । एतदर्थमाह—प्रकरेति । अनेन स्थानप्राप्तस्य न तत्त्वमिति सूचितम् । स्फुटी भविष्यत्यनुपदमेवैतत् । अत्र प्रकरणप्राप्तेरेव सत्त्वलिङ्गत्यागः । आदिपदं त्वेतद्दीङ्मूतन्यायसंचारध्वननाय । तदाह—प्रकरेति । श्रुतिलिङ्गवाक्यप्रकरणस्थानसमाख्यानां पारदौर्बल्यमर्थविप्रकर्षादिति न्यायेनेति भावः । तत्र, अस्थीत्यादिसूत्रे । लिङ्गं, प्रकरणप्राप्तम् । इदं च तत्संभवे बोध्यम् । तदभाव आह—शिशीति । गृह्यमाणस्य, द्विविधश्रूयमाणत्ववतः । अत्र हि श्रुतत्वं साक्षादुच्चारितत्वम् । अन्यतराकाङ्क्षारूपस्थानप्रमाणरूढत्वं च । अनुमितत्वं तूभयाकाङ्क्षारूपप्रकरणप्राप्तत्वमिति बोध्यम् ।

तदेतद्भवन्त्यनुक्तार्थे ज्ञापकमप्यस्तीति सूचयंश्चाऽऽह—अत एवेति । एतद्बचनसत्त्वादेवत्यर्थः । तत्र नपुंसकग्रहणं हीत्येवमर्थमित्यन्वयः । गृह्यमाणशत्रन्तेति । अत्र द्वितीयप्रकारेण तत्त्वम् । ननु केवलस्थलेऽङ्गविशेषणत्वेऽपि सिद्धिरिति किमर्थं नियमोऽतस्तस्य फलमैव व्यवच्छेद्यमाह—बहेत्यादिना । फलान्तरमप्याह—बहूनीति । स्पष्टं चेदमिति । अस्थीत्यादौ तत्तस्य विशेषणम् । श्यादिविधौ तदभावात्तत्तस्य विशेषणमितीत्यर्थः । तत्र हि श्यादिविधौ तत्कस्य विशेषणमिति प्रश्ने तथोक्तम् । तेनार्थतः परिभाषा ध्वनितैवेति भावः ।

अर्थान्तराभिप्रायां पुरुषोत्तमदेवसिरेदेवाद्युक्तिं खण्डयति—केचित्त्विति । श्रुतेन, साक्षाच्छब्दबोधितेन । अनुमितत्वं चात्र मते न प्रकरणप्राप्तत्वं किंतु सामान्यरूपेण प्रती-

१ घ. 'नवामा' । २ घ. 'ङ्', स्थानप्रमाप्रा' । च. 'ङ्', स्थानप्रक' । ३ घ. 'त अका' । ४ घ. 'त्वं वा । अ' । ५ क. ख. घ. 'मू केवलस्थल इति भावः । न' । ६ क. 'क्षिति विधातस्त' । ७ ग. 'उस्यैव व्य' ।

निमित्तत्वेन यरन्तर्भावाद्नुमितं कार्थित्वं बाध्यत इत्येतदुदाहरणमाहुः ।  
तन्न । तक्रकौण्डिन्यन्यायेन सिद्धेरित्यन्यत्र विस्तरः ॥ ११२ ॥

ननु 'तत्पुरुषे तुल्यार्थ' ( ६ । २ । २ ) इति स्वरः परमेण कार-  
केण परमकारकेणेत्यादौ स्यात्तथा 'गातिस्थाद्युपाभूम्यः' ( २ । ४ ।  
७७ ) इति लुक् पै शोषण इत्यतः कृतात्वात्परस्यापि स्यादत आह—

लक्षणप्रतिपदोक्तयोः प्रतिपदोक्तस्यैव ग्रहणम् ॥ ११३ ॥

लक्षणोक्तेत्यर्थः । तत्तद्विमक्तिविशेषाद्यनुवादेन विहितो हि समा-

तिविषयत्वम् । तेन विशेषविषयानुमानात् । तदाह—यरन्तरिति । सिद्धेरिति ।  
एतेन तत्सिद्ध एवायमर्थ इति भ्रान्तोक्तं लोकन्यायलब्धोऽयमर्थस्तथा च पठ्यते साक्षाच्छि-  
ष्टेनानुमितं बाध्यत इतीति सीरदेवोक्तं चापास्तम् । अस्य वैयर्थ्यापत्तेः [ \* उक्तीत्या  
विभिन्नविषयत्वाच्च ] यत्तु पुरुषोत्तमदेवो ग्रामहृदोत्तरेतिनिर्देशोऽकृतद्वित्वोऽत्र ज्ञापक इति  
तन्न । रो रीत्यस्य द्वित्वासिद्ध्याऽविषयत्वेऽपि ह्यो यमामिति लोपसंभवात् । तदाह—  
इत्यन्यत्रेति । उद्धोतादावित्यर्थः ॥ ११२ ॥

श्रुतत्वप्रसङ्गादाह—नन्विति । परमेणेति । परिनिष्ठितविभक्त्या विशेषणमिति  
समासः । आदिना परमकारक इत्यादिपरिग्रहः । ननु नायं नियतदोषो लोके स्वरस्यैवा-  
नियतत्वाच्छन्दासि तु तत्त्वादेव सुपरिहरत्वादत आह—तथेति । परस्यापि, सिच इति  
शेषः । लक्षणोति । अत्र लक्षणं च प्रतिपदं चेति द्वन्द्वं कृत्वोक्तशब्देन यथासंभवमर्थ-  
केन तृतीयासमासः । द्वन्द्वान्ते श्रूयमाणत्वात्प्रत्येकं संबन्धः । लक्षणशब्देन च सामान्य-  
लक्षणमत्र प्रतिपदोक्तसमभिव्याहारादिति बोध्यम् । तदाह—लक्षणोक्तेत्यर्थ इति ।  
एकदेशस्येति भावः । अर्शाद्यच्चाऽपीदं सुवचम् । एतेन लक्षणं लाक्षणिकमुपचारादिति  
सीरदेवोक्तमपास्तम् । यत्त्वत्र लाक्षणिकत्वं खण्डशो व्युत्पन्नत्वमिति सीरदेवस्तन्न । प्रति-  
पदोक्तेऽपि तत्त्वस्य क्वचित्स्वरादिविषय उक्तस्थले विभाषा दिक्समास इत्यादौ विषये च  
सत्त्वेन तत्र दोषापत्तेः । प्रतिपदोक्तत्वं च विशिष्यप्रतिपादितत्वमत्र न तु तत्पदमुच्चार्य-  
विहितत्वम् । इष्टासिद्धेरनिष्ठापत्तेश्च । तदेतत्प्रतिपादयन्नाद्यदोषमुद्धरति—तत्तदिति ।  
प्रतिपदेत्यस्यायमर्थः । पदशरीर उभयोर्निवेशात्, अत एवाऽऽदिना प्रकृतिविशेषादिपरि-  
ग्रहः । विहितो हीति । हि यतस्तादृशः स प्रतिपदोक्तोऽतस्तस्यैव ग्रहणमित्यर्थः ।  
प्रतिपदोक्तत्वस्य तत्र हेतुत्वस्यं प्रकटनाय तत्तात्पर्यार्थं प्रतिपादयन्परिभाषाबीजसत्तां ध्वनयं-

\* धनुश्चिह्नान्तर्गतो ग्रन्थः ख. पुस्तकस्थः ।

१ घ. 'चं दो' । २ घ. 'निष्टत्वा' । ३ क. 'त्यादिविषयत्वे च । ४. 'त्यादिविष' । ५ घ.  
'शेषप' । ५ घ. 'स्य तत्र हेतुत्वमत्र तात्प' ।

सादिः प्रतिपदोक्तस्तस्यैव ग्रहणं शीघ्रोपस्थितिकत्वात् । द्वितीयो हि विलम्बोपस्थितिकः । पै इत्यस्य पा इति रूपं लक्षणानुसंधानपूर्वकं विलम्बोपस्थितिकं पिबतेस्तु तच्छीघ्रोपस्थितिकम् । इदमेव ह्यतत्परिभाषाबीजम् ।

इयं च वर्णग्रहणेऽपि । ओत्सूत्र भाष्ये संचारितत्वात् । यत्तु वर्णग्रहणे नैषा 'आदेचः' ( ६ । १ । ४५ ) इत्यत्रोपदेशग्रहणादिति तत्तु तास्मिन्नेव सूत्रे शब्देन्दुशेखरे दूषितमिति तत् एव द्रष्टव्यम् । अनित्या चेयं ' भुवश्च महाव्याहृतेः ' ( ८ । २ । ७१ ) इति महाव्याहृतिग्रहणादित्यन्यत्र विस्तरः ॥ ११३ ॥

आत्र हेतुमाह—शीघ्रोपेति । द्वितीयो हीति । तदननुवादेन विहितः सुमासादिर्षत इत्यर्थः । लाक्षणिकशब्दतात्पर्यार्थमाह—विलमिति । यद्यपि प्रागुक्तशब्दार्थमादायैवोक्तस्थले निर्वाहस्तथाऽप्यन्यत्रानिर्वाह इति तात्पर्यार्थावश्यकत्वमिति ध्वनयितुं द्वितीयदोषमुद्धरति—पै इत्यस्येति । लक्षणेति । हेतुगर्भं विशेषणम् । पिबतेस्त्विति । तुर्वैलक्षणे । तत्, पा इति रूपम् । ननु नायं परिभाषाशब्दार्थ इति कथमत्र प्रवृत्तिराद्ये तथाऽप्यस्याः साफल्यान्न वैयर्थ्यमत आह—इदमेवेति । शीघ्रोपस्थितिकत्वं विलम्बोपस्थितिकत्वं च रूपमेव यत् इत्यर्थः । अत एवाध्याप्य गत इत्यत्र विभाषाऽऽपि इति नाय । एतत्परीति पाठः । एवेन प्रतिपदोक्तलाक्षणिकशब्दयोर्यथाश्रुतार्थनिरासः । एतेन लक्ष्यत इति लक्षणमनुमेयम् । प्रतिपदोक्तं च प्रत्यक्षम् । तथा च प्रत्यक्षानुमानयोः प्रत्यक्षं बलीय इतिन्यायसिद्धैवेयमिति भ्रान्तोक्तमपास्तम् । अनेनैव तत्संग्रहादशब्दार्थत्वाच्च । तत्राप्येतस्यैव बीजत्वाच्च । बीजं, तत्प्रवृत्तिबीजम् । तथा च लौकिकलाघवगौरवमूलकोऽयं न्यायः । एतेन खिण्णुच इकारादित्वमत्र ज्ञापकम् । तदुक्तम्—' उदात्तत्वाद्भुवः सिद्धमिकारादित्वमिण्णुचः । नै वास्तु स्वरसिद्धयर्थमिकारादित्वमिण्यते ' इति सारदेवभ्रान्ताद्युक्तमपास्तम् । लोकत एव सिद्धे तदाश्रयणे फलाभावात्तस्यापि साफल्यञ्च ।

वर्णेति । ऋत इद्धातोरित्यादावित्यर्थः । संचारीति । तत्रैव सूत्र इति भावः । दीक्षिताद्युक्तिं खण्डयति—यत्त्विति । दूषितमिति । ओत्सूत्रभाष्यविरोधापत्तेरुपदेशग्रहणस्यान्यार्थत्वाच्चेति भावः । नन्वेवमध्यापयतीत्यत्र कथं पुक् द्राधेत्यत्र घेटः कथं च सिद्धान्ते ग्रहणमत आह—अनित्येति । यावत्पुरेतिनिपातग्रहणमपीह ज्ञापकं बोध्यम् । महेति । अन्यथाऽनया तस्या एव ग्रहणं न जसन्तस्येति तद्वैयर्थ्यं स्पष्टमेवेति भावः ॥ ११३ ॥

नन्वेवं देङो दोधातोश्च कृतास्वस्य घुसंज्ञा न स्यात्तथा मेङ आत्वे  
प्रणिमातेत्यादौ 'नेर्गदन्द्' ( ८ । ४ । १७ ) इति णत्वं न स्यात्तथा  
गौ इत्यस्याऽऽस्वे 'घुमास्था' ( ६ । ४ । ६६ ) इतीत्वं न स्यादत  
आह—

गामादाग्रहणेष्वविशेषः ॥ ११४ ॥

अत्र ज्ञापकं दैपः पित्वम् । तद्ध्यदाबिति सामान्यग्रहणार्थम् ।  
अन्यथा लाक्षणिकत्वादेव विधौ तद्ग्रहणे सिद्धे किं निषेधे सामान्य-  
ग्रहणार्थेन पित्वेन । तेन चैकदेशानुमतिद्वारा संपूर्णपरिभाषाज्ञाप्यते ।

इयं च लक्षणप्रतिपदोक्तपरिभाषानिरनुबन्धकपरिभाषालुग्विकरण-  
परिभाषाणां बाधिका । 'दाधा घु' ( १ । १ । २० ) इति सूत्रे भाष्ये  
स्पष्टा + 'गातिस्था' ( २ । ४ । ७७ ) इति सूत्र इणादेशगाग्रहणमे-

एवम्, अनित्यलक्षणप्रतिपदोक्तपरिभाषाङ्गीकारे । अनेन संगतिः सूचिता । परि-  
भाषाव्युत्क्रमेणाऽऽह—देङ् इति । न स्यादिति । तथा चेष्वादि न स्यादिति भावः ।  
इदमेवाग्रेऽपि बीजम् । अदाबितीति । अस्य निषेध इति शेषः । अन्यथा, अस्या  
अभावे । तदिति । दैबित्यर्थः । निषेध इत्यस्यादाबितीत्यादिः । नन्वेवं दांशसिद्धावपी-  
तरांशासिद्धिरत आह—तेन चैकेति । दैपः पित्वेन चेत्यर्थः ।

लक्षणप्रतिपदोक्तपरिभाषानन्तरमस्या उल्लेखेन तदपवादत्वमेवेति भ्रमस्य तदनित्यत्वा-  
देव सिद्धे वैफल्यस्य च निरासायाऽऽह—इयं चेति । अत्रैवोल्लेखस्तु ज्ञापकानुरोध-  
दशोकवनिकान्यायात्सर्वान्त औचित्याच्चेति भावः । बाधिकेति । बाध्यसामान्य-  
चिन्तया येन नाप्राप्तिन्यायादिति भावः । एतेनानन्तरस्येति न्यायेन लक्षणेत्यस्या एव  
बाधिकेयमिति सीरदेवभ्रान्ताद्युक्तं तदनित्यत्वादेव सिद्ध इयं निष्फलेति तदुक्तं  
चापास्तम् । अन्यबाधेन साफल्यत् । प्रत्यासत्तिन्यायतो व्याप्तिन्यायस्य  
प्राबल्याच्च । नन्वेवं गातिस्थेत्यत्रापि सर्वग्रहणापत्तिरत आह—गातीति । गापोग्रहण  
इण्पिबत्योर्ग्रहणमिति भाष्योक्तेरिति भावः । एतेन लक्षणप्रतिपदोक्तपरिभाषाया  
एवेयं बाधिका न निरनुबन्धकपरिभाषायास्तस्याः प्रत्ययविधिविषयत्वात् । नापि  
लुग्विकरणपरिभाषाया बहिरङ्गत्वात् । अत एव नेर्गदेत्यत्र माङ्मेङोरेव ग्रहणं  
न तु मा मान इत्यस्येत्यपि सीरदेवाद्युक्तमपास्तम् । तस्याः प्रत्ययाप्रत्ययसाधारणत्वात् ।  
द्वितीये बहिरङ्गत्वस्य दुर्वचत्वात् । अर्थकृतबहिरङ्गत्वानाश्रयणात् । तत्र तद्ग्रहणस्येष्ट-  
त्वाच्च । अत एव तत्र तस्य प्रणिमातीत्युदाहृतं चन्द्रगोमिना । भाष्ये घुप्रकृतिमाङ्गिति

वेष्यत इत्यन्यत्र विस्तरः ॥ ११४ ॥

नमु वृद्ध्यादिसंज्ञाः समुदाये स्युरत आह—

प्रत्येकं वाक्यपरिसमाप्तिः ॥ ११५ ॥

देवदत्तादयो भोज्यन्तामित्यत्र भुजिवत् ॥ ११५ ॥

नन्वेवं संयोगसंज्ञासमाससंज्ञाभ्यस्तसंज्ञा अपि प्रत्येकं स्युरत आह—

क्वचित्समुदायेऽपि ॥ ११६ ॥

गर्गाः शतं दण्डचन्तामर्थिनश्च राजानो हिरण्येन भवन्तीत्यादौ दण्ड-  
नवत् । लक्ष्यानुरोधेन च व्यवस्था ॥ ११६ ॥

पाठेनैव तद्वारणाच्च । अर्थवत्परिभाषायास्तु नेयं बाधिका । लक्ष्यानुरोधात् । एकमग्रेऽपि । अत एव दाशो दाशब्दस्य घुसंज्ञायां न ग्रहणम् । नापि साहचर्यपरिभाषायाः । अत एव ह्यावामश्चेति सूत्रे सानुबन्धकपूर्वोभयसाहचर्यान्माङ्गमेवोरेव ग्रहणं न तु मा मान इत्यस्येति बोध्यम् । तदाह—इत्यन्यत्रेति । उद्धोतादावित्यर्थः ॥ ११४ ॥

बौद्धघुसंज्ञाप्रसङ्गादाह—नन्विति । आदिना गुणादिपरिग्रहः । समुदाय इति । तथा निर्देशादिति भावः । लोकसिद्धोऽयं न्याय इत्याह—देवदत्तेति । देवदत्तयज्ञदत्त-  
विष्णुभिन्ना इत्यर्थः । भुजिवदिति । यथा तत्र समुदाये बाधात्तत्त्वं तथाऽत्रापि समुदा-  
यस्यैकत्राभावात्तत्त्वमिति भावः ॥ ११५ ॥

एवम्, एतच्छास्त्रस्यवाक्यानां प्रत्येकं परिसमाप्स्यङ्गीकारे । अनेन संगतिः सूचिता । संयोगेति । पाठक्रमस्य बोध्यत्वात्तस्य पूर्वनिपातः । क्वचिदिति । इष्टस्थल इत्यर्थः । वाक्येस्याद्यनुवृत्तिः । अपिः पूर्वसमुच्चय एव । अयमपि लोकसिद्ध एव न्याय इत्याह—  
गर्गा इति । ननु कथमनयोर्व्यवस्थेष्टत्वस्य दुर्ज्ञेयत्वादत् आह—लक्ष्येति । तेनानियमो नेति बोध्यम् । इदं लक्ष्यैकचक्षुष्कभाष्यकारमते । लक्षणैकचक्षुष्कमतेनाऽऽह—  
चेति । तेनान्वर्थत्वादिरूपगमकसमुच्चयः । तथा च क्वचिदित्यस्य तादृशगमकवतीत्यर्थः ।  
एवं च यथा तत्र वाक्यशेषात्तत्त्वं तथाऽत्रापि लक्ष्यानुरोधादन्वर्थत्वादिगमकबलाच्च तत्त्व-  
मिति भावः । गर्गैः सह न भोक्तव्यमित्युक्ते समुदितैस्तैः सह प्रत्येकं चाभोजनवदुभयथा  
वाक्यपरिसमाप्तिरित्यस्य न्यायस्य तु नात्रोपयोगः । लक्ष्याभावात् । अट्कुप्वाङित्यत्र  
समुदायव्यवाय इत्यर्थस्यासंभवात् । अवान्तरसमुदायग्रहणस्य व्याख्यानसापेक्षत्वेन तत्त्व-  
परिभाषयैव निर्वाहाच्च । द्व्यकयोरित्यादावेकवाक्यतानेकवाक्यतयोरपि व्याख्यानत एव  
लाभाच्च । एतेन तां वदन्तः सीरदेवादयः परास्ताः ॥ ११६ ॥

ननु 'यू रूयाख्यौ' (१।४।३) इत्यत्र व्यक्तिपक्षे दीर्घनिर्देशादनणत्वेन ग्राहकसूत्राप्राप्तयोदात्ताद्यन्यतमोच्चारणेऽन्यस्वरकस्य संज्ञान स्यादत आह—

अभेदका गुणाः ॥ ११७ ॥

असति यत्ने स्वरूपेणोच्चारितो गुणो न भेदको न विवक्षित इत्यर्थः । अत्र च 'अस्थिदधि' (७।१।७५) इत्यादावनङ्गादेरुदात्तस्यैवोच्चारणेन सिद्ध उदात्तग्रहणं ज्ञापकम् । स्वरूपेणोच्चारित इत्युक्तेरनुदात्तादेरन्तोदात्तादित्युदात्तादिशब्दोच्चारणे विवक्षैव । 'उजः' (१।१।१७) 'ऊं' (१।१।१८) इत्यत्राननुनासिक एवोच्चारणीये यत्नाधिक्येनानुनासिकोच्चारणाद्विवक्षा बोध्या । 'पथिमथ्यृभुक्षाम्' (७।१।८५) इत्यादौ स्थान्यनुरूपतयाऽनुनासिक एवोच्चारणीये निरनुनासिकोच्चारणात्तद्विवक्षा । एतदर्थमेवासति यत्न इत्युक्तम् ।

न चैवम् 'अस्थ्यादीनां नञ्विषयस्य' (फि० २।३) इत्याद्युदात्ततयाऽन्त्यादेशस्यानङ्गः स्थान्यनुरूपेऽनुदात्त एवोच्चारणीय उदात्तो-

आद्यविषयविषयकत्वसंगतिं ध्वनयन्नाह—नन्विति । जातिपक्षेऽनुभयोगस्य वक्ष्यमाणत्वादाह—व्यक्तीति । दीर्घेति । व्याख्यानादिति भावः । अन्येति । शेषषष्ठ्या समासः । अन्यस्वरकैति । यस्वरकोच्चारणं तद्विन्नस्वरत्वावच्छिन्नस्वरकस्येत्यर्थः । संज्ञा, नदीसंज्ञा । संग्राहकपरिभाषायां तत्त्वेऽपि लक्ष्यसंस्कारकवाक्ये बहुत्वानुपयोगादाह—असतीति । शेषपूरणमिदम् । स्वरूपेणेति । तत्तद्रूपेणेत्यर्थः । चारित इति । अनेनात्र शास्त्र एवमिति सूचितम् । तेन लोके द्वैविध्येऽपि न क्षतिः । अत्र च, अस्यां परिभाषायां च । आदिना चतुरनङ्गहोरासुदात्त इत्यादिपरिग्रहः । स्यैवोच्चेति । एवो भिन्नक्रमः उच्चारणेनैवेत्यर्थः । स्वरूपेणोच्चारित इति विशेषणस्य फलमाह—स्वरूपेणेति । इति, इत्यादौ । व्युत्क्रमेणाऽऽह—उदात्तादीति । असति यत्न इत्यस्य यत्नविशेषेऽसतीत्यर्थः कस्य फले आह—उज ऊं इत्यादि । ननुनेति । स्थान्यनुरूपतयेति भावः । एतदर्थमेव, एतदुभयार्थमेव ।

चैवम्, असति यत्न इतिविशेषणोपादाने । उदात्तादयः शब्दा धर्मपरा धर्मिपराश्चेति न दोषः । भविष्यतीतीत्यग्रे स्वस्मिन्नचारिताथ्यादिति शेषः । अस्य, उदात्तग्रहणस्य पूर्वो-

१ ख. विशेषवि° । घ. 'विषयेऽङ्' । २ घ. 'षणं ज्ञापकसाजात्येन लब्धमस्य । ३ क. घ. फलमाह । ४ घ. 'ने । अनुदात्तोदा' । ५ घ. 'तीत्यस्य स्त्र° ।



ञ्चारणं विवक्षार्थं मविष्यतीति कथमस्य ज्ञापकत्वमिति वाच्यम् । पर-  
मास्थिशब्दादावन्तोदात्त उदात्तगुणकस्यापि स्थानित्वेन विवक्षार्या  
मानाभावात् । चतसर्याद्युदात्तनिपातनं करिष्यते वधादेश आद्युदात्त-  
निपातनं करिष्यते पदादयोऽन्तोदात्ता निपात्यन्ते सहस्य स उदात्तो  
निपात्यत इत्यादिभाष्यं त्वेकश्रुत्याऽष्टाध्यायीपाठे क्वचिदुदात्ताद्युच्चारणं  
विवक्षार्थमित्याशयेन । त्रैस्वर्येण पाठ इति पक्षे तु ज्ञापकपरं भाष्य-  
मिति कैयटादयः ।

परे तु निपातनं नामान्यादृशे प्रयोगे प्राप्तेऽन्यादृशप्रयोगकरणं तद्व-  
पाद्यन्तात्तत्रतोदात्तादिविवक्षा । तिसृचतस्रित्यत्र द्वन्द्वप्रयुक्तेऽन्तो-  
दात्त उच्चारणीय आद्युदात्तोच्चारणमन्यत्र स्थान्यनुरूपे स्वर उच्चारणीये  
तत्तदुच्चारणं विवक्षार्थम् । संपूर्णाष्टाध्याय्याचार्येणैकश्रुत्याऽपि पठितेत्यत्र न  
मानम् । क्वचित्पदस्यैकश्रुत्याऽपि पाठो यथा दाण्डिनायमादिसूत्र  
ऐश्वकाकेति । यद्यप्यध्येतार एकश्रुत्यैवाङ्गानि पठन्ति ब्राह्मणवत्तथाऽपि  
व्याख्यामतोऽनुनासिकत्वादिवदुदात्तनिपातनादिज्ञानमित्याहुः ।

क्तस्य । यद्वा अस्य, न्यायस्य । उदात्तग्रहणस्येति शेषः । दात्त इति । समास्रवरे-  
णेति भावः । अपिरनुदात्तगुणकसमुच्चारकः । स्थानित्वेनेत्यग्रे स्थान्यनुरूपोच्चारणस्यैव  
सत्त्वेन यस्त्विशेषाभावादिति शेषः । एवं च केवलेऽनुदात्त एव स्यादित्युदात्तग्रहणं  
चरितार्थमिति भावः । नन्वेवमपि निपातनस्थले यस्त्विशेषाभावाच्चतसरीत्यादिभाष्यासंगति-  
रत आह—चतेति । नन्वेवं ज्ञापकपरभाष्यासंगतिस्तत्राप्युक्तरीत्या तदुच्चारणस्य विवक्षा-  
र्थस्वसंभवादत आह—त्रैस्वर्येणेति । पाठ इत्यस्याष्टाध्यायीत्यादिः ।

पूर्वत्रारुच्या सिद्धान्तमाह—परे त्विति । एवं सामान्येनोक्तमर्थमुक्तेषु विशिष्याऽऽह—  
तिसृचतस्रित्यत्र द्वन्द्वेति । अत्रापिपाठो लेखकप्रमादात् । चारणमित्यस्य विव-  
क्षार्थमित्यत्रान्वयः । अन्यत्र, वधादौ । कैयटादय इति सूचितमरुचिं । तत्राऽऽह—संपू-  
र्णेति । त्रैस्वर्येण संपूर्णा सा पठितेत्यत्र मानं ध्वनयन्संपूर्णादिपदोक्तिफलमाह—क्वचि-  
दिति । अपिर्व्युत्क्रमे । पाठोऽपीत्यर्थः । यदि कैयटोक्तोऽर्थः स्यात्तर्हि तत्राऽऽशङ्कैवा-  
युक्ता स्यात् । यद्यपि तत्र द्वन्द्वेन समाप्तान्तोदात्तत्वे तन्निमित्तशेषनिघ्नतेन निर्देशान्नाऽऽ-  
द्युदात्तस्य नाप्यन्तोदात्तस्य निर्देश इति शङ्काऽयुक्तैव तथाऽपि तदीयविग्रहवाक्याभिप्रायेण  
शङ्कादिसत्त्वमिति भावः । पाणिनेस्तथा पाठेऽप्यध्येतृणां तथा पाठाभावात्तदज्ञानेन निपात-  
नेनापि कथं सिद्धिरत आह—यद्यपीति ।

विधेयाण्विषये त्वप्रत्यय इति निषेधान्न गुणाभेदकत्वेन सर्वग्रहणम् । अत एव घटवदित्यादौ मतोर्मस्य नानुनासिको वकारः । अत एव ' तद्धानासाम् ' ( ४ । ४ । १२५ ) इति सूत्रनिर्देशः । अन्यथा प्रत्यये भाषायामिति नित्यमनुनासिकः स्यात् ।

जातिपक्षे तु नास्योपयोग इति बोध्यम् । यू इत्यादौ दीर्घमात्रवृत्तिजातिनिर्देशान्न क्षतिरित्यन्यत्र विस्तरः ॥ ११७ ॥

ननु ' सर्वनामानि ' ( १ । १ । २७ ) इत्यत्र णत्वाभावनिपातनेऽपि लोके सणत्वप्रयोगस्य साधुत्वं स्यादत आह—

बाधकान्येव निपातनानि ॥ ११८ ॥

तत्तत्कार्ये नाप्राप्ते निपातनारम्भात् । ' पुराणप्रोक्तेषु ' ( ४ । ३ । १०५ ) इति निपातितपुराणशब्देन पुरातनशब्दस्य बाधः प्राप्तोऽपि

ननु व्यक्तिपक्षेऽनणर्थे स्वीकृतैतत्परिभाषाया अनूद्यमानेऽपि प्रवृत्तावुपायस्योपायान्तरादूषकत्वाद्बाधकाभावेऽपि विधेयेऽपि प्रवृत्त्यापत्तिप्रत्यय इति तु सूत्रस्यैव निषेधोऽत आह—विधेयाणिति । अप्रत्यय इत्यस्य योगविभागेन सर्वनिषेधकत्वात् । एतेनाजुदिदित्येव सिद्धेऽणग्रहणेनाणसु गुणभेदकत्वं ज्ञाप्यत इत्यनित्येयमित्यपास्तम् । विधेये प्राप्त्यभावेनानुवादे दोषाभावेन च तज्ज्ञापने फलाभावादिति भावः । अत एव, विधेयाण्येतदप्रवर्तनादेव । अत्र मानं सूचयन्निष्ठापत्तिं तत्र परिहरति—अत एव तद्धानिति । नित्यमित्यनेन पक्षे तत्सिद्धयभावः सूचितः । यवला निरनुनासिका एवेति शब्देन्दुशेखरे स्पष्टम् ।

अवतरणे व्यक्तिपक्ष इत्युक्तेः फलमाह—जातीति । तेनैवेष्टसिद्धेरिति भावः । अस्य, उक्तन्यायस्य । नन्वेवं यू इत्यादौ सर्वग्रहणापत्तिस्त आह—यू इत्यादाविति । वृद्धिसूत्रे भाष्ये स्पष्टेयम् । देवदत्तो मुँड्यपीत्यादिन्यायश्चात्र मूलमिति भ्रान्तोक्तं तु न युक्तम् । अन्यदिदमुष्णमिति दृष्टान्तस्यापि लोके सत्त्वेनात्रापि द्वैविध्यापत्तेः । एतेनाऽऽश्रीयमाणो गुणो भेदको भवतीति परिभाषान्तरमित्यपास्तम् । फलाभावात् । तदाह—इत्यन्यत्रेति ॥ ११७ ॥

उक्तासंगतिं गुणपदबोध्यसंज्ञाप्रसङ्गं च सूचयन्नाह—नन्विति । इत्यत्र, सूत्र इति शेषः । इत्यादावित्यपपाठः । स्य साधुत्वमिति । पूर्वपदादिति सूत्रेणेति भावः । नाप्राप्त इति । तथा च येननाप्राप्तिन्यायमूलकत्वमस्या इति भावः । परिभाषान्तरसाधकं सीरदेवाद्युक्तमतिप्रसङ्गं निराचष्टे—पुरेति । पुरातनेति । सायमिति व्युत्पन्नस्ये-

१ घ. 'क्षेऽपि त° । २ ड. 'तः । विधेये प्राप्त्यभावेनानुवादे दोषाभावेन च तु य° । ३ घ. मुण्ड्यतीत्या° ।

पृषोदरादित्वान्नेति बोध्यम् । पुराणेति पृषोदरादिः पुरातनेति चेत्यन्ये । इयं सर्वादिसूत्रे माष्ये स्पष्टा । अबाधकान्यपि निपातनानीति तु माष्यविरुद्धम् ॥ ११८ ॥

ननूखधातोर्द्वित्वे स्वत एव ह्रस्वत्वात्पूर्वमभ्यासह्रस्वत्वाप्रवृत्तौ हलादिः शेषे सवर्णदीर्घे ह्रस्वापत्तिरत आह—

पर्जन्यवल्लक्षणप्रवृत्तिः ॥ ११९ ॥

एवं च ह्रस्वस्यापि ह्रस्वत्वे कृते लक्ष्ये लक्षणस्येति न्यायेन न पुनर्ह्रस्वः । तदुक्तम् ' इको झल् ' ( १ । २ । ९ ) इति सूत्रे माष्ये कृतकारि खत्वपि शास्त्रं पर्जन्यवदिति । सिद्धेऽपि ह्रस्वादिकारीत्यर्थः ।

त्यर्थः । प्राप्तोऽपीति पाठः । प्राप्नोतीति पाठे यद्यपि तथाऽपीति शेषपूरणेन व्याख्येयम् । पृषोदेति । बाधकस्य पुराणेति निपातनस्य पक्षे बाधनार्थं तत्र तस्यापि निपातनमिति भावः । उभयत्रानिपातनजलाघवादाह—पुराणेतीति । एतेन ' पुरातनीर्नदीर्दधतः ' ' पुरातनमुनेर्मुनितामिति ' माघभारविप्रयोगौ प्रामादिकाविति भागवृत्तितीरदेवाद्युक्तमपास्तम् । कैयटदीक्षिताद्युक्तिं खण्डयति—अबाधेति । माष्येति । बाधकान्येव हीत्यादि तत्रोक्तेरिति भावः । अत एव पुरुषोत्तमदेवादिभिरप्येवमेवोक्तम् । एतेन निजां त्रयाणामिति निपातनादेव सिद्धे पक्षे त्रीणामिति प्राप्तव्यावर्तकेन त्रेख्य इति सूत्रेण ज्ञापितां तामेवाङ्गीकुर्वन्सीरदेवभ्रान्तादिः परास्तः ॥ ११८ ॥

संज्ञाप्रसङ्गात्संज्ञोद्देश्यकविधिविषयोक्तिरिति निपातनप्रसङ्गात्तदुक्तिरिति वा सूचयन्नाह—ननूखेति । द्विवचनादाविति भावः । पूर्वं, वक्ष्यमाणात् । एवं च, परिभाषासत्त्वे च । कृत इति । अस्य ततो हलादिःशेषादाविति शेषः । इयं च शब्दान्तरेण भाष्यारूढेत्याह—तदुक्तमिति । दृष्टान्तेन लोकासिद्धत्वमस्या दर्शितम् । मेघो ह्यने पूर्णे चोख- ( ष ) रेऽनूख ( ष ) रे च वर्षति तद्वत् । एतेन जलेऽपि वर्षतीति सीरदेवाद्युक्तमपास्तम् । अपूर्णे जले फलसत्त्वात् । ननु कृतादिशब्दजलादन्यशास्त्रकृतेऽन्यशास्त्रप्रवृत्तिरित्यर्थस्यान्यशास्त्रकृतमेव करोतीत्यर्थस्य वा त्याभान्न प्रकृतसिद्धिरनिष्टापत्तिर्लक्ष्ये लक्षणस्येति न्यायविरोधापत्तिश्चात आह—सिद्धेऽपीति । स्वतः सिद्धेऽपीत्यर्थः । एतेन खट्वाढकमित्यादौ दीर्घसिद्धिः फलमित्यापि सीरदेवाद्युक्तमपास्तम् । अत्र ज्ञापकमपि प्रवाहणस्य दे इत्युत्तरपदस्याऽऽदेर्वृद्धिविधानम् । तद्धि प्रवाहणेयीमानिनीत्यत्र वृद्धिनिमित्तेति पुंवत्त्वप्रतिषेधार्थम् । अमानिनीत्यनुवृत्तेर्जातेश्चेत्यनेन न सिद्धिरित्यपि बोध्यम् ।

न च लक्ष्ये लक्षणस्य सकृदेव प्रवृत्तिरित्यत्र न मानमिति वाच्यम् । समो वा लोपमेक इति लोपेनैकसकारस्य द्वित्वेन द्विसकारस्य पुनर्द्वित्वेन च त्रिसकारस्य सिद्धौ 'समः सुष्टि' (८।६।५) इति सूत्रस्यैव मानत्वात् । 'संप्रसारणाच्च' (६।१।१०८) 'सिचि वृद्धिः' (७।२।५) इत्यादौ भाष्ये स्पष्टमुक्तत्वाच्च । अत्र विकारकृतो लक्ष्यभेदो नेति सिचि वृद्धिरिति भाष्यात्प्रतीयत इत्यन्यत्र विस्तरः ॥ ११९ ॥

ननु स्यन्धूधातोः स्यन्त्स्यतीत्यादौ सकारादिविशेषापेक्षत्वादात्मनेपदानिमित्तत्वाभावानिमित्तत्वात् 'न वृद्भ्यश्चतुर्भ्यः' (७।२।५९) इति निषेधस्य बहिरङ्गत्वेनान्तरङ्गत्वाद्द्विलक्षणस्येद्विकल्पस्याऽऽपत्तिरत आह—

— निषेधाश्च बलीयांसः ॥ १२० ॥

प्रसङ्गात्तां प्रतिपादयितुं शङ्कते—न चेति । न मानमिति । तथा च पुनरपि ह्रस्वापत्त्या पर्जन्यवदिति परिभाषा निष्फलैव स्यादिति भावः । इरयोर इति द्विवचनं तत्र मानमिति खण्डनकृदुक्त्यसाङ्गत्यं ध्वनयन्नाह—सम इति । ननु वार्तिकं दृष्ट्वा सूत्रकृतो न प्रवृत्तिरिति सूत्रमते तस्या वैयर्थ्येनाज्ञापकत्वेऽप्येकसकारकप्रयोगसिद्ध्यर्थमावश्यकवार्तिकेनैव सिद्ध्या तस्य वैयर्थ्यमिति वार्तिकमते ज्ञापकत्वमिति वार्तिकारूढत्वेऽपि न भाष्यारूढत्वमिति भ्रममपाकुर्वन्नाह—संप्रेति । तथा च तावताऽपि प्रामाण्यमेवेति भावः । ननु लक्ष्ये लक्षणस्येति न्यायस्य प्रामाणिकत्वेऽपि प्रकृते विकारकृतलक्ष्यभेदादप्राप्तावुक्तदोषस्तदवस्थ एवात आह—अत्रेति । लक्ष्य इति प्रोक्तन्याय इत्यर्थः । विकारकृत इति पाठः । विकारागमकृत इत्यपपाठः । आगमकृतलक्ष्यभेदाङ्गीकारात् । तद्भाष्यात्तदलाभाच्च । भाष्यादिति । तत्र ह्युदबोढामित्यादावोत्वात्परत्वाद्बदन्नजेतिवृद्धौ वर्णपदसामर्थ्येनौत्वेनेष्टं साधितम् । अन्यथा पुनर्वृद्ध्यापत्त्या भाष्यासंगतिः स्पष्टैव । प्रतीयते, निश्चीयते । तदसांगत्यादि चान्यत्र स्पष्टमित्याह—इत्यन्यत्रेति । उद्द्योतादावित्यर्थः ॥ ११९ ॥

तत्प्रसङ्गादेवाऽऽह—नन्विति । धातोरिति । प्रकृतिविकृतिभावसंबन्धे षष्ठी । इत्यादावित्यस्याऽऽपत्तिरित्यत्रान्वयः । सकेति । सकारादित्वरूपो यो विशेषस्तदपेक्षत्वादित्यर्थः । ननु तत्रापि बलादित्वापेक्षत्वेन समत्वमत आह—आत्मन इति । इति क्वचित् । वस्तुतस्तु तीत्यादावात्मनेपदानिमित्तत्वाभावानिमित्तत्वान्न वृद्भ्य इति पाठः । तत्र पूर्वनिमित्तकत्वस्योभयत्र तुल्यत्वादाह—आत्मनेपदेति । तथा चाधिकनिमित्तकत्वेनात्र तत्त्वं बोध्यम् । धाश्चेति । चो ह्यर्थे । स चात्र हेतोः प्रसिद्धत्वसूचकः । स चानुपदमेव

अन्तरङ्गादुपजीव्यादपि बलीयांस इत्यर्थः । चतुर्भ्य इति तु स्पष्टार्थमेव । अत एव तत्प्रत्याख्यानं भाष्योक्तं संगच्छते । अत एव सर्वर्णसंज्ञादे-  
र्निषेधविषये न विकल्पः । अन्यथा मीमांसकरीत्या विधेरुपजीव्यत्वेन  
प्राबल्यात्तस्य सर्वथा बाधानुपपत्त्या दुर्वारः स इति मञ्जूषायां विस्तरः ।  
अत एव 'द्वन्द्वे च' ( १ । १ । ३१ ) 'विभाषा जसि' ( १ । १ ।  
३२ ) इति चरितार्थम् । विध्युन्मूलनाय प्रवृत्तिरस्या बीजम् । 'न  
लुमता' ( १ । १ । ६३ ) 'कमेर्णिङ्' ( ३ । १ । ३० ) इत्यनयो-  
र्भाष्ये स्पष्टेषा ॥ १२० ॥

व्यक्ती भविष्यति । अन्तरिति । अन्तरङ्गादुपजीव्याच्चेत्यर्थः । अपिः परादिसमुच्चायकः ।  
तथा चानयाऽन्तरङ्गमपि विकल्पं बाधित्वा तत्र निषेध इति भावः । ननुक्तफलस्य चतुर्ग्र-  
हणसामर्थ्यादेव सिद्धिरत आह—चतुर्भ्य इतीति ।

ननु परिभाषाङ्गीकारेण सौत्रपदस्यान्यार्थत्वं नोचितमत आह—अत एवेति । तस्य  
स्पष्टार्थत्वादेवेत्यर्थः । वृतादिभ्यो यद्यत्प्राप्तं तत्तन्नेति वचनव्यक्त्या सर्वेणनिषेधसिद्धेरिति  
भावः । एवमन्तरङ्गतस्तस्य प्राबल्यमुक्त्वोपजीव्यात्तत्साधयति लक्ष्यदर्शनद्वारा—अत  
एवेति । उपजीव्यतोऽपि तत्प्राबल्यादेवेत्यर्थः । अन्यथा, एतत्परिभाषायास्तथार्थाभावे ।  
स्वमते तस्य तत्त्वेन प्राबल्यस्याभावादाह—मीमांसेति । नानुयाजेष्वित्यादौ पर्युदास एव  
न प्रसज्यप्रतिषेधः । विहितप्रतिषिद्धत्वेन विकल्पापत्तेरिति हि तैरुक्तम् । सः, विकल्पः ।  
मञ्जूषायां, नन्वादे । तदंशे ज्ञापकमपि ध्वनयन्नाह—अत एवेति । तत्रापि निषेध-  
प्राबल्येन विकल्पालाभादेवेत्यर्थः । द्वन्द्वे चेति । अस्येति कृतेऽपीति इत्यग्रिममिति वा  
शेषः । द्वितीयं तदनुवृत्तिसूचनार्थमात्रं तदुल्लेखः । अन्यथोक्तरीत्या द्वन्द्वे चेत्येतावतैव  
विकल्पलाभे तदसंगतिः स्पष्टैव । न च नियमार्थं तदिति वाच्यम् । विधिनियमसंभवे विधे-  
रेव ज्यायस्त्वादिति भावः । अस्यां लोकसिद्धत्वमाह—विध्युन्मूलेति । प्राप्तस्य विधे-  
र्निवर्तनायेत्यर्थः । यस्य यदुन्मूलनाय प्रवृत्तिस्तस्य तत्त्वं ततो लोके प्रसिद्धतरमित्यपवादस्या-  
येनैवैतद्विषयेऽन्तरङ्गाद्यसंभव इति भावः । तसिलादिषु जातीयदेशीययोर्ग्रहणमप्यत्र लिङ्गम् ।  
अन्यथा पुंवत्कर्मधारयेति सिद्धे तद्वैयर्थ्ये स्पष्टमेवेत्यपि बोध्यम् । न लुमतेति । तत्र  
ह्युत्तरपदत्वे चेत्यस्य प्रत्याख्यानावसरेऽसर्वनामस्थान इति प्रतिषेधोऽनया प्राप्नोतीत्युक्तम् ।  
कमेर्णिङित्यत्रापि णिङोऽनुबन्धयोः सावकाशत्वेन प्रतिषेधबलीयस्त्वात्प्रतिषेधः प्राप्नोती-  
त्युक्तम् ॥ १२० ॥

१ ख. घ. ड. नानुया<sup>०</sup> । २ घ. 'जेष्टीत्या<sup>०</sup> । ३ क. 'ल्पाभावादे<sup>०</sup> । ४ ख. 'येन त<sup>०</sup> ।  
५ ख. घ. ड. 'नैत<sup>०</sup> । ६ ख. घ. ड. 'मत्र ।

नन्वत्यन्तस्वार्थिकानामर्थप्रत्यायकत्वरूपप्रत्ययत्वानुपपत्तिरत आह—

अनिर्दिष्टार्थाः प्रत्ययाः स्वार्थे ॥ १२१ ॥

यस्यार्थः प्रकृत्या प्रत्याच्यते सोऽपि प्रत्यय इत्यस्याध्यङ्गीकारात्तस्य प्रत्ययत्वमिति न दोषः । स्वार्थ इत्यस्य स्वीयप्रकृत्यर्थ इत्यर्थः । महा-संज्ञाबलादर्थिकाङ्क्षायामन्यानुपस्थितिरस्या बीजम् । 'सुपि स्थः' (३।२।४) इत्यादिसूत्रेषु भाष्ये स्पष्टैषा ॥ १२१ ॥

योगविभागादिष्टसिद्धिः ॥ १२२ ॥

इष्टसिद्धिरेव न त्वनिष्ठापादनं कार्यमित्यर्थः । तत्तत्समानविधिकद्वि-तीययोगेन विभक्तस्यानित्यत्वज्ञापनमेतद्वीजम् ॥ १२२ ॥

पर्यायशब्दानां लाघवगौरवचर्चा नाऽऽद्रियते ॥ १२३ ॥

तत्र तत्रान्यतरस्यां विभाषा वेति सूत्रनिर्देशज्ञापितमिदम् ॥ १२३ ॥

निषेधप्रसङ्गादाह—नन्विति । स्वार्थिके दोषाभावादाह—अत्यन्तेति । तत्रार्थ-स्यैवाभावादिति भावः । स्वार्थिके सत्त्वेऽप्यत्यन्तस्वार्थिकेऽन्वयव्यतिरेकयोरभावात्प्रकृत्यर्थ-प्रत्यायकत्वमपि दुर्वचमत आह—यस्यार्थ इति । तत्त्वेनाभिमत इत्यर्थः । अनेन विकारागमयोर्नानया तत्त्वमिति सूचितम् । यत्र हि प्रकृतेः पृथगर्थस्तत्रैवास्याः प्रवृत्तिः । हि विकारादिरहिता प्रकृतिरर्थवतीति बोध्यम् । प्रकृत्येति । अन्वयव्यतिरेकयोः सत्त्वात्प्रति भावः । इत्यस्य, प्रत्ययपदार्थस्य । अपिना प्रत्येत्यर्थे बोधयति यः स प्रत्यय इत्यस्य परिग्रहः । तथा च प्रत्ययशब्दे तन्त्रेणार्थद्वयम् । तस्य, अत्यन्तस्वार्थिकत्वावच्छि-न्नस्य । नन्वेवं स्वीयार्थाभावात्स्वार्थ इत्यनुपपन्नमत आह—स्वार्थ इति । स्वशब्द आत्मीयवाची नाऽऽत्मवाचीति भावः । अस्या न्यायसिद्धत्वमाह—महेति । प्रत्यय इति महेत्यर्थः । एतेन याषादिभ्यः कनित्याद्युदाहरन्तः सीरदेवादयः परास्ताः । सुपि स्थ इति । तत्र ह्याखूत्थ इत्याद्यर्थे योगविभागेन विहितः प्रत्ययो भाव एव न कर्मादावनेन न्यायेनेत्युक्तम् ॥ १२१ ॥

बौद्धयोगविभागप्रसङ्गादाह—योगेति । सर्वं वाक्यमिति न्यायेनाऽऽह—इष्टेति । एवव्यवच्छेद्यैमेवाऽऽह—न त्विति । तत्तदिति योगान्वयि । विधीति । कर्मणि किः । यदि विभक्तस्य सर्वविषयत्वं स्यात्तर्हि तस्य वैयर्थ्यं स्पष्टमेव । विकल्पस्य तु शङ्कैव न सामान्ये बोधकाभावादेकयोगवत् ॥ १२२ ॥

बौद्धविकल्पप्रसङ्गादाह—पर्यायेति । एतेनान्यत्र साऽस्तीति सूचितम् । अस्या मानमाह—तत्र तत्रेति । बहुषु सूत्रेष्वित्यर्थः । विभाषा वेति सूत्रेति । इत्या-

ज्ञापकसिद्धं न सर्वत्र ॥ १२४ ॥

स्पष्टमेव पठितव्येऽनुमानाद्बोधनमसार्वत्रिकत्वार्थमित्यर्थः । तेन ज्ञापकसिद्धपरिभाषयाऽनिष्टं नाऽऽपादनीयमिति तात्पर्यम् । भाष्येऽपि ध्वनितमेतन्द्वाप्सूत्रादौ । ज्ञापकेति न्यायस्याप्युपलक्षणम् । न्यायज्ञापकसिद्धानामपि केषांचित्कथनमन्येषामनित्यत्वबोधनायेति भावः । यथा तत्स्थानापन्ने तद्धर्मलाभ इति न्यायसिद्धं स्थानिवत्सूत्रं ज्ञापकसिद्धं च तत्रानलविधाविति ॥ १२४ ॥

ननु द्रोग्धा द्रोग्धा द्रौढा द्रौढेत्यादौ घत्वादीनामसिद्धत्वात्पूर्वं द्वित्व एकत्र घत्वमपरत्र ढत्वमित्यस्याप्यापत्तिरत आह—

पूर्वत्रासिद्धीयमद्वित्वे ॥ १२५ ॥

द्वित्वभिन्ने पूर्वत्र कर्तव्ये परमसिद्धमित्यर्थः । ‘पूर्वत्रासिद्धम्’ (८।२।१) इत्यधिकारमवं शास्त्रमस्या लिङ्गम् ।

दिविविधमूत्रनिर्देशेऽप्यर्थः । अन्यथा सर्वत्र केत्येव सिद्धे तदानर्थक्यं स्पष्टमेवेति भावः ॥ १२३ ॥

बौद्धज्ञापकप्रसङ्गादाह—ज्ञापकेति । अस्या बीजमाह—स्पष्टमेवेति । ज्ञापकशब्दार्थमाह—अनुमानादिति । तेन, तदसार्वत्रिकत्वेन । अस्या भाष्याभिमतत्वमाह—भाष्येऽपीति । ङ्याप्सूत्रादौ भाष्येऽपीत्यर्थः । आदिना स्वं रूपमित्यादिपरिग्रहः । नन्वेवमपि न्यायसिद्धानां सार्वत्रिकत्वापत्तिरेवात आह—ज्ञापकेतीति । ननु स्पष्टोक्तौ गौरवमित्यनुमानाद्बोधनं लघुभूतमिति कथमसार्वत्रिकत्वमत आह—न्यायेति । प्रारम्भे तथा प्रयोगस्तु साभिप्राय इत्युक्तम् । केषांचित्, अर्थानाम् । अन्येषां, परिभाषार्थानाम् । अस्योदाहरणमाह—यथेति । इति न्यायेति । यथा गुरोः स्थाने शिष्यो याज्यकुल्यानि गत्वाऽग्रासनादीनि लभते तद्वदत्रापि सिद्धिरित्यर्थः । इदं च स्वं रूपमितिशास्त्राविषये बोध्यम् । ज्ञापकेति । अदो जग्घरित्यत्रत्यल्यब्रह्मणेत्यर्थः ॥ १२४ ॥

विकल्पप्रसङ्गात्तथाऽतिदेशप्रसङ्गाच्चाऽऽह—नन्विति । त्यादौ, साध्य इति शेषः । घत्वादीनामिति । आदिना ढत्वादिपरिग्रहः । पूर्वमिति । तथा च द्रोहताद्रोहतेति स्थितिर्बोध्या । त्यस्याप्येति । अपिर्भिन्नकर्मः । इत्यस्याऽऽपत्तिरपीत्यर्थः । अपिना पाक्षिकेष्टसिद्धिसमुच्चयः । अयं भावः—यद्येकस्या आकृतेरित्यस्याः संचारोऽर्थान्तरसंभावनाया द्वित्वाभावसंभावनायाः सत्त्वात्तदेष्टसिद्धिर्यदाऽनित्यत्वादिनाऽनाश्रयणं तदापत्तिरिति । एतेन तत्र संचारं कुर्वन्भ्रान्तः परास्तः । पूर्वत्रेति । यत्पूर्वत्रासिद्धीयं शास्त्रं तत्राद्वित्व इत्युपतिष्ठत इत्यर्थः । एवं सति पूर्वत्रासिद्धमित्यधिकारादेकवाक्यतया तत्रत्यार्थमाह—द्वित्वेति । परिभाषाया उक्तार्थं ध्वनयंस्तदानर्थक्यं परिहरंस्तन्नियमादाह—पूर्वत्रेति ।

यत्र च सिद्धत्वासिद्धत्वयोः फले विशेषस्तत्रैवेयम् । कृष्णद्विरिति-  
त्यादौ जश्त्वात्पूर्वमनन्तरं वा द्वित्वे रूपे विशेषाभावेन नास्याः प्रवृत्ति-  
रित्यन्यत्र विस्तरः । 'सर्वस्य द्वे' (८।१।१) इति सूत्रे भाष्ये  
स्पष्टेयम् ॥ १२५ ॥

ननु गोष्वश्वेषु च स्वामीत्यादिवद्गोष्वश्वानां च स्वामीत्यपि स्यात्  
'स्वामीश्वर' (२।३।३९) इति सूत्रेण षष्ठीसप्तम्योर्विधाना-  
दत आह—

एकस्या आकृतेश्चरितः प्रयोगो द्वितीयस्या-

स्तृतीयस्याश्च न भविष्यति ॥ १२६ ॥

यत्राज्याकृतिकरणे भिन्नार्थत्वसंभावना तद्विषयोऽयं न्याय इत्यन्यत्र

लक्षणया तस्य तत्परत्वं गहादित्वाच्छ इति भावः । एतेन द्वित्वे कार्ये पूर्वत्रासिद्धमिति  
सूत्रं न प्रवर्तत इति परिभाषार्थ इति सीरदेवाद्युक्तमपास्तम् । उदक्षरत्वात् ।

परिभाषाणां फलवत्त्वनियमादाह—यत्र चेति । कृष्णद्विरिति । अस्य तथा  
चेत्यादिः । एतेन तत्र संचारं कुर्वन्भ्रान्तः परास्तः । इयं द्वित्वाश्रयवर्णस्यान्यस्य वा  
सिद्धत्वं यत्र कार्ये तत्र सर्वत्र प्रवर्तते । अप्रवृत्तौ मानाभावात् । उद्द्योतादिग्रन्थास्वेकदे-  
शिन इति न दोषः । अनित्या चेयम् । उभौ साम्यास्येति लिङ्गात् । तेन प्रणिनाये-  
त्यादिसिद्धिः । वाक्यू वागिति भाष्योक्तलक्ष्यसिद्धयेऽर्थान्तरमप्यस्याः स्वीकार्यं तदाह—  
इत्यन्यत्रेति । शेखरादावित्यर्थः । स्पष्टेयमिति । उक्तप्रयोगसिद्धयर्थमेव तत्र वार्ति-  
कत्वेन पठितेत्यर्थः । एतेन न मु न इति योगविभागेन सिद्धेयमित्यपास्तम् । तस्य  
भाष्यादावदर्शनात् । यत्त्वर्शाद्यजनन्तं कृतसर्वकार्यकेत्यर्थकं सर्वस्य द्व इत्यत्रत्यसर्वग्रहण-  
मत्र ज्ञापकमिति सीरदेवादयस्तत्र । तस्यान्यार्थत्वस्य भाष्य एव स्पष्टत्वादिति  
दिक् ॥ १२६ ॥

उक्तोपयोगित्वादेवाऽऽह—नन्विति । त्यादिवदिति । आदिना गवामश्वानां च  
स्वामीत्यादिपरिग्रहः । विधानादिति । प्रयोगभेद इवैकप्रयोगेऽपि तयोर्दुर्वारत्वादिति  
भावः । एकस्या इति । यतोऽत इति शेषः । यत एकस्या आकृतेः स्वरूपस्य प्रयोग-  
श्चरितः कृतोऽतो द्वितीयस्यास्तृतीयस्याश्च नेत्यर्थः । चश्चतुर्थ्यादिसमुच्चायकः । अत्र बीजं  
ध्वनयन्नतिप्रसङ्गाभावमाह—यत्रेति । अस्ति चात्र गोष्वश्वानां चेत्युक्तेऽश्वानां स्वामी  
गोषु तिष्ठतीत्यर्थान्तरस्य तादृशी प्रतीतिरिति भावः । तथा च लोकसिद्धप्रतिपत्तिलाघवमू-  
लकोऽयं न्याय इति बोध्यम् । तदाह—इत्यन्यत्रेति । उद्द्योतादावित्यर्थः ।



विस्तरः । ' कृश्वानुप्रयुज्यते ' ( ३ । १ । ४० ) इति सूत्रे भाष्ये स्पष्टेयम् ॥ १२६ ॥

ननु विव्याधेत्यादौ परत्वान्द्वलादिःशेषे वस्य संप्रसारणं स्यादत आह—

संप्रसारणं तदाश्रयं च कार्यं बलवत् ॥ १२७ ॥

तदाश्रयं ' संप्रसारणाच्च ' ( ६ । १ । १०८ ) इति पूर्वरूपम् । वस्तुतो ' लिट्यभ्यासस्य ' ( ६ । १ । १७ ) इति सूत्र उभयेषां ग्रहणस्योभयेषां संप्रसारणमेव यथा स्यादित्यर्थकत्वेनेदं सिद्धमित्येषां व्यर्थेति लिट्यभ्यासस्येति सूत्रे भाष्ये स्पष्टम् । फलान्तरान्यथासिद्धिरपि तत्रैव भाष्ये स्पष्टा । ' णौ च संश्रङ्गोः ' ( ६ । १ । ३१ ) इत्यादौ संश्रङ्गोरित्यादि विषयसप्तमीति तत्रापि न दोष इत्यन्यत्र विस्तरः ॥ १२७ ॥

भाष्य इति । तत्र हि सूत्राक्षेपे लिट्परस्यैवानुप्रयोगो यथा स्यादन्यपरस्य मा भूदित्युत्तर-  
मनया संखण्ड्यान्यथा सिद्धान्तितम् । कैयटेन वेदप्रसिद्धत्वमध्यस्यास्तत्रोक्तम् । एतेनैनामब-  
दन्सीरदेवादिः परास्तः ॥ १२६ ॥

द्वित्वप्रसङ्गदाह—नन्विति । परत्वमित्यस्य संप्रसारणादित्यादिः । तदाश्रयत्व-  
स्यातिप्रसक्तत्वादाह—संप्रति । रणमेवेति । अन्यथा वच्यादीनां ग्रह्यादीनां चानु-  
वृत्त्यैव सिद्धे किं तेनेति भावः । नेदं, विव्याधेत्यादिरूपम् । फलान्तरेति । ण्यल्लोपे-  
यङ्यणनिवृत्तिरूपेत्यर्थः । मृष्टो जुहुवतुः शुशुवतुरित्यादौ नित्यत्वादिना तत्सिद्धिरिति  
भावः । भाष्ये न्यूनतां परिहरति—णौ चेति । एतेनोभयेषां ग्रहणेनेयं ज्ञापिता । तद्धि-  
वन्नश्वेत्यादौ हलादिःशेषे बाधित्वा संप्रसारणं यथा स्यादित्येवमर्थमिति सीरदेवाद्युक्तं  
सहिवहोरितिमूर्त्तस्थावर्णग्रहणं ज्ञापकमूढवानिति व्यावर्तकं हि तादिति न्यासकृदाद्युक्तं  
चापास्तम् । भाष्यविरोधात् । तदाह—इत्यन्यत्रेति । उद्घोतादावित्यर्थः । वस्तुतोऽभ्यास-  
विकारेषु बाध्यबाधकभावाभावेनेष्टानुरोधेन कार्यप्रवृत्त्येष्टासिद्ध्या व्यघ्रादौ न दोष इत्यपि  
बोध्यम् ॥ १२७ ॥

१ क. 'दमूलकत्व' । २ क. 'दिनेत' । ३ घ. भाष्य न्युं । ४ म. 'त्रस्यव' । ५ क. घ.  
व्यघ्रादौ ।

यत्—

कचिद्विकृतिः प्रकृतिं गृह्णाति ॥ १२८ ॥

तेन 'निसमुपविभ्यो ह्वः' ( १ । ३ । ३० ) इत्यत्र ह्वाग्रहणेन ह्वञो  
ग्रहणसिद्धिः ॥ १२८ ॥

तथा—

औपदेशिकप्रायोगिकयोरौपदेशिकस्यैव ग्रहणम् ॥ १२९ ॥

तेन 'दादेर्धातोः' ( ८ । २ । ३२ ) इत्यत्रौपदेशिकधातोरेव ग्रहण-  
मिति तन्न । तयोर्निर्मूलत्वाद्भाष्याव्यवहृतत्वाच्च । न च विकृतिः प्रकृतिं  
गृह्णातीति 'ग्रहिज्या' ( ६ । १ । १६ ) इतिसूत्रस्थभाष्येणाऽऽद्या-  
यास्तिरस्काराच्च । निसमुपविभ्यो ह्व इत्यादौ ह्वञोऽनुकरणे सौत्रः  
प्रयोगः ।

आत्वविषय एवाऽऽत्मनेपदं प्रयोगस्थानामेवानुकरणस्य घुसंज्ञासूत्रे  
भाष्ये स्पष्टमुक्तत्वादित्यन्ये । अन्त्याऽपि तत्र तत्रोपदेशग्रहणं कुर्वतः

अथ तदुक्ताः काश्चित्खण्डयति—यत्त्विति । सिद्धिरिति । तथा च निहयत  
इत्यादावात्मनेपदसिद्धिः ॥ १२८ ॥

अन्यामाह—तथौपदेशिकेति । उपदेशे भव औपदेशिकः । अध्यात्मादित्वाद्गुणः ।  
एवमग्रेऽपि । ग्रहणमिति । तेनाधोगित्यस्य सिद्धिर्दामलिदित्यादौ च नेति भावः ।  
तत्राऽऽदौ साधारणदोषमाह—तयोरिति । ननु तयोर्मूलमस्ति । तत्र द्वितीये मूलं  
क्षीदित इत्यादौ श्वादिग्रहणं यथाकथंचित्सीरदेवादिभिरुक्तम् । तद्धि शून इत्यादावनया  
ऋयुक् इत्यस्याप्रवृत्तौ सार्थकम् । न हि तत्रोपदेशग्रहणस्यानुवृत्तिः । तीर्णमित्यादेरनयैव  
सिद्धेः । तथा न व्यो लिटीति विकृतनिर्देश आद्ये ज्ञापक इति कथं निर्मूलत्वमत आह—  
भाष्येति । नन्वेवमप्यप्रतिषिद्धमिति न्यायेनानुमतत्वमास्तामतो विशेषदोषमाद्य आह—  
न चेति । न हीत्यर्थः । नन्वेवं निसेत्यादौ का गतिरत आह—निसेति । नन्वशितीति  
प्रसज्यप्रतिषेधेऽपि पक्षान्तरैकवाक्यतया शित्परत्वयोग्यस्यैव तेनाऽऽत्वविधानाल्लक्षणवशसंप-  
न्नत्वमात्वस्य सीरदेवाद्युक्तं दुर्वचमत आह—सौत्र इति । एतेन न व्यो लिटीत्यस्य  
ज्ञापकत्वमपास्तम् ।

सिद्धान्तमाह—आत्वेति । कृतात्वस्यैवानुकरणादिति भावः । अत्र हेतुमाह—  
प्रयोगेति । एवं च फलाभावान्नेयमिति भावः । अन्त्यायां तमाह—अन्त्याऽपीति ।

सूत्रकृतो वार्तिककृतश्चासंमता । इह हि व्याकरणे सर्वेष्वेव सानुबन्ध-  
कग्रहणेषु रूपमाश्रीयते यत्रास्यैतद्रूपमिति रूपनिर्ग्रहश्च शब्दस्य नान्त-  
रेण लौकिकं प्रयोगं तस्मिंश्च लौकिके प्रयोगे सानुबन्धकानां प्रयोगो  
नास्तीति कृत्वा द्वितीयः प्रयोग उपास्यते क उपदेशो नामेति घसंज्ञा-  
सूत्रभाष्येण प्रायोगिकासंभवे तद्ग्रहणमित्यर्थस्य लाभेन भाष्यासंमता  
च । भाष्ये सानुबन्धकेत्यादि प्रकृताभिप्रायेण । दादेरितिसूत्रे दादिपद-  
स्यौपदेशिकदादित्ववति लक्षणेति न दोष इत्यन्यत्र विस्तरः ॥ १२९ ॥  
यदपि नन्वजर्घा बेभिदीतीत्यादौ तत्तद्गणप्रयुक्ता विकरणा  
यङ्लुकि स्युस्तथा यङ्लुकि बेभेदितेत्यादौ 'एकाच' ( ७ । २ । १० )  
इतीणनिषेधः स्यादत आह—

शितपा शपाऽनुबन्धेन निर्दिष्टं यद्गणेन च ।

यत्रैकाज्ग्रहणं चैव पञ्चैतानि न यङ्लुकि ॥ १३० ॥

अनुबन्धानिर्देशो द्विधा स्वरूपेण ङित इत्यादिपदेन च । 'हन्ति  
याति वाति' ( ८ । ४ । १७ ) 'सनीवन्त' ( ७ । २ । ४९ ) इति

औपदेशिकेति परिभाषाऽधीत्यर्थः । भाष्यासंमतत्वमाह—इह हीत्यादिना । यत्रास्यै-  
तदिति । यत्रास्यैतद्रूपमनुबन्धयुक्तं तत्र घसंज्ञेत्याद्यर्थः । एवं चोपदेश एव घसंज्ञादि ।  
प्रयोगे तु स्थानिकद्वावेन तदिति बोध्यम् । तद्ग्रहणम्, औपदेशिकग्रहणम् । भाष्ये न्यूनतां  
निराचष्टे—भाष्य इति । शब्दमात्रग्रहणेऽपि स्वं रूपमित्यनेन रूपाश्रयणादिति भावः ।  
नन्वेवं दादेरित्यत्र का गतिरत आह—दादेरिति । दीक्षिताद्युक्तप्रकास्यासांगत्यादाह—  
दादीति । इदं च शेखरादौ स्पष्टम् । एतेनाऽऽद्याया दाधा ध्वदाबित्यत्र देङ्घेटोर्ग्रहणा-  
त्प्रणिदयते प्रणिधयतीति सिद्धिः फलमिति सीरदेवाद्युक्तमन्त्याऽनित्योपदेशेऽनित्यत्रो-  
पदेशग्रहणादिति भ्रान्तोक्तं चापास्तम् । तदाह—इत्यन्यत्रेति । उद्घोतादावि-  
त्यर्थः ॥ १२९ ॥

अन्यामपि कैयटदीक्षिताद्युक्तां खण्डयति—यदपीति । यङ्लुकश्चान्दसत्वेऽदोष-  
गणनाद्भाषायामसार्वात्रिकत्वात्तत्र भाष्योक्तलक्ष्याप्याह—अजर्घा इति । आदिना चेच्छि-  
दीतीत्यादिपरिग्रहः । विकरणा इति । श्मश्रुत्वादय इत्यर्थः । यङ्ङिति । लक्ष्य-  
विशेषणम् । अत एव तथैव दोषान्तरमाह—तथा यङ्ङिति । गणकार्यानित्यत्वेन तत्-  
सुपरिहरमित्याशयः । निषेध इति । उपदेश एकाचत्वस्य सत्त्वादिति भावः । यदिति ।

१ ङ. त्वे तु दोषगणाद्भा० । घ. °त्वेऽपि माषा० । २ ख. °वणाद्भा० । ३ क. ख. ङ. °यः ।  
तस्य नि० ।

सूत्रे भवेति । 'दीर्घो युञ्जि' (६।४।६३) 'अनुदात्तङितः' (१।३।१२) 'दिवादिभ्यः श्यन्' (३।१।६९) 'एकाच उपदेशे' (७।२।१०) इत्युदाहरणानि । द्वित्वं 'सनाद्यन्ताः' (३।१।३२) इति 'भूवादयः' (१।३।१) इति च धातुत्वं च मवृत्त्येव 'गुणो यङ्लुकोः' (७।४।६२) इत्यादिभिर्निषेधानित्यत्वकल्पनात् । तेन भभावोऽप्यजर्धा इत्यादौ भवति । अत एव 'श्रीदितः' (७।२।१४) इति सूत्रे कैयटे यत्रैकाज्ग्रहणं किञ्चिदिति पाठः । 'एकाच उपदेशेऽनुदात्तात्' (७।२।१०) इति सूत्रे एकाज्ग्रहणेनैकदेशानुमत्यैषा ज्ञाप्यते । अन्यथोपदेशेऽनेकाचामुदात्तत्वस्यैव सत्त्वेन तद्वैयर्थ्यं स्पष्टमेवेति ।

.. इदं न । भाष्यानुक्तत्वात् । एकाज्ग्रहणस्य वधिव्यावृत्त्यर्थमावश्यकत्वाच्च । न च वधिः स्थान्युपदेश एकाजेवेति वाच्यम् । साक्षादुपदेशसंभवेनैतद्विषये स्थान्युपदेशाग्रहणादुपदेशत्वावच्छेदेनैकाजित्यर्थाच्च । किञ्चित्तरार्थमेकाज्ग्रहणम् । अत एव जागरितवानित्यादावुपदेश उग-

यत्रेत्यर्थेऽव्ययम् । यद्वा यत्, शब्दस्वरूपम् । यत्रेत्यस्य सर्वत्र संबन्धः । इत्युदेति । क्रमेणेति भावः । नन्वेवं तत्र द्वित्वादिकं न स्यादत आह—द्वित्वमिति । सनाद्यन्ता इत्यस्य प्रत्याख्यानादाह—भूवादेति । इति च धातुत्वं चेति पाठः । गुणो यङिति । अन्यथाऽभ्यासाभावेन तद्वैयर्थ्यं स्पष्टमेव । आदिना दीर्घोऽङित इत्यादिपरिग्रहः । निषेधेति । एतत्परिभाषाबोध्यनिषेधेत्यर्थः । अनित्यत्वस्य फलान्तरमाह—तेनेति । एतदनित्यत्वेनेत्यर्थः । भभावोऽप्येति । अपिरुक्तफलादिसमुच्चायकः । अत एव, एतदनित्यत्वादेव । किञ्चिदित्यस्य सर्वत्रान्वयः । तथा च केषांचिदेव तत्राप्रवृत्तिर्न तु सर्वेषामिति भावः । नुमत्या, तद्वारा । अन्यथा, अस्या अभावे । तद्वैयर्थ्यम्, एकाचपदवैयर्थ्यम् ।

ननु तदनुक्तत्वेऽपि प्राग्वदङ्गीकारोऽत आह—एकाजिति । तस्यादन्तत्वात् । तथा च निर्मूलेयमिति भावः । न चेति । तथा च तेन तस्याव्यावृत्त्या वैयर्थ्येन तस्य ज्ञापकत्वं सुस्थमेवेति भावः । साक्षादिति । मुख्यत्वादिति भावः । उपेति । अवच्छेदकावच्छेदेनान्वयस्यौत्सर्गिकत्वाल्लक्ष्यानुरोधाच्च । तथा च तद्व्यावृत्त्यो वधिरेवेति न ज्ञापकत्वमिति भावः । तत्र दोषान्तरमाह—किं चेति । उपदेशे, तत्कालिकम् । ननूपदेश-

१ ख. घ. ङ. तदानर्थक्यं स्प° । २ ङ. 'षालभ्यनि°' । ३ घ. ° त्वेऽप्यप्रतिषिद्धमिति न्यायेन तद° । ४ ङ. ° न ज्ञा° ।

स्तत्त्वमादाय ' श्र्युकः किति ' ( ७ । २ । ११ ) इतीणनिषेधो न । तत्रो-  
पदेश इत्यनुवृत्तिश्च स्तीर्णमित्यादाविणनिषेधायेत्याकरे स्पष्टम् । न च  
भाष्ये यङ्लोपे बेभिदितेत्यादाविट्प्रवृत्त्यर्थमुपदेशोऽनुदात्तादेकाचः श्रूय-  
माणादङ्गादित्यर्थे सनीट्प्रतिषेधो वक्तव्यो विभित्सतीति दोषोपन्या-  
सवद्यङ्लुकि दोषानुपन्यासेन तत्रेडिष्टः । यङ्लोप इत्यादि भाष्यं  
तूपक्रमोपसंहारबलेन न यङ्लुग्विषयम् ।

किंच तस्य तद्विषयकत्वे यङ्लोपे स्थानिवत्त्वस्येव यङ्लुक्पुष्याया-  
प्रदर्शनेन न्यूनतापत्तिरिति वाच्यम् । इङ्गविषये यङ्लुको लोकेऽनाभि-  
धानेन च्छन्दसि सर्वविधीनां वैकल्पिकत्वेन च तत्र दोषानुपन्यासेनादो-  
षात् । अन्यथैकाजग्रहणं किमर्थमिति प्रश्नस्योत्तरञ्च जागर्त्यर्थमिह  
वध्यर्थमित्युत्तरस्य च भाष्ये निरालम्बनतापत्तेः ।

ग्रहणस्य तत्र नानुवृत्तिरेव मानाभावादिति तत्र न तत्प्रवृत्तिरत आह—तत्रोपेति ।  
श्र्युक इत्यत्रेत्यर्थः । वृत्तिश्चेति । चस्वर्थे । अत एव पूर्वमवतरणे यथाकथंचिदित्युक्तम् ।  
प्रवृत्त्यर्थमिति । अस्याङ्गीक्रियमाण इति शेषः । दोषानुपेति । यङ्लुकीट्प्रतिषेधो  
वक्तव्य इति दोषेत्यर्थः । तत्र, यङ्लुकि । इडिष्ट इति । स च सिद्धान्तार्थे श्रितपा  
शोपेति निषेधं विनाऽनुपपन्न इतीयमावश्यक्येति भावः । ननु तद्भाष्यं यङ्लुग्विषयमेवेति  
तत्र दोषोपन्यास एवेति तत्सिद्धयर्थं तदर्थस्यैवाङ्गीकारेण सिद्धान्तार्थाभावेन तदप्राप्त्या  
निषेधानावश्यकत्वमेवेति<sup>१</sup> न तदभावप्रयुक्तभवादिष्टसिद्धिरत आह—यङ्लोप इति ।  
तूपेति । उपक्रमो लोपपदेन, अग्रे स्थानिवत्त्वेन व्यवायेन समाधानमुपसंहारस्तद्धलेनेत्यर्थः ।  
न यङ्लुग्विषयमिति । न तन्मात्रविषयमित्यर्थः ।

ननु तद्विषयत्वमप्युच्यते लोपत्वस्य व्यापकत्वादिति नोपक्रमविरोधो लोपमात्रविषय-  
त्वान्नोपसंहारविरोधोऽप्यत आह—किं चेति । तस्येति । उपक्रमभाष्यस्य तद्विषयक-  
त्वेऽप्यङ्गीकृत इत्यर्थः । पत्तिरिति । तथा च न तद्विषयकत्वमिति प्रागुक्तार्थसिद्धिरिति  
भावः । नन्वेवमपि च्छन्दस्यभिधानमेवेति तत्र का गतिरत आह—छन्देति । तत्र, यङ्लु-  
कि । दोषानुपेति । दोषानुपन्यासकृतपरिभाषाङ्गीकारापत्तिरूपदोषाभावादित्यर्थः ।  
अत्र बीजमाह—अन्यथैकाजिति । उक्तप्रकारानङ्गीकार इत्यर्थः । तत्र, श्र्युकः  
कितीत्यत्र । ननु तर्हि तत्रैव कर्तव्यमत आह—इह वेति । यङ्लुग्व्यावृत्त्यर्थत्वेनोक्त-  
रीत्या साफल्ये प्रश्नादेर्निरालम्बनत्वमिति भावः ।

न चाऽऽर्धधातुकाक्षितधातोरेकाच इति विशेषणम् । एवं च विभित्सतीत्यादावुत्तरखण्डस्य धातोरेकाचत्वमस्त्येवोत्तरखण्डेऽस्तित्ववत् । एतच्च 'दयतेः' (७।४।९) इति सूत्रे भाष्ये स्पष्टम् । एवं च प्रकृतभाष्यासंगतिरिति वाच्यम् । आक्षेप आक्षितस्यान्वये च मानाभावात् । अङ्गत्वं तु विशिष्ट एवेति 'एकाचो द्वे' (६।१।१) इति सूत्रे भाष्ये स्पष्टम् । निरूपितं च तनादिशेषे शब्देन्दुशेखरे ।

धातुत्वं तूत्तरखण्ड एव । अत एव 'एकाचो बशो मष् झषन्तस्थ स्वधोः' (८।२।३७) इति सूत्रे धातोरेकवयवस्यैकाच इति वैयधिकरण्येनान्वये गर्धप्सिद्धिः प्रयोजनमुक्तं भाष्ये न तु प्रसिद्धमजर्घा इति । अजर्घा बेभिदीतीत्यादौ श्रम्भनाद्यस्तु चर्करीतं चेत्यस्यादादा पाठेन

एवं च । तस्य तादृशतद्विशेषणत्वे च । दृष्टान्तासिद्धिं परिहरति—तच्चेति । तत्रास्तित्वं चेत्यर्थः । स्पष्टमेतत्प्रकृतिग्रहणे यद्बलुगन्तस्यापीति परिभाषाखण्डनावसरे मूल एव । ततः किमत आह—एवं चेति । तत्र तत्त्वादिष्णिषेधसिद्धौ चेत्यर्थः । असंगतिरिति । एवं चैकदेश्युक्तित्वेन नोक्तार्थे साधकत्वमुक्तभाष्यस्येति भावः । आक्षेप इति । फलाभावात् । यथा प्रानित्वानुपपत्त्याऽनुश्रीयमानरात्रिभोजनस्य प्रानित्वोपपत्तिः फलं न तथा तत्र सूत्रे तदनुमानेनाऽऽर्धधातुकत्वोपपत्तिर्भवति । किं चाऽऽर्धधातुकस्योत्पत्तौ धात्वपेक्षत्वेऽपि ज्ञाने तदनपेक्षत्वादिति भावः । अन्वये चेति । अनतिप्रसङ्गाय वृत्त्युपस्थितस्वैव प्रायेण शाब्देऽन्वयप्रतियोगित्वाङ्गीकारादिति भावः । नन्वेवमप्यङ्गस्येत्यस्याभिकारादेकाचोऽङ्गादित्यर्थेन प्रागुक्तरीत्योत्तरखण्डे तस्य सत्त्वेन विभित्सतीत्यादावदोषेण भाष्यासंगतिरेवात आह—अङ्गत्वं त्विति । द्विप्रयोगो द्विर्वचनमिति सिद्धान्तेनाऽऽद्ये प्रत्ययविधानावधित्वप्रत्यभिज्ञया तदादिग्रहणसत्त्वेन समुदाय एव तत्त्वम् । निरर्थकेऽप्यङ्गत्वदर्शनेनाङ्गसंज्ञायामर्थवत्परिभाषाया अप्रवृत्तेः । यस्मादित्यनेनोद्देश्यतावच्छेदकशब्दानुपूर्वीमात्रावच्छिन्नस्यैव ग्रहणाच्च । तदाह—निरूपितं चेति ।

नन्वेवं धातुत्वमपि समुदाय एवेत्येव कुतो न समाहितमत आह—धातुत्वं त्विति । अभ्यासस्य नैरर्थक्यात् । इदमपि तत्रैव निरूपितमत्र प्राक्प्रतिपादितं च । अत्रान्यङ्गाप्यमपि प्रमाणयति—अत एवैकेति । तस्योत्तरखण्डीयत्वादेवेत्यर्थः । भाष्ये, दादेरिति सूत्रस्थे । नन्वेवमजर्घा इत्यादौ विकरणाः कुतो नात आह—अजर्घा इति । पाठेनेति । अस्य बोधितयेति शेषः । चर्करीतमिति यद्बलुकः संज्ञासामर्थ्यात्तदन्तग्रहणम् । संग्राहकवाक्यं चैतत् । तथा चानेन यद्बलुगन्तत्वावच्छिन्नस्य तत्त्वं बोध्यते । यदि ते

यद्गुगन्ते गणान्तप्रयुक्तविकरणस्याप्राप्त्या न भवन्ति । छान्द-  
सत्वादेव कार्यान्तराणामपि च्छन्दसि दृष्टप्रयोगेष्वदृष्टानामभावो बोध्यः ।  
भाषायां तु तादृशानामभाव एव । शित्पशबादिनिर्देशास्तु ' भवतेरः '  
( ७ । ४ । ७३ ) इत्यादिसूत्रस्थतन्निर्देशवन्नार्थसाधका इत्यन्यत्र  
विस्तरः ॥ १३० ॥

ननु जभोऽचि रधेश्च नेत्यलिटीत्येव सूत्र्यतां किं द्वी रधिग्रहणेनेत्यत  
आह—

पदगौरवायोगविभागो गरीयान् ॥ १३१ ॥

प्रतिवाक्यं भिन्नवाक्यार्थबोधकल्पनेन गौरवं स्पष्टमेव । परं तु  
भाष्यासंभतेयम् । ' टाडसि ' ( ७ । १ । १२ ) इतिसूत्रस्थभाष्यविरुद्धा  
च । तत्र चेनादेशेकारप्रत्याख्यानं योगविभागेनैव कृतमिति बहवः ॥ १३१ ॥  
अर्धमात्रालाघवेन पुत्रोत्सवं मन्यन्ते वैयाकरणाः ॥ १३२ ॥

एओडिऔचसूत्रयोर्ध्वनितैषा भाष्ये ।

स्युस्तर्हि तथा बोधनासंगतिरेव । तस्मात्तदन्ताच्छेव तेन बोध्यत इति भावः । नन्वेव-  
मप्यन्यत्र दोषः स्यादेवात आह—छान्देति । नन्वेवमपि भाषायां स्युरत आह—  
भाषायां त्विति । तादृशानामिति । परिभाषाविषयाणामित्यर्थः । अनेन केषां-  
चित्सत्ता सूचिता । नन्वेवं शित्वादिनिर्देशानर्थक्यमत आह—शित्पशबेति । भवतेर  
इति । प्रयोगदृष्टानुकरणाच्छित्बन्निपातनाच्छप् । अत्र लिटो निमित्तत्वेन यद्गुकि  
न प्राप्तिसिति तन्निर्देशः साधुत्वद्वाराऽदृष्टार्थ एव यथैवमन्यत्रापीति भावः । तन्निर्देशेति ।  
शबादिनिर्देशेत्यर्थः ॥ १३० ॥

धातुप्रसङ्गात्पदप्रसङ्गाच्चाऽऽह—नन्विति । सूत्र्यतां त्रिसूत्री क्रियतामिष्टानुवृ-  
त्तये । वाक्यमिति । तथा च पदगौरवापेक्षया प्रतिपत्तिगौरवे प्रकर्षेण योगविभागे-  
न भिन्नवाक्ये गौरवाधिक्यं स्पष्टमेवेति भावः । परं त्विति । तदनुक्तत्वादिति भावः ।  
पूर्ववदाह—टाडसीति । द्वितीयचो ह्यर्थे । योगेति । आडिचाऽऽप इत्यत्रेति भावः । एतेन  
प्रतिपदविधानाद्योगविभागो गरीयानिति सीरदेवाद्युक्तं परिभाषान्तरमपास्तम् । द्वी रधिग्रहणं  
त्वेकदेशानुवृत्तिबोधकपरिभाषाया अनित्यत्वज्ञापनद्वारा तत्रत्यस्य कचिदित्यस्य बोधनार्थ-  
मिति बोध्यम् ॥ १३१ ॥

गौरवप्रसङ्गादाह—अर्धेति । वैयाकरणा अर्धमात्रालाघवेनापि पुत्रोत्सवं मन्यन्ते  
किमुताधिकलाघवेनेत्यर्थः । एओडिति । तत्र ह्येव इमित्यस्य प्रत्याख्यानार्थैकारा-

१ ल. ड. 'वेवेति न. बो' । २ ड. 'त्तिज्ञानगो' । ३ ग. 'गेनाति मि' । ४ घ. 'पनार्थ-  
मिति बोधनद्व' ।

तत्राभिकपदघटितसूत्रे प्रायेण पदलाघवविचार एव न तु मात्राला-  
घवविचार इति 'ऊकालोऽच्' ( १ । २ । २७ ) 'अपृक्त एकाल्'  
( १ । २ । ४१ ) इत्यादिसूत्रेषु भाष्ये ध्वनितम् । तत्र हि सूत्रेऽल्यग्रहण-  
हल्यग्रहणयोर्विशेषविचारे संज्ञायां हल्यग्रहणं 'ण्यक्षत्रिय' ( २ । ४ ।  
५८ ) इति सूत्रेऽणिञोरिति वाच्यमिति त्रीणि पदान्यल्यग्रहणे तदेकं  
स्वादिलोपे हल्यग्रहणं ण्येति सूत्रेऽणिञोरिति न वाच्यमपृक्तेति वाच्य-  
मिति त्रीण्येव पदानीति नास्ति लाघवकृतो विशेष इत्युक्तम् । 'अचि-  
श्रु' ( ६ । ४ । ७७ ) इति सूत्रं इण इत्येव सिद्धे श्वोरिति संमृद्य-  
ग्रहणात्पूर्वणेण्यग्रहणं न । तत्र विभक्तिनिर्देशे संमृद्य ग्रहणे च सार्धा-  
स्तिन्नो मात्रा इण्यग्रहण इति तिस्रो मात्रा इति लणसूत्रे भाष्योक्तेः ।

धौकारौ यदि स्यातां तर्हि तावेव लाघवादयमुपदिशेदित्युक्तम् । ताभ्यामुपदिष्टाभ्यां  
दीर्घप्लुतयोरपि प्रदेशेषु ग्रहणं सिध्यति । नन्वेवं मात्रिकयोरेव गुणसंज्ञा स्यात्तत्परत्वादिति  
चेन्न । तत्र दीर्घयोरेव स्वरूपेण निर्देशादिति कैयटः । एवमपि तत्र ह्रस्वपाठेऽर्धमात्रा-  
लाघवं भवतीति तदाकृतम् ।

मात्रापदलाघवयोर्व्यवस्थामाह—तत्रेति । तयोर्मध्य इत्यर्थः । एवव्यवच्छेद्यमाह—  
न त्विति । आदिना प्रत्ययस्य लुक्श्लुप एओडिऔजित्यादिसूत्रपरिग्रहः । तत्रान्त्यध्व-  
नितमुपपादयति—तत्र हीति । अपृक्त एकालिति सूत्रे हीत्यर्थः । उक्तमित्यत्रान्वयः ।  
वाच्यमिति त्रीणीति पाठः । अवान्तरपदत्वामिप्रायमिदम् । अल्यग्रहण इति । अस्य  
संज्ञायामित्यादिः । तदेकम्, अल्यग्रहणमेकम् । त्रीण्येवेति । अपृक्तशब्दस्य संज्ञाश-  
ब्दत्वान्नावान्तरपदभेद इति भावः । ऊकालोऽजित्यत्र ह्रस्वसंज्ञावचनसामर्थ्यादीर्घप्लुतयोः  
पूर्वसंज्ञा न भविष्यतीति समाधानं समर्थयितुं यावदज्यग्रहणं तावद्ध्रस्वग्रहणमिति संज्ञाया  
अभावे त्रिह्रस्वप्रदेशेष्वेव इमिति षड्यग्रहणानि संज्ञाकरणे पुनरुपपादित्युक्तम् । प्रत्ययस्य  
लुगिति सूत्रे स एषोऽनन्यार्थः कंसीयपरशब्दयोर्विशिष्टनिर्देशः कर्तव्यः प्रत्ययग्रहणं  
वा कर्तव्यमित्युक्तम् । ए ओडित्यादौ वर्णैकदेशानां वर्णग्रहणेन ग्रहणपक्षे दीर्घे प्राप्तह्रस्व-  
विध्यभावाय दीर्घादिति तुग्विधायकं ज्ञापकमित्युक्तम् । अन्यथा ह्रस्वस्येत्यत्राच इत्येव  
सिद्धे ह्रस्वग्रहणसामर्थ्यादेव तुङ्नेति ज्ञापकपर्यन्तधावनासंगतिः स्पष्टैवेति बोध्यमिति  
भावः । प्रायेणेत्युक्तस्य फलमाह—अचीति । संमृद्येति । आदेशेन तौ निवर्त्ये-  
त्यर्थः । ग्रहणं नेति पाठः । तदेवोपपादयति—तत्रेति । अचीति सूत्र इत्यर्थः ।  
तयोर्मध्य इति वाऽर्थः । ग्रहणे चेति पाठः । इति तिस्र इति । षड्छेदाभिप्रायेण-



तथा 'ओतः श्यनि' (७।३।७१) इति सूत्रे शितीति वक्तव्यं तत्राय-  
मप्यर्थः 'ष्ठिवुक्लुमु' (७।३।७५) इति सूत्रे शितीति न कर्तव्यं  
भवतीति भाष्ये न केवलं मात्रालाघवं यावदयमप्यर्थ इति कैयटोक्तेः  
प्रायेणेति शिवम् ॥ १३२ ॥

इति श्रीमदुपाध्यायोपनामकशिवमहसुतसतीगर्भजनामेश-  
महकृतः परिभाषेन्दुशेखरः समाप्तः ।

दम् । अत एवोक्तं विभक्तिनिर्देश इति । संहितायां तु सार्धमात्राद्वयमेवेति बोध्यम् ।  
तथेति । तथेति माप्य इति कैयटोक्तेरित्यन्वयः । मप्यर्थः, प्रयोजनम् । यावदिति ।  
पदगौरवलाघवमपीत्यर्थः । ऋलृकसूत्रभाष्यं तु पदलाघवपक्षेणापि सुयोजमिति नात्र तदु-  
क्तम् । एवं ज्ञानोर्जेत्यादिसूत्रभाष्यमप्यत्र गमकं बोध्यमित्यन्यत्र विस्तर इति सर्वमनव-  
द्यमिति शिवम् ॥ १३२ ॥

इति श्रीमत्पायगुण्डोपाख्यमहादेवसुतवेणीगर्भजवैद्यनाथमहकृतपरिभाषेन्दु-  
शेखरकाशिका परिपूर्णा ।

चसंज्ञकगदाटीकासमेतपरिभाषेन्दुशेखर-  
पुस्तकस्थपाठान्तराणि ।

—:~:—

| पृष्ठम् । | पङ्क्तिः । | मूलम् ।                   | पाठः ।                                                                                                                                                                   |
|-----------|------------|---------------------------|--------------------------------------------------------------------------------------------------------------------------------------------------------------------------|
| १°        | १          | गङ्गाद्                   | तमद्                                                                                                                                                                     |
| ३         | १४         | तु सज्ञापकादिति           | तु सा ज्ञापकादिनेति                                                                                                                                                      |
| ३         | २८         | व प्लु                    | व वैकल्पिकत्वात्प्लुता                                                                                                                                                   |
| ६         | १३         | तिदेशस्य                  | तिदेशस्य                                                                                                                                                                 |
| १८        | १८         | तु त                      | तु न त                                                                                                                                                                   |
| २४        | २१         | चिच्यतु                   | विच्यतु                                                                                                                                                                  |
| २९        | १९         | कत्व                      | क विधत्व                                                                                                                                                                 |
| ३०        | १९         | हे स्था                   | हेण स्था                                                                                                                                                                 |
| ३२        | २५         | र्थे चाय                  | र्थेऽव्यय                                                                                                                                                                |
| ३२        | २७         | ति । गु                   | ति । प्रवृत्तिकगु                                                                                                                                                        |
| ३४        | ११         | प्रातिपदिककार्यव्य        | प्रागुक्तपदकार्यद्वयव्य                                                                                                                                                  |
| ३५        | २१         | यि । द्वि                 | यि । तेन न्यायेन द्वि                                                                                                                                                    |
| ३९        | १८         | योगेति                    | योगनिर्दिष्टेति                                                                                                                                                          |
| ४०        | २३         | न तत्र कृतेऽग्रहणाश्रयणेन | न आर्धधातुकेति सूत्र इदंशब्दस्य<br>करणेन                                                                                                                                 |
| ४३        | १५         | चानि                      | चाणि                                                                                                                                                                     |
| ५७        | २८         | त्वेन ततो भेदाभावाद्      | त्वेनान्तोदात्ताभावाद्                                                                                                                                                   |
| ८२        | २०         | त्र कृ                    | त्र गुणे कृ                                                                                                                                                              |
| ८५        | २८         | घन्तोपा                   | घन्तशब्दोपा                                                                                                                                                              |
| १०३       |            | व ग                       | ववग                                                                                                                                                                      |
| ११२       | १८         | न्तत                      | न्त इव त                                                                                                                                                                 |
| १२६       | २०         | नाङ्                      | नान्तरङ्ग                                                                                                                                                                |
| १२७       | २९         | त्राय कु                  | त्राय कु                                                                                                                                                                 |
| १४१       | २०         | तीतिः स                   | तीतिस्तत्र तेभ्यः स                                                                                                                                                      |
| १५७       | १७         | न तत्र तथो                | न तत्तथो                                                                                                                                                                 |
| १६२       | ८          | न्येति । अ                | न्येति । प्रातिपदिकत्वात्मकसामान्यधर्म-<br>प्रकारोपस्थितिजनकशब्दोच्चारण इत्यर्थः ।<br>विशेषरूपेणेत्यस्य प्रातिपदिकत्वव्याप्यध-<br>र्मविशिष्टबोधकशब्दोच्चारण इत्यर्थः । अ |
| १७२       | २७         | विधौ तथा स्या             | विधावित्यर्थः स्या                                                                                                                                                       |
| १७५       | २०         | था कं विना                | था कनिना                                                                                                                                                                 |

२ चसंज्ञकगदाटीकासमेतपरिभाषेन्दुशेखरपुस्तकस्थपाठान्तराणि ।

| पृष्ठम् । | पङ्क्तिः । | मूलम् ।       | पाठः ।                                |
|-----------|------------|---------------|---------------------------------------|
| १९७       | २९         | दङ्गी°        | दन्ङ्गी°                              |
| १९८       | १०         | तत्र स°       | तत्रास°                               |
| २००       | १४         | म् । त°       | म् । मानाभावात् । त°                  |
| २०७       | २६         | म् १०५ प्राब° | म् १०५ प्राधान्येन तात्पर्यविषयप्राब° |

समाप्तानि पाठान्तराणि ।